




لُحْمَادِمَت




خواجہ عبدالحکیم انصاری

**Collection of Prof. Muhammad Iqbal Mujaddidi
Preserved in Punjab University Library.**

**پروفیسر محمد اقبال مجددی کا مجموعہ
パンjab یونیورسٹی لائبریری میں محفوظ شدہ**





حضرت خواجہ عبدالحکیم انصاری رح
بانی مسجدِ علیہ توحید شید



ناشر

قبلہ غلام رسول شاہد مدظلہ،
شیخ مسجدِ علیہ توحید شید


جی ماڈل ٹاؤن لاہور

128998

جملہ حقوقِ حق شیخ سلسلہ عالیہ توحیدیہ محفوظ ہیں

پبلشر	شیخ سلسلہ عالیہ توحیدیہ قبلہ غلام رسول شاہ مدظلہ تعالیٰ
مصنف	امام خواجہ گان قبلہ خواجہ عبدالحکیم انصاری
پہلا ایڈیشن	1956ء
دوسرا ایڈیشن	1960ء
تیسرا ایڈیشن	1972ء
چوتھا ایڈیشن	1979ء
پانچواں ایڈیشن	1991ء
چھٹا ایڈیشن	1993ء
ساتواں ایڈیشن	1997ء
آٹھواں ایڈیشن	2003ء
نوواں ایڈیشن	2010ء
مطبع	پہچان پبلیکیشنز رائل پارک لاہور
قیمت	350/- روپے

کسی ادارہ، فرد یا افراد کو پبلشر کی تحریری اجازت کے بغیر کتاب یا اس کے کسی حصہ کو کسی بھی طرح چھاپنے، نقل کرنے یا محفوظ کرنے کی اجازت نہیں۔



Marfat.com



جستجو قوم کو ہے ایسے مسلمانوں کی
جن کو ملتا ہو سکوں گوئی میں طوفانوں کی

امام خواجہ خواجہ عبدالحکیم انصاری



پوسٹ بکس نمبر 5050 لاہور پاکستان

فہرست مضمون

68	ہمارے صوفی	1	امام خواجہ حضرت خواجہ عبدالحکیم انصاریؒ
71	ہمارے امراء	15	اہم سوال
72	ہمارے حکام	21	قرن اول میں مسلمانوں کی ترقی
74	زوالِ ملت کے خارجی اسباب	23	ایمان
74	پہلی وجہ	24	توحید
74	دوسری وجہ	29	اتحاد
74	تیسرا وجہ	30	رابطہ
74	چوتھی وجہ	32	اطاعت
74	پانچویں وجہ	34	عمل
75	چھٹی وجہ	37	قرآن
75	ساتویں وجہ	39	اسبابِ زوال
75	آٹھویں وجہ	39	داخلی اسباب
76	نویں وجہ	40	توحید
77	وسیں وجہ	52	اتحاد
89	مذہبِ اسلام	55	رابطہ اور اطاعت
89	عقائد	55	عمل
92	ایمانِ محکم کس طرح پیدا ہوتا ہے؟	59	دنیا سے نفرت
95	تصوف	62	ہمارے عوام
101	حکمت	63	ہمارے علمائے دین
101	طلبِ صادق	66	ہمارے علمائے دنیا
102	بیعت یا شاگردی	67	ہمارے ادیب اور شاعر

153	تیرے سوال کا جواب	106	آدابِ سلوک
156	پانچویں بات	110	سلوک اور اس کے عملی طریقے
160	سلوک کا حصل	113	پاس انفاس
160	پہلا دور	114	نفی اشبات
167	دوسرادور	116	نماز
174	تجھیات ذاتی	116	تلادت
174	تزکیہ اخلاق	116	قطع ماسوی اللہ
175	تیرا دور	118	تسلیم و رضا
175	چوتھا دور	120	غصہ اور نفرت کی نفی
177	عبادات	121	نفرت
178	طہارت	122	عالمگیر محبت و صداقت
180	نماز	124	تفکر
180	نماز صحیح انسانی کردار پیدا کرتی ہے	126	تفکر بال مشاہدہ
181	نماز ڈپلن پیدا کرتی ہے	132	تفکر بال مرائقہ
181	نماز تنظیم کا ذریعہ ہے	134	خدمتِ خلق
182	نماز قوتِ عمل پیدا کرتی ہے، کس طرح؟	136	عالم روحاںی
182	نماز کا دو ہر افائدہ	145	موت و سفرِ آخرت
	نماز سے سکون اور اطمینان قلب	148	پہلی بات
183	حاصل ہوتا ہے	149	دوسری بات
	نماز برائیوں سے بچاتی اور	149	تیسرا بات
183	اخلاق کو سدھارتی ہے	149	چوتھی بات
	نماز احساس فرائض پیدا کرتی	150	پہلے سوال کا جواب
184	اور اس کو قائم رکھتی ہے	151	دوسرے سوال کا جواب

198	عمل	184	نمازو حانیت پیدا کرتی ہے
200	حقوق العباد	185	نماز ہی ولی کامل بناتی ہے
203	گھر	185	دعا
205	نکاح	186	روزہ
207	تعداد ازدواج	188	حج
208	طلاق	189	زکوٰۃ
209	اسلام میں عورت کا درجہ	192	جہاد
212	پردہ	194	معاملات اور اخلاق و آداب
214	تعلیم نسوان	195	حقوق اللہ
214	جوڑے کا انتخاب	195	حقوق نفسی
214	خاوند کے فرائض	196	صحت
217	بیوی کے فرائض	196	غذا
223	گھر کے دوسرا مکین	196	لباس
225	والدین	196	مکان
227	نوکر چاکر	196	پابندی اوقات
228	گھر سے باہر	197	غسل
230	میل ملاقات	197	عبادت
232	لباس	197	ورزش اور کھیل کو
232	گفتگو	197	کام
234	دعوتیں	197	تفریح
234	کھانے کے آداب	197	علم و تجربہ
235	آداب نشست و برخاست	198	عزتِ نفسی
236	چلنے پھرنے کے آداب	198	خود اعتمادی

255	تجسس اعمال اور بدگمانی	238	خرید و فروخت
257	غیبت اور بدگوئی	239	کسب معاش
258	چغلی	239	زراعت
259	حد	240	تجارت
259	جھوٹ	241	صنعت و حرفت
259	لحاظ و مرؤوت	243	ملازمت
260	عجز و انكساری	244	قابلیت
262	کبر و غرور	244	خود اعتمادی
262	قافعت	244	قوت برداشت
264	خلاصہ کتاب	245	احساس ذمہ داری
264	توحید	245	جدّت
264	رسالت و قرآن	245	تعاون
264	ایمان کامل پیدا کرنے کی ترکیب	245	ضبط و نظم
266	عبادت	245	جذبہ خدمت
266	براپیوں کی نفی	245	دیانت داری
266	محبت و صداقت	247	محاسن اور معابر اخلاق
266	حقوق العباد	247	احسان
267	عمل	249	دیانت
267	تقدیر	250	ایثار
267	حسن اخلاق	251	ایفا کے عہد
268	خدمتِ خلق	251	اصلاح
269	علاج	253	انصاف
		254	انتقام اور معافی



امام خواجگان حضرت خواجه عبدالحکیم انصاری

Marfat.com



سلطان الاولیاء خواجہ عبدالستار خان


Marfat.com



سکوادرن لیڈر(ر) غلام رسول شاہد مد ظله‘



روضہ شریف کا اندرونی منظر



سالانہ تقریب سعید کا منظر

امام خواجہ گان حضرت خواجہ عبدالحکیم انصاری

انسان خالق کائنات کی بہترین تخلیق ہے جسے اللہ سبحانہ تعالیٰ نے کمال مہربانی سے اشرف الخلوقات اور مسجد ملائیکہ ہونے کا شرف بخشا۔ حضرت آدمؑ کو کل اشیاء کے نام سکھائے اور انسان کی بھلائی و راہنمائی کے لئے اپنے برگزیدہ بندوں کے ذریعے رشد و ہدایت کا ایک نہایت مضبوط و مربوط نظام عطا فرمایا۔ اس سلسلے کا پہلا دور انبیاء و رسول پر مشتمل ہے جو حضرت آدمؑ سے شروع ہو کر حضور سرور کوئین حضرت محمد مصطفیٰ کی ذات اقدس پر اپنے درجہ کمال کو پہنچتا ہے۔ جہاں اتمام نعمت اور اس اظہار و اقرار کے ساتھ دین اسلام کے مکمل ہو جانے کا اعلان کیا جاتا ہے کہ بس ایک یہی دین اللہ کا پسندیدہ اور اس کے ہاں مقبول ہے اور سلسلہ نبوت و رسالت ہمیشہ کے لیے ختم کر دیا جاتا ہے۔

آنحضرت طیبہ اور آپؐ کے وصال شریف کے بعد آپؐ کے تربیت و ہدایت یافتہ جانشار صحابہ اکرام رضوان اللہ علیہم اجمعین کی جماعت نے دین اسلام کا پیغام حق دنیا کے کونے کونے تک پہنچایا اور بہت ہی قلیل عرصہ میں دنیا کا بیشتر حصہ ملتِ اسلامیہ میں شامل ہو گیا۔ جب تک سلطنت اسلامیہ کے حکمران اور مسلمان اللہ تعالیٰ کے احکامات اور حضور اکرم ﷺ کی سنت عالیہ پر عمل پیرار ہے، دنیا کی دیگر قومیں ان کے سامنے سرنگوں رہیں لیکن جب انہوں نے کتاب و سنت چھوڑ کر اغیار کی تقلید اپنائی تو وہ اپنا خداداد عز و شرف قائم رکھ سکنے نہ حکومت و ثروت۔ تاہم مسلمانوں کی جماعت میں ہنوز ایک گروہ ایسا بھی موجود تھا جو تبلیغ و اصلاح کے حوالے سے اسلام کی بنیادی تعلیمات کے ساتھ تزکیہ نفس یعنی باطن کی پاکیزگی، تصفیہ قلب اور مکار میں اخلاق پر زور دیتا رہا۔ یہی وہ مبارک لوگ تھے جنہوں نے بر صغیر پاک و ہند میں اسلام کی اشاعت کے لیے بھرپور کردار ادا کیا۔ بر صغیر کا ہند و معاشرہ جو کفر و ضلالت، گمراہی و اوہام پرستی میں گھرا ہوا تھا ان قابل قدر بزرگ ہستیوں کے دم سے توحید کے نور سے منور ہو گیا مگر کچھ ہی عرصہ بعد اس معاشرے میں بہت سے غیر اسلامی تصورات ابھرنے لگے اور توحید اسلامی کی جگہ شرک و بدعت نے لے لی۔

خانقاہیں اور پیر خانے جو کبھی اخلاقی و روحانی تربیت، معرفت و حکمت اور رشد و ہدایت کے مرکز ہوا کرتے تھے، قبر پرستی حاجت روائی مشکل کشائی اور نذر و نیاز کی آماجگاہیں بن کر رہ گئے۔ یہاں تک کہ شریعت سے کامل فرار کو تصوف سمجھا جانے لگا۔ روحانیت کے جھوٹے دعویداروں اور جاہل صوفیوں نے اس مبارک علم

کی مٹی اس قدر پلید کی اور مسلمانوں کو ایسا نقصان پہنچایا کہ جس کے ذکر سے جگر پھٹتا اور دل خون کے آنسو روتا ہے۔ بالخصوص بر صیر پاک و ہند میں خود ساختہ پیروں نے مصائب زدہ عوام کی اوہاں پرستی ضعیف الاعتقادی اور نفیاتی کمزوریوں سے فائدہ اٹھاتے ہوئے نہ صرف معصوم لوگوں کو مادی اور نفیاتی طور پر بر باد کیا بلکہ تصوف جیسی انمول شے کو ایک بدنام پیشے میں بدل دیا۔ نتیجہ یہ نکلا کہ روحاںی ارتقاء کا یہ عظیم راستہ محس ایک لائیں علمی بحث، سمجھ میں نہ آنے والی لفاظی اور متنازع موضوعات کا مرقع بن کر رہ گیا۔ ایسے میں اللہ حکیم و خبیر کو اپنے بندوں پر حرم آیا اور جہالت و بر بادی کے ان انتہاہ اندھیروں کو دور کرنے کے لیے اپنے ایک خاص بندے خواجہ عبدالحکیم انصاری کی صورت میں ملتِ اسلامیہ کی رہنمائی کے لئے ایک حکیم و ہادی عطا فرمایا۔ جس نے تائید ایزوی سے ایک نئے سلسلہ تصوف ”سلسلہ عالیہ توحیدیہ“ کی بنیاد رکھی۔

حضرت خواجہ عبدالحکیم انصاری 29 جولائی 1893ء بروز ہفتہ دہلی کے قصبه فرید آباد میں پیدا ہوئے۔ آپ کی والدہ ماجدہ امۃ العائشہ سادات خاندان کی ایک مطہر، پاکباز اور نیک خاتون تھیں۔ والد محترم حافظ عبدالرحیم اور دادا حضور مولانا عبدالعزیز اپنے وقت کے جید عالم دین اور مترشح صوفی ہونے کے ساتھ لکھنؤ میں صدر اعلیٰ یعنی سینئر سب نجح کے عہدے پر فائز تھے۔ پردادا حضور بھی عابدو زادہ بزرگ تھے۔ جن کا زیادہ وقت ایبٹ آباد میں گزارا۔ آخر پنجاب میں کرنال کے مقام سے ای۔ اے۔ سی کے عہدے سے ریٹائرڈ ہو کر فرید آباد پلے گئے۔ آپ کے خاندان عالیہ کا شجرہ نسب حضرت ابو ایوب انصاری رحمۃ اللہ علیہ سے ملتا ہے۔ حضرت خواجہ عبدالحکیم انصاری کی عمر مبارک ابھی دس برس تھی کہ دادا حضور اس دنیافانی سے تشریف لے گئے تاہم دادا حضور کی صحبت نے آپ میں موجود خداداد خوبیوں اور صلاحیتوں کو ایسی جلائختی کہ کشف و کرامات کا ظہور لڑکپن سے ہی ہونے لگا لیکن آپ نے کبھی بھی ان کو روحاںیت کا معیار نہ سمجھا۔ آپ کے نزدیک بزرگی کا اصل معیار ”اخلاق حسن“ تھا۔ اکثر فرمایا کرتے کہ اللہ تبارک و تعالیٰ کی صفات میں سب سے غالب صفت اپنی مخلوق سے محبت اور ان کے ساتھ معاملہ رحمت ہے اور یہی اخلاق اللہ ہے۔ بندوں کو بھی چاہیے کہ اخلاق عالیہ اپنا کیس اور اپنے ذمہ تما تر حقوق چاہے وہ حقوق اللہ ہوں، حقوق نفسی یا حقوق العباد، خوشی خوشی ادا کریں۔

آپ روحاںی تربیت کے ساتھ اپنے مریدوں کی اخلاقی اصلاح پر بہت زور دیتے۔ تزکیہ اخلاق کے لیے غصہ و نفرت چھوڑنے اور عالمگیر محبت اور صداقت اپنانے کا درس دیتے۔ اپنے تمام مریدین کے ساتھ دل کی گہرائیوں سے محبت کرتے، زندگی کے ہر شعبے اور معاملے میں ان کی رہبری و رہنمائی فرماتے۔ آپ نے ہمیشہ

سادگی، خوش اخلاقی اور صاف گوئی کی تلقین فرمائی! چنانچہ فرماتے ہیں۔ ”حلقه کی تعداد بڑھانا ہرگز مقصود نہیں، میں تو یہ چاہتا ہوں کہ حلقة میں کم سے کم آدمی ہوں لیکن وہ سب عقیدے کے لحاظ سے پکے مسلمان، کھرے توحیدی اور اعمال و اخلاق کے لحاظ سے اعلیٰ درجے کے مومن ہوں۔“

یوں آپ ”اپنے تمام مریدوں کو پکے مسلمان اور سچے توحیدی ہونے کے ساتھ ایمان کامل کے اعلیٰ درجے یعنی درجہ احسان پر فائز دیکھنا چاہتے تھے۔ آپ ”کی تعلیمات قرآن و سنت کا نجوز ہیں جنہیں آپ ” نے طالبانِ معرفت و حکمت کے لیے نہایت آسان، عام فہم اور سادہ الفاظ میں بیان فرمایا ہے۔ آپ ” کی تصنیف کردہ کتب میں معرکۃ الاراء کتاب تعمیر ملت متلاشیاں حق کے لیے ایک روشن قندیل ہے۔ حلقة توحیدیہ کے سالانہ اجتماعات پر دیئے گئے آپ ” کے خطبات پر مشتمل کتاب ”چراغ راہ“ سالکان راہ طریقت کے لیے ایک بے نظیر تحفہ ہے جو تصوف کے موضوع و مقاصد پر ایک حکم کا درجہ رکھتی ہے۔ آپ ” کی ایک اور باکمال تصنیف ”حقیقت وحدت الوجود“ ہے۔ جس میں آپ ” نے کمال جرأت کے ساتھ فلسفہ وجودیت پر بحث کی ہے اور حضرت ابن عربی ” کے اس روحانی مشاہدہ کی عرفانی غلط فہمی کی نشاندہی فرمائی ہے جس میں وہ ایک کیفیت کو حقیقت کو سمجھ بیٹھے اور وجودیت کا شکار ہو گئے۔ تاکہ متلاشیاں حق غلط راہ پکڑ کر گمراہ نہ ہو جائیں۔

سلسلہ عالیہ توحیدیہ سے وابستہ مریدین کے لیے ایک خاص کتاب ”طریقت توحیدیہ“ ہے یہ کتاب سالکان حق کے لئے ایک مکمل ہدایت نامہ ہے جس میں مریدین سلسلہ کے لئے پیری مریدی کے آداب عقائد و عبادات اور ذکر و فکر کے طریقے بیان کئے گئے ہیں۔ اسی کتاب میں سلسلہ عالیہ کی تنظیم اور دیگر قوائد و ضوابط کا بھی ذکر ہے۔ آپ ” کے دادا حضور ” نے آپ ” کے قلب میں عشق الہی کا جو چراغ روشن فرمایا تھا وہ ان کے وصال کے بعد اللہ تعالیٰ کے دیدار اور قرب و لقاء کی طلب بن گیا۔ چنانچہ آپ ” نے مختلف پیروں، فقیروں، بڑی بڑی درگاہوں اور خانقاہوں کے سجادہ نشینوں سے ملاقات کے علاوہ تصوف کی مختلف کتب کا مطالعہ کیا۔ اس تلاش و جستجو کا نتیجہ بہت اچھا نکلا کہ آپ ” کے ایک قریبی عزیز شیخ عبدالرحمٰن دہلوی کے توسط سے آپ ” کی ملاقات حضرت مولانا کریم الدین احمد ” سے ہو گئی۔ تقریباً اچھے گھنٹے کی اس پہلی ملاقات، ہی میں آپ حضرت صاحب کے ہاتھ پر بیعت ہو گئے۔

اس موقع پر حضرت مولانا کریم الدین احمد ” نے دریافت فرمایا ” کس غرض سے بیعت ہونا چاہتے ہو؟“

آپ ” نے عرض کیا، تین مقاصد ہیں اول روحانی طاقت، دوسرے تذکیہ اخلاق، تیسرا دیدار باری تعالیٰ، مولانا نے فرمایا۔ ” پہلی دو چیزیں تو تم کو میرے ذریعہ سے مل جائیں گی لیکن تیسرا چیز یعنی دیدار باری تعالیٰ میرے بس

کی بات نہیں۔ اس کے بد لے میں وعدہ کرتا ہوں کہ معرفت باری تعالیٰ کسی نہ کسی قدر حاصل ہو جائے گی۔ ”آپ نے عرض کی کہ ”کیا دیدار خدا ممکن بھی ہے؟“ ؟

مولانا نے فرمایا ”ممکن کیوں نہیں۔ رسول ﷺ کو حاصل ہوا۔ حضور ﷺ کے صحابہ کبار کو میر آیا۔ حضرت عمرؓ کا قول ہے کہ ”میں دل کی آنکھ سے اللہ کو دیکھتا ہوں،“ پھر حضور ﷺ کی امت اس سے کسی طرح محروم رہ سکتی ہے۔ اکابر اولیاء چتنے بھی گزرے ہیں سبھی جیتے جی اپنے رب کے دیدار سے مشرف ہوئے۔ لیکن اللہ تعالیٰ کا دیدار ان ظاہری آنکھوں سے نہیں ہوتا بلکہ ایک باطنی آنکھ پیدا ہو جاتی ہے جو اللہ تعالیٰ کو اپنی طاقت کے مطابق دیکھتی ہے اور اسی کے بعد ایمان کا وہ درجہ نصیب ہوتا ہے۔ جو حقائق کہلاتا ہے اور جس میں کبھی کمی اور شک پیدا نہیں ہوتا۔“

حضرت مولانا کریم الدین احمدؒ سے بیعت ہونے کے بعد آپؒ نے تین برس کی قلیل مدت میں سلسلہ عالیہ نقشبندیہ کا سلوک طے کر لیا اور مولانا صاحب نے آپؒ کو بیعت کرنے کی تحریری اجازت مرحمت فرمادی مگر ساتھ ہی یہ نصیحت فرمائی کہ چالیس برس کی عمر سے قبل کسی کو بیعت نہ کریں۔ اس وقت آپؒ کی عمر صرف ۲۱ برس تھی۔ کچھ ہی عرصہ بعد مولانا صاحبؒ کا وصال ہو گیا اور دہلی کے معروف مہندیوں کے قبرستان میں حضرت شاہ ولی اللہ محدث دہلویؒ کے پہلو میں دفن کیے گئے۔ ان کے بعد آپؒ مراد آباد میں سلسلہ عالیہ چشتیہ کے ایک بلند پایہ بزرگ حضرت سید قاسم علی کلیمیؒ کے دستِ شفقت پر بیعت ہوئے اور سلسلہ چشتیہ کا سلوک طے کیا۔ چند ہی سالوں میں آپؒ کو حضرت صاحبؒ مذکور کی طرف سے سلسلہ چشتیہ کی طرف سے خلافت عطا ہو گی مگر اصل گوہر مقصود یعنی دیدار باری تعالیٰ میسر نہ آیا تاہم اس سلوک سے طبیعت میں لطافت، اخلاق میں شیرینی، حسن اور جمالیات کا اور اک اور عشق و محبت کا سوز و گداز میسر آگیا۔ اپنے مرشد معظم محمد قاسمؒ کی رحلت کے بعد آپؒ نے سلسلہ عالیہ قادریہ اور سلسلہ عالیہ سہروردیہ کا بالاستغجب مطالعہ کیا کیوں کہ دیدار باری تعالیٰ کی طلب نے آپؒ کو بے چین کر رکھا تھا۔ آخر مرحمت خداوندی جوش میں آئی اور آپؒ کی ملاقات سلسلہ اویسیہ کے ایک بزرگ جناب رسالدار محمد حنفی خاںؒ سے ہو گئی جن کے متعلق ایک رات خواب میں آپؒ کو آپؒ کے دادا حضورؒ نے اشارہ دیا تھا۔ حضرت رسالدار محمد حنفی خاںؒ کے توسط سے آخر کار 1953ء میں آپؒ اپنے مقصدِ حیات یعنی رویت باری تعالیٰ سے مشرف ہوئے۔ یوں آپؒ کے پیر و مرشد حضرت مولانا کریم الدین احمدؒ کی بات حرف بہ حرف صح ثابت ہوئی کہ ”تمہارے دل میں اللہ تبارک تعالیٰ نے ایک ایسی چیز پیدا کی ہے کہ جب تک تم زندگی میں اللہ کو نہ دیکھ لو گے مرو گے نہیں۔“

یہی وہ دولت گبری تھی جس کی طلب اور جتو میں عمر شریف کے ساتھ برس بیت چکے تھے چنانچہ آپ بہت خوش اور مطمئن تھے اور کراچی میں ملازمت کر رہے تھے۔ آپ نے چند ایک دوستوں کے اصرار پر انہیں سلسلہ نقشبندیہ میں بیعت بھی کیا مگر کسی نئے سلسلے کے قیام کا آپ کو ہرگز خیال نہ آیا۔ اسی دوران آپ اپنے ایک عقیدت مند پروفیسر محمد ابراہیم سے ملنے بنوں تشریف لے گئے جہاں آپ کی ملاقات قبلہ عبدالستار خان کے والد ماجد حاجی علی محمد اور ان کے اہل خاندان سے ہوئی۔ آپ ان کے اخلاق بالخصوص قبلہ خان صاحب کی بیگم محترمہ نور جہاں المعروف محترمہ امی حضور کی خدمات سے بہت متاثر ہوئے اور انہیں اپنی منہ بولی بیٹی بنالیا۔ بعد میں یہ رشتہ اتنا مضبوط ثابت ہوا کہ اپنی مثال آپ بن گیا۔ پورا خاندان آپ کے دستِ شفقت پر بیعت ہو گیا مگر قبلہ خان صاحب جنہیں قبلہ انصاری صاحب نے اپنا منہ بولا بیٹا بنالیا تھا کسی خاص گھڑی کے منتظر تھے۔ قبلہ خان صاحب کو اپنا بیٹا بنائے جانے کا واقعہ بھی بڑا اہم ہے۔ آپ نے قبلہ عبدالستار خان کے والد ماجد حاجی علی محمد سے فرمایا کہ کیا آپ اپنا لخت جگر عبدالستار خان مجھے دے سکتے ہو؟ قبل اس کے کہ حاجی صاحب کوئی جواب دیتے قبلہ خان صاحب کی بہنیں اور والدہ رونے لگیں کیونکہ قبلہ خان صاحب صحیح کا آنکھوں کا تارہ تھے اور سب گھروالے ان پر دل و جان سے فدا تھے مگر حاجی صاحب نے عرض کی کہ اللہ کی راہ میں ایک کیا ہزار بیٹے قربان ہیں۔ اس پر قبلہ انصاری صاحب نے فرمایا کہ ”آج سے ہمارا مرنا جینا اور ہماری دنیا و آخرت ایک ہو گی ہے۔ ہم فرش پر ہوں یا عرش پر اکٹھے ہوں گے۔ آج سے خان صاحب میرا بیٹا اور نور (قبلہ خان صاحب کی زوجہ محترمہ) میری بیٹی ہے۔“ بعد ازاں قبلہ انصاری صاحب نے اس بات کا اعلان اپنے خاندان میں بھی فرمادیا اور قبلہ خان صاحب، ان کی اہلیہ اور ان کی اکلوتی صاحزادی اتم کلثوم، قبلہ انصاری صاحب کے خاندان کا حصہ بن گئے۔ آخر وہ مبارک گھڑی بھی آن پہنچی جب حضرت خواجہ عبدالحکیم انصاری کے واحد خلیفہ و جانشین قبلہ خان عبدالستار خان نے پانچ اگست 1955ء بروز جمعۃ المبارک شام 5 بجے آپ کے دستِ شفقت پر باقاعدہ بیعت کر لی یہی وہ مبارک لمحہ تھا جو سلسلہ عالیہ توحیدیہ کے قیام کا نقطہ آغاز بنا اور قبلہ انصاری نے فرمایا کہ آج سے جو کوئی بھی ہم سے ہمارے سلسلہ کے بارے میں پوچھتے تو ہم علی الاعلان کہیں گے ”سلسلہ عالیہ توحیدیہ“۔ اس ساعت مبارکہ کے بعد جتنے لوگ بیعت ہوئے ان سب کو سلسلہ عالیہ توحیدیہ میں بیعت کیا گیا۔

حضرت خواجہ عبدالحکیم انصاری ایک عدیم المثال بزرگ اور عصر حاضر کی نابغہ روزگار شخصیت تھے۔ آپ بے پناہ روحانی قوت اور کشف و کرامات کے حامل ہونے کے ساتھ ساتھ محبت و صداقت، عفو و درگزر، حلم و برداشت

ایشارہ و قربانی، صبر و تحمل، خدمت انسانی اور اخلاص کا پیکر تھے۔ دانش مندی، علم و فراست، صفائی قلب، عاجزی و انگاری اور خدمتِ خلق کا جذبہ آپ کی لنشین شخصیت کا طغیرہ امتیاز رہا۔ سائنسی انسانی و نفیاقی علوم، حالات حاضرہ، معاشرتی حقائق اور دنیاوی معاملات کا ہر پہلو آپ کی دسترس میں تھا۔ علم و معرفت میں درجہ کمال حاصل تھا اور اللہ رب کریم کے قرب اور اسکی عنایات پر نماز کرتے تھے۔

قبلہ عبدالستار خان صاحب جو اپنی ملاقات کے پہلے دن، ہی سے حضرت قبلہ انصاری صاحب پر جان و دل فدا کر چکے تھے، نے بیعت ہوتے ہی بجسم اطاعت بن کر اپنی زندگی قبلہ انصاری صاحب کی خدمت میں وقف کر دی۔ قبلہ عبدالستار خان صاحب مجتہ کا ایک ایسا اتحاد سمندر تھے کہ جس سے ہر کوئی بلا تفریق فیضیاب ہوا۔ آپ شریف النفس، حليم الطبع، صبر و شکر اور عفو و درگزر کی ایک ایسی مثال تھے کہ دشمنوں پر احسان فرماتے اور شفقت کا دامن ہاتھ سے نہ چھوڑتے۔

حضرت قبلہ انصاری صاحب کی نگاہ گو ہر شناس نے پہلی ہی ملاقات میں قبلہ عبدالستار خان صاحب کا انتخاب فرمایا تھا یوں جنوری 1961ء میں آپ نے ایک تحریری وصیت نامہ کے ذریعے آپ کو اپنا واحد خلیفہ و جانشین مقرر فرمادیا اور اپنے تمام مریدین کو ہدایت فرمائی کہ قبلہ عبدالستار خان صاحب کی اطاعت اسی طرح بلا چون و چرا کریں جیسا کہ میری کرتے آئے ہیں۔ اللہ تعالیٰ نے قبلہ انصاری صاحب کو تین بیٹیاں اور ایک بیٹا عبدالہادی عطا فرمایا۔ پاکستان بننے ہی آپ نے تمام بیٹیاں بیاہ دیں مگر آپ کا بیٹا 21 برس کی عمر میں اللہ کو پیارا ہو گیا۔ احباب نے آپ کے ساتھ بیٹے کے وصال پر افسوس کرنا چاہا تو آپ نے فرمایا کہ ہم نے فرمایا کہ ”هم نے اللہ کی رضا میں راضی رہنا سیکھا ہے بیٹا تو کیا وہ ہماری جان لیکر بھی راضی ہو جائے تو سودا مہنگا نہیں“۔ اس کے بعد رات بھر معرفت و حکمت کی بہت تھیں اور احباب حلقہ، حثیٰ کہ صحیح ہو گئی۔

حضرت قبلہ انصاری صاحب نے سلسلہ عالیہ توحیدیہ کا مقصد وحید ”اللہ ہی کا ہو رہنا“ بیان فرمایا۔ عامۃ المؤمنین اور سالکان حق کی راہنمائی کے لئے قرونِ اولی میں مسلمانوں کی ترقی اور زوال کی وجہات، اسلامی عقائد، تصوف و حکمت، سلوک اور اس کے عملی طریقے، سلوک کا ماحصل، عبادات میں طہارت، نماز، دعا، روزہ، حج، زکوٰۃ و جہاد، معاملات اور اخلاق و آداب، حقوق اللہ، حقوق نفسی، حقوق العباد، کھانے، نشست و برخاست اور چلنے پھرنے کے آداب سے لیکر محاسن و مصائب اخلاق تک ایک ضخیم کتاب ”تعمیر ملت“ تحریر فرمائی ہے۔ سالکان را ہ طریقت و معرفت، اللہ تعالیٰ کے قرب و لقاء دیدار کے طالب، قرآن و سنت کی صحیح

اور پچی اسلامی تعلیمات کے خواہشمند حضرات کی راہنمائی کے لیے بانی سلسلہ عالیہ توحید یہ نے علم تصوف یعنی تصوف صحی و تصوف سکری کی مدل انداز میں وضاحت فرمائی۔

آپ کے نزدیک علم تصوف کا موضوع و مقصد اللہ تعالیٰ کی معرفت اور قرب و دیدار کا حصول ہے۔ آپ کے نزدیک تصوف اور دوسرے علوم میں بنیادی فرق یہ ہے کہ دیگر علوم تو پہلے حاصل کیے جاتے ہیں پھر ان پر عمل کیا جاتا ہے لیکن تصوف میں اس کے برعکس پہلے کچھ عمل کرنے پڑتے ہیں پھر علم حاصل ہوتا ہے۔ ”عمل کیا کرنے پڑتے ہیں؟ علم سے کیا حاصل ہوتا ہے؟ سلوک کی تعلیم پر عمل شروع کرنے سے پہلے تین باتوں کی سخت ضرورت ہے۔ اول طلب، دوم خلوص اور سوم بیعت۔ طلب یہ ہے کہ انسان کو چلتے پھرتے اٹھتے بیٹھتے، اللہ کا راستہ معلوم کرنے کی اس قدر سخت خواہش ہو کہ کھانا کھایا جائے نہ پانی پیا جائے، غیند آئے نہ کسی کام میں دل لگے۔ ہر وقت یہی جی چاہتا رہے کہ کسی طرح اللہ کا جمال روح پر درنظر آئے۔ اس کی قربت محسوس ہو۔ اس کی معرفت میسر آئے پھر اس طلب کو پورا کرنے کے لیے طالب در در پھرے۔ جہاں کسی بزرگ کا پتہ لگے وہیں پہنچے۔ کچھ دن ان کی خدمت کرے اور صحبت میں بیٹھے۔ اس کی زندگی اور اخلاق کا مطالعہ کرے۔ اس کی باتیں سنے اور یہ سب کچھ کرنے کے بعد جب کسی بزرگ سے عقیدت ہو جائے تو پھر اس سے بیعت کرے۔

خلوص یہ ہے کہ دنیاوی اغراض کے لیے ہرگز بیعت نہ ہو۔ صرف اللہ کا راستہ معلوم کرنے کی غرض سے بیعت ہو۔ اگر بیعت ہوتے وقت دل میں یہ بات ہو کہ بیعت ہونے سے میری دنیا سدھر جائے گی یا میں بھی بڑا پیر بن کر مزے کروں گا تو یہ منافقت ہے خلوص نہیں ہے۔ ایسا آدمی ریا کار ہے جو کبھی کامیاب نہ ہوگا۔

بانی سلسلہ عالیہ توحید یہ نے ایک نئے سلسلے کی بنیاد کیوں رکھی؟ آپ فرماتے ہیں۔ ”زمانہ ہمیشہ بدلتا رہتا ہے اور جیسے جیسے وقت گزرتا ہے۔ بہت سی پرانی چیزیں اور باتیں معدوم اور نئی پیدا ہوتی رہتی ہیں۔ مروہ ایام سے بہت سی قومیں تباہ اور ناپید ہو جاتی ہیں۔ بہت سی طاقتور قومیں کمزور اور کمزور قومیں طاقت ور ہو جاتی ہیں۔ بہت سے پرانے علوم غائب یا بے قدر و قیمت ہو جاتے ہیں اور بہت سے نئے علوم پیدا ہو کر انسانی طبقات میں مقبولیت عام حاصل کر لیتے ہیں۔ پرانے علوم کے زوال اور نئے علوم کی ترقی کے ساتھ ہی انسانی زندگی کے ہر شعبہ میں اہم تبدیلیاں واقع ہوتی ہیں۔ معاشرت و معاشرت کے طریقے اور اصول تک بدل جاتے ہیں۔ نظریات میں تغیر آ جاتا ہے۔ سوچنے اور فکر کرنے کے انداز میں فرق پڑ جاتا ہے۔ حتیٰ کہ مذہبی عقائد بھی محفوظ نہیں رہتے۔ تصوف بھی مذہب کا ایک جزو لا ینفک ہے۔ یہ بھی محفوظ نہیں رہنے پاتا۔ تصوف کے بہت

سے اعمال و اشغال نئی ذہنیت کے لوگوں کی یا تسلی نہیں کر سکتے، یا حالات زمانہ کی وجہ سے ناممکن العمل ہو جاتے ہیں۔ تبھی وقت ہوتا ہے جب بعض بزرگ توفیق و تائید الہی سے تصوف کے پرانے اعمال و اشغال میں مناسب تبدیلیاں اور ترمیم و تجدید کر کے ان کو نئے زمانے کی ذہنیت اور مقتضیات کے مطابق بنالیتے ہیں ہاں یہ ضرور ہے کہ یہ تبدیلیاں صرف فروعات و رسوم میں ہوتی ہیں اصول ہمیشہ وہی رہتے ہیں۔“ مزید فرماتے ہیں۔ ” طرح طرح کی ماذر ان ایجادوں اور اكتشافات نے مسلمانوں خصوصاً انگریزی تعلیم یافتہ نوجوانوں کے دماغ کو مسحور کر کے رکھ دیا ہے۔ وہ قرآن اور احادیث کو نئے علوم کی روشنی میں پرکھنا اور جانچنا چاہتے ہیں۔ ان کے لئے اندھی تقليید اور ايمان بالغيب بے معنی بات ہے۔ وہ ہر بات پر کیوں؟ اور کیا؟ کا جواب چاہتے ہیں اور پوچھتے ہیں۔ نماز سے کیا فائدہ؟ اگر یہ تفعیل اوقات نہیں تو کیا ہے؟ روزے سے کیا حاصل ہوتا ہے؟ اگر پیٹ کو ٹھیک رکھنے کے لئے فاقہ اچھی چیز ہے تو بھی ایک ماہ برابر فاقہ کرتے رہنا کہاں کی عقلمندی ہے؟ وہ کہتے ہیں کہ تم جو ہر وقت خدا خدا کرتے رہتے ہو اس کا کیا نتیجہ؟ یہ خدا کیا چیز ہے؟ اس کی شکل کیسی ہے؟ وہ نظر کیوں نہیں آتا؟ مذہب اسلام اگر سچا ہے تو مسلمانوں پر دوسری قویں کیوں فائق ہیں؟ اگر تمہارا مذہب دنیوی زندگی میں کامیابی کی راہیں نہیں دکھاتا تو اس نے چھٹے رہنے سے کیا حاصل؟

الغرض یہ اور ایسے کتنے ہی سوال ہیں جو ان انگریزی تعلیم یافتہ لوگوں کے دماغ میں ابھرتے رہتے ہیں۔ اور جب وہ ان کا تسلی بخش جواب نہیں پاتے تو بے دین ہو جاتے ہیں اور جو لوگ راخِ العقیدہ ہونے کی وجہ سے بے دین نہیں ہوتے کم از کم ان کا ايمان متزلزل ضرور ہو جاتا ہے اور وہ تلاشِ حق میں حیران و پریشان ادھر ادھر ٹاک ٹوپیاں مارتے پھرتے ہیں۔

تلاشِ حق میں سرگردان، روحانیت کے متلاشی تصوف کے چشمہ سے سیراب ہونے کے خواہشمندوں کی موجودہ زمانے کے اکثر و پیشتر صوفی اور پیر علوم حاضرہ سے ناواقف ہونے کی وجہ سے، تسلی نہیں کر سکتے لہذا آپ فرماتے ہیں۔ ”پس جس طرح ہمارے علمائے عظام کا فرض ہے کہ جہاں تک دین و شریعت کا تعلق ہے ہر طرح سے ان کی تسلی کریں ٹھیک اسی طرح ہمارے صوفیائے کرام کا بھی یہ فرض ہے کہ ان بھولے بھٹکے متلاشیانِ حق کو اللہ کا راستہ بتائیں۔ اسلامی تصوف سے ان کو آشنا کریں۔ ان کے اخلاق کی اصلاح کریں اور نورِ معرفت الہی سے ان کے قلوب کو جنمگاہیں۔ لیکن یہ اس وقت تک نہیں ہو سکتا جب تک ہمارے علماء اور صوفیاء خود ماذر علوم میں کامل دست گاہ پیدا کر کے موجودہ زمانے کے مقتضیات اور موجودہ نسلوں کی ذہنیت سے بد درجہ کمال و اقف نہ

ہو جائیں۔ میں چونکہ خود اسی مغربیت زدہ طبقے سے ہوں اور میں نے بھی ایک عرصہ دراز تک سرگروں و پریشان رہنے اور ہزاروں ٹھوکریں کھانے کے بعد حق کو پایا ہے اس لیے میں ان لوگوں کی ذہنیت، نظریات، انداز فکر اور طرز استدلال سے بخوبی واقف ہوں اور ظاہری اور باطنی دونوں طرح سے ان کی تسلی کر سکتا ہوں۔ بنابریں میں نے محسوس کیا کہ ان گم کردہ راہ طالبوں کو راہِ حق دکھانا میرا فرض ہے اگر میں نے ایسا نہ کیا تو قیامت کے دن اللہ کو کیا جواب دوں گا پس میں نے بھی پہلے بزرگان سلسلہ کی طرح ایک نئے سلسلے کی بنیاد ڈالی اور اس کا نام ”سلسلہ توحیدیہ“ رکھا ہے۔ مزید فرماتے ہیں ”موجودہ زمانے میں جتنے بھی سلسلے ہیں۔ ان بھی میں (الاما شاء اللہ) پیر پرستی اور قبر پرستی اس قدر زیادہ ہو گئی ہے کہ اللہ تو کسی کو یاد ہی نہیں آتا۔ قبروں کو سجدے کرنا، ان سے منتین ماننا اس قدر عام ہو گیا ہے کہ عوام اس کو گناہ اور شرک تو کیا برا بھی نہیں سمجھتے۔ زندہ پیروں کی عزت میں اس قدر غلو برتا جاتا ہے کہ نماز کے ادب آدب بھی چیچھے رہ جاتے ہیں۔ ہزاروں پیر صاحبان اپنے مریدوں سے خود اپنے آپ کو سجدے کرتے ہیں۔ اس کا نام انہوں نے سجدہ تعظیمی رکھا ہے اور اس کو جائز قرار دیا ہے۔ حالانکہ سجدہ سوائے اللہ کے اور کسی کو جائز نہیں۔ یہ لوگ قبر پرستی اور پیر پوچا میں اس قدر غرق ہو گئے ہیں کہ ان کو اللہ تو کیا رسول ﷺ بھی شاذ و نادر ہی یاد آتے ہیں۔ اور جو لوگ رسول ﷺ کی محبت کا دعویٰ کرتے ہیں ان میں سے بہت زیادہ تو ایسے ہیں جو حضور اکرم ﷺ کو خدا کا اوتار مانتے ہیں۔ یعنی یہ عقیدہ رکھتے ہیں کہ خدا خود رسول اکرم ﷺ کی شکل میں زمین پر اتر آیا تھا۔ حالانکہ اسلام اوتاریت کے عقیدے کو کفر بتاتا ہے۔ الغرض عقائد ہیں تو توحید کے خلاف، رسوم ہیں تو مشرکانہ۔ اس لئے میں نے مناسب سمجھا کہ اس سلسلہ کا نام ہی ”تو حیدیہ“ رکھوں۔ تاکہ سلسلہ کے ہر مرید کو ہر وقت یہ بات یاد رہے کہ۔ ”میں بہ حیثیت ایک سچے مسلمان کے خالص توحید کا ماننے والا ہوں“، مگر یاد رہے کہ توحید سے ہماری مراد وحدت الوجود ہرگز نہیں۔ ہماری توحید تو سیدھی سادی وہ توحید ہے جو قرآن میں بتائی گئی ہے۔“

تمام علوم کی تخلیل کے لیے ایک اسٹادور ہنما کی ضرورت ہوتی ہے اسی طرح تصوف کا علم ایک ہادی و مرشد کے بغیر حاصل کرنا ممکن نہیں سالک کی اصل منزل مقصود اللہ تعالیٰ کا قرب، دیدار اور معرفت ہے۔ قبلہ انصاریؒ فرماتے ہیں۔ ”رہنماؤں ہبہ صرف وہی شخص ہو سکتا ہے جو خود منزل مقصود تک پہنچ چکا ہو اور راستہ کے اتار چڑھا دا اور پیچ وخم سے خوب واقف ہو۔ لیکن ایسے رہنماؤں اور ہبہ سے بھی پورا فائدہ وہی اٹھاسکتے ہیں جو سچے طالب ہوں۔ جن

کی طلب اس قدر پختہ اور شدید ہو کہ منزل و مدد عاتک پہنچنے کے لیے ہر طرح کی تکلیف خندہ پیشانی سے اٹھا سکیں اور کتنی ہی مصیبتیں پڑیں ان کے عزم و استقلال میں کمی نہ آئے۔“

راہِ سلوک کے طالب کے لیے ذکر و اذکار کرنا لازمی ہے ذکر بنیاد ہے علم الہیات کے حصول کی۔ علم الہیات نام ہے اللہ کے قرب و لقاء اور اس کی معرفت کے حصول کا! علم الہیات سے عقل سلیم اور قلب سلیم پیدا ہو جاتا ہے۔ علم لدنی حاصل ہو جاتا ہے جس کے آگے پھر کسی علم کی ضرورت نہیں رہتی۔ سالک میں وہ روحانی جذبہ اور طیسی کشش پیدا ہو جاتی ہے کہ جو اس کے پاس تھوڑی دیر بھی بیٹھتا ہے اسی کا ہو کرہ جاتا ہے اس لیے تمام دنیاوی کام بھی ہمیشہ اس کے حسب دخواہ انجام پاتے ہیں۔ وہ جو چاہتا ہے وہی ہوتا ہے اور خدا سے جو مانگتا ہے وہی ملتا ہے وہ ہمیشہ خوش رہتا اور دوسروں کو خوش رکھتا ہے سب سے بڑی بات یہ کہ خلق خدا کی اصلاح کرتا اور ان کو خدا تک پہنچاتا ہے آخرت کے لحاظ سے وہ نہ با میں والوں میں ہوتا ہے نہ دامیں والوں میں بلکہ آگے والوں میں ہوتا ہے اور ہمیشہ قرب و لقاءِ الہی سے شادِ کام رہتا ہے۔

حضرت قبلہ انصاریٰ صاحب ایسی شخصیت صدیوں بعد پیدا ہوتی ہے۔ ملتِ اسلامیہ کی تعمیر نو آپؐ کافر تھا۔ توحید و محبت آپؐ کا مسلک۔ اس قحط الرجال کے زمانے میں رضائے ربِ کریم کی خاطر آپؐ نے اللہ کے بندوں کو اللہ کے رنگ میں رنگنے کے لیے اپنا سب کچھ وقف کر دالا۔ اگر یہ کہا جائے کہ صدیوں بعد اور بالخصوص حضرت مجدد الف ثانیؐ کے بعد ملتِ اسلامیہ کو خالص تصوف سے روشناس کرانے والی ہستی آپؐ ہیں تو مبالغہ نہ ہوگا۔ اس سلسلے میں آپؐ یہ سمجھتے تھے کہ ہم مسلمان تو ہیں مگر مومن نہیں۔ یوں آپؐ ایک جماعت تیار کرنا چاہتے ہیں۔ جو محسن اللہ کے لیے اپنے آپ کو مسلمانوں کی بھلائی اور خدمت کے لیے وقف کر دالے۔ ایسی جماعت جن کے افراد بیک وقت طالبان علم و حکمت، دائم اور قائمِ الیل اور صائمِ النھار، مجاہد و مومن، صالحین و شاکرین اور وتواصوں با الحق و تو اوصوں بالصبر کی عملی تفسیر ہوں۔

آج کے دور میں روایتی تصوف، ہندو اور مسیحی رسم و رواج اور مجوہی نظریات کا حامل نظر آتا ہے قبر پرستی، شخصی پوجا پاٹ، رہبا نیت اور وجود یت کے رنگ نے اکثر آستانوں کو اپنی لپیٹ میں لے رکھا ہے۔ شہنشاہ اکبر کے ایجاد کردہ دین الحنفی کی جھلکیاں کئی مزاروں پر نظر آتی ہیں جو تصوف اسلامی کی روح کے منافی ہیں۔ یوں اکثر پڑھے لکھے حضرات اس غلط فہمی میں بتلا ہیں کہ 'تصوف' اسلام (دین) میں کسی ایسی بدععت کا اضافہ ہے جو قرآن و سنت کے منافی، خود ساختہ اور ہندو اور مسیحی حقیقت یوں ہے کہ روحانی ترقی کے لیے ذکر و فکر کا وجود آنحضرت نبی

کریمہ ﷺ کے زمانے سے ہی چلا آ رہا ہے اور آنحضرت ﷺ نے اپنے صحابہ کرام کو حکمت کی باقاعدہ تعلیم دی لیکن آہستہ آہستہ اس میں ایران سے بجوسیانہ اور ہندوستان سے ہندوانہ رنگ شامل ہونے لگا یہی وہ رنگ ہے جس کی آپؐ نے مکمل طور پر فرمائی اور توحید کو تصوف کی بنیاد خالص قرار دے کر اسے حیات نوجہتی۔

حضرت قبلہ النصاریؐ عصر حاضر کے ہادی ملت ہیں امن و سلامتی، محبت و صداقت کے علمبردار، سکری تصوف کی بجائے تصوف صحیحی اور عملی زندگی پر یقین رکھتے ہیں اور اپنے مریدین کو علم و عمل کی ترغیب دیتے ہیں آپؐ اکثر فرمایا کرتے تھے کہ ”غصہ اور نفرت کی جھوٹی دیواریں گرا کر عالمگیر محبت اور صداقت کو اپنا شعار بنالو، عقیدہ توحید پر کار بند رہو۔ ذکر الہی کو اپنا اوزہنا بچھونا بنا الوحی کہ تم کوموت آجائے، تمہیں کیا معلوم کہ اس کا صلہ کیا ہے؟ ہر دم اللہ کا ذکر کر و محض اللہ کے لیے اللہ اور اس کی مخلوق سے محبت کرو اور اسی کی طرف رجوع کرو کہ اللہ آپؐ سے راضی ہو جائے اور آپؐ اللہ سے۔“

تصوف ہم کو دین و دنیا کی اتنی بے شمار اور نایاب نعمتیں دیتا ہے جن کا احاطہ تحریر و تقریر میں ممکن نہیں تاہم درج ذیل میں چند مولیٰ مولیٰ باتوں اور نعمتوں کا ذکر ہے جو سالکان حق کو اس مبارک علم کی بدولت نصیب ہوتی ہیں۔

(1) علم باطن:

علم باطن یا علم سریات ان چیزوں اور طاقتتوں کا علم ہے جو حواس ظاہر سے معلوم و تحقیق نہیں ہو سکتیں۔ ان میں وہ چیزیں خاص طور پر شامل ہیں جن پر بن دیکھے ایمان لانا آسمانی مذاہب کی اساس و بنیاد ہے مثلاً خدا، فرشتے، آسمانی کتابیں، رسول، قیامت، حقیقت خیر و شر، حیات بعد الموت اور جنت و دوزخ وغیرہ۔ اس علم سے خدا پر ایمان اور دوسری زندگی میں جزا و سزاۓ اعمال پر یقین اس قدر مستحکم ہو جاتا ہے کہ بال برابر بھی شک و شبہ کی گنجائش نہیں رہتی۔ لہذا ایسے آدمی سے دنیوی زندگی میں کوئی گناہ یا الغریش نہیں ہوتی۔ وہ ہمیشہ صراطِ مستقیم پر چلتا رہتا ہے

(2) روحانی طاقت:

روحانی طاقت کا اظہار کرامات و خوارق کی شکل میں ہوتا ہے روحانی طاقت سے کیا کچھ نہیں ہو سکتا۔ اس کے ذریعہ سے مہلک بیماریوں کا علاج ہو سکتا ہے۔ جو لوگ واقعی کامل ہوتے ہیں ان میں اگرچہ یہ سب کچھ کرنے کی طاقت موجود ہوتی ہے لیکن وہ ان سب باتوں کو تضعیف اوقات اور حرکات طفلانہ سمجھ کر کچھ بھی نہیں کرتے۔ ہاں اگر اللہ کا حکم ہو تو پھر سب کچھ کر گزرتے ہیں۔ اللہ چاہتا ہے تو ان کی خاطر اپنی مشیت بدلت دیتا ہے اور وہ اپنی کرامت دکھادیتے ہیں ورنہ نہیں دکھاتے۔ ابتدائے سلوک ہی سے صوفیائے کرام کا مقصود اللہ تک رسائی ہوتا ہے، کرامتوں

کی قوت پیدا کرنا نہیں ہوتا۔ یہ ساری طاقتیں تو ان کو سلوک طے کرتے ہوئے خود بخود مل جاتی ہیں۔ اس لیے ان کے دل میں ان کی کوئی قدر بھی نہیں ہوتی۔

(3) عقل سليم:

خدا کی عطا کردہ بے شمار نعمتوں میں سے عقل بھی ایک بڑی نعمت ہے اور انسان وحشت اور بربست کی زندگی سے تہذیب و تمدن کی موجودہ بلندیوں تک اسی کی مدد سے پہنچا ہے۔ عقل کے دو مدارج ہیں عقل صیم اور دوسرا عقل سليم۔ انسانی فکر جب عاجز ہونے لگتی ہے تو عقل سليم آگے بڑھ کر رہنمائی کرتی ہے کہ جو چیز ترقی و تعمیر، بقاء، بہبود، خوشی و خوشحالی اور اطمینان و سکون کا موجب ہوتی ہے وہ خیر ہے اور جتنی چیزیں شر ہیں وہ تنزل و تحریک، ہلاکت و تباہی، فلاکت و افلاس اور اغتسار والم کا سبب بن جاتی ہیں۔ عقل سليم سالک کو صراطِ مستقیم پر ڈال کر ایک ایسے آستان قدمی تک پہنچادیتی ہے جس میں داخل ہونے کے بعد ہر مشکل آسان اور ہر راہ ہموار ہو جاتی ہے اس آستان سے آگے کا راستہ قلب سليم کی معیت و رہنمائی میں طے ہوتا ہے انسان کو تصوف کی بدولت جو نعمت فرشتوں سے افضل بنادیتی ہے۔ وہ قلب سليم ہے۔

عبادت، مجاہدہ، تزکیہ اخلاق اور ذکر و فکر کرنے کا نتیجہ یہ ہوتا ہے کہ سالک کا قلبی تعلق ساری دنیا سے قطع ہو کر صرف اللہ سے قائم ہو جاتا ہے یعنی بمصدق وَتَبَّلُ إِلَيْهِ تَبَّيِّلا وہ سب کچھ چھوڑ کر اللہ کا ہو رہتا ہے اللہ سے اس کی قوی نسبت قائم ہو جاتی ہے۔ ہر امر میں اس کو اللہ سے براہ راست ہدایت ملنے لگتی ہے اور وہ خیر و شر کی پہچان اور اپنے حقوق و فرائض کی بجا آوری میں کبھی غلطی نہیں کرتا۔ صاحب قلب سليم براہ راست اللہ کی نگرانی اور حفاظت میں آ جاتا ہے اور ہر قسم کے مضرات مہلکات سے بچا رہتا ہے۔ ”المختصرۃ تصویف کی بدولت سالک برایوں سے نفرت کرنے لگتا ہے اور اعمال صالح کی طرف از خود راغب ہو جاتا ہے۔

بانی سلسلہ عالیہ توحید یہ نے اپنے وصال شریف سے قبل سلسلہ کے تمام معاملات اپنے واحد خلیفہ و جانشین شیخ خواجہ عبدالستار خان صاحبؒ کے پروردگری یے۔ اپنے تمام مریدین سے اس بات پر بیعت لی کہ وہ قبلہ عبدالستار خان صاحبؒ کا ہر حکم اسی طرح بلا چون و چرا مانیں گے جیسا کہ خود ان کا مانتے آئے۔ بالآخر آسمان روحانیت کا یہ درخشندہ ستارہ انسانی اصلاح و تربیت اور تعمیر ملت یہ عظیم مشن قبلہ عبدالستار خانؒ کے حوالے کر کے 23 جنوری 1977ء کو اپنے محبوب حقیقی سے جاملا۔

قبلہ عبدالستار خانؒ نے سلسلہ عالیہ توحید یہ کی جس محنت و جانفشاںی سے آبیاری کی اس کی نظریہ ملنا مشکل ہے۔

آپ کی ذات شفیق نے مرشد معظم کی جدائی کے غم میں ڈوبے ہوئے دلوں کوئی زندگی عطا کی اور احباب حلقہ کی اس شفقت و محبت سے تربیت کی کہ آپ سلسلہ عالیہ میں شامل تمام افراد کے دلوں کی دھڑکن بن گئے۔ آپ کی محبت کی خوبیوں پر انسان بھائیوں کو معطر کرتی رہی وہاں ہزاروں نئے پروانوں نے بھی اس شمعِ محبت سے روشنی پائی۔

آپ نے سلسلہ عالیہ کو استحکام بخشنے میں کوئی دقیقہ فروگز اشت نہ کیا اور خط و کتابت سے سلسلہ کے تمام مریدین کو ایسی پیار سے لبریز لڑی میں پر دیا جوانپی مثال آپ ہے۔ ہر مرید سے ان کی محبت اپنی جگہ مگر ایک کے سامنے دوسرے کا پیار بھرا ذکر ہر ایک کو ایسی خوبیوں میں معطر کرتا گیا کہ سب ایک مربوط اور مجسم گلشن کی صورت اختیار کرتے گئے۔

آپ سلسلہ عالیہ کے مشن کو ایک مقدس امانت کے طور پر جس طرح عزیز رکھتے تھے ہم سب اس پر گواہ ہیں۔

آپ کی زندگی کا ہر لمحہ سلسلہ عالیہ کی وسعت و رفت و فعت اور استحکام کے لیے مصروف عمل نظر آتا ہے آپ کی سلسلے سے یہی محبت اور پاس امانت کا احساس روزاول سے ہی امانت دار کے انتخاب کے لیے کوشش تھا۔ آپ کی نظر انتخاب اللہ کے حکم سے اس بندہ عاجز و مسکین پر پڑی جوداصل آپ کی نظر شفقت و عنایت ہی ہے و گرنہ من آنم کہ من دانم۔ آپ دعا فرمایا کرتے تھے کہ اللہ تبارک و تعالیٰ سلسلہ عالیہ کو خوب و سعیت و رفت و فعت عطا فرمائے اور بلاشبہ حلقہ توحیدیہ کی وسعت و رفت آپ ہی کی دعاؤں کا ثمرہ ہے۔ آپ ہم سب کو اس دنیاۓ فانی میں اشکبار چھوڑ کر مورخہ 14 دسمبر 1990ء جمعۃ المبارک کی شام آٹھ بجے اپنی خالق حقیقی سے جا ملے۔ قالو انا لله و انا الیہ راجعون اللہ تبارک و تعالیٰ ہمیں صبر و ہمت اور اپنے پیارے مرشد معظم جیسا اعلیٰ اخلاق اور روحانیت نصیب فرمائے۔ (آمین) ۔

ہزاروں سال زگس اپنی بے نوری پر روتی ہے

بڑی مشکل سے ہوتا ہے چمن میں دیدہ و رپیدا

سلسلہ توحیدیہ میں بیعت ہونے کے بعد سالکان را ہ طریقت کو ذکر و اذکار کے ساتھ ساتھ ترقیہ نفس اور ترقیہ اخلاق کرنا لازمی قرار دیا گیا ہے جس کی بدولت ذات باری تعالیٰ کا قرب و عرفان حاصل ہوتا ہے۔

آج ملت اسلامیہ انتشار و افتراق میں گھری ہوئی ہے نوجوان اسلامی تعلیمات سے دور اغیار کی تقلید میں لگے ہوئے ہیں۔ علمائے سوکی تعداد میں اضافہ ہوتا جا رہا ہے جو دانستہ یانا دانستہ طور پر مسلمانان عالم کو اتحاد و پیغمبیری کی بجائے فروعی، مسلکی، گروہی و لسانی اور فرقہ و رانہ اختلافات کا درس دیکھ رہے آپ کو کمزور سے کمزور تر کرنے میں

لگے ہوئے ہیں۔ ایسے میں صوفیائے کرام کا منصب جلیلہ انسانوں کو کفر والحاد، بُت پرستی و شرک سے نجات دلا کر دائرہ اسلام میں داخل کرنا، خداۓ وحدہ لا شریک کی عظمت و کبریائی کا اعتراف کرنا حضور نبی کریم حضرت محمد مصطفیٰ احمد مجتبی ﷺ کی غلامی اور نقشِ قدم پر چلانا اور محبت رسول ﷺ کی شمع کو مسلمانوں کے دلوں میں فروزائی کرنا ہے۔

ملتِ اسلامیہ کی بقا کے لیے لازمی ہے کہ تمام فرقے اور جماعتیں شدید مذہبی، سیاسی اور معاشرتی اختلافات کو مٹا کر، قرآن و سُنہ کی تعلیمات کو اپنا کیں۔ ہمدردی، محبت و تکھیت، اخلاص اور ایثار کے سچے جذبات کو فروع دیں تاکہ پوری ملتِ اسلامیہ ایک جسم کی صورت اختیار کر لے۔ ہمیشہ قائم رہنے والی زندگی کو عارضی زندگی پر ترجیح دیں اپنے اخلاق سنواریں۔ مکارم اخلاق کی تکمیل اور اسلام کی سر بلندی کو اپنا مقصد و حیات بنالیں کہ اسی میں ہم سب کی فلاح و بقاء ہے۔ اللہ رب العزت ہمیں صراطِ مستقیم پر قائم رکھے اور ہمارے دلوں کو محبت رسول ﷺ سے مزین کر کے اللہ رب العزت کے قرب، لقاء اور دیدار سے سرفراز فرمائے۔ آمين۔ ثم آمين۔

خادم الخدام
غلام رسول شاہد
شیخ سلسلہ عالیہ توحیدیہ

ایک اہم سوال

دنیا کے لئے وقت کا سب سے اہم سوال یہ ہے کہ جب ہمارا دین مکمل، ہمارا نبی ﷺ برحق اور ہمارا قرآن اللہ کی پچی کتاب ہے تو پھر ملت اسلامیہ کے زوال کی وجہ کیا ہے؟ یہ سوال جس قدر اہم اور ہماری توجہ کا مستحق ہے، افسوس کہ ہماری مردہ دلی اور بے حسی کی وجہ سے اس کے ایک ہزاروں حصے پر بھی غور و خوض نہیں کیا گیا۔ زندہ قوموں کا حال یہ ہے کہ اگر کوئی منصوبہ پورا نہ ہو، کوئی مہم ناکام رہے یا میدان جنگ میں کوئی معمولی سی فوج بھی شکست کھا جائے تو اس کے اسباب کی دریافت کے لیے بڑی بڑی تحقیقاتی کمیٹیاں بٹھائی جاتی ہیں، کمیشن مقرر ہوتے ہیں اور لاکھوں روپے صرف کر دیئے جاتے ہیں تاکہ آئندہ کے لئے ایسی ناکامیوں کا پوری طرح انسداد ہو جائے۔ ہماری حالت یہ ہے کہ اس سوال پر جو ہمارے لئے موت اور زندگی کا سوال ہے، میں اعلیٰ طور پر تو کیا انفرادی طور پر بھی کماہنہ، غور و فکر نہیں کیا جاتا۔ ناج گانوں کی محفلوں پر لاکھوں روپے بر باد کئے جاتے ہیں۔ محافل میلاد، مجالس عز و امداد میں موتی اور پھول بر سارے جاتے ہیں۔ لوگوں کو رلایا اور ہنسایا جاتا ہے۔ علمی اجتماعات میں مناظرے اور مباحثے کئے جاتے ہیں۔ مقالات پڑھے جاتے ہیں۔ مشاعروں میں دادوستائش کے نعروں سے آہان سر پر اٹھالیا جاتا ہے مگر آج تک کسی محفل، کسی مجلس، کسی مشاعرے، کسی وعظ میں آپ نے اس موضوع پر بھی کچھ سنائے کہ ہمارے زوال اور پستی کے اسباب کیا ہیں اور کن مذاہیر سے ہم اپنا کھویا ہوا مقام پھر حاصل کر سکتے ہیں؟ انفرادی طور پر البتہ جب کبھی اور جس کسی سے یہ سوال کیا جاتا ہے تو مشرق سے مغرب اور شمال سے جنوب تک ہر ملک کا مسلمان اس کا یہی ایک جواب دیتا ہے کہ ہم نے قرآن کی تعلیم پر عمل کرنا چھوڑ دیا ہے۔ یہ جواب اپنی جگہ سو فیصد صحیح لیکن اس قدر مجمل ہے کہ سننے والے کو کوئی خاص فائدہ اس سے نہیں پہنچ سکتا۔ خصوصاً جب کہ ہر شخص اپنی جگہ پر یہ سمجھتا ہو کہ جہاں تک تعلیم قرآن پر عمل کرنے کا تعلق ہے صرف وہ اور اس کا فرقہ ہی پا مسلمان ہے اور باقی تمام مسلمان گمراہی میں بدلنا ہیں۔

قرآن صرف عبادات اور ان کے متعلق احکامات ہی پر تو مشتمل نہیں۔ یہ تو ایک مکمل دستور العمل ہے حیات انسانی کا، یعنی حیات انسانی کے جتنے بھی شعبے ہیں اللہ تعالیٰ نے قرآن میں ان سبھی کے متعلق ہدایات دے کر وہ راستہ متعین کر دیا ہے جس پر چل کر انسان دنیا میں امن و آسائش اور اطمینان و مسرت کی زندگی بس کر سکتا ہے۔ اب چونکہ انسانی زندگی کے بہت سے پہلو ہیں اس لئے صرف یہ کہہ دینا کہ ”ہمارے زوال کی وجہ یہ ہے کہ ہم نے قرآن کی تعلیم پر عمل کرنا چھوڑ دیا ہے۔“ ہرگز کافی نہیں بلکہ ہمیں یہ دیکھنا چاہیے کہ ہر شعبہ زندگی میں ہم کس طرح اور کس حد تک قرآن کی ہدایات پر عمل کرتے ہیں۔ ظاہر ہے کہ یہ بات دو چار فقوہوں میں تو کیا ایک ضخیم کتاب میں بھی پوری تفصیل و تشریع سے بیان نہیں ہو سکتی لیکن بالکل کچھ نہ ہونے سے کچھ نہ کچھ ہونا بہر حال بہتر ہوتا ہے۔ اس لئے صفحات ذیل میں ہم نے اس سوال کا جواب دینے کی ایک معمولی سی کوشش کی ہے۔ ہونا تو یہ چاہیے تھا کہ دنیا کے اسلام میں جو حضرات حقیقی معنوں میں عالم و فاضل ہیں وہ اس سوال کا جواب دیتے اور ہر شعبہ زندگی پر مفصل اور مبسوط کتاب میں لکھ کر زوال ملت کے تمام اسباب بیان فرماتے لیکن بد قسمتی سے ایسا نہیں ہوا یا کم از کم ہمارے علم کے مطابق اس کی کوئی معقول کوشش اب تک نہیں کی گئی۔ اس لئے باوجود اپنی علمی کم مائیگی کے محض فرض کفایہ سمجھ کر ہم نے خود اسی موضوع پر قلم اٹھایا ہے۔ اللہ ہی بہتر جانتا ہے کہ ہم اپنی کوشش میں کہاں تک کامیاب ہوئے ہیں اور ملت کو اس کتاب سے کچھ فائدہ پہنچ گایا نہیں؟ لیکن اتنی امید ضرور ہے کہ ہماری اس ناچیز کوشش کو دیکھ کر ار باب علم و دانش اس طرف متوجہ ہوں گے اور حقیقتاً اچھی اچھی کتاب میں لکھ کر اس کام کو مکمل کر دیں گے جو ایک زمانہ سے تشنہ تکمیل پڑا ہوا ہے۔

کسی خطہ زمین کے باشندے انفرادی طور پر کتنے ہی خوشحال کیوں نہ ہوں جب تک وہ ایک جماعت کی شکل میں منظم اور مر بوطہ ہو جائیں اور ذاتی فوائد کو اجتماعی منافع پر قربان کرنا نہ سیکھ لیں تھم فی ترقی نہیں کر سکتے اور دوسری منظم اور طاقتور اقوام کی دست برداشت اور ظلم و ستم سے محفوظ نہیں رہ سکتے۔ اس لئے ہم نے اس کتاب میں سب سے پہلے اجتماعیت کے وہ قرآنی اصول بیان کئے ہیں جن پر عمل کر کے رسول ﷺ کے صحابیوں کی مبارک جماعت نے قلیل ترین عرصہ میں وہ شاندار ترقی کی جس کی مثال تاریخ عالم میں کہیں نہیں ملتی۔ پھر یہ بتایا ہے کہ ان قرآنی اصولوں سے انحراف اور روگردانی کس طرح ہمارے موجودہ تنزل کا باعث ہوئی۔ اس کے بعد اسلامی عقائد، عبادات اور معاملات یعنی حقوق اور اخلاق و آداب کا بیان کیا گیا ہے۔

اسلامی عقائد چونکہ سبھی غیب سے تعلق رکھتے ہیں اور اللہ کا حکم ہے کہ غیب پر بغیر دیکھے ایمان لے آؤ لیکن

باؤ جو دا زیں کچھ آدمی ایسے بھی ہوتے ہیں جو ان غیبی امور کو عقل سے سمجھ کر یا آنکھوں سے دیکھ کر ان کی حقیقت معلوم کرنا چاہتے ہیں اور یہ کام علم تھوڑ کا ہے۔ اس لئے کچھ ضروری بیان تھوڑ کا بھی کیا گیا ہے۔ اس بیان میں یہ بتایا گیا ہے کہ موجودہ تھوڑ اور حقیقی اسلامی تھوڑ میں کیا فرق ہے۔ قرآن سے تھوڑ کی کیا سند ہے۔ رسول اکرم ﷺ اس کے متعلق کیا سکھاتے تھے۔ پہلے زمانے کے اولیاءِ عظام اور صوفیائے کرام نے کفار کو مسلمان بنانے اور مسلمانوں میں ایمان کامل اور اخلاقِ محمدی پیدا کرنے کے لیے کیا کچھ کیا اور بعد کی صدیوں میں تھوڑ کے جھوٹے دعویداروں اور جاہل صوفیوں نے اس مبارک علم کی کیسی مٹی پلید کی اور ملتِ اسلامیہ کو کس قدر نقصان پہنچایا۔ تھوڑ کے ضمن میں مبداء اور معاواد کا ذکر بھی آگیا ہے یعنی یہ بتایا گیا ہے کہ انسان کی روح انسان کے پیدا ہونے سے پہلے کہاں تھی۔ اس میں کیا کیا صفات تھیں۔ وہ اپنی اصلی جگہ سے کس شکل میں چلی اور کن کن مقامات سے گزرتی ہوئی جد انسانی تک پہنچتی ہے۔ وہ نیک اور بد اعمال سے کس طرح متاثر ہو کر کثیف یا لطیف بنتی ہے۔ مرنے کے بعد کس طرح سفر آ خرت طے کرے گی اور کن کن عوالم سے گزرتی ہوئی دوزخ یا جہت میں اپنے مستقر تک پہنچے گی۔ اسی سلسلے میں جبر و قدر کے مسئلہ پر بھی کچھ روشنی ڈالی گئی ہے اور یہ بتایا گیا ہے کہ قرون اولی کے مسلمانوں نے تقدیر کو ماننے کے باوجود اس قدر شاندار ترقی کی اور قرون اخیری کے مسلمان تقدیر کو ماننے کی وجہ سے کیوں ذلیل و خوار ہو گئے۔

عبادات کے بیان میں طہارت، نماز، روزہ، حج، زکوٰۃ اور جہاد کا ذکر ہے اور یہ دکھایا گیا ہے کہ یہ اسلامی عبادات افراد کے اعمال و کردار پر کیا نفیاتی اور روحانی اثر ڈالتی ہیں جن کی وجہ سے وہ ایک ایسی طاقتور جماعت بن جاتے ہیں کہ دنیا کا اور کوئی نظام اجتماعی ان کا پاسنگ بھی ثابت نہیں ہو سکتا اور کس طرح ایک انسان ان عبادات کو پوری طرح اختیار کر لینے سے ابدی مسرت و اطمینان کے ان خزانوں پر قابض ہو جاتا ہے جہاں فلسفہ، سائنس یا کسی اور علم کا ہاتھ بھی نہیں پہنچ سکتا۔

معاملات کے بیان میں اجتماعی اور روزمرہ زندگی کے تمام حقوق العباد اور اخلاق و آداب کا ذکر ہے اور یہ بتایا گیا ہے کہ ان پر قرآنی تعلیم و ہدایت کے مطابق عمل کرنے سے کس طرح انفرادی اور اجتماعی زندگی کی تکمیل ہوتی ہے اور کس طرح ایسے افراد اور ان کی قوم دنیا و آخرت دونوں میں فائز المرام ہو سکتے ہیں۔

سب سے آخر میں ساری کتاب کا ایک مختصر ساختہ دیا گیا ہے تاکہ جو لوگ ایک مرتبہ تمام کتاب کو پڑھ لینے کے بعد عام استفادہ کی نظر سے کتاب کی روح کو معلوم کرنا چاہیں تو بار بار اس ساختہ کو پڑھ کر اپنا مقصد حاصل کر سکیں۔

اس قسم کی تصنیفات خصوصاً تصوّف وغیرہ کی جتنی کتابیں اب تک لکھی گئی ہیں، ان کا طرزِ بیان، موضوع کی دشواری اور اصطلاحات کی گرانباری کی وجہ سے اس قدر مشکل ہوتا ہے کہ پڑھنے والے پریشان ہو جاتے ہیں اور پورا فائدہ نہیں اٹھاسکتے۔ اس لئے ہم نے اس کتاب میں نہایت آسان اور سلیمانی زبان لکھی ہے۔ حتیٰ کہ تصوّف جیسے خشک مضمون کو بھی ایسے آسان اور دلکش انداز میں بیان کرنے کی کوشش کی ہے کہ قارئین کا دل ناکتا ہے اور مطلب آسانی سے ذہن نشین ہو جائے۔

یہ کتاب تمام عالم اسلام کے لیے ہے لیکن اردو میں ہونے کی وجہ سے ہمارے مخاطب علی الخصوص پاکستان کے مسلمان ہیں۔ پاکستان ایک نوزائیدہ ملک ہے اور اس دعوے کے ساتھ بنا یا گیا ہے کہ یہاں صرف قرآن اور سنت کے مطابق حکومت کی جائے گی۔ دنیا میں اب تک بیسوں طرزِ حکومت آزمائے جاچکے ہیں لیکن کوئی طرزِ حکومت بھی انسان کو من حيث الكل مطمئن نہیں کر سکا۔ مسلمانوں کا دعویٰ ہے کہ انسان کو سو فیصد مطمئن کرنے اور خوشحال و فارغ البال رکھنے والا طرزِ حکومت صرف وہی ہے جس کے اصول قرآن میں بتائے گئے ہیں۔ اس پر یہ اعتراض کیا جاتا ہے کہ مسلمانوں نے چودہ سو برس تک جن مختلف ممالک پر حکومت کی ان کے عوام ہی کب خوش رہے۔ علاوہ ازیں تمہارے اسلامی ممالک خود آپس ہی میں ہمیشہ لڑتے اور خونریزیاں کرتے رہے۔ اس لئے تمہارا دعویٰ باطل ہے۔ اس عکا جواب یہ دیا جاتا ہے کہ درحقیقت قرآنی اصولوں کے مطابق حکومت تو صرف رسول پاک ﷺ کے زمانے سے حضرت عمر رضی اللہ عنہ زیادہ خلافت راشدہ تک ہی رہی ہے اور اس زمانہ میں نہ صرف ممالک اسلامی بلکہ ان ملکوں کے عوام بھی ہر طرح خوش رہے جہاں مسلمانوں کی حکومت تھی لیکن خلافت راشدہ کے بعد جتنی بھی اسلامی حکومتیں قائم ہوئیں وہ قرآنی اصولوں کے مطابق نہ تھیں۔ اس لئے ان حکومتوں میں عوام کو وہ امن و سکون میسر نہ ہوا جس کی تلاش میں اہل دنیا ہمیشہ سے سرگردان و پریشان ہیں۔ لہذا اب ہم پاکستانی مسلمان محض کتاب و سنت کے مطابق ایک نظام حکومت قائم کر کے دنیا پر ثابت کر دیں گے کہ صرف وہی طرزِ حکومت جو قرآن نے بتایا اور رسول خدا نے قائم کر کے دکھایا دنیا کی فلاح و بہبود کے لئے ملکتی ہو سکتا ہے۔ یہ بظاہر چھوٹا منہ اور بڑی بات ہے لیکن دعویٰ اپنی جگہ پر قائم ہے اور وہ ملک جو اس دعوے کے تحت بنایا گیا ہے، موجود ہے۔ اس لئے ”اے پاکستانی مسلمانو!“ اچھی طرح ذہن نشین کر لو کہ یہ بات تمام دنیا کے لئے ایک نیا تجربہ ہے اور تمام اسلامی وغیر اسلامی ممالک کی آنکھیں تمہاری طرف لگی ہوئی ہیں اور وہ سب تمہارے اس دعوے کی صداقت کو دیکھنا چاہتے ہیں۔ اگر تم سچے ثابت ہوئے تو معلوم

ہے کیا ہوگا؟ امکان نہیں بلکہ یقین کامل ہے کہ دنیا کے تمام ممالک کی بھاری اکثریت صداقتِ قرآن کی قائل اور تعلیمِ قرآن پر عامل ہو جائے گی لیکن اگر تم ناکامیاب رہے تو ساری دنیا میں تمہارا، تمہارا نہیں خدا اور رسول ﷺ کا مذاق اڑے گا اور اس کی سزا میں تم اس دنیا میں بھی ذلیل و رسوا ہو گے اور آخرت میں سخت عذاب کی طرف لوٹا دیئے جاؤ گے۔“

قیامِ پاکستان کو کافی عرصہ ہو گیا۔ اب تک ہم نے کیا کیا ہے؟ اس پر پورا تبصرہ تو ممکن نہیں اتنا یقینی طور پر کہا جاسکتا ہے کہ پاکستان بننے کے بعد یہاں کے باشندوں میں نماز کا چرچا بہت زیادہ ہو گیا ہے۔ جو مرد اور عورتیں گھروں میں نماز ادا کرتے ہیں ان کے علاوہ مساجد بھی عام طور پر ہر جگہ نمازوں سے بھری ہوئی نظر آتی ہیں اور سب سے زیادہ خوشی کی بات یہ ہے کہ اکثر امراء اور حکام بھی موڑوں میں بیٹھ کر آتے اور اپنے غریب بھائیوں کے ساتھ ایک ہی صفت میں کھڑے ہو کر اللہ کے آگے جھک جاتے ہیں۔ روزوں کی پابندی اور رمضان کی رونق بھی پہلے سے کہیں زیادہ ہوتی ہے۔ زکوٰۃ دینے والوں اور حج کرنے والوں کی تعداد بھی بڑھتی جا رہی ہے اور حصولِ دولت کے لئے عمل کی قوت میں بھی بے اندازہ ترقی ہوئی ہے اور بے عملی، سستی اور کاہلی کی تباہ کن عادتیں رفتہ رفتہ کم ہو رہی ہیں لیکن جہاں تک اخلاق کا تعلق ہے۔ نہایت افسوس سے کہنا پڑتا ہے کہ اس میں ہمارے پاکستانی بھائیوں نے بالکل ترقی نہیں کی بلکہ الشاترzel ہوا ہے۔ حالانکہ یہی وہ کسوٹی ہے جس پر غیر مسلم قرآن کی تعلیم اور رسول خدا کے اسوہ حسنہ کو جانچتے، پر کہتے اور اسلام کے متعلق رائے قائم کرتے ہیں۔ یہ لوگ تمہاری نماز اور روزوں کو ہرگز نہیں دیکھتے۔ وہ تو صرف یہ دیکھتے ہیں کہ کاروبار اور معاشرتی معاملات میں تم ان کے ساتھ کس طرح پیش آتے ہو۔ یہ لوگ تمہارے اخلاق کے متعلق بہت بُری رائے رکھتے ہیں اور سب قرآنی تعلیم کو ظہرا تے ہیں۔ وہ کہتے ہیں کہ پاکستانی عوام آداب مجلس میں بالکل کورے ہیں۔ بول چال میں ان کی زبان ناملائم، لہجہ سخت اور حرکات و مکنات درشت ہیں۔ ان کا کہنا ہے کہ پاکستانی مسلمانوں کو راستہ تک چلنے کی تحریز نہیں ہے۔ راستے میں ہر وقت تھوکتے ہیں، پھلوں کے چھلکے چھینکتے ہیں، چلتے میں ایک دوسرے کو دھکے دیتے ہیں، حتیٰ کہ بچوں اور خواتین کا بھی لحاظ نہیں کرتے، بسوں اور ٹرینوں میں سوار ہوتے وقت ان کو قطار تک بنانا نہیں آتی۔ چلتے چلتے لڑپڑنا، گالیاں بکنا اور ایک دوسرے سے دست و گریباں ہو جانا ان کی عام عادتیں ہیں جو پاکستان کے ہر شہر میں عام راستوں پر ہر وقت نظر آ سکتی ہیں۔ ان لوگوں کو ہم پاکستانیوں کی بد دیانتی کا بھی بہت شکوہ ہے۔ وہ کہتے ہیں کہ پاکستانی نوکرے بے انتہا بے ایمان ہوتے ہیں۔ ہم

ان سے سودا منگا میں تو ایک روپیہ کے دو روپیہ وصول کرتے ہیں اور اگر بازار سے خود جا کر لیں تو پاکستانی ڈکاندار ایک چیز کی قیمت دس روپیہ مانگتے ہیں اور آخر میں جحت اور بک بک جھک جھک کے بعد وہی چیزوں روپیہ میں دے دیتے ہیں۔ اگر یہاں کے سودا گروں سے کوئی بڑا سودا کیا جائے تو بے ایمانی اور بھی بڑی کرتے ہیں۔ ان کو اپنی زبان اور اپنے وعدوں کا بالکل لحاظ نہیں ہوتا۔ نمونہ کچھ دکھاتے ہیں، دیتے کچھ اور ہیں۔ حتیٰ کہ جو سامان غیر ممالک کو بڑی مقدار میں بھیجا جاتا ہے اس میں بھی یہی بے ایمانی کی جاتی ہے جس کی وجہ سے باہر کی منڈیوں میں ان کی ساکھم ہو رہی ہے۔ جو غیر ملکی حضرات قرآن کا مطالعہ کرنے کے بعد اسلام کی سادگی، صداقت اور آسانیوں کو دیکھ کر مسلمان ہو جاتے ہیں، وہ جب اسلامی ممالک میں اپنے دینی بھائیوں کو دیکھنے آتے ہیں تو خخت مایوس ہوتے ہیں۔ ہم نے ایسے کئی حضرات کو بگوش خود کہتے ناہے کہ ”ہم تو قرآن کی تعلیم کو دیکھ کر ایمان لے آئے مگر جب یہاں آ کر دیکھا تو معلوم ہوا کہ یہ مسلمان تو شرافت اور اخلاق حسنہ کے نام سے بھی واقف نہیں اور ہم اب یہ غور کر رہے ہیں کہ ہم نے اسلام قبول کر کے غلطی تو نہیں کی۔“

ان تمام باتوں کو دیکھتے ہوئے ہم اپنے تمام مسلمان بھائیوں سے عموماً اور پاکستان کے مسلمانوں سے خصوصاً یہ ملخصانہ استدعا کرتے ہیں کہ عبادات کی پابندی^۹ کے ساتھ آپ اپنے اخلاق کو زیادہ سے زیادہ سنوارنے اور سدھارنے کی کوشش کریں تاکہ اقوامِ عالم اسلام کے متعلق غلط رائے قائم نہ کر سکیں اور آپ کو اس کے لئے اللہ کے سامنے جواب نہ دینا پڑے۔

اب ہم آئندہ صفحات میں اس سوال کا جواب پیش کرنے کی کوشش کرتے ہیں جو شروع میں لکھا جا پکا ہے یعنی جب ہمارا دین مکمل، ہمارا نبی ﷺ برحق اور ہمارا قرآن اللہ کی سچی کتاب ہے تو پھر ملت اسلامیہ کے زوال کی وجہ کیا ہے؟



قرن اول میں مسلمانوں کی ترقی

مسلمانوں کے زوال کی وجہات معلوم کرنے کا بہترین طریقہ یہ ہے کہ قرن اول میں ان کی ترقی کے اسباب دریافت کئے جائیں اور دیکھا جائے کہ وہ کون سے اصول تھے جن پر عمل کر کے اس زمانہ کے مسلمانوں نے ترقی کی تھی اور یہ کہ اس زمانہ میں بھی ہم ان اصولوں پر عمل کر سکتے ہیں یا نہیں۔ چنانچہ جب ہم اس نظر سے تاریخِ اسلامی کے پہلے باب پر غور کرتے ہیں تو معلوم ہوتا ہے کہ سرورِ دو عالم ﷺ کی پیدائش سے پہلے ملک عرب دنیا کا سب سے کمزور، جاہل اور پسمندہ ملک تھا لیکن حضور ﷺ کی بعثت کے بعد سو برس کے اندر اندر عربوں نے دنیا کے بہترین آدھے حصے پر قبضہ کیا اور باقی آدھے پر اپنی سیادت قائم کر لی جس طرح آج امریکہ اور یورپ کے چند ممالک نے قائم کر رکھی ہے۔ عربوں نے ان ملکوں پر قبضہ ہی نہیں کیا بلکہ اس نئی تہذیب کو بھی وہاں پھیلایا جو قرآن کی تعلیم سے وجود میں آئی تھی۔

تاریخِ عالم کا یہ واقعہ ایسا عجیب ہے جس کی مثال موجود نہیں۔ یورپ کے اکثر مورخین اور محققین نے اس ترقی کے اسباب کی تحقیق و تلاش میں عمریں صرف کر دیں لیکن یہ لوگ چونکہ فخر کائنات گی روحانیت اور صداقت کے قائل نہیں تھے اس لئے انہوں نے قرآنی تعلیم کے صرف نفیاتی پہلو پر نظر کی اور وہ اصول معلوم کر لئے جو اس بظاہر سیدھی سادھی تعلیم میں اس طرح چھپے ہوئے ہیں جیسے درختوں کے رُگ و ریشه میں پانی اور حق تو یہ ہے کہ یورپ کی ترقی کے بنیادی اصول وہی ہیں جن پر عمل پیرا ہو کر قرن اول کے مسلمانوں نے ترقی کی تھی۔ برخلاف ازیں جب خود مسلمان اپنے قرن اول کی تاریخ کو اس نظر سے دیکھتے ہیں کہ اس محیر العقول ترقی کے اسباب معلوم کریں تو ان کی آنکھیں حضور ﷺ کی روحانی تابنا کیوں یعنی مججزات و خوارق عادات سے خیرہ ہو کر رہ جاتی ہیں اور وہ یہیں دیکھ سکتے کہ نفیاتی لحاظ سے اس تعلیم میں وہ کوئی طاقتیں پوشیدہ ہیں جو مردوں کو زندہ اور زندوں کو زندہ جاوید بنادیتی ہیں۔ ہمارے خیال میں یورپ میں مادی فروع اور روحانیت کے فقدان کی بڑی وجہ یہی ہے کہ اس نے تعلیم اسلام کا مطالعہ روحانی نقطہ نظر سے نہیں بلکہ مادی عینک لگا کر کیا ہے۔ اسی طرح موجودہ مسلمانوں کے زوال کا سبب بھی یہی ہے کہ وہ قرآن کا مطالعہ روحانی کر شمہ سازیوں کی روشنی میں کرتے ہیں مادی اور نفیاتی افادیت کے خیال سے نہیں کرتے۔

ہر قوم کو ڈھنی قابلیت کے لحاظ سے کم از کم تین حصوں میں بانٹا جاسکتا ہے۔ طبقہ اعلیٰ، طبقہ اوسط اور طبقہ

ادنی۔ جب اللہ تعالیٰ کسی قوم کو ترقی دینا چاہتا ہے تو اس میں ایک ایسا آدمی پیدا کر دیتا ہے کہ طبقہ اول کی غالب اکثریت دل و جان سے اس کی پیروں بن جاتی ہے۔ اب یہ لوگ اسی کی ہاں پر ہاں اور نہیں پر نہیں کہتے ہیں، اسی کے اٹھائے اٹھتے اور بٹھائے بیٹھتے ہیں، اسی کے اشاروں پر جیتے ہیں اور اسی کے حکم پر مر جاتے ہیں۔ اس طرح ایک ایسی منظم جماعت وجود میں آتی ہے جو اپنے اعلیٰ اخلاق اور بلند کردار کی وجہ سے ساری قوم میں ہر دلعزیز اور معزز بن جاتی ہے۔ طبقہ اوسط کی اکثریت اس جماعت کی ہر طرح تقلید اور مدد کرتی ہے اور طبقہ ادنی کی تعداد اکثر بھی انہی کے نقش قدم پر چلنے لگتی ہے۔ اس طرح پوری قوم میں ایک انقلاب آ جاتا ہے۔

قوم عرب کے طبقہ اعلیٰ کی قیادت اللہ تعالیٰ نے سرکار دو عالم محمد رسول ﷺ کے پرد کی تھی۔ آپ ﷺ ایک طرف تو ذاتی شرافت، اخلاق اور دانائی کی وجہ سے افضل البشر تھے، دوسری طرف اللہ تعالیٰ نے آپ ﷺ کو وحی کے ذریعے وہ تعلیم دی تھی جونہ صرف قوم عرب بلکہ تمام جہاں کے باشندوں کی فلاج و بہبود اور آئندہ امن و ترقی کے لیے ضروری تھی۔ حضور ﷺ چونکہ آخری نبی اور قرآن چونکہ آخری آخری آسمانی کتاب ہے اس لئے اس میں دنیا اور عقبی دونوں کے متعلق وہ تمام طریقے بیان کر دیئے گئے ہیں جو قیامت تک نوع انسان کی دنیاوی ترقی اور نجات اخروی کے لیے ضروری ہیں۔ یہ سچ ہے کہ قرآن میں صرف اصول بیان کئے گئے ہیں، تفصیلات نہیں دی گئیں لیکن قرآن کا سب سے بڑا معجزہ ہی یہ ہے کہ انسانی دماغ پستی یا بلندی کی کسی حد تک پہنچ جائے، کیسی بھی ایجادات ہو جائیں، انسان اڑا کر دوسرے ستاروں میں جا پہنچے، امن و امان سے زندگی گزارنے، دنیاوی ترقی کرنے اور مرنے کے بعد دوسرے جہاں میں آرام و آسائش حاصل کرنے کے جو اصول قرآن میں بتائے گئے ہیں وہ ہمیشہ صحیح رہنمائی کرتے رہیں گے۔

اب دیکھایا ہے کہ دنیاوی ترقی کے لئے قرآن میں وہ کون سے اصول بتائے گئے ہیں جن پر عمل پیرا ہو کر اس جماعت نے ترقی کی جس کو رسول خدا ﷺ نے خود مرتب اور منظم کیا تھا۔ اس جماعت میں حضور ﷺ کے صرف وہ صحابی شامل تھے جو آپ ﷺ کا زیادہ قرب حاصل ہونے کی وجہ سے آپ ﷺ کی صحبت اور تعلیم سے اور وہ کم نسبت زیادہ فیضیاب ہوئے تھے۔ ان صحابہ کبارؓ کی تعداد چند سو نفوس سے زیادہ نہ تھی لیکن یہی وہ طبقہ اعلیٰ تھا جو تمام عرب کا دل و دماغ تھا۔ طبقہ اوسط میں وہ لوگ شامل تھے جو خدا پر کامل توانیں مگر اچھا ایمان رکھتے تھے اور قرآنی احکام کی طبقہ اعلیٰ سے کچھ کم مگر طبقہ ادنی سے بہت زیادہ پابندی کرتے تھے۔ طبقہ ادنی میں تین قسم کے آدمی تھے۔ ایک وہ جو اگرچہ صدق دل سے مسلمان ہوئے تھے لیکن ایمان و عمل

میں کمزور تھے۔ دوسرے وہ جو سطوت و شوکت اسلامی کو دیکھ کر مجبوراً یا لائق سے مسلمان ہوئے لیکن آخر میں تجھے دل سے اسلام لے آئے۔ تیسرا وہ جو محض منافق اور در پردہ اسلام کے دشمن تھے مگر حضرت عمرؓ کے زمانہ خلافت تک ان کی کچھ پیش نہ گئی اور وہ جماعت وجود میں آگئی جو اجتماعیت کے تمام اصولوں پر ہر لحاظ اور ہر زاویہ سے پوری اُترتی تھی۔ وہ اصول کیا تھے؟ یوں تو اس جماعت کے افراد قرآن کے تمام احکام پر ہی سختی سے عمل کرتے تھے مگر ہم یہاں صرف ان اصولوں کا ذکر کریں گے جو اللہ تعالیٰ نے جماعت بندی کے ذریعہ سے قوی ترقی کے لیے قرآن میں مقرر فرمائے ہیں۔ یہ اصول پانچ ہیں۔

۱۔ ایمان۔ یعنی یقین محکم

۲۔ اتحاد۔ یعنی باہمی محبت اور اخوت

۳۔ رابطہ یعنی تنظیم

۴۔ اطاعت۔ یعنی ضابطہ کی پابندی (یا ڈسپلن)

۵۔ عمل۔ یعنی کام کرنے کی بے پناہ قوت اور اس کا استعمال
یہ پانچ باتیں ایسی ہیں کہ جب تک منتشر افراد کے کسی گروہ میں اکٹھی نہ ہو جائیں وہ جماعت کی شکل میں منظم نہیں ہو سکتا اور یہ بھی حقیقت ہے کہ جس قدر کسی جماعت کے افراد ان اصولوں پر سختی سے عمل کرتے ہیں اتنی ہی وہ جماعت مضبوط اور طاقتور ہوتی ہے۔ اب ہم ان اصولوں کا بیان الگ الگ اور کسی قدر تفصیل سے کرتے ہیں۔

ایمان

ہر جماعت کی بنیاد چند ایسے عقلی، ذہنی، وجودی، روحانی یا الہامی نظریات و معتقدات & (belives)
(idiologies) پر قائم ہوتی ہے جن پر اس جماعت کے ہر فرد کو بدرجہ مسلمات یقین و وثوق ہوتا ہے۔ یہ یقین و وثوق جس قدر پختہ اور کامل ہوا ہے جماعت زیادہ مضبوط اور طاقتور ہو گی یعنی باقی چار اصولوں پر زیادہ سختی اور پابندی سے عمل کرے گی۔ صحابہ کبارؓ کی جس جماعت کا ہم نے ذکر کیا ہے اس کا بنیادی عقیدہ یہ تھا کہ اس کائنات کا خالق و مالک صرف اللہ ہے۔ محمد ﷺ اس کے بندے اور رسول ہیں۔ جنہیں اللہ تعالیٰ نے انسانی رشد و بداشت اور رہنمائی کے لئے پیدا کیا ہے۔ یہ بدلایات وحی کے ذریعے نازل ہوئی تھیں جن کے مجموعے کا نام قرآن ہے۔ اس عقیدے کے بظاہر تین حصے ہیں۔ اللہ، رسول ﷺ اور قرآن لیکن اصل اس کی صرف اللہ ہے کیونکہ اسی نے حضرت محمد مصطفیٰ ﷺ کو پیدا کیا اور اسی نے قرآن حکیم نازل فرمایا۔ اس لئے اس

عقیدے کی اساس اللہ اور صرف اللہ ہے جو ذات و صفات میں ہر لحاظ سے یکتا اور اپنی مخلوق پر ہر طرح قادر ہے۔ اسی وجہ سے اس عقیدے کو عقیدہ توحید کہتے ہیں۔

توحید

تاریخ شاہد ہے کہ جس قوم نے عقیدہ توحید اختیار کیا وہ اتنی جلدی ترقی کر گئی کہ دیکھنے والے حیران رہ گئے۔ مثال کے طور پر آریہ سماجی فرقے کو دیکھنے جو پچھلی ہی صدی میں پیدا ہوا۔ یہ فرقہ ایک خدا کو ماننے کا مدعی ہے۔ دیکھنے کی بات یہ ہے کہ اس فرقے کی توحید اسلامی توحید کے مقابلہ میں اتنی بھی حیثیت نہیں رکھتی جتنی سونے کے مقابلہ میں پیش کیا گی۔ کیونکہ یہ لوگ خدا کو قادر و قیوم مانتے ہوئے خدا کے ساتھ روح اور مادے کو بھی ازملی اور ابدی مانتے ہیں۔ باوجود اذیں اس نقلي توحید کے عقیدے نے بھی ہزاروں سال کے سوئے ہوئے ہندوؤں کو بیدار کرنے اور ان میں اتحاد و عمل کی روح پھونکنے میں جو مدد دی ہے وہ ان اربابِ نظر و فکر سے پوشیدہ نہیں جنہوں نے ہندوؤں کی موجودہ بیداری کے اسباب پر غور کیا ہے۔ اب سوال یہ پیدا ہوتا ہے کہ آخراں عقیدے میں وہ کون سی طاقت پوشیدہ ہے جس کی وجہ سے یہ جماعتی اور قومی ترقی میں اس قدر سریع الاثر اور قویِ العمل ثابت ہوتا ہے تو اس کی کئی وجوہات ہیں۔ اول تو یہ کہ جو چیز ہمیشہ نظر کے سامنے رہے اس کی عظمت و وقت دل سے جاتی رہتی ہے۔ اللہ چونکہ نظر نہیں آتا اس لئے اس کی عظمت کبھی کم نہیں ہوتی۔ دوسرے یہ کہ جو چیز سامنے رہتی ہے انسان اس کی صفات و عادات اور ماہیت سے رفتہ رفتہ واقف ہو جاتا ہے۔ اللہ چونکہ نظر نہیں آتا انسان اس کی ذات و صفات کی حقیقت سے کماہنہ کبھی بھی واقف نہیں ہو سکتا۔ اس لئے ہمیشہ خوف و رجاء کی حالت میں رہتا ہے جس کی وجہ سے نہ توبے پرداہونے پاتا ہے نہ نا امید۔ تیسرا یہ کہ اللہ کو ماننے والا جانتا ہے کہ کفار و مشرکین کے معبدوں ان باطل بھی اللہ ہی کے پیدا کئے ہوئے ہیں اس لئے وہ نہ توان معبودوں سے ڈرتا ہے نہ ان کے ماننے والوں سے اور بدیں وجہ ان کے مقابلہ میں ہمیشہ زبردست رہتا ہے۔ چوتھے یہ کہ مومن چونکہ سوائے اللہ کے نہ تو کسی کے آگے سر جھکاتا ہے نہ کسی سے مدد کی امید رکھتا ہے اس لئے اس کی ذہنیت کبھی غلامانہ نہیں ہو سکتی۔ پانچویں یہ کہ اللہ کو ماننے والوں کی قوت عمل کبھی کم یا مفقود نہیں ہو سکتی کیونکہ وہ جانتے ہیں کہ اللہ خود آ کر کسی کا کام نہیں کرتا بلکہ صرف عمل کرنے والوں کی نصرت و مدد فرماتا ہے۔ اس لئے وہ اس کی نصرت کی امید پر مصروف عمل رہتے ہیں اور اپنی کامیابی پر ہمیشہ یقین رکھتے ہیں۔ برخلاف اذیں جو لوگ ارباباً مَنْ دُونِ اللَّهِ يَعْنِي (غیر اللہ) مثلًا کا، ہن، عامل، رمائ، جوشی اور جھوٹے

پیروں فقیروں کو مانتے ہیں۔ وہ چونکہ ان کو اپنی آنکھوں کے سامنے موجود دیکھتے ہیں اس لئے خود عمل نہیں کرتے بلکہ یہ سمجھ کر بے فکر ہو جاتے ہیں کہ ان لوگوں کے تعویذ، گندے یا کسی کی دعا سے خود ہی سب کام ہو جائیں گے، ہم کو مشقت میں پڑنے کی کیا ضرورت ہے۔ اس طرح ان کی قوت عمل بالکل جاتی رہتی ہے۔ چھٹا سبب روحاں ہے اور وہ یہ ہے کہ اللہ پر ایمان رکھنے والوں کے قلب میں ایک ایسی حرارت اور برتری طاقت پیدا ہو جاتی ہے جس کے جوش میں وہ بڑی سے بڑی مشقت اور مصیبت کو بھی ہنسنے کھیلتے برداشت کر لیتے ہیں اور کبھی تھکنے نہیں۔ ساتویں یہ کہ ان مومنوں کو چونکہ یقین ہوتا ہے کہ اگر ہم اللہ کے حکموں پر عمل کرتے رہے تو اس دنیا میں بھی کامیاب ہوں گے اور اس جہان میں بھی ہم کو اچھی سے اچھی جنتیں اور لازوال نعمتیں میر آئیں گی۔ اس لئے وہ اس کے راستے میں کسی ایثار و قربانی سے منہ نہیں موزتے۔ وہ اپنے مال و دولت کی آخری کوڑی صرف کرتے وقت بھی نہیں سوچتے کہ کل کھانے کو کہاں سے آئے گا۔ مال و دولت کا تذکرہ کیا جان بھی دینی پڑے تو اس خوشی سے دیتے ہیں گویا پر دیں سے اپنے وطن جارہے ہیں۔ برخلاف ازیں جن لوگوں کے نظریات و عقائد کی بنیاد ایسی ہستیاں ہوں جن کے عیوب و نقصان عقلائی ثابت ہو سکتے ہوں یا جن کی شکست و ریخت آنکھوں سے نظر آسکتی ہو ان پر جب اپنے معبدوں کے نقائص ظاہر یا ثابت ہو جائیں یا جب وہ پیش خود ان کوفنا ہوتے دیکھ لیں تو ان کا عقیدہ کسی طرح قائم نہیں رہ سکتا۔ چنانچہ جب بھی ایسا کوئی واقعہ پیش آئے تو ان لوگوں کا یقین ختم اور اجتماعی قوت فنا ہو جاتی ہے۔ توحید پرست مسلمانوں کو جب بھی بت پرست اور مشرک اقوام سے واسطہ پڑا یہی نتیجہ نکلا۔ ہندوستان میں مسلمان حملہ آوروں کی مٹھی بھروفوجوں نے ہندوؤں کے لا تعداد شکروں کو کیوں شکستیں دیں۔ محض اس وجہ سے کہ دہلی، متھرا، کانگڑہ اور سومنات وغیرہ میں اپنے معبدوں کو تباہ ہوتے دیکھ کر ان کا بنیادی عقیدہ فنا اور ان کی اجتماعی قوت ختم ہو چکی تھی۔ جب تک مسلمانوں میں توحید پرستی باقی رہی وہ کہیں اور کبھی مغلوب نہ ہوئے لیکن جیسے جیسے یہ ایمان کم ہوا وہ بھی کمزور ہوتے گئے اور جب توحید پرستی کی جگہ ان میں اشخاص پرستی، پیر پرستی، قبر پرستی، تعرییہ پرستی، زر پرستی، حکام پرستی اور دیگر پرستیاں پیدا ہو گئیں تو اللہ نے بھی ان کی طرف سے منہ موز لیا اور پستی و مذلت کے اس غار میں چھوڑ دیا جہاں پڑے ہوئے وہ آج اغیار کا منہ تک رہے ہیں۔ بہر حال یہ تو تھی محض ایک نفیاً تو جیہہ حقیقت یہ ہے کہ جن کو اللہ پر واقعی یقین کامل ہوتا ہے وہ یقیناً اس کی محبت اور شفقت کو دل سے محسوس کرتے اور اس کی امداد و نصرت کو آنکھوں سے نازل ہوتا ہوا دیکھتے ہیں۔ یہی وجہ ہے کہ کیسی ہی مصیبتوں پڑیں ان کے پائے استقلال کو لغزش

نہیں ہوتی۔ وہ جانتے ہیں کہ اللہ تعالیٰ یہ مصائب ان کو تکلیف دینے کے لیے نہیں بلکہ ان کے کردار کو پختہ اور کامل بنا کر اپنی نعمتوں کا اتمام کرنے کے لئے نازل فرماتا ہے۔ اس ایمان کی وجہ سے ان کے دلوں میں اطمینان و سرگرمی کے سمندر ٹھائیں مارتے ہیں جن کے سامنے دنیا کے تمام مصائب و آلام پر کاہ جتنی بھی وقوع نہیں رکھتے۔ پچھلے اقران و ادوار کا تو کہنا ہی کیا۔ اس گئے گز رے زمانہ میں بھی جب کبھی کفر و شرک کا مقابلہ کسی توحید پرست سے ہوا ہے تو دنیا اس کے محیر العقول کارنا مے دیکھ کر انگشت بندناں رہ گئی ہے۔ ہم آپ کو ایک توحید پرست مومن کا سچا واقعہ سناتے ہیں جس سے معلوم ہو گا کہ توحید پر ایمان کے کہتے ہیں اور اس کی طاقت کیا ہوتی ہے۔ یہ واقعہ ایک سکھ کی زبانی ہے اور اسی کے الفاظ میں بیان کیا جاتا ہے۔ وہ کہتا ہے۔

”ستمبر ۱۹۷۸ء میں جب ہم نے اور ہندوؤں نے مسلمانوں والی کے قتل عام کا فیصلہ کیا تو ہم نے یہ دستور بنالیا کہ دس دس بیس بیس مسلح آدمیوں کی ٹولیوں میں مضافات والی میں نکل جاتے اور جو مسلمان نظر آتا سے تدقیق کر دیتے۔ بیس پچھس دن تک یونہی ہوتا رہا لیکن بعد میں جیسے جیسے دن گزرتے گئے شکار ملنا کم ہوتا گیا اور اکثر جتھے خالی واپس آنے لگے۔ ایک دفعہ رات کے وقت ہم لوگ واپس آرہے تھے کہ شہر میں کمپنی باغ کے نزدیک ایک مسلمان ملا، بہت د بلا پتلا اور کمزور سا انسان تھا۔ لمبا قد، کالا رنگ، منہ پر بھگی داڑھی، ایک میلا سا تہبند باندھے اور کھدر کی میلی سی قمیض پہنے ہوئے تھا۔ ہم نے اسے ٹھہرایا اور کہا چل ہمارے ساتھ۔ بولا کہا؟ ہم نے کہا۔ تجھے قتل کریں گے۔ پوچھا۔ میرا کیا قصور ہے؟ جواب میں کوئی بولا تو مسلمان ہے یا نہیں؟ جواب دیا۔ الحمد للہ! ہم نے کہا۔ بس اسی لئے تجھ کو قتل کریں گے۔ کہنے لگا۔ اچھا یہ بات ہے! چلو۔ اس سے اچھی موت لور کیا ہوگی۔ چنانچہ ہم اسے کمپنی باغ میں لے گئے۔ وہاں پہنچ کر کسی نے کہا۔ میاں صاحب جان بچانا چاہو تو نفع بھی سکتی ہے۔ پوچھا۔ کس طرح؟ میں نے جواب دیا کہ سکھ ہو جاؤ تو تمہیں چھوڑ دیں گے۔ (مگر ایسا معلوم ہوتا تھا کہ وہ سمجھا نہیں) کہنے لگا۔ کیا مطلب؟ میں بولا۔ مطلب یہی کہ اپنادین چھوڑ کر ہمارا مذہب قبول کرو۔ یہ سنتے ہی اس آدمی میں ایک عجیب تبدیلی پیدا ہوئی۔ چہرہ سرخ انگارہ ہو گیا اور پہلی مرتبہ میری آنکھوں میں آنکھیں ڈال کر دیکھا۔ آنکھوں سے شرارے اور منہ سے جھاگ نکل رہی تھی۔ گرج کر بولا۔ ”میں..... تمہارا مذہب کافر کے بچوں میں مسلمان ہوں مسلمان!“ میں، تم سے کہتا

ہوں کہ ”تم“ مسلمان ہو جاؤ ورنہ مار مار کر ڈھیر کر دوں گا۔“ یہ سن کر ہم سب اس کا مذاق اڑانے لگے اور ایک سردار جی کر پان لے کر قتل کے ارادے سے آگے بڑھے۔ ابھی وہ دو قدم بھی نہ جانے پائے تھے کہ ایک بھلی سی کونڈی۔ وہ مسلمان اچھلا اور ایک ہی جست میں خالصہ جی کے ہاتھ سے کر پان چھین کر کوئی دس گز کے فاصلے پر جا کھڑا ہوا اور کہنے لگا۔ لواب آؤ۔ دیکھوں کون مجھے سکھے بناتا ہے۔ بڑھونا.....! منہ کیا دیکھ رہے ہو..... بزدل کہیں کے.....! یہ سنتے ہی، ہم سب نے مل کر اس پر حملہ کر دیا لیکن ہم ابھی دور ہی تھے کہ وہ اللہ اکبر کہہ کر پھر اچھلا۔ ہماری آنکھیں جھپک گئیں۔ دیکھا تو دو سکھ زمین پر تڑپ رہے تھے۔ ابھی ہم سنبھلنے بھی نہ پائے تھے کہ اللہ اکبر کہہ کر اس نے پھر حملہ کیا اور ایک سکھ کو ختم کر گیا۔ اب ہم کو بھی غصہ آیا۔ ست سری اکال کا نعرہ مار کر ہم نے بھی حملہ کر دیا اور کوشش کی کہ چاروں طرف سے گھیر کر اسے ختم کر دیں مگر وہ تو بھلی تھا۔ قریب ہی نہ آنے دیتا تھا۔ اللہ اکبر کہہ کر حملہ کرتا اور ہر دوسری میں ایک دو آدمی زمین پر گر جاتے۔ نعروں کی آوازن کر بہت سے سکھ قریب کے مکانوں سے نکل آئے اور حملوں میں ہمارے شریک ہو گئے مگر وہ قابو میں نہ آیا۔ کوئی آدھ گھنٹہ لڑائی رہی اور ہمارے کئی آدمی مارے گئے۔ آخر بہت سے سکھ لبے لبے نیزے لے کر آئے اور چاروں طرف سے گھیر کر اس کو کچو کئے گے۔ اس ترکیب سے وہ بہت زخمی اور نذر حال ہو گیا لیکن برابر لڑتا رہا۔ آخر میں ایک نیزہ اس کی کمر توڑ کر سینے کے پار ہو گیا اور وہ بے دم ہو کر زمین پر گر گیا۔ ایک سردار جی نے گالی دے کر کہا۔ دیکھا مزہ! جواب دیا۔ کافر کے پچھے ہاں دیکھا۔ اسی مزے کے لئے تو جان دی ہے۔ اگر تجھے معلوم ہوتا کہ اس وقت مجھے کیا مزہ آرہا ہے تو تو بھی مسلمان ہو کر ابھی سکھوں سے لڑتا اور شہید ہو جاتا۔ اس کے بعد وہ کچھ نہ بولا کلمہ پڑھتا رہا اور چند منٹ بعد شہنڈا ہو گیا۔ ہم نے لگنی کی تو ہمارے انہارہ آدمی مرے اور گیارہ سخت زخمی ہوئے تھے۔ میں نے کہا۔ ”یہ ایک ہی مسلمان ملا تھا۔ اگر ایسے دو چار ہزار اکٹھے ہوں تو خدا جانے کیا کریں۔“

دیکھا آپ نے ایک توحید پرست مومن کیا کچھ کر سکتا ہے جو ایسے ہوں چند اک ہزار..... پھر کیا ہو؟ حقیقت میں مومن ایسا ہی ہوتا ہے۔ اگرچہ عام حالات میں وہ شہد سے زیادہ میٹھا اور ریشم سے زیادہ نرم ہوتا ہے مگر ضرورت پڑنے پر زہر سے زیادہ کڑوا اور فولاد سے زیادہ سخت ثابت ہوتا ہے۔ وہ موت پر ہنستا ہے اور

شہادت کی آرزو میں مرتا ہے۔ موقع ہوتا نہ تھا، اسی لڑتا ہے، نہ تلوار کی حاجت رکھتا ہے نہ بندوق کی۔

کافر ہے تو شمشیر پہ کرتا ہے بھروسہ

مومن ہے تو بے تنق بھی لڑتا ہے سپاہی

یہ تھا اللہ پر ایمانِ محکم کا ایک ادنیٰ ساکر شہر۔ اب کمزور ایمان کا ایک واقعہ بھی سن لیجئے۔ انہی دنوں یعنی ستمبر ۱۹۴۷ء میں جب مسلمانوں والی کاخون پانی کی طرح بہایا جا رہا تھا، ان کے مکانات جل رہے تھے، مال و اسباب لٹ رہا تھا، عورتوں کی عصمت درنی ہو رہی تھی۔ ایک دن گاندھی جی ایک مسلمان محلے میں تشریف لائے اور ایک مشہور کانگریسی مسلمان کے مکان پر کئی گھنٹے ٹھہرے تاکہ مسلمانوں کی شکایات سن کر ازالے کی کوشش کریں۔ یہ سننا تھا کہ سینکڑوں مسلمان جمع ہو گئے اور اپنی مصیبتیں بیان کرنے لگے۔ گاندھی جی سننے جاتے تھے اور تسلی دے کر وعدے کرتے جاتے تھے کہ والی کے ایک بہت مشہور کانگریسی مولوی تشریف لائے گاندھی جی ان کی بہت عزت کرتے تھے، دیکھ کر کھڑے ہو گئے اور پاس بٹھا کر پوچھا۔ مولانا آپ کیسے آئے؟ یہ سننے ہی مولوی صاحب پر ایسی رقت طاری ہوئی کہ آنکھوں سے جھٹری لگ گئی۔ ہچکیاں لے کر فرمانے لگے۔

”مہاتما جی..... میں تو..... صرف اتنا..... چاہتا..... ہوں کہ آپ..... میری اور میرے بچوں کی..... جان..... بچا لیں۔“ یہ کہتے جاتے تھے اور فرط گری سے بے حال ہوئے جا رہے تھے۔ گاندھی جی نے یہ دیکھ کر نہایت پیار کے لہجہ میں کہا۔ ”مولانا، مولانا۔ اس طرح تو میں اپنے بھگوان سے کہتا ہوں۔“ یہ سن کر مولانا کی اور بھی بھیکی بندھ گئی اور پھر وہی فرمایا جو پہلے کہا تھا۔ گاندھی جی نے بھی وہی جواب دیا جو پہلے دیا تھا۔ کئی دفعہ ایسا ہی ہوا لیکن مولانا آپ سے میں نہ آسکے۔ آخر گاندھی جی نے دوسری طرف منہ پھیر لیا اور صاحب خانہ سے کہا۔ ”ان کو سمجھائیے“

بہ بیں تفاوت رہ از کجاست تا به کجا

ایک وہ غالباً عام مسلمان جس کا واقعہ پہلے بیان ہوا، ایک یہ مسلمانوں کے پیشووا اور رسولِ خدا ﷺ کی وراثت کے دعویدار۔

فَاغْتَبِرُوا يَا أُولَى الْأَبْصَارِ (اے عقلمند و عبرت حاصل کرو)

الغرض یہ ہے وہ یقینِ محکم اور ایمانِ کامل جو قرونِ اولیٰ کے مسلمانوں کی ترقی کا باعث ہوا اور آج بھی اکثریت میں نہیں صرف دس پندرہ فیصد مسلمانوں میں پیدا ہو جائے تو پھر اسی ترقی کا باعث ہو گا۔ یہ ایمان کس

طرح پیدا ہو سکتا ہے؟ اس کا بیان آگے مناسب موقع پر کیا جائے گا۔ اب اجتماعی قوت کے دوسرے اصول یعنی اتحاد کا بیان سنئے۔

اتحاد

جماعتی قوت کے لئے اتحاد بھی اتنا ہی ضروری ہے جتنا ایمان۔ تاریخِ عالم گواہ ہے کہ کوئی جماعت یا قوم اس وقت تک تباہ نہ ہو سکی جب تک اس میں اتحاد باقی رہا اور کوئی جماعت یا قوم تباہی سے نجٹ نہ سکی جب اس میں نااتفاقی اور پھوٹ پیدا ہو گئی۔ قوموں کی بقا اور فنا کا یہ قانون اٹل ہے۔ اس میں نہ کسی تبدیلی ہوئی ہے اور نہ آئندہ ہو سکے گی۔

اتحاد کیا ہے؟ جماعت یا قوم کے افراد میں اس قدر محبت و اخوت اور قلبی تعلق کا موجود ہونا کہ اگر ایک فرد کو دنیا میں کسی جگہ کوئی تکلیف پہنچے تو جماعت کے باقی تمام افراد خواہ کہیں بھی ہوں اپنی اپنی جگہ پر محسوس کریں کہ یہ تکلیف خودا نہیں کو پہنچی ہے۔ رسول اکرم ﷺ نے فرمایا ہے کہ ”تمام مسلمان ایک آدمی کی مانند ہیں کہ اگر اُس کی آنکھ یا سر میں تکلیف ہو تو تمام جسم بے چین ہو جاتا ہے۔“ ایک اور حدیث میں ہے کہ ”اگر ایک عضو کو تکلیف ہو تو تمام بدن میں بیداری اور حرارت پیدا ہو جاتی ہے۔“ اس حدیث میں بیداری اور حرارت کے حکیمانہ الفاظ خاص طور پر قابل غور ہیں۔ ان کا مطلب یہ ہے کہ تمام بدن اس تکلیف کی مدافعت کے لئے تیار ہو کر عمل کرنے لگتا ہے۔ مسلمانوں میں اس درجے کا اتحاد صد یاں گزریں ختم ہو چکا ہے۔ اپسین کی سلطنت تباہ ہوتی رہی سلطنت عباسیہ بیٹھی دیکھتی رہی۔ سلطنت عباسیہ پر زوال آیا لیکن کسی کا قدم مدد کے لئے نہ اٹھا۔ ہندوستان میں سلطنت مغولیہ دم توڑتی رہی، ایران اور ترکی نے مرکر بھی نہ دیکھا۔ وہ شیر بیشه و غایعی سلطان ٹپوانگریزوں اور خود اپنے خدا بر بھائیوں کے ہاتھ سے چر کے پر چر کے کھاتار ہا اور مدد کے لئے چلا تارہا مگر کسی مسلمان طاقت نے مرہم کی ایک ذبیہ اس کو نہ بھیجی۔ نتیجہ یہ ہوا کہ آخر میں جب ترکی انگریزوں کے ہاتھوں قتل ہو رہا تھا تو عالم اسلام میں کوئی طاقت بھی ایسی نہ تھی جو مدد کرتی۔ حقیقت یہ ہے کہ جس جماعت کے افراد میں دوسرے بھائیوں کی تکلیف کا احساس نہ ہو وہ ہرگز جماعت کھلانے کی مستحق نہیں۔ وہ تو بھیڑ بکریوں کا ایک گلہ ہے کہ قصائی جس کو چاہے ذبح کر دے، دوسری کھڑی منہ تکتی رہتی ہیں۔ قرون اولیٰ میں یہ بات نہ تھی۔ اس وقت ایک مسلمان کو تکلیف پہنچتی تو ساری دنیاۓ اسلام بے کل ہو کر انتقام اور مدافعت پر آمادہ ہو جاتی تھی۔ خلیفہ عبدالملک نے سندھ پر حملہ محض اس لئے کیا تھا کہ وہاں کچھ مسلمانوں پر ظلم ہوا تھا جن میں ایک مسلمان

لڑکی بھی تھی۔ اس لڑکی نے خلیفہ کی دوہائی دی۔ ایک مسلمان جو وہاں قید تھا، سن رہا تھا۔ اتفاق سے وہ کسی طرح پنج کر بھاگ نکلا اور دمشق پہنچ کر یہ خبر دی۔ خلیفہ نے سنا تو لڑکی کی دادرسی کے لئے فوراً فوج کشی کر دی اور سندھ مسلمانوں کے قبضہ میں آگیا۔ ایک دفعہ ایران میں کسی نے ایک انگریز سپاہی کو مارڈالا تو برطانیہ کی ساری پیلک بے چین ہو گئی اور حکومت برطانیہ نے جنگی جہازوں کا پورا بیڑہ ایران کا سر گھلنے کے لیے خلیج فارس میں جمع کر دیا۔ یہ ہے وہ بات کہ ایک عضو کو تکلیف پہنچے تو تمام بدن بیدار اور مدافعت کے لئے تیار ہو جاتا ہے۔ بات یہ ہے کہ جس جماعت میں یہ روح پیدا ہو جاتی ہے اس کا کوئی فرد کہیں اور کبھی بھی اپنے آپ کو اکیلا اور بے کس وہ بس نہیں سمجھتا بلکہ پوری جماعت کی مدد اور پشت پناہی پر یقین محاکم رکھتا ہے۔ اس کا مطلب یہ ہوا کہ جماعت کے ہر فرد میں ہر وقت پوری جماعت کی طاقت موجود ہتی ہے۔

قرآن میں اتحاد اور اخوت و محبت کے لئے بھی ایسے ہی قطعی احکام موجود ہیں جیسے کہ نماز روزے اور دوسری عبادات کے لئے، لیکن جس قدر بے اعتمانی ان احکامات سے برتری جاتی ہے شاید اور کسی حکم سے نہیں برتری جاتی۔ اگر یہ بے اعتمانی صرف عوام ہی تک محدود ہوتی تب بھی صبر آ جاتا۔ رونا تو یہ ہے کہ پڑھے لکھے اور قرآن کو خوب اچھی طرح سمجھنے والے بزرگ عوام سے کہیں زیادہ اتحاد و اخوت کی جڑوں پر کلہاڑے چلاتے، تفرقہ ڈلواتے اور فرقہ بندی کی آگ کو ہر وقت ہوادیتے رہتے ہیں۔ اب تیرے اصول کا بیان سنئے۔

رابطہ

اجتماعی طاقت اور جماعت کی شیرازہ بندی کے لیے تیری ضروری چیز رابطہ یا تنظیم ہے۔ قرآن میں ارشاد ہوتا ہے۔ ”يَأَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ ۝“ اے ایمان والو صبر کرو اور ایک دوسرے کو صبر دلاؤ اور باہم ملے رہو اور اللہ سے ڈرتے رہو شاید تم اپنی مراد کو پہنچو۔“ (آل عمران: ۲۰۰) رابطے کے یہ معنی ہیں کہ جماعت کے تمام ٹکڑوں اور حصوں میں باہمی تعلق اور تعاون عمل بدرجہ اتم موجود ہے اور کوئی حصہ کسی دوسرے حصے کی حالت سے کسی وقت بھی بے خبر نہ ہونے پائے۔ بات یہ ہے کہ نوع انسانی اپنے جذبات و کوائف اور ضروریات و حوانج میں متعدد الخلقت واقع ہوئی ہے۔ اس لئے ہر جماعت یا قوم میں مختلف گروہ یا طبقے پیدا ہو جاتے ہیں جو مختلف پیشے اور فن اختیار کر لیتے ہیں۔ ان میں سے ہر طبقہ دوسرے طبقے کی مدد کا محتاج اور اپنے پیشے یافن کے لحاظ سے پوری قوم کی ضروریات کا کفیل ہوتا ہے۔ بدیں وجہاً اگر ان طبقات میں باہمی ارتباط اور تعاون عمل نہ ہو تو پوری قوم کے نظام میں خلل

آ جاتا ہے اور اس کی طاقت کم ہو جاتی ہے۔ اس لئے ہر طاقتوں جماعت میں تنظیم کا مکمل ہونا بھی اتنا ہی ضروری ہے جتنا لقینِ محکم اور اتحاد کا۔

تنظیم کا صرف ایک ہی طریقہ ہے کہ کسی قوم یا جماعت میں جتنے چھوٹے چھوٹے طبقے ہوں ان سب کا ایک ایک مرکز ہو جوان کا نگران اور محافظ ہو، جوان کے ہر دکھ درد، تکالیف اور ضروریات سے کماہنہ واقف رہے اور ان کی ہر تکلیف کا ازالہ کرے اور ان سے مناسب کام لے۔ پھر ان تمام مرکز کا ایک واحد مرکز ہو جو ان تمام طبقات کی ضروریات کا کفیل اور نگران ہو جوان تمام طبقات کو قابو میں رکھے اور ان سے مناسب اور مناسب کام لیتا رہے۔ یہ واحد مرکز جماعت کے افراد و طبقات میں جس قدر مقبول اور ہر لعزیز ہو گا اسی قدر قوم طاقتوں اور خوشحال ہو گی۔ رسول اکرم ﷺ کے زمانہ سے حضرت عمرؓ کے زمانہ تک مسلمانوں کی بے مثال طاقت کا راز یہی تھا کہ پوری قوم کا ہر طبقہ اور ہر فرد مرکز پر نہ صرف اعتماد کامل رکھتا تھا بلکہ اس کا والہ و شیدا اور عاشق زار تھا۔ تنظیم کی اس اہمیت کے پیش نظر اسلامی عبادات میں نماز اور حج کی تزکیب و نجح ہی ایسی رکھی گئی ہے کہ اگر اس پر پوری طرح عمل کیا جائے تو تنظیم کا ذہانچہ خود بخود تیار ہو جاتا ہے۔ اب رہی اس کی تکمیل اور ترمیم تو وہ معمولی سمجھ کے قائد اور رہنمای بھی اپنے اپنے زمانہ کی صورت حالات اور ماحول کے مطابق تھوڑی سی ترمیم اور تجدید کے بعد خود ہی کر سکتے ہیں۔ نماز اور حج سے تنظیم کا خاکہ کس طرح تیار ہوتا ہے اس کا بیان ہم عبادات کے بیان میں کریں گے۔ یہاں اس قدر کہہ دینا کافی ہے کہ ملتِ اسلامیہ کی عالمگیر تنظیم صرف اس طرح ہو سکتی ہے کہ ہر ایک اسلامی ملک اپنی اپنی جگہ پوری طرح متحد، مضبوط اور طاقتوں ہو اور پھر یہ تمام ممالک ایک واحد مرکز سے متحد ہوں جو مکہ معظمه یا مدینہ منورہ میں ہونا چاہیے۔ اس مرکز کا امیر تمام ممالک اسلامیہ کی رائے سے منتخب کیا جائے۔ اس امیر کی ایک مجلس شوریٰ ہو جس میں تمام اسلامی ممالک کے نمائندے شریک ہوں۔ اس مرکز میں تمام ممالک اسلامی کے مناقشات اور تنازعات کا فیصلہ پنچایت کے اصول سے ہوا کرے۔ بنی الاسلامی تمام مسائل یہیں طے ہوں اور جب دنیا میں کسی مملکتِ اسلامی کو اغیار سے خطرہ ہو تو اس کے دفاع کا بندوبست یہیں سے کیا جائے۔ ہم یہ سب کچھ لکھ رہے ہیں لیکن ہمارا دل شرمار ہا ہے کیونکہ موجودہ حالات میں یہ باتیں شیخ چلی کی بڑے زیادہ وقت نہیں رکھتیں لیکن ہم یہ یقین کئے بغیر نہیں رہ سکتے کہ وہ وقت زیادہ دور نہیں جب دنیا نے اسلام ایک دفعہ پھر کروٹ لے گی اور جو خواب ہم دیکھ رہے ہیں اس کی تغیر محسوس ہو کر سامنے آ جائے گی۔ بہر حال جہاں ہو اور جب بھی ہو تنظیم کا کمال یہ ہے کہ پوری قوم میں کوئی

ایک شخص بھی ایسا نہ ہو جسے کوئی تکلیف یا حاجت ہو اور حکومت یا معاشرہ اس سے بے خبر ہے اور اس کا مداوا نہ کر سکے۔ اب ہم جماعت بندی کے چوتھے اصول یعنی اطاعت کا ذکر کرتے ہیں۔

اطاعت

اطاعت کے معنی ہیں فرمانبرداری اور حکم ماننے کے۔ جس طرح ایک بچے اور ایک فرد کی اصلاح و تربیت اس وقت تک ممکن نہیں جب تک وہ اپنے ماں باپ، استاد یا اتنالیق کا حکم نہ مانے، اسی طرح ایک جماعت یا قوم کی تنظیم بھی اس وقت تک نہیں ہو سکتی جب تک کہ اس کا ہر فرد اپنے قائدوں اور رہنماؤں کے ہر حکم اور ہدایت پر آنکھ بند کر کے بے چون و چڑا عمل نہ کرے۔ فرض کیجئے میدانِ جنگ میں ایک جماعت مصروف کارزار ہے اور اس کا جزء اپنے ماتحت افسروں کے ذریعہ احکام دے رہا ہے کہ آگے بڑھ جاؤ۔ وہنے فلپائن پر حملہ کرو۔ اب بائیں طرف بلہ بول دو۔ اب آہستہ آہستہ پیچھے ہٹ آؤ وغیرہ وغیرہ۔ اب غور کیجئے کہ اگر تمام افسروں اور سپاہی اس کے حکموں پر بے چون و چڑا اور پوری طرح عمل نہ کریں آگے بڑھنے کا حکم ملے تو پیچھے ہٹ آئیں یا وہیں ٹھہرے رہیں، پیچھے ہٹنے کو کہا جائے تو بڑھ جائیں، وہنے کے بجائے بائیں اور بائیں کے بجائے وہنی طرف حملہ کر دیں تو اس جماعت یا فوج کا حشر کیا ہو گا۔ بالکل یہی حال ایک قوم کا ہے۔ جتنا کسی قوم کے افراد اپنے مذہبی اور ملکی توانیں واحکام پر عمل کریں گے، اتنی ہی وہ قوم ترقی کرے گی۔ جتنی بے پرواہی برتنی گے اتنا ہی زوال ہو گا۔ قائدین کے احکام پرختی سے متعدد اعمال رہنا ہی قومی اتحاد و ترقی کی ضمانت ہے۔ قرآن صاف اور واضح الفاظ میں کہہ رہا ہے کہ **يَأَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولُى الْأَمْرِ مِنْكُمْ**.....^{۵۹} ”اے ایمان والو! اطاعت کرو اللہ کی، رسول ﷺ کی اور اپنے ان آمرین کی جو تم پر مأمور ہیں۔“ (نساء: ۵۹) یہی نہیں ایک جگہ تو یہاں تک کہہ دیا گیا ہے کہ اللہ کے نزدیک فرمانبرداری ہی دین ہے۔ اس لئے ہر مسلمان کو اپنی اپنی جگہ یہ محاسبہ کرتے رہنا چاہیے کہ وہ کہاں تک اللہ کے ان احکام پر عمل کرتا ہے۔

اطاعت صرف نہیں ہے کہ تم کو جو حکم و قانون قیادیے جائیں ان پر فوری عمل کرو بلکہ اطاعت یہ بھی ہے کہ تمہارے لئے جو احکام یا ہدایات مستقلًا عمل کرنے کی غرض سے لکھ کر ایک جگہ جمع اور شائع کر دی جائیں ان پر بھی ہمیشہ عمل کرتے رہو۔ مثلاً قرآن، صحیح احادیث، تمہارے ملک کا آئین و قانون، بلدیات کے قواعد و بائی لاز، دفتروں کے کند کٹ روپز اور دوسرے قواعد و ضوابط وغیرہ وغیرہ اگر تم ان تمام قواعد و ضوابط اور احکام و قوانین پر کماہنہ عمل کرتے رہو گے تو تمہارے افراد کے افکار و تخيلات میں ہمیشہ وحدت و هم آہنگی رہے گی۔

تمہارا اتحاد مضبوط سے مضبوط تر اور تمہاری جماعت قوی سے قوی تر ہوتی چلی جائے گی۔ آج کل کی اصطلاح میں اسی بات کو ڈپلن کہا جاتا ہے۔

یہ اطاعت و فرماں برداری یا ڈپلن کوئی معمولی چیز نہیں بلکہ قوم کی شیرازہ بندی اور اس میں وحدت فکر و عمل پیدا کرنے کے لیے اتنی ہی ضروری ہے جتنی کہ ایک فرد کی زندگی اور صحت کو برقرار اور اعتدال پر رکھنے کے لئے قلب کی باقاعدہ حرکت۔ اگر آپ کو اطاعت کی واقعی قدر و قیمت معلوم کرنا ہو تو اعلیٰ درجے کی باقاعدہ اور تربیت یافتہ فوجوں میں جا کر دیکھیں۔ ان فوجیوں میں افسروں سے لے کر سپاہیوں تک سب کا اٹھنا بیٹھنا، چلنا پھرنا، بولنا چالنا، کھانا پینا الغرض ہر چیز کا انداز و نجح اس قدر ملتا جلتا ہے کہ سب ایک ہی سانچے میں ڈھلنے ہوئے معلوم ہوتے ہیں۔ یہیں جماعت اور اجتماعیت کے حقیقی معنے معلوم ہوتے ہیں۔ ان فوجیوں کو حکم مانے کی اس قدر مشق اور عادت ہو جاتی ہے کہ آرڈر ملتے ہی بغیر سوچے صحیح عمل کر گزرتے ہیں۔ ہم نے فوجی چھاؤنیوں میں کئی مرتبہ دیکھا ہے کہ ایک سپاہی ہاتھ میں دودھ کا گلاس لئے جا رہا ہے اور پیچھے سے کسی دوست نے مذاقاً میشن کا حکم دے دیا۔ جانے والے سپاہی کے دونوں ہاتھ فوراً انوں سے لگ گئے اور دودھ کا گلاس ہاتھ سے چھوٹ کر زمین پر گر گیا۔ اس ڈپلن کی مشق پر یہ کے میدان میں ریکروٹی کے زمانہ ہی سے کرائی جاتی ہے اور ٹیکنیکل تعلیم و تربیت سے پہلے یہ یہ چیز پکی کرادی جاتی ہے۔ پھر وہ اس میں اس قدر پختہ ہو جاتے ہیں کہ میدان جنگ میں جب ان کو ”ایڈوانس“ کا حکم ملتا ہے تو سامنے خواہ گلوں اور گولیوں کا مینہ ہی کیوں نہ برس رہا ہو یہ حکم کے تابع دار بندے بغیر سوچے اور غور کئے اس آگ کے دریا میں کو دپڑتے ہیں۔ مسلمانوں کو بھی قرآن میں اسی قسم کی اطاعت کا حکم دیا گیا ہے۔ کیا ہمارے لئے اس میں عبرت کا کوئی سبق نہیں کہ یہ فوجی سپاہی اور افسر جن کو ماہوار چاندی کی چند نکلیاں ملتی ہیں، اس بے جگری سے جان دے دیتے ہیں اور حکم عدوی نہیں کرتے اور ہم جن کو ہمارے خالق و مالک نے جان، عقل، بیوی بچے، علم و دانش، صحت اور تمام عمر کا رزق عطا فرمایا ہے، اس کے حکم کی اتنی بھی پرواہ نہیں کرتے جتنی یہ فوجی اپنے بالا دست افسروں کے حکم کی کرتے ہیں۔

اس میں شک نہیں کہ جس طرح قرن اول کے مسلمان اللہ اور رسول ﷺ کے حکم کی تعمیل میں اپنے دین و ملت کی حفاظت کے لئے لڑا کرتے تھے اس طرح اب سے کچھ عرصہ پہلے تک انگریزی فوجیں اپنے بادشاہ، وطن اور قوم کے لئے لڑتی رہیں لیکن اب نصف صدی سے یہ جذبہ ان میں سے جاتا رہا ہے۔ اب انگریزی فوجیں صرف ڈپلن کے بل بوتے پر جنگ کرتی ہیں اور کامیاب ہوتی ہیں۔ جس دن یہ ڈپلن رخصت ہوا

انگریزی اقتدار کے تابوت پر آخري کیل ٹھک جائے گی۔ ڈسپلن صرف مذہبی و ملکی آئین و قوانین اور فوجی و دفتری قواعد و ضوابط ہی کا نام نہیں بلکہ یہ زندگی کے ہر شعبہ مثلًا تجارت، زراعت، صنعت و حرف اور خانگی امور کو کامیابی سے انجام دینے کے لئے بھی کچھ کم ضروری نہیں ہے۔ ان امور و معاملات میں ڈسپلن یہ ہے کہ ہر شخص مقررہ قواعد و ضوابط اخلاق وغیرہ کا پوری طرح پابند رہے۔ اپنے اختیار و حقوق کی حدود میں کام کرے۔ گھر بیلوں سے باہر نہ نکلے۔ دوسروں کے کاموں میں بلا وجہ دخل نہ دے اور اپنے فرائض کو کماحتہ ادا کرے۔ ہر چیز میں ڈسپلن کی بہت ہی ضرورت ہے۔ خاوند، بیوی، بچے، ملازم اور دوسرے مکین اپنے اپنے حقوق کی حدود سے خوب واقف ہوں اور اپنے فرائض کو کماحتہ انجام دیں۔ جس چیز کو قرینہ اور سلیقہ کہتے ہیں وہ بھی ڈسپلن (یعنی قواعد و ضوابط کی پابندی) ہی سے حاصل ہوتا ہے اور قائم رہتا ہے۔ یعنی گھر میں جو چیز جس کام کے لئے ہوا سی کے لئے استعمال کی جائے۔ ہر چیز کی وجہ کے وہیں رکھی جائے۔ جس شخص کی جو چیز ہوا سی کی اجازت کے بغیر استعمال نہ کی جائے اور جو کام جس طرح اور جس وقت ہونا چاہیے ٹھیک اسی طرح اور اسی وقت کیا جائے۔ ممکن ہے بعض آدمیوں کو یہ باتیں بہت معمولی نظر آئیں لیکن ان کو معلوم ہونا چاہیے کہ اطاعت کی بنیاد بچپن ہی سے پڑتی ہے اور بچے جیسا کچھ گھر میں ہوتا ڈیکھتے ہیں وہی سمجھتے ہیں۔ اس لئے خانگی زندگی کو خوشگوار بنانے اور بچوں کو اچھا شہری اور پاک اطاعت گزار اٹھانے کے لئے گھر کی ہر بات میں قواعد و ضوابط کی پابندی کا خیال رکھنا اور اسکو قوت سے عمل میں لانا بہت ہی اہم بات ہے اسے معمولی نہیں سمجھنا چاہیے۔ فوجی ڈسپلن کی ابتداء بھی ایک بہت معمولی سی بات یعنی صرف حکم پرداہنا اور بایاں پاؤں اٹھانے اور اپنے ساتھیوں سے قدم ملا کر چلنے سے پڑتی ہے مگر آخر میں اس سے اس قدر مہتمم بالشان نتیجے پیدا ہوتے ہیں کہ گاؤں دیہات سے تعلق رکھنے والے عام انسان ایک روز نظم و ضبط اور جرأت و بہادری اور طاقت کی علامت بن جاتے ہیں۔ اب ہم پانچویں اصول یعنی عمل کا بیان کرتے ہیں۔

عمل

پانچویں چیز جس سے جماعت کے وجود کا ثبوت ملتا اور افراد کو اجتماعیت کے فوائد واقعی حاصل ہوتے ہیں ”عمل“ ہے۔ جماعت کے لئے عمل بالکل ایسا ہی ہے جیسے ایک زندہ جسم کے لئے حرکت۔ اگر کوئی جاندار پیدا ہونے سے مر نے تک کوئی حرکت نہ کرے ہمیشہ بے حس و حرکت ایک ہی حالت میں پڑا رہے تو خواہ اس کی عمر ہزاروں برس ہی کیوں نہ ہواں پر ”زندہ“ کا لفظ صادق نہیں آ سکتا۔ قرآن میں سنتی، کاہلی، اور بے عملی کی ختن

نہ ملت کی گئی ہے۔ اس لئے صحابہ کباؤں چیزوں کو پاس پھٹکنے بھی نہ دیتے تھے۔ صحابہ کے بعد بھی کئی سو برس تک مسلمانوں میں قوت عمل خاصی تھی۔ جب تک یہ قوت ان میں باقی رہی وہ زندگی کی دوڑ میں دوسری قوموں سے کہیں آگے رہے، جب یہ قوت ختم ہوئی وہ کھڑے ہو گئے اور دوسری قومیں آگے نکل گئیں۔ عمل کی قوت کو کام میں لانے کے لیے کسی مقصد اور مسیح کی ضرورت ناگزیر ہے، بغیر اس کے کوئی جسم حرکت نہیں کرتا۔ کیڑے مکوڑے، پرندے اور دوسرے تمام جانور خوراک حاصل کرنے اور گرمی سردی کی تکلیف سے بچنے کے لیے متحرک اور مصروف عمل رہتے ہیں۔ انسانی اجسام کو متحرک رکھنے کے لئے بھی اصلاً یہی چیزیں مسیح کا کام دیتی ہیں لیکن اس کے مقاصد و عزم صرف یہیں تک محدود نہیں رہتے اس کی اور بھی بہت سی خواہشات ہیں جو جانوروں میں نہیں۔ انسان بالفترت آرام و آسائش کی کسی حالت پر بھی مطمئن نہیں رہتا اور ہمیشہ بہتر سے بہترین اور اعلیٰ سے اعلیٰ ترین حالت کی طرف بڑھنا چاہتا ہے۔ یہی خواہش اس کو ہمیشہ مصروف عمل رکھتی اور ارتقاء تمدن کے اعلیٰ مدارج کی طرف چلاتی رہتی ہے۔ انسانوں کی جو جماعت اپنی حالت پر قانع ہو کر عمل سے دستکش ہو جاتی ہے وہی پسمندہ کہلاتی ہے۔ یہی خواہش انسان کے موجودہ معیار تمدن تک پہنچنے کی وجہ ہے اور خدا ہی جانے کہ وہ ابھی کہاں پہنچ کر دم لے گا یا شاید قیامت تک کہیں دم ہی نہ لے۔ کھانے پینے، کپڑے لئے اور مکانات کے علاوہ انسان میں ایک اور فطرتی خواہش بھی ہے۔ یعنی وہ اپنی اصل کو معلوم کرنا چاہتا ہے۔ وہ جاننا چاہتا ہے کہ پیدا ہونے سے پہلے میں کیا تھا؟ کن حالات میں سے گزرنے کے بعد پیدا ہوا؟ یہ مادہ اور روح کیا چیز ہیں؟ موت کیا ہے؟ مرنے کے بعد مجھے کہاں جانا ہے؟ اس عالم کو پیدا کرنے والا کوئی ہے بھی یا نہیں ہے؟ ہے تو کیسا ہے کہاں ہے؟ وغیرہ وغیرہ۔ جو قویں ان سوالات کا جواب معلوم کرنے کے لئے تفکر سے کام لیتی اور مصروف عمل رہتی ہیں ان کو حیات نوعطا ہوتی رہتی ہے کیونکہ جہاں تک روٹی کپڑے اور مکان کا سوال ہے، انسان اپنی کوششوں سے جلد ہی اس حد تک پہنچ سکتا ہے جہاں اسے مزید عمل کی ضرورت محسوس نہ ہو اور وہ اپنی نادانستگی، جہالت یا تن آسانی کی وجہ سے قانع ہو کر بیٹھ جائے اور عمل کرنا چھوڑ دے لیکن جہاں تک مبداء، و معاد کے متعلق تسلیم کا سوال ہے یہ تشنگی کبھی بھی ختم نہیں ہو سکتی اور وہ ہمیشہ مصروف عمل رہ سکتا ہے۔ یہی وجہ ہے کہ قرآن میں مسلمانوں کو دونوں باتوں کا حکم دیا گیا ہے۔ فرماتے ہیں۔ **فَانْتَشِرُوا فِي الْأَرْضِ وَابْتَغُوا مِنْ فَضْلِ اللّٰهِ.....** ۵ ”اس زمین پر پھیل جاؤ اور اللہ کا فضل تلاش کرو۔“ (الجمعة: ۱۰) ارشاد ہوتا ہے کہ ہم سے یوں مانگا کرو۔ ”اے ہمارے رب ہم کو دنیا اور آخرت دونوں کی نعمتیں عطا فرم۔“ مبداء اور معاد کی

گھٹیاں سمجھانے کے لیے قرآن میں سینکڑوں جگہ ارشاد ہوا ہے کہ ہماری نشانیوں میں غور و فکر کیا کرو۔ چنانچہ سورہ عنكبوت آیت ۲۰ میں فرمایا گیا۔ **قُلْ سِيرُوا فِي الْأَرْضِ فَانظُرُوا كَيْفَ بَدَا الْخَلْقِ..... ۵** ”دنیا میں سفر کرو اور معلوم کرو کہ آفریش کی ابتداء کیونکر ہوئی؟ دیکھنے میں یہ ایک معمولی سی بات اور جھوٹی سی آیت ہے لیکن اسی ایک سوال کا جواب معلوم کرنے کی کوششوں سے بیسیوں علوم وجود میں آگئے۔ مثلًا علم طبقات الارض، علم نباتات، علم حیوانات، علم الحیات، جغرافیہ، تاریخ، علم طب، علم ہیئت، فزکس اور کمیسری وغیرہ وغیرہ اور یہی وہ علوم ہیں کہ جو قوی میں ان کو حاصل کرتی ہیں، خدائی انعامات و نوازشات سے مالا مال ہو جاتی ہیں۔ ان علوم کی تحصیل کا حکم دینے میں مصلحت یہ ہے کہ ان کی کوئی انہائیں اور انسان اس بہانے سے ہمیشہ عمل میں مصروف رہ کر ترقی کرتا چلا جاتا ہے۔ مسلمانوں کو مصروف عمل رکھنے کے لیے خدا نے کیا نہیں کہا۔ سارا قرآن، ”عمل کرو، ”عمل کرو، ”مناسب عمل کرو“ کے الفاظ سے بھرا پڑا ہے۔ کسب معاش، نماز، روزہ، حج، زکوٰۃ، جہاد، تبلیغ اور تفکر فی الآیات اللہ کے احکام اگر قوت عمل کو بیدار کرنے اور متحرک رکھنے کے لیے نہیں ہیں تو پھر کس لئے ہیں؟ مگر افسوس کہ جس قدر زیادہ قرآن میں عمل پر زور دیا گیا ہے اسی قدر ہم نکتے، ست، بے کار اور بے عمل ہیں۔

الغرض یہ ہیں وہ پانچ عناصر جن سے جماعت کا جسم، روح، قلب، دماغ اور حواس تیار ہوتے ہیں اور اس میں قوت اجتماعیت پیدا ہوتی ہے۔ ظاہر ہے کہ آدمیوں کا جو گروہ ان پانچ باتوں پر جس قدر زیادہ سختی اور سرگرمی سے پابند ہو گا اسی قدر زیادہ منظم اور طاقتور جماعت بن جائے گا لیکن ایک جماعت میں صرف انہیں پانچ باتوں کا ہونا کافی نہیں۔ انسانی زندگی کے بہت سے پہلو اور بھی ہیں اور ہر انسان کی بیسیوں مختلف اضافی حیثیتیں ہوتی ہیں۔ مثلًا ایک شخص بسا اوقات ایک ہی وقت میں باپ بھی ہوتا ہے بیٹا بھی، بھائی بھی ہوتا ہے بھتیجا اور بھانجبا بھی، چچا اور ماموں بھی ہوتا ہے، خالو اور پھوپھا بھی، خاوند بھی ہوتا ہے دیور اور جیٹھ بھی، نوکر بھی ہوتا ہے آقا بھی، ماتحت بھی ہوتا ہے افسر بھی، سودا بھنے والا بھی ہوتا ہے خریدار بھی، زمیندار بھی ہوتا ہے مزارع بھی وغیرہ وغیرہ۔ تو ضرور ہے کہ ان تمام اضافی حیثیتوں کے لحاظ سے مختلف فرائض کی بجا آوری کے لئے کوئی ایسا آئین و ضابطہ اور قوانین و قواعد موجود ہوں۔ جن پر اس جماعت کا ہر فرد آنکھ بند کر کے عمل کر سکے تا کہ تمام افراد کے افعال میں یکسانیت اور وحدت عمل قائم رہے اور قوت اجتماعی میں خلل نہ پڑے۔ چنانچہ مسلمانوں کی ہدایت و رہنمائی کے لئے ایک مکمل ضابطہ حیات موجود ہے۔ جس کا نام ہے قرآن۔

یہ ایک مُنْزَل من اللہ کتاب ہے جس کو اللہ تعالیٰ نے تمام دنیا کی ہدایت و رہنمائی کے لئے اپنے محبوب اور عزیز ترین بندے اور رسول جناب احمد مصطفیٰ مجتبی ﷺ پر جبریل امین کے ذریعہ نازل فرمایا۔ یہ کتاب مبارک جیسی کہ سرورد دنیا ملک ﷺ پر اتری تھی آج تک بغیر ایک حرف یا زیر و زبر کی کمی بیشی کے محفوظ ہے اور قیامت تک محفوظ رہے گی کیونکہ اللہ تعالیٰ نے خود اس کی حفاظت کا وعدہ فرمایا ہے۔ اس کتاب میں کیا ہے؟ اس میں کیا نہیں ہے؟ ہر وہ چیز جس کی ایک انسان کو دنیا اور آخرت دونوں میں آرام واطمینان کی زندگی بس رکرنے کے لئے ضرورت پڑ سکتی ہے اس میں موجود ہے۔ یہ نوع انسان کو زندگی بس رکرنے کے وہ طریقے بتاتی ہے کہ اگر ان پر کماہ، عمل کیا جائے تو سارے کرۂ ارض پر وہ عالمگیر امن و امان قائم ہو جائے جس کی تلاش میں اہل دنیا شاید دنیا کی پیدائش سے آج تک سرگردان و پریشان ہیں۔ سب سے پہلی بات تو یہ ہے کہ قرآن بُراٰئی اور بھلانی کی حدود مقرر کرتا اور ان میں تمیز کرنا سکھاتا ہے۔ پھر کہتا ہے برائیوں سے بچو کہ ان سے تم کو بالآخر تکلیف پہنچے گی اور بھلائیوں کو اختیار کرو کہ وہ دنیا و آخرت دونوں میں تمہارے لئے راحت واطمینان کا باعث ہوں گی۔ پھر وہ انسانوں کے ان تمام حقوق و فرائض کا تعین کرتا ہے جو متمدن زندگی کی وجہ سے ایک دوسرے پر عائد ہوتے ہیں اور ان پر عمل کرنے کے طریقے سکھاتا ہے۔ وہ دنیا کے تمام علوم اپنی گود میں لئے ہوئے ہے۔ صحت و صفائی سے لے کر معیشت، معاشرت، زراعت، تجارت، صنعت و حرف، اقتصادیات، معاملات، اخلاق و آداب، سائنس اور فلسفہ و حکمت تک کون سی شے ہے جو اس میں موجود نہیں۔

قرآن سنتی، کاملی اور بے کاری کی مذمت اور کسب معاش کے لیے عمل و محنت کی تلقین کرتا ہے۔ وہ کہتا ہے کہ اس زمین کی وسعتوں میں پھیل جاؤ اور رزق و دولت تلاش کرو۔ وہ پکارتا ہے کہ سمندر کے سینے کو اپنے جہازوں اور کشتیوں سے چیڑا الہ اور غیر ملکوں سے تجارت کرو۔ سمندر کی تہوں میں اتر جاؤ اور لوٹو و مرجان سے اپنے خزانے بھر کر فارغ الہال ہو جاؤ۔ قرآن صرف دولت مند بننے ہی کی ترغیب نہیں دیتا بلکہ جہانگیری و جہاں بانی کا حکم دیتا اور اس کے اصول و طریقے بھی بتاتا ہے۔ قرآن میں کھانے پینے، ملنے جلنے اور بولنے چالنے کے معمولی آداب و قواعد سے لے کر نکاح، بیان، طلاق، وراثت، خیرات، زکوٰۃ، عدالتی انصاف، دیوانی، فوجداری، جدال و قبال اور حرب و ضرب تک سمجھی کے متعلق احکام و قوانین موجود ہیں۔ علم و ادب کے لحاظ سے بھی یہ بے نظیر کتاب ہے۔ اس کی فصاحت و بلاغت ساری دنیا کے نزدیک مسلم اور بے مثال ہے۔

عرب ممالک کے مکاتب و مدارس اور خصوصاً مصر کے جامعۃ الازہر میں تو قرآن ہی تمام عربی علم و ادب کے نصاب کی اساس و بنیاد ہے۔ قرآن میں تاریخی قصص اور حکایات و واقعات بھی ہیں جن سے بیش قیمت تاریخی معلومات اور بے انہتاً عبرت و نصیحت حاصل ہوتی ہے۔

علم و دانش کی ان تمام باتوں کے علاوہ قرآن میں وہ سب کچھ بھی ہے جس کی ضرورت انسانی اجسام کو اتنی نہیں جتنی اس کے ذہن و عقل اور روح کو ہوتی ہے۔ اس صحیفہ میں حسن و رعنائی کی کیف آور تجلیاں، ہی نظر نہیں آتیں بلکہ عشق و محبت کے جنوں پر در نسخ بھی ملتے ہیں۔ اس میں یہ بھی ہے کہ انسان پیدا ہونے سے پہلے کیا تھا، کہاں تھا؟ کن کن منازل و مراحل سے گزر کر وہ اس مادی پیکر میں لمبوس و متشکل ہوا، یہاں وہ کس غرض سے بھیجا گیا ہے، مرنے کے بعد اس کو کہاں جانا ہے، کس راستے سے جانا ہے، کن کن طبقات و مقامات سے کس طرح گزرنا ہے، روح، عقل، نفس، عدم وجود، دوزخ، جنت، فرشتے، عرش و کرسی کیا ہیں؟ اور سب سے بڑھ کر یہ کہ ان سب کا بنانے والا کون ہے؟ کیسا ہے، کہاں ہے؟ اور اس کی معرفت و لقاء کس طرح میر آ سکتی ہے؟ دیکھنے والی آنکھ، جستجو کرنے والا دماغ اور آتشِ شوق سے ٹڑپتا ہوا دل ہو تو قرآن سے کیا نہیں مل سکتا؟ جو اوگ اس کے اسرار و غواض میں تفلکر سے کام لیتے اور عمل کرتے ہیں اپنی مراد پاتے اور طرح طرح کی نعمتوں سے سرفراز ہوتے ہیں۔ جو صرف لفظی کر شمہ ساز یوں کی تحقیق میں مصروف رہتے ہیں، جو بے معنی و مطلب سمجھے صرف زبانی تلاوت و ترتیل میں عمر گزار دیتے ہیں وہ بھی نامراد نہیں رہتے کم از کم ان کی ذہنی و روحاںی تسلیمیں ہی ہو جاتی ہے۔

مختصر یہ کہ قرآن میں سب ہی کچھ ہے۔ ہاں نہیں ہے تو ایک چیز۔ آپ حیران ہوں گے کہ وہ کیا ہے؟ لو سنو۔ قرآن میں۔ ہاں اسی قرآن میں جس میں سب کچھ ہے یہ کہیں نہیں لکھا کہ اگر ایک مسلمان ملک پر کسی غیر مسلم قوم کا قبضہ ہو جائے اور مسلمان ملکوم و غلام بن جائیں تو اس صورت میں انہیں کیا کرنا چاہیے۔ بے شک قرآن میں ملکومی اور غلامی کی زندگی بس رکنے کے قاعدے کہیں نہیں بتائے گئے لیکن یہ قرآن کا نقش نہیں ہے، یہ اس کی خامی اور کمی نہیں۔ یہ تو اس کی تعلیم کے قطعی، آخری اور مکمل ہونے کا عین ثبوت ہے۔ حقیقت یہ ہے کہ قرآن صرف عزت و اقتدار اور آزادی و حاکمیت کی تعلیم دیتا ہے۔ جو قو میں اس کی تعلیم پر چلیں گی معزز، مقتدر، آزاد اور حاکم رہیں گی۔ ملکومی اور غلامی کی زندگی سے انہیں واسطہ ہی نہ پڑے گا۔ البتہ جو لوگ اس کی تعلیم سے روگردانی اور سرتباہی کریں گے وہ ملکوم اور غلام ہو جائیں گے اور اس صورت میں قرآنی تعلیم یا اس کو نازل کرنے

والے پر ان کی غلامی و مکومی اور ذلت و تباہی کی کوئی ذمہ داری عائد نہ ہوگی۔

الغرض یہ ہے قرآن اور اس کی تعلیم جس پر عمل کر کے قرن اول کے مسلمانوں نے دنیا پر حکمرانی کی۔ جب تک پچاس فیصدی مسلمان بھی اس تعلیم پر عمل کرتے رہے انہیں دنیا کی سیادت حاصل رہی، لیکن جب سے ان کی اکثریت نے غیر قرآنی عقائد کی پیروی شروع کی وہ رسواؤ اور ذلیل ہو گئے۔ اس پر بھی اللہ کا کرم ہے کہ آج دنیا کے بہت سے ملکوں میں ان کی اپنی حکومت ہے اور یہ ملک خواہ کتنے ہی کمزور اور دوسروں کے دستِ نگر ہوں، داخلی اعتبار سے یہ قدرت ضرورت رکھتے ہیں کہ چاہیں تو قرآن پر عمل شروع کر کے پھر اپنا وہی مقام حاصل کریں جس پر اغیار نے قبضہ کر لیا ہے۔ اب ہم مسلمانوں کے زوال کی وجہات بیان کریں گے۔

اسبابِ زوال

مسلمانوں کے زوال کی وجہات معلوم کرنے کے لیے ان کے نقصان اور خامیوں پر تفصیلی نظر ڈالی جائے تو بے اختیار یہ مثل یاد آتی ہے کہ ”اونٹ رے اونٹ تیری کون سی کل سیدھی؟“ اونٹ کی تو ممکن ہے کوئی کل شاید سیدھی بھی ہو لیکن اس امت مرحومہ کی تو واقعی کوئی کل بھی سیدھی نہیں ہے۔ عقائد، عبادات، علم، اخلاق، معیشت اور معاشرت جس لحاظ سے بھی دیکھونکھی اور کھجروی کے سوائے کچھ بھی نظر نہیں آتا۔ ان اسبابِ زوال کو تفصیلًا بیان کرنا کسی طرح بھی ممکن نہیں۔ اس لئے ہم صرف وہ بڑے بڑے سبب بیان کریں گے جو دیگر تمام اسباب پر حاوی ہیں۔ آسانی کی غرض سے ان تمام وجہات کو دو حصوں میں تقسیم کیا جا سکتا ہے ایک داخلی اسباب، دوسرے خارجی اسباب۔

داخلی اسباب

داخلی اسباب میں سب سے بڑا سبب تو یہ ہے کہ ہم نے ان اصولوں پر عمل کرنا چھوڑ دیا ہے جو قرآن نے جماعت کی شیرازہ بندی اور اجتماعی قوت پیدا کرنے کے لئے مقرر کئے ہیں۔ یہ اصول اوپر بیان ہو چکے ہیں۔ یہاں ہم ان میں سے ہر ایک کو الگ الگ بیان کر کے یہ دکھائیں گے کہ اب مسلمان ان پر کس طرح عمل کر رہے ہیں۔

جیسا کہ بیان ہو چکا ہے مذہب اسلام کا سب سے پہلا اور بنیادی اصول توحید یعنی اس بات پر ایمان کامل رکھنا ہے کہ اللہ اپنی ذات و صفات میں ہر لحاظ سے ایک اور بے مثل ہے۔ کسی لحاظ سے بھی اس کا کوئی شریک نہیں۔ وہ اس کائنات کا خالق ہے جیسا کہ خود فرماتا ہے۔ **قُلِ اللَّهُ خَالِقُ كُلِّ شَيْءٍ وَهُوَ الْوَاحِدُ الْقَهَّارُ** (الرعد: ۱۶) ہر شے کو اس نے اپنی برضی اور مصلحت سے جیسا چاہا اور جس نجح پر چاہا پیدا کیا ہے۔ جس طرح چاہے اسی طرح رکھتا ہے۔ اس نے اپنی برضی سے انسان کو جس قدر چاہا اختیار بخشنا ہے اور جس قدر چاہا مجبور رکھا ہے۔ اس کے سوائے اور کوئی نہ تو کسی کا کچھ بنانا سکتا ہے نہ بگاڑ سکتا ہے۔ ان اور دیگر امور میں وہ کسی کے آگے جواب دنہیں ہے۔ اب دیکھنا یہ ہے کہ آج کل مسلمان توحید کے بارے میں کیا عقیدہ رکھتے ہیں۔

حقیقت یہ ہے کہ جس ذات قدسی صفات نے اللہ سے تعلیم پا کر مسلمانوں کو یہ عقیدہ سکھایا اور اس پر شدت وختی سے کار بند رہنے کا حکم دیا، جہالت و مبالغہ کا شکار بے شمار مسلمان آج خود اسی کو خدا مانتے ہیں۔ ان کا کہنا ہے کہ احمد اور احمد میں فقط میم کا فرق ہے اور یہ میم مادہ کی میم ہے۔ مطلب یہ ہوا کہ احمد جب مادی لباس میں ملبوس ہو کر اس زمین پر جلوہ گر ہوا تو احمد سے احمد بن گیا۔ ورنہ در حقیقت دونوں نام ایک ہی ذات احادیث مآب کے ہیں۔ استغفار اللہ۔ یہ عقیدہ صرف ہندوستان اور پاکستان کے مسلمانوں میں پایا جاتا ہے اور اس کے ماننے والوں کی جماعت مشتمل ہے ایک خاص قسم کے صوفیوں اور ان کے مریدوں پر جن کی تعداد لاکھوں سے زیادہ ہے۔ ہند اور پاکستان تک اس عقیدے کے محدود ہونے کی وجہ صرف یہ ہے کہ ہندوستان کے ہندوؤں میں ہزارہا سال سے اوتاریت کا عقیدہ راجح و داشخ ہے۔ ہمارے صوفیاء نے جب دیکھا کہ ہندوؤں کا پر میشور تورام، کرشن اور رشیوں میوں کا زوب دھار کر بار بار دنیا میں آتا اور ہندوؤں کی اصلاح اور مدد کرتا رہتا ہے تو ہم کیوں ان سے پچھے رہیں۔ چنانچہ انہوں نے جھٹ یہ عقیدہ گھٹ مارا۔ مریدوں کو پہلے ہی یہ سکھایا جاتا ہے کہ

بے سجادہ رنگیں کن گرت پیر مغاں گوید

کہ سالک بے خبر نبود زراہ و رسم منزلہ

”اپنا مصلی رنگ لے اگر مرشد کہے اس لیے کہ راہنما منزل کی طرف جانے کے طریقے جانتا ہے۔“

انہوں نے بے چون و چرا اس ہفوات کو تسلیم کر لیا۔ صوفیوں نے سینکڑوں مقالات اور کتابیں اس پر

لکھیں۔ شاعروں نے ہزار ہاشمی نظمیں اور گیت اس پر کہے۔ پیروں کی مجلسوں اور بزرگوں کے عرسوں پر، ذمہ داروں، قوالوں اور رنڈیوں نے اس کی تبلیغ کی۔ نتیجہ یہ ہوا کہ بے شمار لوگ آج اس کو حقیقت جانتے اور مانتے ہیں اور کوئی نہیں دیکھتا کہ قرآن اس کی بابت کیا کہتا ہے اور خود رسول اللہ ﷺ کی احادیث کیا بیان کرتی ہیں۔ اگر یہ عقیدہ صرف جہلاء ہی تک محدود ہوتا تو بھی ہم صبر کر لیتے۔ رونا تو یہ ہے کہ اچھے خاصے تعلیم یافتہ اور پڑھے لکھے لوگ بھی اس کے معتقد ہیں اور علی الرغم قرآن و احادیث، اس کی ترویج کو اپنا فرض سمجھتے ہیں۔ ان میں کچھ لوگ تو بلا استثناء رسول کو خدا مانتے ہیں لیکن زیادہ ایسے ہیں جو حضور ﷺ کو تقریباً ہر بات میں خدا کا شریک گردانتے ہیں۔ اس قسم کے مضامین اور اشعار جمع کئے جائیں تو ایک طومار ہو جائے۔ اس لئے ہم مشتہ نمونہ از خدارے صرف دو شعر لکھتے ہیں۔ ایک صاحب فرماتے ہیں۔

اللہ کے پلے میں وحدت کے سوا کیا ہے
جو کچھ مجھے لینا ہے لوں گا میں محمد ﷺ سے

ملاحظہ فرمایا آپ نے۔ اس شاعر کے نزدیک اللہ کس قدر بے چارہ (نقل کفر کفر نہ باشد) اور رسول اللہ ﷺ کس قدر قادر مطلق ہیں۔ دوسرے کسی شاعر کا شعر ہے۔

کہتا ہوں میں رسول مرا کارساز ہے
یہ کفر وہ ہے جس پر کہ ایمان کو ناز ہے

ذرا اس ”کہتا ہوں میں“ کا خاٹھ ملاحظہ فرمائیے۔ شاعر صاحب کا انداز بیان یہ ہے کہ قرآن لاکھ کہے کہ کارساز صرف اللہ ہے اور رسول اللہ لاکھ اس کی تصدیق فرمائیں یہ سب غلط (نعوذ باللہ) مگر ”میں جو کہتا ہوں“ اور علی الاعلان کہتا ہوں، ڈنکے کی چوٹ کہتا ہوں، خم ٹھونک کر کہتا ہوں اور علی الرغم قرآن و حدیث کہتا ہوں کہ میرا کارساز تو صرف رسول ہی ہے۔ یہ صحیح اور پھر یہ بھی کہ اگر ایسا کہنا کفر ہے تو ہوا کرے۔ میں اس ایمان کی کیا پروا کرتا ہوں جس پر قائم رہنے کا حکم قرآن و حدیث میں ہے۔ واہ کیا ڈھنائی ہے۔ کیا پختہ ایمان ہے۔ کیسی اچھی تعلیم ہے جو ایک گری ہوئی قوم کو دی جا رہی ہے۔ ع

وائے گر در پس امروز بود فرداۓ

قرآن میں آنحضرت ﷺ کے متعلق جو آیات ہیں ان میں سے چند ایک کا مفہوم ملاحظہ ہو۔

(۱) وَمَا مُحَمَّدٌ إِلَّا رَسُولٌ قَدْ خَلَّتْ مِنْ قَبْلِهِ الرُّسُلُ أَفِإِنْ مَاتَ أَوْ قُتِلَ انْقَلَبْتُمْ عَلَى أَعْقَابِكُمْ ۵

”حضرور اقدس کی شان تو یہ ہے کہ وہ رسول خدا ہیں جیسا کہ پہلے بھی کئی رسول مبعوث فرمائے گئے اگر وہ وصال فرما جائیں یا شہید کر دیئے جائیں تو کیا تم اپنی ایڑیوں پر واپس لوٹ جاؤ گے؟ (آل عمران: ۱۲۳)

(۲) قُلْ لَا أَقُولُ لَكُمْ عِنْدِي خَرَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ ۵

”آپ فرمادیجھے کہ ہم نے کبھی اپنے پاس اللہ کے خزانے رکھنے کا دعویٰ نہیں کیا اور نہ ہی غیب دان ہونے کا اور نہ ہی کبھی یہ فرمایا ہے کہ ہم فرشتہ ہیں۔“ (الانعام: ۵۰) (Predictor)

(۳) قُلْ مَا كُنْتُ بِدُعَاءٍ مِّنَ الرُّسُلِ وَمَا أُدْرِيٌ مَا يَفْعُلُ بِي وَلَا بِكُمْ ۵ (الاحقاف: ۹)

”آپ فرمادیجھے کہ ہم کوئی ایسے انوکھے رسول نہیں کہ جس سے پہلے کوئی پیغمبر نہ گزرا ہوا اور ہم از خود یہ جانے کا دعویٰ نہیں کرتے کہ ہمارے ساتھ کیا کیا جائے گا اور ہمارے ساتھ کیا کیا جائے گا اور تمہارے ساتھ کیا کیا جائے گا، ہم تو اسی کی پیروی کرتے ہیں جو ہم پر وحی کیا جاتا ہے اور میرا کام تو اعلانیہ ہدایت کرنا ہے۔“ ☆

(۴) قُلْ لَا أَمْلَكُ لِنَفْسِي نَفْعًا وَلَا ضَرًا إِلَّا مَاشَاءَ اللَّهُ ط ۵ (الاعراف: ۱۸۸)

”فرمادیجھے کہ میں تو اپنی جان کے نفع و نقصان کا بھی خود مالک نہیں ہوں، مگر جو اللہ چاہے ہے یعنی جتنا اختیار یا علم اللہ بخش دے۔

(۵) قُلْ إِنِّي لَا أَمْلَكُ لَكُمْ ضَرًا وَلَا رَشَدًا ۵

فرمادیجھے کہ بیشک میں مالک نہیں تمہاری تکلیف یا بھلانی کا (اگر تم ہدایت قبول نہ کر کے اپنا نقصان کرلو یا رشد و ہدایت اختیار کر کے نفع پالو۔ (الجن: ۲۱)

ان کھلی اور صاف آیات کی موجودگی میں حضور ﷺ کو خدا مانا اور قادر مطلق جاننا یا کسی لحاظ سے بھی اللہ کا شریک نہ برانا کہاں کا اسلام ہے اور کون سی مسلمانی؟ قرآن میں حضور ﷺ کی بے انتہا توصیف اور بڑائی بیان کی گئی ہے لیکن یہ نہیں کہا گیا کہ حضور ﷺ کسی حیثیت میں بھی اللہ کے شریک یا برابر ہیں۔ حضور ﷺ کی سب سے خصوصی بزرگی تو یہ ہے کہ اور نبی تو صرف اپنی اپنی قوم کے لئے آئے لیکن آپ تمام دنیا کے لئے مبعوث ہوئے اور حضور ﷺ کی وساطت سے دنیا کی ہدایت کے لئے وہ آخری اور قطعی آئین نافذ ہوا جس کا نام قرآن ہے۔

☆ یہاں استعمال ہونے والا لفظ ”اوری“ کا ماخذ ”درایت“ ہے۔ جس کے معنی از خود جانے یا اپنے انداز سے تخمینہ لگانے کے ہیں چنانچہ ”اوری“ کا معنی ہو گا میں نے جان لیا، اپنے اندازے سے یا گمان سے، غور و فکر سے یا تخمینہ سے اور آیت مذکورہ کا سلیس ترجمہ یہ ہوا کہ ”میرے اور تمہارے ساتھ کیا ہو گا اس کو میں اپنے اندازے، غور و فکر یا قیاس سے نہیں جانتا“، مگر جو علم مجھے اللہ رب العزت نے عطا فرمایا ہے اس کی بدولت بہت کچھ معلوم ہے۔ اسی لیے ہم تمہیں آنے والے وقت سے ڈراتے ہیں جو تم پر تمہاری بداعمالیوں کے سبب پڑ جائے گا اور ہمارا کام تو اعلانیہ ہدایت کرنا ہے۔

اگر آپ ﷺ پیدا نہ ہوتے اور آپ کے ذریعہ قرآن اور اخلاقِ محمدی ﷺ کی تعلیم دنیا کو نہ دی جاتی تو کون صحیح اندازہ کر سکتا ہے کہ آج دنیا کس حالت میں ہوتی؟ حضور ﷺ کی بعثت کے وقت نہ صرف یورپ بلکہ دنیا کے ہر ملک میں وحشت و بربریت کا دور دورہ تھا اور انسان کو انسان کھارہاتھا۔ ساری دنیا میں یہ ایک معمولی بات تھی کہ صاحبانِ اقتدار اپنے مجرموں، غلاموں اور بے گناہ معتوب لوگوں کو شیروں اور ٹوں سے پھڑواتے، زندہ گڑواتے اور دیواروں میں چنوا دیتے تھے۔ اکثر ملکوں میں دخترکشی عام تھی اور ہندوستان میں دخترکشی کے علاوہ پتھر کی سورتیوں کے آگے انسانی جانوں کی قربانیاں دی جاتی تھیں اور یہ عورتوں کو اپنے مردہ شوہروں کے ساتھ جلتا پڑتا تھا۔ اس وقت صرف اسلام ہی تھا جس نے یہ بتایا کہ مساوات اور امن و امان سے رہنے کے طریقے کیا ہیں۔ وہ قرطبه، غرناطہ، بغداد اور دمشق کی اسلامی درسگاہیں ہی تو تھیں جہاں یورپ اور دنیا کے دوسرے ممالک سے آ کر لوگ اخلاق حسنہ اور تہذیب و شرافت کے معنے سیکھتے تھے۔ ایک موئی عقل کا آدمی بھی سمجھ سکتا ہے کہ جب صرف اسلامی تہذیب کا آفتاب نصف النہار پر تھا۔ اس وقت علم و اخلاق کی روشنی سوائے اسلامی ممالک کے اور کہیں سے حاصل ہوئی نہ سکتی تھی۔ اس لئے آج جو کچھ بھی کسی قوم کے پاس ہے۔ اس کا منبع صرف اسلام ہی کا سرچشمہ ہے۔ الغرض رسول خدا ﷺ کی اصل بزرگی اور بڑائی یہ ہے کہ حضور ﷺ کے اسوہ حسنہ اور حضور ﷺ کی تعلیم سے وہ اخلاق پیدا ہوا جس نے آج دنیا کو تمدنی ارتقاء کے موجودہ مقام تک پہنچایا۔ ہمارا اپنا ایمان و عقیدہ تو یہ ہے کہ دنیا میں جتنے انسان اب تک پیدا ہوئے، اب موجود ہیں یا قیامت تک پیدا ہوں گے حضور اکرم ﷺ تمام خوبیوں میں ان سب سے بدرجہا افضل و اکرم ہیں اور حضور ﷺ کی شان میں یہ کہنا بلا مبالغہ درست ہے کہ ۶

بعد از خدا بزرگ تویی قصہ مختصر

کیا یہ بات حضور ﷺ کی بڑائی اور عظمت کے لئے کافی نہیں جو حضور ﷺ کو خدا ہی مانا جائے اور اس کے لئے طرح طرح کی تاویلیں کی جائیں اور قصے گھڑے جائیں۔ جو لوگ یہ عقیدہ رکھتے ہیں وہ اکثر کہا کرتے ہیں کہ ہم نے تو خدا کو حضور ﷺ کے ذریعے سے جانا ہے لہذا ہمارے لئے تو جو کچھ ہیں حضور ﷺ ہی ہیں، اگر حضور ﷺ نہ ہوتے تو خدا کا تصور بھی نہ ہوتا۔ ہم اس بات کی صداقت کو سو فیصدی تسلیم کرتے ہیں لیکن اس کے یہ معنی ہرگز نہیں کہ آپ سبب کو مسبب اور واسطہ کو مقصود تھہرا لیں۔ اے رسول اللہ ﷺ کی محبت کے دعوے دارو! پچھی محبت کا تقاضا تو یہ ہے کہ محبوب کا حکم آنکھ بند کر کے مانا جائے۔ پھر بتاؤ کہ جب قدم قدم پر

حضرور ﷺ نے اپنے عبد ہونے کا اقرار کیا ہے تو تم ان کو کسی حیثیت سے بھی اللہ کا شریک کس طرح ٹھہرا سکتے ہو۔ اگر تم ایسا کرتے ہو تو اسلام یا چیغیر اسلام کی کوئی خدمت نہیں بجالاتے بلکہ اپنے محبوب ﷺ کی حکم عدوی کے ساتھ اسلام کو نقصان پہنچاتے، دوسری قوموں میں مسلمانوں کو ذلیل کرتے اور خدا اور رسول ﷺ کی ہنسی اڑواتے ہو۔ غیر مسلم اقوام میں اسلام کی تبلیغ کرنا ہر مسلمان پر فرض ہے لیکن آج کل کی دنیا میں محض معجزات و کرامات اور خوارق عادات بیان کر کے دوسروں کو مسلمان کرنے کی کوشش کرنے سے کوئی فائدہ متربع نہیں ہو سکتا۔ ایسی باتوں سے آج کے متمن اور داشمندوںگ اسلام کی طرف مائل نہیں ہو سکتے، بلکہ نفرت کرنے لگتے ہیں۔ یاد رکھو آج سائنس کی اس ترقی کے باوجود پورے یورپ و امریکہ کو تسلیم روحانی اور عالمی امن و امان کے لئے ٹھوں اور قطعی اصولوں کی سخت تلاش ڈھنگو ہے۔ تمہیں چاہیے کہ قرآن کی تعلیم اور رسول ﷺ کے اسوہ حسنہ سے یہ اصول ان کے سامنے پیش کرو۔ دیکھوا زمانہ بدلتا رہا ہے، بدل رہا ہے، بدلتا رہے گا، معاشرت بدلتے گی، معيشت کے طریقے بدلتے گے، خیالات میں تبدیلی آئے گی، افکار میں تغیر ہو گا لیکن جہاں تک دنیا میں امن و آسائش سے زندگی گزارنے کا سوال ہے قرآن قیامت تک نوع انسانی کو صحیح طریقے بتاتا اور صراط مستقیم دکھاتا رہے گا۔ اے رسول اللہ کی محبت و وراثت کے دعویدارو! نئی شاہراہوں پر بھی قرآن کی سرچ لائٹ ڈالوتا کہ سائنس کے دیوانوں اور ماہ مشتری کے مسافروں کو اس روشنی میں اپناراست نظر آجائے اور وہ بھی حضرت محمد مصطفیٰ ﷺ کی غلامی کا حلقة اپنے کان میں ڈال لیں۔

رسول ﷺ کے بعد صحابہؓ کی باری ہے لیکن صحابیوں میں صرف حضرت علی کرم اللہ وجہہ کی ذات بہبعت آیات ہی ایسی ہے جن کو بہت سے مسلمان خدا کی طرح حاضر و ناظر، قادر و قیوم اور قاضی الحاجات مانتے ہیں اور نصیری توجیح خدا ہی جانتے ہیں۔ نہ معلوم ان مسلمانوں کو انسانوں کے خدا بنانے میں کیا مزہ آتا ہے۔ ورنہ کیا حضور شیر خدا کی بزرگی اور بڑائی کے لیے یہ حقائق کافی نہیں کہ آپ بچوں میں سب سے پہلے مسلمان، رسول خد ﷺ کے سب سے عزیز صحابی، مددگار، دوست اور داماد تھے۔ کیا آپ کی عزت و مکرمت کے لئے یہ کچھ کم ہے کہ آپ دنیا کے سب سے بہادر سپاہی، لشکر رسول ﷺ کے سب سے جوئی مجاہد اور اسلام کے سب سے بڑے فدائی تھے۔ کیا آپؓ کی فضیلت و رفتہ کے لئے یہ کافی نہیں ہے کہ آپ سب سے کچھ زاہد، عابد، صالح، مُتّقیٰ، اخلاقِ محمدی ﷺ کا مکمل نمونہ اور آنحضرت ﷺ کے تمام علوم ظاہری و باطنی کے حامل اور قاسم ہیں۔

صحابہؓ کے بعد آئمہ کرام ہیں۔ ان قدسی صفات بزرگوں میں سب سے زیادہ قابل ذکر ہستی جناب سیدنا حضرت امام حسینؑ کی ہے جن کے متعلق بے شمار مسلمان وہی عقائد رکھتے ہیں جو اور پرسول اکرم ﷺ اور علیؑ معظم کے ضمن میں بیان ہوئے۔ دل چاہتا تھا کہ امام عالی مقامؑ کی تعریف میں کچھ لکھا جائے لیکن بخدا جس قدر آپ کے اخلاق و کردار پر غور کیا، دماغ کو مفلوج، قوت بیان کو لنگ اور زبان قلم کو گنگ پایا اور ان چار مصرعوں سے بہتر مضمون سمجھے میں نہ آیا جو حضرت خواجہ معین الدین چشتی رحمۃ اللہ علیہ نے آپ کی شان میں تحریر فرمائے ہیں۔ یعنی ۔

شah است حسینؑ باشاہ است حسینؑ
دین است حسینؑ و دین پناہ است حسینؑ
سرداد و نداد دست در دست یزید
حق کہ بنائے لا الہ است حسینؑ

”حضرت امام حسینؑ باشاہ ہیں اور آپؑ نے دین اسلام کی سر بلندی کے جام شہادت نوش کر لیا لیکن یزید کے ہاتھ پر بیعت نہ کی۔ حقیقت یہ ہے کہ لا الہ کی بنیاد رکھی“۔

کون حسینؑ؟ وہ کہ جہاں اس کے پدر بزرگوار نے دور اول میں ذوالفقار تابدار سے فتنہ ارتدا کا سر قلم کر کے قصرِ اسلام کی بنیادیں محکم کی تھیں وہاں دور ثانی میں اس نے خود اپنا سر قلم کرا کے اسلام کی گرفتی ہوئی عمارت کو تھام لیا۔ ہاں وہی حسینؑ جن کی یادگار میں ہم ہر سال محرم کے عشرہ اول میں سوگ مناتے ہیں۔

محرم میں کیا ہوتا ہے؟ تعزیزیے بنائے جاتے ہیں، سبیلیں لگائی جاتی ہیں۔ مہندی اور ذوالجنح وغیرہ کے جلوس نکالے جاتے ہیں، مجالس عزاداء قائم کی جاتی ہیں۔ جن میں بہت تھوڑا سا کردار حسین اور بہت زیادہ واقعاتِ کربلا بیان کئے جاتے ہیں، عزاداء خواں خود بھی روٹے ہیں، اور وہ کوہی رلاتے ہیں، ماتم ہوتا ہے، شیعہ بھائی ۱۳ دن تک سیاہ کپڑے پہنتے ہیں، بھوکے پیاسے، برہنہ سرا اور برہنہ پارہنے اور زمین پر سوتے ہیں، دسویں کی رات اور دن میں تعزیزوں کے جلوس نکلتے ہیں، جن کے ساتھ مرثیہ خواں مرثیے اور سوز پڑھتے ہیں، ماتم کرنے والے ماتم کرتے ہیں اور بعض لوگ زنجیروں سے سینہ کوپی کر کے لہو لہاں ہو جاتے ہیں۔ پنا، بنوت اور گنگے کے اکھاڑوں میں ماہرین اپنا اپنا ہنر دکھاتے ہیں۔ مثنوی ماننے والے مثنوی ماننے اور تعزیزوں پر نذریں اور مٹھائیاں چڑھاتے ہیں۔ مثنوی کی نشانیوں میں کپڑوں کی دھجیاں اور کلاوے باندھے جاتے اور جناب

امام سے براہ راست درخواستیں کی جاتی ہیں کہ ہماری فلاں منٹ پوری ہو گئی تو آئندہ سال فلاں چیز تعزیہ پر چڑھائی جائے گی۔ الغرض بڑا بھاری میلا ہوتا ہے جس میں صرف چند آنکھیں اشکبار اور چند دل سوگوار ہوتے ہیں۔ باقی سب دنیا خوش و خرم نظر آتی ہے۔ لوگ ہنتے ہیں، تھقہے لگاتے ہیں، تخفے خریدتے ہیں مٹھائیاں کھاتے ہیں، سگریٹ کے دھوئیں اڑاتے اور تماشہ دیکھ کر اپنے گھر چلے جاتے ہیں۔

ان باتوں کے علاوہ ہماری آنکھوں نے ہندوستان علی الخصوص جنوبی ہند کے اکثر شہروں اور قصبوں میں یہ بھی دیکھا ہے کہ تعزیوں کے ساتھ رنڈیاں اور لوٹے ناپتے اور نہایت بازاری اور فخش گیت گاتے ہیں۔ لوگ شراب پی کر آتے اور رنگ روپیاں مناتے ہیں۔ پہلی ہی تاریخ سے کچھ لوگ شیر بنتے ہیں یعنی صرف ایک لگوٹ باندھ کر سارے بدن پر زرد پینٹ ملتے ہیں، اس پر کالی دھاریاں بناتے ہیں، منه پر شیر کا مقواہ اور پیچھے ایک دم لگاتے ہیں، دونوں ہاتھوں میں ہرن کا ایک ایک سینگ پکڑتے اور پینٹرے بدل بدل کر کچھ ناپتے، کچھ تھرکتے بازاروں میں دن بھر گھومتے پھرتے ہیں۔ ان کے پیچھے ایک تاشہ والا تاشہ بجا تا جاتا ہے۔ یہ شیر جس حلوائی یا شراب والے کی دکان پر جاتے ہیں وہی ان کو مٹھائی اور شراب مفت پیش کرتا ہے۔ ہم نے وہاں کے عوام سے پوچھا کہ یہ کیا بات ہے؟ تو ہم کو بتایا گیا کہ ان آدمیوں کے اندرونی گھس گئے ہیں۔ دسویں کے جلوس میں طرح طرح کے سوانگ رچائے اور تماشے دکھائے جاتے ہیں۔ لوگ عمدہ لباس پہنتے اور ٹھاٹھ سے میلے میں جاتے ہیں۔ شاگرد پیشہ چپڑا سی اور چٹھی رسائی انعمام طلب کرتے ہیں۔ اگر ان سے پوچھو کہ کیسا انعمام تو کہتے ہیں کہ کیا آج بڑی عید نہیں ہے؟ اِنَّا لِلَّهِ وَإِنَّا إِلَيْهِ رَاجِعُونَ۔ لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ۔

ہم پوچھتے ہیں کہ اس پچھلی خرافات سے قطعی نظر کر کے جو کچھ پہلے بیان کیا گیا ہے اگر اس میں سے سب باقی بلا استثناء صحیح اور درست بلکہ ثواب عظیم ہوں تو بھی اے علیؑ اور حسینؑ کے عاشقو! کیا یہی ایک طریقہ ہے اس شہید اعظم کا سوگ اور اس ”ذبح عظیم“ کی یادگار منانے کا۔ اگر تمہاری سمجھ میں اس سے بہتر کوئی اور طریقہ نہیں آتا تو پھر کم سے کم اسی کو قاعدے اور قرینے سے مناو۔ یہ محروم کے میلے کیا ہوتے ہیں؟ ایک اڑدھام بے ہنگام ہوتا ہے، نہ کوئی تنظیم ہوتی ہے نہ انتظام۔ ان میلوں سے فائدہ اٹھاؤ۔ ان میں سید الشہداء کے کردار اور اس کی شہادت عظیمی کے مقصد کی تبلیغ کراؤ اور مسلمانوں کو اسلام کے دفاع میں مرناس کھاؤ۔ مرثیہ اور سوزخوانی ہو یا بینڈ باجوں پر نوحہ سرائی، پٹا بازی ہو یا ماتم آرائی جو کچھ بھی ہو قاعدے، قرینے اور ضبط و نظم کے ساتھ شاندار طریقے سے ہو۔ تربیت یافتہ رضا کاروں کے فوج درفوج دستے ہوں۔ ایک سی وردي ایک سے پہنکے ہوں۔

وہی سب کام اور میلے کے انتظام و اہتمام خوبی و تندی سے سرانجام دیں۔ مستمدن قوموں کے میلوں اور ضبط و لظم سے کچھ سبق لو اور غیر قوموں کی نظر میں اپنی اور اسلام کی بکی نہ کراؤ۔ تم اگر اتنا بھی کرو تو بہت ہے لیکن چ پوچھو تو جس کارنامہ اعظم کی تم یاد گار منانا چاہتے ہو اس کے لحاظ سے تو یہ سب کچھ بھی ایک طفلا نہ عقیدت مندی سے زیادہ کچھ بھی نہیں۔

کیا حسینؑ نے اسی لئے جان دی تھی اور سجدے میں سر کوا سی لئے کثایا تھا کہ ہر سال محرم کے دس بارہ دن تم تعریف سازی، مرشیہ گوئی اور سینہ کوپی کرو، بھوکے پیاس سے رہو اور چند آنسو بہا کر سال بھر کے لئے خاموش بیٹھ جاؤ اور بس۔ اگر تمہارے خیال میں یہی کافی ہے تو پھر تم نہ اس شہید اعظم کی عظمت کو سمجھے ہونا اس شہادت عظیمی کے مقصد کو۔ کیا تم اتنا بھی نہیں جانتے کہ حسینؑ نے سر کثایا تھا صرف تعلیم قرآن کی بقا اور اپنے مقندر نانا محمد عربی ﷺ کے اسوہ حسنہ کو رہتی دنیا تک برقرار رکھنے کے لیے۔ اگر یہ صحیح ہے اور یقیناً صحیح ہے تو اس کارنامہ عظیم کی یاد گار کا مقصد بھی یہی اور صرف یہی ہونا چاہیے۔ کیا تمہارے خیال میں آج اسلام خطرات سے گھرا ہوانہیں ہے اور کیا اس کی حفاظت و بقاء کے لئے آج پھر اسی قربانی کی ضرورت نہیں جو حسینؑ نے پیش کی تھی اور کیا آج پھر اسی راہ پر گامزن ہونا فرض نہیں ہو گیا ہے جس پر کل حسینؑ گزرے تھے۔

آج اسلام کو دو خطرے ہیں۔ ایک خارجی اور ایک داخلی۔ خارجی خطرہ یہ ہے کہ چاروں طرف ایسی قویں آباد ہیں جو تم سے بدرجہا طاقتور اور ترقی یافتہ ہیں۔ ان قوموں کے پاس علم و دولت ہے، اتحاد و محبت ہے، حرکت و عمل ہے، جنگی ساز و سامان سے آ راستہ فوجیں ہیں، پانی میں چلنے والے جہاز اور آبدوزیں ہیں، ہوا میں اڑنے والے طیارے اور راکٹ ہیں، آگ برسانے والی توپیں ہیں، تباہ کرنے والے ایتم اور ہائیڈروجن بم ہیں۔ کیا تم نہیں جانتے کہ زندگی اور اقتدار صرف طاقت کا نام ہے۔ جس کی لاثنی اس کی بھیں والی مثل غلط نہیں دنیا میں یہی ہوتا آیا ہے یہی ہوتا رہے گا۔ بڑی مچھلیاں جچھوٹی مچھلیوں کو کھاتی رہیں گی، طاقتور قویں میں کمزور قوموں کو غلام بناتی رہیں گی۔ ان قوموں نے اگر تم کو چھوڑ رکھا ہے تو کسی مصلحت اور باہمی عناد و رقابت کی وجہ سے۔ داخلی خطرہ یہ ہے کہ تمہارے پاس علم و دولت ہے نہ اتحاد و محبت، صبر و استقلال ہے نہ حرکت و عمل، ایمان کی طاقت ہے نہ اخلاق کی قوت اور سب سے زیادہ یہ کہ تمہیں اپنی ان کوتاہیوں اور کمزوریوں کا صحیح علم ہے نہ احساس اور اس کمزوری و ناطاقتی کو دور کرنے کی کوشش و پرواہ ہے نہ علاج اور دوا۔ تمہارے پاس ایک کتاب ہے سب سے بڑے حکیم کی تصنیف لیکن تمہاری بے پرواہی کی یہ حالت ہے کہ اس کی طرف دیکھتے تک نہیں۔

تمہارے تسلیم کی یہ کیفیت ہے کہ کسی نسخے کو آزماتے تک نہیں۔ یہ باتیں جب مسلمانوں سے کہی جاتی ہیں تو معلوم ہے وہ کیا جواب دیتے ہیں؟ وہ جواب دیتے ہیں ”ارے میاں! اسلام تباہ نہیں ہو سکتا۔ یہ اللہ کا اپنا دین ہے، قیامت تک رہے گا۔ اگر موجودہ سب مسلمان بھی فنا ہو جائیں تو اللہ کسی اور قوم کو مسلمان کر دے گا جو اسلام کا چراغ روشن رکھے گی۔“ مطلب یہ کہ ہم بلا سے مارڈا لے جائیں، تباہ ہو جائیں، ہمارے پچھے، ہماری بہو بیٹیاں اور بہنیں نہ لے۔ بعد نسل کفر و شرک کی زندگی بسر کریں مگر، ہم اپنی خامیوں کو رفع اور دنیا میں عزت و عظمت کی زندگی بسر کرنے کے لئے اس سے مس نہ ہوں گے۔ قرآنی تعلیم ہچکیاں لے رہی ہے تو یقینی رہے اور محمدی ﷺ اخلاق دم توڑ رہا ہے تو توڑا کرے۔ ایسے مسلمانوں سے تو ہم کیا کہیں لیکن اگر کوئی سننے کو تیار ہے تو نے کہ حسینؑ نے ان تمام بیماریوں کا علاج یہی بتایا تھا کہ اگر قوم پر کوئی وقت ایسا پڑے جب کوئی دوابا اثر اور کوئی نسخہ کا رگرنہ ہو تو اس وقت صرف یہی علاج ہے کہ اپنی جانوں کی قربانی دو اور شجر اسلام کو اپنے خون سے سپنچو۔

اے مسلمانو! اگر تم حسینؑ کے عاشق ہو اور ان کے شایان شان یادگار منانا چاہتے ہو تو انہوں نے اسلام کو بچانے کے لئے اپنی جانوں کی قربانی دے ڈالو۔ ہمارا یہ مطلب نہیں کہ بلا وجہ جہاد کرو اور مسلمانوں کے گرد و پیش جتنی غیر مسلم قوتوں میں راج کر رہی ہیں ان پر چڑھ دوڑو۔ یہ بات تو خدا اور رسول ﷺ کے حکم اور تعلیم قرآنی کے خلاف ہے۔ جہاد تو صرف وطن و ملت کی مدافعت میں جان دینے کا نام ہے۔ اللہ کی راہ میں جان دینے کا صرف یہی ایک طریقہ نہیں اور بھی طریقے ہیں۔ کیا یہ طریقہ کچھ کم ہے کہ قوم کو بوقت ضرورت مدافعت کی غرض سے تیار کرنے کے لیے اپنی جانوں کو وقف کر دو، اپنا آسائش و آرام تجویز دو، اپنے عشرت کدوں سے باہر آ جاؤ، مرغعن اور لذید غذا میں ترک کر دو، خدم و حشم کوتیاگ دو، ملبوسات فاخرہ اتار ڈالو، مسافرانہ اور سپاہیانہ زندگی اختیار کرو، سادہ کھاؤ، سادہ پہنؤ، اپناروپیہ اور دولت سامان حرب کی فیکشیریاں کھولنے اور ایسٹم اور ہائیڈ رو جن بم بنانے میں صرف کر دو اور کام کر دو قوم کی اصلاح و فلاح اور تنظیم کے لئے کوشش کرو مسلمانوں میں اخلاق اور ایمان و عمل کی روح پھونکنے کے لئے۔ جانیں لڑا دو آپس کے فرقہ وارانہ اور طفلانہ اختلافات مٹانے کے لئے۔ ہاں انہوں نے اور کام کرو۔ ان مقاصد عالیہ کے لئے اپنی جانوں کو گھلادو، اپنی روحوں کو پگھلادو، اپنی ہستی کو مٹا دو اور کام کرتے رہو، کرتے رہو، یہاں تک کہ اسلام اور مسلمان پھر اپنا کھویا ہوا مقام حاصل کر لیں اور ملت اسلامیہ پھر ایک ایسی بُنیَان ”مُرْضُوص“ (سیسے پلاں ہوئی دیوار) بن جائے کہ جو اس سے ٹکرائے پاش پا شہزادہ جائے۔ مسلمانوں اشہادت حسینؑ کی یادگار منانی ہو تو اس طرح مناو۔ کیا تم حسینؑ کے پیغام شہادت کی

تعییل میں اتحاد اسلام کے لئے اتنا کچھ بھی نہیں کر سکتے جتنا پچھلی تحریک میں بھارت کے ہندوؤں نے گاندھی کے مرن برٹ سے متاثر ہو کر انگریز جیسی جابر و قاہر قوم کے خلاف متعدد ہو کر دکھایا؟

آئمہ عظام کے بعد اولیائے کرام کا نمبر ہے۔ ہم ان کی بابت کیا لکھیں، ماشاء اللہ زندہ اور مردہ لاکھوں اور کروڑوں ہی ہیں اور ان میں سے ہر ایک کو اَرْبَابًا مِنْ ذُوْنِ اللَّهِ میں کا ایک رب بنادیا گیا ہے۔ ان بزرگانِ دین میں سب سے زیادہ قابل ذکر ذات ستودہ صفات جناب حضرت سیدنا شیخ عبدال قادر جیلانی رحمۃ اللہ علیہ کی ہے جن کو لوگ ”بڑے پیر“ یا ”غوث الاعظم دشیگیر“ کے نام سے پکارتے اور سمجھتے ہیں کہ یہ لوگوں کی بگڑی بناسکتے اور اللہ کی طرف سے نازل کی ہوئی مصیبتوں کو مٹال سکتے ہیں۔ یہ لوگ اٹھتے بیٹھتے ہر وقت یا غوث الاعظم دشیگیر کے نعرے تو لگاتے ہیں اور کبھی بھول کر بھی اللہ کا لفظ زبان پر نہیں لاتے۔ اب اگر آپؐ کی زندگی اور تعلیم کا مطالعہ اور تحقیق کی جائے تو معلوم ہوتا ہے کہ آپ دنیا کے تمام اولیاء میں سب سے زیادہ متقدی، پرہیزگار اور کتاب و سفت کے پابند تھے اور آپؐ کی بزرگی اور بڑائی ہرگز اس میں نہ تھی کہ آپ سفید کوسیاہ اور سیاہ کو سفید کر دکھاتے، لوگوں کی مرادیں برلاتے، غریبوں کو امیر بناتے، بے اولادوں کو اولاد عطا فرماتے، بیماروں کو شفا دیتے، مردوں کو زندہ کرتے یا بارہ برس کی ڈوبی ہوئی روایتی ناؤ نکال کر دکھادیتے تھے بلکہ آپؐ کی ساری عظمت و شان اس بات میں مضر ہے کہ ساری عمر میں کوئی فعل آپ سے خلاف سفت سرزد نہیں ہوا، نہ کوئی قول خلاف شریعت آپؐ کی زبان مبارک سے نکلا۔ آپؐ کی کتاب میں فتوح الغیب اور غذیۃ الطالبین موجود ہیں۔ انھا کر دیکھ لجھے ایک ایک لفظ قرآن اور سفت کے اشرح اور اعتبار میں ہے۔

ان سب سالکان راہ خدا کی بڑائی اور بزرگی مسلم لیکن کیا اس بزرگی کو مانے کا صرف یہی طریقہ ہے کہ ان کو خدا یا خدا کا شریک ٹھہرایا جائے، ان کی قبروں پر سجدے کئے جائیں، چادریں اور نذرانے چڑھائے۔ جائیں، مئوں کے چلے باندھے جائیں، رزق طلب کیا جائے، ان کے مزاروں پر لکھی ہوئی عرضیاں پیش کی جائیں، مرد ان کے مزار کی خاک کو حرز بازو بنائیں اور عورتیں استقرار حمل کے لئے پیٹ نگا کر کے ان کی قبروں سے ملیں۔ شرم کرو اے اسلام کے دعوے داروں کچھ تو شرم کرو۔ مانا کہ انہوں نے زندگی میں بڑی کرامتیں دکھائیں۔ فقیروں کو بادشاہ بنادیا، بیماروں کو پھونک مار کر اچھا کیا اور مردوں کو ٹھوکر مار کر اٹھایا لیکن کیا باوجود اس کے بھی وہ اس قابل ہیں کہ ان کو خدا مانا جائے اور خدا نے بزرگ و برتر کو بھلا دیا جائے جس نے ان کو یہ بزرگی اور کرامات عطا کی تھیں۔ ان بزرگانِ دین کی بزرگی اور بڑائی کو ماننے اور اس کی قدر کرنے کا

طریقہ تو یہ ہے کہ ان کے اخلاق و کردار کی تقلید میں نیکی اختیار کرو، برائیوں سے بچو، شریعت پر چلو اور جس طرح انہوں نے ”صرف ایک خدا“ کے عشق و محبت میں یہ مراتب حاصل کئے تھے تم بھی وہی مراتب حاصل کر کے مسلمانوں کی اصلاح و فلاح کے لیے کام کرو، توحید کا ذنکا بجاو، رسالت کا پیغام سناؤ، کفر و شرک سے لوگوں کو بچاؤ اور تعلیم قرآن کی روشنی اور معرفت و حقیقت کے باطنی نور سے مسلمانوں کے ظلمت کدوں کو جگہا دو اور ان کے سینوں کو منور بنادو۔

کشف و کرامات بلاشبہ بڑی چیز ہیں۔ یہ ولایت اور بزرگی کی نشانیاں اور ثبوت ہیں لیکن ان کی وجہ سے کسی کو خدا یا خدا کا شریک ماننا کس طرح جائز ہو سکتا ہے۔ کشف میں کیا ہوتا ہے یہی کہ آئندہ کے کچھ واقعات معلوم ہو جاتے ہیں لیکن اگر کسی کو یہ معلوم ہو جائے کہ مجھ پر یافلاں آدمی پر یافلاں مصیبت آنے والی ہے یا یافلاں وقت میری یا کسی کی موت واقع ہونی ہے تو کوئی صاحب کشف اس مصیبت یا موت کو ٹال تو نہیں سکتا، تو پھر ایسے کشف سے سوائے رنج و اندوہ کے اور کیا فائدہ ہے؟ اسی طرح کرامات میں کسی بزرگ سے کوئی بات عجیب و غریب سرزد ہوتی ہے لیکن جتنے بزرگ گزرے ہیں اور اب موجود ہیں وہ سب یہی کہتے ہیں کہ ایسی باتیں محض اللہ کے حکم سے ایک ایسی بے خودی اور خود رفتگی کے عالم میں سرزد ہوتی ہیں جب ہم کو خود نہیں معلوم ہوتا کہ ہم کیا کہہ رہے ہیں یا کر رہے ہیں تو اے کشف و کرامات کی وجہ سے اولیاء اللہ کو ارباباً مِنْ دُوْنِ اللَّهِ سمجھنے والو! تم خود اس خدائے قادر و قیوم کو کیوں نہیں مانتے اور مصیبتوں کے وقت خود اسی کو کیوں نہیں یاد کرتے جس نے اولیاء اللہ کو بزرگی عطا فرمائی ہے۔ یہ خدا اگر چاہے تو بے شک تمہاری آنے والی مصیبتوں کو دور کر سکتا ہے اور اگر تم کسی کو محض کرامات ہی کی وجہ سے قادر و تو انا مانتے ہو تو پھر سورج کی پرستش کیوں نہیں کرتے جو دنیا کا سب سے بڑا کراماتی ہے۔ یہ سورج تمہاری زمین کو روشنی اور حرارت پہنچاتا ہے جس سے زندگی قائم ہے، یہ تمہارے سمندروں سے پانی کو بھاپ بنا کر اڑاتا ہے جس کی وجہ سے بارش ہوتی ہے اور تمہارا رازق پیدا ہوتا ہے۔ اگر سورج نہ ہو تو کوئی جاندار بھی اس زمین پر زندہ نہیں رہ سکتا۔ پس اگر کرامتوں اور فائدہ و فیض رسانی ہی پر کسی کے ماننے یا نہ ماننے کا اختصار ہے تو پھر سورج کو مانو اور اس کی پرستش کرو۔ بے انتہا لوگ سورج کی اسی وجہ سے پرستش کرتے رہے ہیں اور اب بھی کرتے ہیں لیکن تھوڑی سی عقل والے بھی جانتے ہیں کہ سورج خود مخلوق ہے، اس میں یہ حرارت اور روشنی بھی اللہ ہی کی پیدا کی ہوئی ہے۔ انسان کو تو اپنے اعمال و افعال پر کافی اختیار ہے لیکن سورج تو محض مجبور ہے۔ جو کام اس کے پر دیں، مجال ہے کہ ان سے ایک بال برابر بھی رُوگردانی

کر سکے۔ تو اے بھلے لوگو! تم صرف اس خدا کو کیوں نہیں مانتے جس نے حیات آفرینی کی یہ مشین یعنی یہ سورج پیدا کیا ہے اور جو سورہ یسین آیت: ۳۸ میں اس سورج کی بابت فرماتا ہے۔ وَالشَّمْسُ تَجْرِي لِمُسْتَقْرِلَهَا ذَالِكَ تَقْدِيرُ الْعَزِيزِ الْعَلِيِّم ۵ ”اور سورج چلا جاتا ہے اپنے مُھرے ہوئے رستہ (ٹھکانے) پر یہ (خدا ہے) غالب (اور) دانا کا (مقرر کیا ہوا) اندازہ ہے۔“

پچھلے بیانات سے یہ تو سمجھ میں آ گیا ہوگا کہ مسلمانوں کی تعداد کثیر نے کس طرح ”ایک اللہ“ کو چھوڑ کر اپنے لئے بے شمار ”اَرْبَابَاً مِنْ دُوْنِ اللَّهِ“ پیدا کر لئے اور توحید کے عقیدے اور توحید پرستی کے کس طرح نکلے ازاد ہیے۔ اب یہ بتانا ہے کہ باوجود ان تمام باتوں کے اب بھی چالیس پچاس فیصدی مسلمان ایسے رہ گئے تھے جو صرف ایک اللہ کو مانتے اور اسی پر ایمان رکھتے تھے خواہ وہ ایمان کتنا ہی کمزور کیوں نہ تھا لیکن ارباب زمانہ نے توحید کے عقیدے کو مٹانے میں صرف اسی پر اکتفا نہیں کیا۔ ابھی ایک قیامت اور آنے والی تھی، ایک طوفان اور اٹھنے والا تھا۔ یہ طوفان عشق الہی کے خاص دعوے داروں اور معرفت و حقیقت کے سب سے بڑے علم برداروں کی خانقاہوں اور عزالت کدوں سے اٹھا اور عقیدہ توحید کی جو کچھ دھیاں باقی رہ گئی تھیں ان کو بھی پارہ پارہ کر گیا۔ یہ تھا صوفیوں کا عقیدہ ”ہمه اوست“ یا ”وحدت الوجود“۔

ہم مانتے ہیں کہ اس عقیدے کے مبلغوں میں چند بڑے بزرگ اور ولی اللہ بھی تھے اور ان کی نتیجیں انتہائی نیک اور پاک تھیں۔ ان پر جو کیفیتیں اپنے سلوک و سیر میں طاری ہوئیں وہ انہوں نے جن الفاظ میں بھی ہو سکا آگے آنے والے سالکوں کی معلومات اور افادے کے لئے قلم بند کر دیں لیکن اس حقیقت سے بھی انکار نہیں ہو سکتا کہ یہ بات جب حقیقی اہل اللہ کے حلقة سے نکل کر جاہل اور جھوٹے صوفیوں کے کان میں پڑی اور ان سے عوام تک پہنچی تو ان پر اس کا یہ اثر ہوا کہ وہ کائنات کے ذرہ ذرہ کو خدا سمجھے بیٹھے۔ عقیدہ توحید پر یہ چوت بہت زبردست تھی وہ اس کو نہ سن بھاول سکا۔ یعنی اب تک تو چند ہستیاں، ہی اللہ کی شریک گردانی جاتی تھیں اب کائنات کی ہر چیز خدا بن گئی۔ (استغفار اللہ) لیکن الحمد للہ کہ علماء، فقراء اور عوام میں آج بھی کثیر تعداد میں لوگ ایسے ہیں جو صرف اللہ پر ایمان رکھتے ہیں مگر افسوس کہ ان میں سے بھی زیادہ کا ایمان اس قدر محکم نہیں جس قدر محکم ہونا چاہیے۔ اگر موحدین کی اس قلیل تعداد کو بھی اللہ پر ایمان کامل اور یقین محاکم ہوتا تو یہی جماعت تمام دنیا کے مسلمانوں کو اٹھانے اور صحیح راستے پر چلانے میں کامیاب ہو سکتی تھی۔ ”ہمه اوست“ کا مکمل بیان ہم آگے کریں گے اور بتائیں گے کہ یہ حقیقت نہیں صرف ایک کیفیت ہے جو عملی سلوک میں ایک خاص مقام پر

سالکین را خدا میں سے کسی کسی پر طاری ہوتی ہے اور وہ غلطی سے اس کو حقیقت سمجھ بیٹھتے ہیں۔

الغرض! یہ حشر ہوا اس عقیدہ توحید کا جو مسلمانوں کے دین کی اساس، ان کی جماعتی شیرازہ بندی کی بنیاد اور اجتماعی طاقت کا اصل راز تھا۔ اب تھوڑا سا حال اتحاد کا سنئے۔

اتحاد

معلوم نہیں خدا کی کیا مصلحت تھی کہ اسلام کے ساتھ ہی منافقوں کو بھی پیدا کر دیا۔ یہ منافق ابتداء ہی سے مسلمانوں کو آپس میں لڑانے اور ان کی اجتماعی قوت کو کمزور کرنے میں کوشش رہے۔ حضرت عمرؓ کی خلافت تک تو ان کا بس نہ چلا لیکن حضرت عثمانؓ کی نرمی مزاج سے انہوں نے بہت فائدہ اٹھایا۔ حضرت عثمانؓ کی شہادت، حضرت علیؓ سے حضرت عائشہؓ اور امیر معاویہؓ کی لڑائیاں اور حضرت امام حسینؓ کی شہادت انہی منافقوں کی شرارتوں کا نتیجہ تھی۔ حضرت علیؓ کے زمانہ ہی میں مسلمان دو قسم فرقوں میں تقسیم ہو چکے تھے لیکن یہ اختلافات زیادہ نمایاں اور موثر نہ تھے لیکن شہادت امام حسینؓ کے بعد تو ملت اسلامیہ اعلانیہ کئی فرقوں میں تقسیم ہو گئی۔ اس کے بعد ان فرقوں کی تعداد ہمیشہ بڑھتی رہی یہاں تک کہ بہتر سے بڑھ کر کئی سو تک پہنچ گئی۔ باوجود ازیں یہ حقیقت ہے کہ مسلمانوں کے یہ اختلافات ہرگز ہرگز اصولی نہیں بلکہ محض فروعی ہیں کیونکہ قرآن، رسول اور اللہ کو بھی مانتے ہیں۔ یہ اختلافات ان فرقوں کے بانیوں کے اس اجتہادی اختلاف سے پیدا ہوئے جس کو سرور کائنات ﷺ نے رحمت فرمایا ہے لیکن یہاں یہ حالت ہے کہ تمام فرقوں کے مسلمان ایک دوسرے سے اس قدر بیگانہ اور دُور ہیں کہ آپس میں بات چیت کرنے اور پاس بٹھانے کے بھی روادار نہیں۔ حتیٰ کہ ایک فرقہ کا مسلمان دوسرے فرقے کی مسجد میں نماز تک ادا نہیں کر سکتا۔ ہم نے یہ مناظر بیسوں مرتبہ پیش کیے ہیں کہ اگر کوئی مسلمان کسی غیر فرقے کی مسجد میں بھول کر بھی چلا آیا تو اس کو گالیاں دی گئیں، بے عزت کیا گیا اور مار پیٹ کر زکال دیا گیا۔ اللہ تو قرآن میں فرماتا ہے کہ **إِنَّمَا الْمُؤْمِنُونَ إِخْوَةٌ** ”سب مسلمان آپس میں بھائی بھائی ہیں لیکن آج دو سے بھائیوں میں بھی وہ محبت نہیں جو کسی زمانہ میں دو غیر ملکی اور اجنبی مسلمانوں میں ہوا کرتی تھی۔ ہم نے برس نہایت رنج و اندوہ سے اس بات کا مطالعہ کیا ہے کہ ایک چار کمرے والے مکان میں چار مختلف ہندو خاندان نہایت سلوک اور محبت سے رہ سکتے ہیں لیکن ایک دس کمرے والی کوٹھی میں دو سے مسلمان بھائی ہرگز نہیں رہ سکتے اور اگر وہ رہ بھی سکیں تو ان کی بیگمات تو یقیناً نہیں رہ سکتیں۔ ایک مکان تو کیا مسلمان تو ہمسایوں کے ساتھ بھی خوب سلوک سے نہیں رہتے۔ رسول خد ﷺ فرماتے ہیں کہ ”وَهُوَ خَفْضٌ جَنْتٌ

میں داخل نہ ہوگا جس کا ہمسایہ اس کی برا بیویوں سے امن میں نہ ہو۔“ لیکن ہمارے معاشرے میں تو بہت کم ایسے خوش نصیب ہوں گے جو اپنے ہمسایوں کے شر سے امن میں ہوں۔ قرون اولیٰ کا توذکہ ہی کیا ہمارے دیکھتے دیکھتے پچاس برس پہلے تک یہ بات تھی کہ جب کوئی ہندو سفر پر جاتا تو اپنے بیوی بچوں اور مال و دولت کو ہندو کی بجائے کسی مسلمان پڑوی کے سپرد کر کے جانا بہتر سمجھتا تھا لیکن بعد میں یہ کایا پٹشی کہ آج کوئی غیر مسلم اپنے محلہ میں کسی مسلمان کو کرایہ پر مکان دینا بھی گوارا نہیں کرتا۔

مسلمانوں کا افتراق مذہبی فرقہ بندی تک ہی محدود نہیں بلکہ اس کی اور بھی کئی شقیں ہیں۔ مثلاً نسلی، وطنی، قومی، لسانی اور سیاسی وغیرہ۔ عربی، مصری، افریقی، ترکی، ایرانی، عراقی، افغانستانی اور پاکستانی سبھی اپنے آپ کو دوسروں سے افضل اور بہتر سمجھتے ہیں اور ان میں اپنا سیاست کا وہ جذبہ ہرگز موجود نہیں جو قرآن پیدا کرنا چاہتا ہے اور یہ بات انگریز کی تبلیغ قومیت پرستی سے پیدا ہوئی ہے۔ اپنے وطن سے محبت کرنا تو بہت سعید جذبہ ہے لیکن دوسرے ملک کے باشندوں کو مکتر یا ذلیل جاننا کہاں کی شرافت ہے خصوصاً جب وہ تمہارے اسلامی بھائی اور کلمے کے شریک ہوں۔ بات یہیں ختم نہیں ہو جاتی مصیبت تو یہ ہے کہ ایک ہی ملک کے مختلف صوبوں اور علاقوں میں احساسِ کمتری و برتری بلکہ جذبہ منافرت موجود ہے۔ پاکستان ہی کو لیجھتے تقسیم ہند کے بعد اس میں پانچ صوبے تھے جن میں سے اب چار صوبوں کو ملا کر مغربی پاکستان کی ایک وحدت بنادی گئی ہے لیکن باوجود اس کے بنگالی، پنجابی، سندھی، پختونی اور بلوچی کی باہمی نفرت اب بھی دور نہیں ہوئی۔ اس منافرت کا بیان الفاظ میں تو ممکن نہیں۔ یہ مناظر دیکھنا اور یہ باتیں سننا ہوں تو دفتروں میں جائیے اور پچشم خود ملاحظہ فرمائیے کہ وہاں کس قدر منظم مخالفت باہم دگر پائی جاتی ہے۔ چپر اسی کی معمولی سی آسامی بھی خالی ہو تو ایک آگ بھڑک اٹھتی ہے۔ کلرک اور پرنٹنڈنٹ ہی نہیں بلکہ بڑے سے بڑے افسروں تک کی کوشش بھی ہوتی ہے کہ یہ آسامی ان کے علاقے کے کسی آدمی کو ملے۔ بڑی بڑی آسامیوں کا توذکہ ہی فضول ہے۔ عام طور پر ہر افسر یہ کوشش کرتا ہے کہ لاٹ اور جائز حقداروں کو محروم کر کے یہ آسامی اس کے کسی رشتہ دار کو نہیں تو علاقے کے آدمی ہی کو مل جائے خواہ وہ کتنا ہی نالاٹ اور جو نیز کیوں نہ ہو۔ علاوہ ازیں اکثر افران اپنے غیر علاقائی ماتحتوں کو محض اس لئے ٹنگ کرتے اور نالاٹ بنانے کی کوشش میں لگے رہتے ہیں کہ وہ ترقی نہ کر سکیں۔ ہمارا یہ مطلب ہرگز نہیں کہ اس کلیہ میں کوئی استثناء ہی نہیں ہے۔ بلاشبہ اچھے، نیک اور منصف مزاج افسروں کی بھی کمی نہیں لیکن عام حالت یہی ہے جو بیان ہوئی اور یہ تمام چالیس اور شرارتیں وہی ہیں جو قبل تقسیم کے ہندوستان میں ہندو

افران مسلمان ماتحتوں کے ساتھ برداشت کرتے تھے۔ کیا کسی قوم کے زندہ رہنے اور طاقتور بننے کے بھی آثار ہیں۔ دعویٰ تو یہ کیا جاتا ہے کہ تمام پاکستانی ایک قوم ہیں لیکن عملی ثبوت اس کے خلاف دیا جاتا ہے۔

صوبائی اور علاقائی اختلافات سے زیادہ اندوہناک لسانی تعصب ہے۔ چنانچہ جب پاکستان میں ایک قومی اور سرکاری زبان بنانے کا سوال پیدا ہوا تو ایک قیامت برپا ہو گئی۔ مختلف صوبوں کے اکثر لوگ یہی چاہتے تھے کہ ان کی زبان خواہ کسی قدر لچر، پوچ اور کم مایہ کیوں نہ ہو سرکاری زبان بنادی جائے۔ یہ وہ لوگ ہیں جنہوں نے انگریزی زبان کو ملک میں راجح رکھنے پر تو بھی اعتراض نہیں کیا لیکن اردو کا نام سنتے ہی چراغ پا ہو گئے۔ کوئی بیوقوف بھی تو اس حقیقت سے انکار نہیں کر سکتا کہ اردو ہی صرف ایک ایسی زبان ہے جو اگرچہ کسی صوبے کی بھی مقامی زبان نہیں لیکن تمام ملک بلکہ بیرون ملک بھی بلا تکلف بولی اور سمجھی جاتی ہے۔ علاوہ ازیں اس میں بہت سے علوم کا ترجمہ ہو چکا ہے اور یہ قدرتی استعداد بھی موجود ہے کہ باقی علوم کو بھی اپنے الفاظ کے دامن میں پروش کر سکے۔ سب سے بڑھ کر یہ کہ اس کی نجح اسلامی ہے کیونکہ اس میں عربی و فارسی ادب کا کافی حصہ منتقل ہو چکا ہے لیکن تعصب اور ہٹ دھرمی کا کیا علاج؟ یہاں ہم یہ اعتراف کئے بغیر نہیں رہ سکتے کہ پنجاب نے اردو کے متعلق جس ایثار، فراخی اور خدمت کا ثبوت دیا ہے، پاکستان کا کوئی علاقہ اس کی مثال پیش نہیں کر سکتا۔ برخلاف ازیں بنگال نے اس معاملہ میں جس قدر تنگدی کا ثبوت دیا اس پر تعجب ہوتا ہے۔ ہندو اردو میں م Hispan اس لئے نفرت کرتے تھے کہ یہ فارسی اور عربی سے پیدا ہوئی ہے اور ایک اسلامی زبان ہے۔ سمجھ میں نہیں آتا کہ ہمارے بنگالی مسلمان بھائیوں کو اس سے کیوں نفرت ہے؟ بنگالی زبان کی اساس سنسکرت پر ہے۔ اس کا سارا لٹر پیچر ہندوانہ ہے۔ اس کے بڑے بڑے مصنف سب ہندو ہیں۔ الغرض ہر لحاظ سے یہ ایک ہندو زبان ہے اور یہی وجہ ہے کہ بنگالی عوام کے کلچر میں ہندویت زیادہ اور اسلامیت کم ہے اور بنگالی عوام کی اکثریت میں وہ دینی جوش مفقود ہے جو مغربی پاکستان کے مسلمانوں علی الخصوص علاقہ پنجاب کے رہنے والوں میں پایا جاتا ہے۔ زبان کے مسئلہ کا ایک سیدھا ساحل یہی ہے کہ ہر علاقہ میں وہاں کی علاقائی زبان کو پھولنے پھلنے کا موقعہ دیا جائے لیکن سرکاری اور قومی زبان اردو ہو جو انگریزی کو رفتہ رفتہ ہٹا کر اس کی جگہ لے لے لیکن یہ تھی ہو سکتا ہے جب لوگوں کے دلوں سے صوبائی اور لسانی تعصب دور ہو جائے۔

ہمارے ملکی اور قومی اتحاد کو پارہ پارہ کرنے والی ایک چیز سیاسی اختلافات بھی ہیں۔ سیاسی اختلافات کس ملک میں نہیں ہوتے لیکن وہاں یہ اختلافات ذاتی دشمنی اور مخاصمت کی شکل کبھی بھی اختیار نہیں کرتے۔ ہمارے

ملک میں بندیپی سے جتنی سیاسی جماعتیں ہیں سب ایک دوسرے کی دشمن ہیں اور ان کے لیڈر ہمیشہ ایک دوسرے سے دست گیریاں رہتے ہیں۔ انتخابات میں عناد و فساد کی یہ فضاء اور بھی گندی ہو جاتی ہے اور جو فریق ہار جاتا ہے وہ فریق ثالثی کا مستقل دشمن بن جاتا ہے اور جب ایک وزارت برسر اقتدار آتی ہے تو مخالف پارٹی ذرا ذرا سی بات پر جاویجا پروپیگنڈا کر کے عوام کو اس کے خلاف بھڑکاتی رہتی ہے۔ نتیجہ یہ ہوتا ہے کہ آئے دن نئی وزارتیں نئی رہتی ہیں اور کسی کو بھی سکون و اطمینان سے کام کرنے کا موقع نہیں ملتا۔ اس کی ایک وجہ تو یہ ہے کہ ہمارے زعماء اور نام نہاد لیڈروں کی بھاری اکثریت خلوص و صداقت سے عاری اور ذاتی اقتدار کی طالب ہے اور ان میں سے جو لوگ واقعی خلوص سے قوم کی خدمت کرنا چاہتے ہیں ان کی اس خود پرست اکثریت کے سامنے کچھ پیش نہیں جاتی اور وہ کرسی وزارت حاصل کرنے کے بعد بھی قوم کی کوئی خاص خدمت نہیں کر سکتے۔ دوسری وجہ یہ ہے کہ ہمارے عوام میں جہالت کی وجہ سے ابھی سیاسی شعور ہی پیدا نہیں ہوا اور وہ قوم و ملک کے سچے خادموں اور اقتدار پسند مفسدوں میں قطعاً امتیاز نہیں کر سکتے۔ ان تمام مصیبتوں کا علاج صرف یہ ہے کہ عوام میں سیاسی شعور پیدا کیا جائے لیکن یہ کام صرف وہ مدد و دعے چند مقررین اور اخبارات کر سکتے ہیں جنہوں نے سیاسی لیڈروں سے ذاتی منافع حاصل کرنے کے لئے اپنا ضمیر فروخت نہیں کیا ہے۔

رابطہ اور اطاعت

جس قوم میں اتحاد و یگانگت ہی نہ ہو اس میں رابطہ و اطاعت یعنی تنظیم و ڈسپلن پیدا ہی نہیں ہو سکتا۔ اسلامی رابطہ و اتحاد کی تربیت گاہیں ہماری مساجد ہیں لیکن جیسا کہ بیان ہو چکا ہے جب مختلف فرقوں نے اپنی اپنی مساجد، ہی الگ بنالی ہوں اور وہ ایک دوسرے کے ساتھ نماز پڑھنے کے بھی روادار نہ ہوں بلکہ ایک دوسرے کا سر پھوڑنے کو تیار رہتے ہوں تو رابطہ و اطاعت کے نشوونما پانے کا سوال ہی پیدا نہیں ہوتا۔ اس لئے ان دو اصولوں کی جو مٹی اس وقت پلید ہو رہی ہے اس کا ذکر تحصیل حاصل سمجھتے ہوئے عمل کا کچھ بیان کیا جاتا ہے۔

عمل

عمل کی اصل محرک خواہش ہے اور خواہشیں لا تعداد ہیں اس لئے صرف چند محركاتِ عمل کا بیان کیا جاتا ہے۔ عمل کی سب سے پہلی محرک بھوک پیاس اور سردی گرمی سے بچنے کی ضرورت ہے۔ اس ضرورت کو پورا کرنے کے لئے خدا اور رسول ﷺ نے سب سے زیادہ زور تجارت پر دیا ہے۔ رسول ﷺ فرماتے ہیں

کہ دس حصوں میں سے نو حصے رزق تجارت میں ہے۔ اسی لئے ہمارے اسلاف کسب معاش کی خاطر زیادہ تر تجارت ہی کرتے تھے اور سمندروں اور خشکی کے راستے معلومہ دنیا کے آخری گوشوں تک جا پہنچتے تھے۔

عمل کا دوسرا محرك حصول علم ہے۔ علم سے مراد کتابیں پڑھنا، ہی نہیں بلکہ ملکوں اور چیزوں کے حالات اور حقیقت معلوم کرنا بھی ہے۔ چنانچہ اللہ تعالیٰ فرماتا ہے کہ دنیا میں سفر کرو اور دیکھو کہ آفریش کی ابتداء کیوں کر ہوئی اور یہ بھی دیکھو کہ پہلی قوموں کا انجام کیا ہوا۔ رسول اللہ ﷺ فرماتے ہیں کہ علم حاصل کرو خواہ وہ چین میں ہو۔ چنانچہ یہ اللہ اور رسول ﷺ کے فرمانبردار بندے محض حصول علم کے لئے ہزاروں میل سفر کرتے اور کسی تکلیف و مصیبت کو خاطر میں نہ لاتے تھے۔

عمل کا تیسرا محرك تبلیغ علم ہے۔ طبع انسانی کا فطرتی تقاضا ہے کہ جو کچھ وہ جانتا ہے، چاہتا ہے کہ دوسرے بھی جان لیں۔ چونکہ اسلام میں علم کا اصلی سرچشمہ قرآن اور رسول خدا ﷺ کے ارشادات ہیں اس لئے بے شمار بزرگ دور دراز ممالک میں پہنچ کر قرآن اور حدیث کی تبلیغ کرتے اور تہذیب اسلامی وہاں پھیلاتے تھے۔ ہندوستان، چین، ماچین، انڈونیشیا، افریقہ اور جنوبی یورپ کے بیشتر ممالک میں انہی بزرگوں کی تبلیغ سے اسلام نے فروغ پایا۔

عمل کا چوتھا محرك قوم، تہذیب اور ناموس کا دفاع ہے۔ چنانچہ تاریخِ اسلام شاہد ہے کہ دنیا میں جہاں کہیں ان کے تجارت اور مبلغین پر بے جاز یادتی یا ظلم و جور ہوا، مجاہدین اسلام نے وہیں پہنچ کر ناموسِ اسلام کی حفاظت کی۔

یہ تھی ہمارے اسلاف کی حالت کہ وہ مندرجہ بالا امور کو اللہ اور رسول ﷺ کا حکم سمجھ کر بجالاتے تھے۔ آج یہ خیال کر کے تعجب ہوتا ہے کہ اُس زمانہ میں جب سفر و سیاحت کے لئے نہ گاڑیاں تھیں نہ موڑیں، نہ دخانی جہاز تھے نہ ہوائی طیارے، وہ کس طرح شام، ایران، عرب اور مصر وغیرہ سے نکل کر ناپیدا کنار سمندروں کے سینہ پر اپنے باد بانی جہاز اڑاتے اور بے برگ و گیاہ ریگستانوں اور پرخوف و خطر کو ہستا نوں میں اونٹ دوڑاتے یورپ، افریقہ اور ایشیا کے ایک ایک شہر اور قصبه تک جا پہنچتے تھے۔ الغرض یہ تھی ان کی قوت عمل اور یہی تھا ان کی ترقی اور برتری کا راز۔

اب ہم بتاتے ہیں کہ ان محركاتِ عمل میں سے پہلا محرك یعنی حصول رزق اگرچہ سب سے قوی اور عام ہے لیکن باقی تین محركات سے کہیں کمتر اور ادنی ہے۔ یہ کام تو وحش و طیور اور چوپائے بھی کر لیتے ہیں، پھر

انسان میں اور ان میں کیا فرق ہے۔ انسان کی شرافت و فضیلت دوسری مخلوقات پر محض اس لئے ہے کہ وہ علم و عقل سے اشیاء کی حقیقت معلوم کرتا، قدرت کے رازوں سے پردازے ہٹاتا اور جو کچھ علم و فوائد حاصل کرتا ہے ان سے دوسروں کو بھی نفع پہنچاتا ہے۔ جو قویں پہلے محرک سے زندگی کی ضروریات حاصل کر کے مطمئن ہو جاتی ہیں، علم حاصل کرنے اور اس کو پھیلانے کی کوشش نہیں کرتیں ان کی ترقی رک جاتی ہے۔ پھر رفتہ رفتہ زوال ہوتا ہے اور آخر کار فنا ہو جاتی ہیں۔ آج کل کی متمن اقوام نے اس راز کو بہت اچھی طرح سمجھ لیا ہے اور اب بھی جب کہ پیٹ اور جسم کی ضروریات پوری کرنے کے لئے ان کے پاس دولت کے بے قیاس خزانے جمع ہو چکے ہیں اور علم و دانش کے ذریعے قدرت کی بہت سی طاقتیں مثلًا بھاپ، بجلی، (Microwaves) اور ایسی طاقت پر ان کا قبضہ اور تصرف ہو چکا ہے انہوں نے اپنے افراد کو مختصر ک اور مصروف عمل رکھنے کے لئے دوسرے اعلیٰ مقاصد پیدا کر لئے ہیں۔ مثلًا چاند ستاروں تک پہنچنے کو اپنا مطبع نظر بنا لیا ہے لیکن افسوس کہ مسلمانوں نے اس طرف توجہ نہیں کی۔ جب ان کے پاس شکمی اور جسمی ضرورتوں کو پورا کرنے کے لئے کافی دولت جمع ہو گئی تو وہ ہاتھ پاؤں توڑ کر بیٹھ رہے اور عیش و عشرت کو اپنا مقصد آخر کار دے کر مزید عمل کی ضرورت سمجھی۔ اس تسلیم اور بے عملی کا انجام یہ ہوا کہ آخر کار نہ صرف وہ دولت ختم ہوئی بلکہ عزت و عظمت اور سیادت و قیادت بھی رخصت ہو گئی۔ یہاں تک کہ آج ملکی دفاع کا توذکرہ کیا شکمی اور جسمی ضروریات کو پورا کرنے کے لئے بھی ہم دوسرے ملکوں کے محتاج اور دست نگر ہیں۔

ستی، کابلی اور بے عملی کی یہ وباء عیاشی و فحاشی کی شکل میں بادشاہوں کے محلات سے شروع ہو کر اعلیٰ اور اوسط درجے کے طبقات کو تباہ کرتی ہوئی عوام تک جا پہنچی جس سے پوری کی پوری قوم مفلوج ہو کر رہ گئی۔ مختلف پیشے ذیلیں اور حقیر سمجھے جانے لگے اور ہر طبقے میں اپنے سے اعلیٰ طبقے کے مقابلے میں احساس کمتری پیدا ہو گیا۔ غریب لوگ تو اپنا پیٹ بھرنے کے لئے کوئی نہ کوئی کام کرنے پر مجبور تھے لیکن امراء اور متوسط طبقے کے اشخاص تو خود اپنا زادتی اور خانگی کام بھی اپنے ہاتھ سے کرنے کو باعث تو ہیں سمجھنے لگے۔ ان خاندانوں کی خواتین اپنا لکھانا خود پکانے، برتن مانجھنے، کپڑے سینے اور دھونے اور دوسرے گھر میلوں کام کرنے کو ذلت اور اپنی بد قسمتی خیال کرنے لگیں۔ چنانچہ ناکنالہزادوں کے لئے ایسی دعائیں زبان زد خاص و عام ہو گئیں جیسے کہ ”بیٹی خدا کرے ایسے گرجائے جہاں بل کر پانی نہ پینا پڑے“، ”سد اپنگ پر بیٹھی کھائے“، ”گویا بل کر پانی پینا اور پنگ پر بیٹھے بیٹھے کھانا کوئی بڑی ہی خوش قسمتی کی بات ہے بیماروں، اپاہجوں اور مفلوجوں کا کام نہیں۔ یہی وہ لڑکیاں تھیں کہ

جب شادی کے بعد انہیں خادمائیں میسر نہ آ سکیں تو عمر بھرا پنی بد قسمتی پر ٹوے بہاتی رہیں اور گھر کے ماحول کو ہمیشہ جہنم بنائے رکھا۔ یہی دو شیزائیں تھیں کہ جب مائیں بنیں تو اپنے بچوں کو حصولِ تعلیم کے لئے بھی اپنے گاؤں یا قصبه سے باہر بھجنے کو مصیبت خیال کرتی تھیں۔ ذرا ان ماوں کا مقابلہ قرونِ اولیٰ کی اُن خواتین سے کبھی جومیدان جنگ میں بھی اپنے مردوں کے ساتھ رہتیں اور ان کی ہر خدمت بجالاتی تھیں اور جہاد کا نعرہ بلند ہوتے ہی اپنے جگر گوشوں کو خود بنا سجا کر میدان جنگ میں بھیجتیں اور جب وہ شہید ہو جاتے تو ساری عمر اس پر فخر کرتیں۔ ع

بیانِ تفاوتِ رہا از کجاست تا کجا
ہمارے مردوں کا حال ان عورتوں سے بھی بدتر تھا۔ یہ بھی اپنا کوئی کام اپنے ہاتھ سے نہ کر سکتے تھے۔ ہر بات میں خادموں کے دست نگر تھے۔ منہ دھونے، غسل کرنے، کپڑے بد لئے حتیٰ کہ پانی پینے، کھانا کھانے بلکہ پا خانے میں لوٹا تک لے جانے کے لئے انہیں نوکروں کی ضرورت ہوتی تھی۔ ان کے مشاغل شراب اور بھنگ پینا، افیم کھانا، چرس اور چندو کے دم لگانا، تاش، شترنج، چوسر کھیلنا، مرغ اور بیٹر لڑانا، پنگیں اڑانا اور ایسی ہی دوسری بیہودگیاں تھیں۔ اس بے عملی کا ایک معمولی ساتھ میں اس تصورِ مندرجہ ذیل واقعہ سے پیدا ہو سکتا ہے۔

بہت عرصہ کی بات ہے کہ ایک نواب صاحب کے دوست کدے پر جانے کا اتفاق ہوا۔ گرمی کا موسم اور دن کے دس بجے کا وقت۔ نواب صاحب اپنے عالیشان محل کے ایک وسیع ہال میں تشریف فرماتھے۔ ہال کے دروازوں میں خس کی ٹیکیاں لگی ہوئی تھیں، پانی چھڑکا اور سنکھے کھینچے جا رہے تھے (کیونکہ اس وقت تک بھلی کے سنکھے نہیں چلے تھے) ہال کے بیچ میں ایک بڑے تخت پر چاندنی پچھی اور گاؤں تکیے لگے ہوئے تھے۔ نواب صاحب ایک بہت ڈھیلا تزیب کا گرتا اور بڑے پانچوں کا پاجامہ پہنے ایک گاؤں تکیے سے پیٹھا گئے بیٹھے تھے۔ تخت کے چاروں طرف کریاں پڑی تھیں۔ ہم لوگ ان پر بیٹھے گئے۔ نواب صاحب نہایت ہی خوش اخلاقی سے پیش آئے اور خاطر تواضع میں بے انتہا مبالغہ بردا۔ ہمیں بیٹھے ہوئے تھوڑی ہی دیر ہوئی تھی کہ نواب صاحب نے یک ایک فرمایا ”ارے کوئی ہے“، چشم زدن میں کئی نوکر حضور حضور کہتے ہوئے آن کھڑے ہوئے۔ نواب صاحب نے ایک نوکر کی طرف دیکھ کر نہایت ہی نرم اور دھیمی آواز سے کہا۔ ”ذرَا کھجاؤ یا“، ”نوکر آگے بڑھا اور نواب صاحب کے قریب آ کر کھڑا ہو گیا۔ نواب صاحب نے فرمایا۔ ”پیٹھ پر“، ”نوکر نے نواب صاحب کے کرتے میں ہاتھ ڈال کر ان کی پیٹھ پر رکھا تو انہوں نے فرمایا ”ذراد ہنے کو“، ”ذرا بابائیں کو“، ”ذراؤ پر کو“، ”ہاں ذرا اور اوپر کو“، اس طرح نوکر کو وہ صحیح جگہ معلوم ہوئی جہاں کھجانا تھا اور وہ کھجانے میں مصروف ہو گیا۔ اس وقت تو

اس بات کا احساس بھی نہیں ہوا لیکن آج خیال آتا ہے کہ اللہ اکبر کیا حالت تھی ہمارے امراء اور رؤسائی سستی اور کاملی کی کہ وہ اپنا بدن تک کھجانے کے لیے دوسروں کے محتاج تھے پھر ایسی قوم تباہ نہ ہوتی تو اور کیا ہوتا؟

قوم کی یہ بے عملی موجودہ صدی کے زمانے اول تک یونہی رہی اس کے بعد سے حالات کچھ سدھرنے شروع ہوئے۔ اس تبدیلی کی وجہ سے پہلی عالمگیر جنگ، تحریریک آزادی کا جوش و خروش، غربت و افلاس کی زیادتی اور انگریزی تعلیم کا بڑھتا ہوا رواج تھا جس سے ہمارے عوام و خواص کو عمل اور اپنا کام خود کرنے کا خیال پیدا ہوا لیکن عملی قوت جیسی کہ ایک قوم میں ہونی چاہیے آج بھی موجود نہیں۔ ہمارے نوجوانوں میں بیشتر ایسے ہیں جو اپنی زندگی کا مقصد، ہی اعلیٰ درجے کا کھانا، لباس، بنگلہ اور موڑ کاروں کو سمجھتے ہیں اور ان میں سے اکثر یہ چیزیں حاصل کرنے کے لئے رشوں، جوئے، چور بازاری اور دوسرے ناپاک ذرائع سے بھی اجتناب نہیں کرتے۔ یہ لوگ زندگی کی کامیابی صرف اپنے ذاتی آرام و آسائش ہی کو سمجھتے ہیں۔ قوی فلاخ و بہبود کا تصور بھی ان کے دماغ میں نہیں ہے۔ یہ اتنا نہیں جانتے کہ قوم تباہ ہو جائے تو ہم بھی تباہی سے محفوظ نہیں رہ سکتے۔ بے عملی کا بیان ختم ہوا۔

اب ہم اپنے قومی زوال کی ایک اور وجہ بیان کرتے ہیں۔

دنیا سے نفرت

مسلمانوں کی تباہی اور زوال کی ایک بڑی وجہ یہ بھی تھی کہ وہ دنیا سے متفقر ہو گئے اور دنیاوی عزت و عظمت اور حصول دولت و ثروت کو برآ سمجھنے لگے۔ اب آپ خود ہی سوچیں کہ جب آپ کسی چیز کے حصول کی خواہش اور کوشش ہی نہ کریں گے بلکہ اس کو عیب سمجھیں گے تو وہ چیز خود بخود آپ کو کس طرح حاصل ہو جائے گی۔ بالکل یہی حال مسلمانوں کا ہوا اور وہ اس طرح کہ دوسری اور تیسرا صدی ہجری میں جب اسلامی فتوحات ایک طرف چیلن اور ہندوستان کی سرحدوں تک پہنچ گئیں اور دوسری طرف تمام شمالی افریقہ اور اپسین ان کے قبضہ میں آگیا تو مال ددولت کی وہ بہتات ہوئی کہ غربت کا نام و نشان بھی نہ رہا لیکن جب دولت آئی تو وہ اپنے تمام مصائب بھی ساتھ لای۔ اب مسلمانوں میں مشقت اور جفا کشی کی بجائے عیش پسندی اور آرام ٹلبی کی برقی عادتیں پیدا ہونے لگیں۔ پادشاہوں نے میدان جنگ میں دادشجاعت دینے کے بجائے محلات میں عیش و عشرت اور عیاشی بلکہ فناشی کی زندگی اختیار کر لی۔ ملک کا انتظام اور عدالت کا کام وزیروں کے سپرد کیا اور خود ناز نیناں حرم کی صحبتوں میں شراب ناب اور طاؤس و رباب کی زنگینیوں میں مست و محو ہو کر رہ گئے۔ رفتہ رفتہ ان کی تقلید ان کے وزراء اور امراء نے کی اور پھر یہ وبا نہ صرف عمال حکومت بلکہ رعایت کے عوام میں بھی پھیل گئی۔

یادِ خدا غائب ہوئی، خوفِ خدا جاتا رہا اور براہیاں عام ہونے لگیں۔ اس وقت علمائے اسلام اور اولیائے کرام نے ضرورت محسوس کی کہ دنیا کی براہیاں بیان کی جائیں۔ چنانچہ خانقاہوں کے بوریوں اور مسجدوں کے منبروں سے یہ صدابند ہوئی کہ دنیا فانی اور ناپاسیدار ہے، ذلیل و خوار ہے، کتیا اور مردار ہے اور اس کا چاہنے والا کتاب ہے، کافر ہے، مردود ہے، ملعون ہے۔ یہ وعظ موقع اور حالات کے لحاظ سے ضروری اور ناگزیر تھا لیکن کہنے والوں کی غرض صرف یہ تھی کہ مسلمان دنیاوی عیش و عشرت میں بنتا ہو کر خدا کو نہ بھول جائیں اور تعلیم قرآن سے منہ نہ موڑ لیں۔ ان کا مطلب یہ ہرگز نہ تھا کہ اسلام نے حصول دنیا ہی کو حرام قرار دیا ہے لیکن جوں جوں زمانہ گزرتا گیا واعظوں کا طرزِ خطابت اور سننے والوں کی ذہنیت بدلتی گئی، نسلیں بدلتی رہیں اور ہنسی کے لوگ بچپن ہی سے اس کو سنتے رہے حتیٰ کہ تمام قوم کے دماغ میں یہ خیال راست ہو گیا کہ روپیہ پیسہ کمانا حرام اور شان و شوکت کے اسباب مہیا کرنا گناہ ہے۔ نتیجہ یہ ہوا کہ قوائے عمل بیکار اور تمام مسلمان من حیث القوم مفلس و نادار ہو کر رہ گئے۔ جہانگیری و جہانبانی کے ولے تو کجا پیٹ بھرنے کے لئے محنت کرنا بھی مصیبت معلوم ہونے لگا۔ لوگ بھی غربت کی وجہ سے ایمان بخینے لگے لیکن وعظ جو ہزار بارہ سو برس پہلے شروع ہوا تھا اسی طرح رہا۔ آج بھی ہمارے علماء اور آئندہ وعظ و نصیحت کی مجالس اور مساجد جامع کے منبروں سے یہی کہتے ہوئے سنے جاتے ہیں کہ الدُّنْيَا جِفْةٌ وَ طَالِبُهَا كَلَابٌ "یعنی" دنیا مُردار ہے اور اسکے طالب کتے۔

اب اگر ہم قرآن اور حدیث کی طرف رجوع کریں تو معلوم ہوتا ہے کہ خدا اور رسول ﷺ نے تو کہیں بھی اکتاب دنیا اور حصولِ حشمت و جاہ کو حرام نہیں کیا۔ چنانچہ اس بات کے ثبوت میں قرآن سے چند آیات اور ان کا ترجمہ پیش کیا جاتا ہے۔

وَمِنْهُمْ مَنْ يَقُولُ رَبَّنَا أَتَنَا فِي الدُّنْيَا حَسَنَةً وَ فِي الْآخِرَةِ حَسَنَةٌ وَ قَنَا عَذَابَ النَّارِ ۝۵۱۰۵
لَهُمْ نَصِيبٌ "مِمَّا كَسَبُوا وَ اللَّهُ سَرِيعُ الْحِسَابِ ۝

”لوگوں میں ایسے بھی ہیں جو کہتے ہیں کہ اے ہمارے رب ہم کو دنیا اور آخرت دونوں میں بھلائی عطا فرم اور عذابِ دوزخ سے بچا یہی لوگ ہیں جن کے لئے ان کی محنت کا صدھ ہے اور اللہ تعالیٰ بہت جلد حساب لینے والا ہے۔“ (البقرہ: ۲۰۱-۲۰۲)

رَبِّنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقْنَطَرَةِ مِنَ الدَّهَبِ
وَالْفِضَّةِ وَالْخَيْلِ الْمُسَوَّمِةِ وَالْأَنْعَامِ وَالْحَرْثِ طَذَالِكَ مَتَاعُ الْحَيَاةِ الدُّنْيَا جَ وَاللَّهُ

”اور خوشنا بنائی گئی ہیں آدمیوں کے لئے مرغوب چیزوں کی محبت مثلاً عورتیں، بچے، سونے چاندی کے ذہیر، عمدہ گھوڑے اور مویشی اور کھیتی باڑی اور یہی چیزیں سرمایہ حیات دنیوی ہیں اور اللہ تعالیٰ کے پاس (اس سے بھی) اچھا ٹھکانہ ہے۔“ (آل عمران: ۱۳)

وَلَقَدْ مَكَنُوكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ ط (الاعراف: ۱۰)

”ہم نے آباد کیا تم کو زمین میں اور پیدا کئے اس میں تمہارے لئے سامان زندگی“۔

یہاں سامان زندگی سے مراد ہر وہ چیز ہے جو زمین سے حاصل ہو مثلاً ہر قسم کاغذ، پھل، کپڑے بنانے کا سامان، ہر قسم کی وھاتیں اور معدنی اشیاء مثلاً لوہا، تانبा، چاندی، سونا، جواہرات، کوئلہ اور پیروں وغیرہ۔

فُلْ مَنْ حَرَمَ زِينَةَ اللَّهِ الَّتِي أَخْرَجَ لِعِبَادِهِ وَالظَّيْبَتِ مِنَ الرِّزْقِ ط قُلْ هِيَ لِلَّذِينَ آمَنُوا فِي الْحَيَاةِ الدُّنْيَا خَالِصَةٌ يَوْمُ الْقِيَمَةِ ط ۵

”اے پیغمبر فرماد تجھے کہ جوزینت کے سامان اور کھانے کی پاکیزہ چیزیں اللہ نے اپنے بندوں کے لئے پیدا کی ہیں ان کو کس نے حرام کر دیا ہے۔ آپ کہہ دیں کہ جو لوگ حیات دنیوی میں ایمان لائے قیامت کے دن یہ چیزیں خاص انہی لوگوں کے لئے ہوں گی۔“ (الاعراف: ۳۲)

شرح: اس آیت کا مطلب یہ ہے کہ نعمت دنیا اس جہان میں تو کافروں اور مومنوں دونوں ہی کے لئے ہیں لیکن آخرت میں صرف مومنوں کو ملیں گی کفار کو نہیں۔

وَابْتَغُ فِيمَا آتَكَ اللَّهُ الدَّارُ الْآخِرَةِ وَلَا تَنْسَ نَصِيبِكَ مِنَ الدُّنْيَا..... ۵

{} اور جو کچھ تجھ کو اللہ تعالیٰ نے دیا ہے اس سے دار آخرت کی فکر کر اور اپنے دنیا کے حصہ کو مت بھول۔“ (القصص: ۷۷)

شرح: اس آیت کا مطلب ہے کہ دنیا ضرور پیدا کرو لیکن اس کو اس طرح کام میں لاو کہ آخرت میں بھی سرخور ہو۔ اللہ تعالیٰ نے اس آیت میں صرف یہ کہہ کر کہ ”اپنے دنیا کے حصہ کو مت بھول“، مسلمانوں کے حقوق کی حفاظت اور حصول کا ایک مبسوط قانون بیان کر دیا ہے۔ اس کا یہ مطلب ہے کہ تمہارے جو دنیوی حقوق لوگوں پر واجب ہیں ان کو ضرور حاصل کر کے رہو۔ بے جا حافظ و مرقت یا استی و کاملی کی وجہ سے ان سے دست بردار نہ ہو۔ ظاہر ہے کہ جب چھوٹے چھوٹے حقوق کی طرف سے بے پرواٹی بر تک تم اس بات کے

عادی ہو جاؤ گے تو رفتہ رفتہ بڑی بڑی چیزیں ٹھی کے سلطنتیں بھی تمہارے ہاتھ سے نکل جائیں گی اور تمہیں احساس تک نہ ہو گا۔ ہندوستان میں مغل بادشاہوں نے یورپین اقوام کو ناجائز حقوق عطا کر کے نتیجہ دیکھ لیا۔ ترکی کی تباہی کا بڑا سبب یہی تھا کہ سلاطین ترکی نے یورپین اقوام کو اپنے ملک اور دارالسلطنت میں ان کے اپنے ڈاک خانے، تارگھر اور عدالتیں بنانے کی اجازت دے دی۔ یہ کسی طرح بھی ان غیر اقوام کا حق نہ تھا بلکہ ترکوں کا حق تھا۔

اب اسی موضوع پر چند احادیث نبوی بھی ملاحظہ ہوں۔ حضور ﷺ فرماتے ہیں کہ **الفَقُرُّ سَوَادُ الْوَجْهِ** فی الدَّارَيْنِ یعنی ”غربت دونوں جہان میں رسوانی کا موجب ہوتی ہے۔“ یہ بھی ارشاد ہوا ہے کہ کاد الفَقُرُ آنَ يَكُونُ كُفُرًا یعنی ”افلاس کفر کا سبب ہوتا ہے۔“ حضرت عمر ”ہمیشہ یہ دعامانگا کرتے تھے۔ اللہم تُنْزِعُ الدُّنْيَا مِنْ قَلْبِيْ وَلَا تُنْزِعِهَا مِنْ يَدِيْ یعنی ”اے اللہ میرے دل کو دنیا سے خالی رکھ لیکن میرے ہاتھوں کو دنیا سے خالی نہ رکھ۔“ ان تمام آیات اور احادیث سے یہ نتیجہ نکلتا ہے کہ حصول دنیا تو کسی طرح بھی منع نہیں لیکن دنیا کی وجہ سے خدا کو بھول جانا یقیناً منع ہے اور یہی بات ہے جو حضرت مولانا ناروم ”فرما گئے ہیں۔“ یعنی ۔

اہل دنیا کافران مطلق اند
روز و شب در چق چق و در بق بق اند
چیست دنیا از خدا غافل بدن
نے قماش و نقرہ و فرزند و زن

”جن لوگوں کے لیے دنیا ہی سب کچھ ہے وہ تو ہیں، ہی کافرا اور وہ رات دن فضول باتوں میں اپنی زندگی کا قیمتی وقت ضائع کرتے رہتے ہیں۔ اللہ تعالیٰ سے غافل ہونا، ہی دنیا ہے نہ کہ اپنے بیوی بچوں کے لیے روزی کمانا،“ ہمارے زوال کی ایک اور وجہ عوام کی جہالت اور ہمارے خواص کی کم علمی اور اپنے فرائض کی طرف سے بے پرواں ہے۔ تفصیل اس اجمال کی یہ ہے۔

ہمارے عوام

اس وقت دنیا میں مسلمانوں کی تعداد کم و بیش ساٹھ کروڑ ہے۔ اگر ان میں سے پڑھے لکھے لوگ چنے جائیں تو شاید وہ فیصلی بھی مشکل سے نکلیں گے اور ان میں سے بھی اکثر ایسے ہوں گے جو صرف معمولی شدید رکھتے ہیں۔ یہ صورت حال بہت ہی مایوس کن ہے۔ اس جہالت کی وجہ سے قوم کا سواد اعظم بیکار ہو کر رہ گیا

ہے۔ یہ لوگ نہ تو مذہب ہی کو جانتے ہیں نہ دنیا کے حالات ہی سے باخبر ہیں۔ اس لئے ہمیشہ غیروں کے ہاتھ پک جاتے ہیں اور ملت کی بہبود کا مطلق خیال نہیں کرتے۔

ہمارے علمائے دین

ان میں تعدادِ کثیر ایسے لوگوں کی ہے جو گھر پر دو چار کتابیں پڑھ کر پہلے مولود خواں بنتے ہیں، پھر وعظ و نصیحت کا پیشہ اختیار کر کے رفتہ رفتہ عالمِ دین مشہور ہو جاتے ہیں۔ یہ لوگ دین کے اسرار و غواص توكیا اصول و فروع سے بھی واقف نہیں ہوتے۔ یہی وہ علماء ہیں جو لوگوں کو خوش کرنے کے لئے مزیدار چنکلے، اشعار اور بے سروپا رواجیں اور حکایتیں بیان کر کے خراجِ تحسین و صول کرتے اور اپنی جیسیں بھرتے ہیں۔ ان کو ملت کی فلاح و بہبود سے کوئی غرض نہیں، جس کا کھاتے ہیں اسی کا گاتے ہیں اور اسی کے ہاتھوں اپنا ضمیر فروخت کر دیتے ہیں۔ اب رہے وہ بزرگ جو درحقیقت عالمِ دین میں ہیں تو ان میں یہ کمی ہے کہ وہ ان علومِ دنیوی سے بے بہرہ ہوتے ہیں جن میں کمال پیدا کئے بغیر آج کی دنیا میں ترقی کرنا اور دوسرا متمدن اقوام کے دوش بدلوش چلنے قطعاً ناممکن ہے۔ علاوہ ازیں ان علمائے کرام کی پوری عزت و تکریم ملحوظ رکھتے ہوئے بھی ہم یہ کہنے کے لئے مجبور ہیں کہ ان بزرگوں کی اکثریت نے پچھلی کئی صدیوں سے اپنے فرائضِ کماۃ، ادا نہیں کئے۔ ناسیب رسول ہونے کی حیثیت سے ان کا فرض ہے کہ وہ عوام کو نہ صرف دین کی تعلیم دیں بلکہ ایسے ذرائع بھی بروئے کار لائیں کہ یہ تعلیم ان میں راجح اور راجح ہو جائے۔ اگر علمائے دین اپنے فرائضِ کماۃ، ادا کرتے تو آج ملت کے عوام دین سے اس قدر بے خبر نہ ہوتے۔ دوسرے ممالک کی بابت تو ہم زیادہ نہیں جانتے لیکن ہندوستان اور پاکستان میں تو ہم نے یہ چشم خود دیکھا ہے کہ دیہات کے مسلمانوں کی عظیم اکثریت مذہب کی مبادیات سے بھی واقف نہیں۔ شہر دہلی صدیوں تک مسلمانوں کا دارالحکومت رہا ہے۔ وہاں یہ حال ہے کہ دس میل دور چلے جائیے تو دیہات میں کوئی نماز سے واقف ہے نہ روزے سے۔ حتیٰ کہ ان کی وضع قطع نام اور رسوم بھی ہندوانہ ہیں۔ اکثر دیہات میں نکاح کے وقت پہلے پنڈت جی ہندووانہ رسوم کے مطابق پھیرے ڈالتے ہیں۔ پھر قاضی صاحب نکاح پڑھاتے ہیں۔ ایک دفعہ ہم میوات کے ایک بہت بڑے گاؤں میں مقیم تھے جہاں مسجد بھی تھی۔ ایک دن ایک میونے دوسرے سے کہا کہ آج میرے لڑکے کا عقیقہ ہے لیکن ملاؤ دلی چلا گیا ہے اب کہ کون کاٹے گا۔ اس نے جواب دیا کہ ملاؤ جھری پڑھ کر فلاں شخص کے مکان میں رکھ گیا ہے وہاں سے لے کر تو کاٹ لے۔ ہم نے پوچھا تو معلوم ہوا کہ ملاؤ جی جانوروں کو ذبح کرنے کی اجرت چار آنے فی

جانور کے حساب سے وصول کرتے ہیں اس لئے جب باہر جاتے ہیں تو چھری پر تکمیر دم کر کے رکھ جاتے ہیں تاکہ لوگ ان کی غیر حاضری میں خود ہی جانوروں کو ذبح کر لیں اور ذبحہ ناجائز نہ ہو۔ جب ملائی واپس آتے ہیں تو جتنے جانور ان کی غیر حاضری میں ذبح ہوئے تھے، سب کیأجرت ان کو دے دی جاتی ہے۔ دہلی سے مشرق کی طرف سینکڑوں میل تک ملا نے راجپوت آباد ہیں۔ ان کو نماز روزہ تو کیا کلمہ تک بھی نہیں آتا۔ تحریک آزادی کے زمانہ میں جب ہندوؤں نے شبد ہمی کی مہم شروع کی تو اس علاقہ کے ہزار ہا نام نہاد مسلمان چٹکی بجاتے آریہ ہو گئے۔

یہ تو تھا اس دہلی کے مضافات کا حال جو صد یوں تک علم دین کا گھوارہ اور علمائے دین کا مرکز رہی ہے۔ ڈور افقارہ دیہات کی حالت اور بھی ابتر ہے۔ ہر جگہ اکثریت ایسے لوگوں کی ہے جو نماز روزہ تو کیا رسول خدا ﷺ کے نام مبارک سے بھی واقف نہیں۔ جنوبی ہند میں ایک مرتبہ ایک ایسے علاقہ میں جانے کا اتفاق ہوا جہاں دس بارہ گاؤں مسلمانوں کے اکٹھے آباد تھے۔ دیکھا تو کسی گاؤں میں بھی مسجد نہ تھی۔ پوچھا کیا آپ لوگ نماز نہیں پڑھتے۔ جواب ملائیوں نہیں؟ ہر جمعرات کو پڑھتے ہیں۔ تحقیق کرنے پر معلوم ہوا کہ ہر گاؤں کے باہر ایک زیارت یعنی کسی پیر کی قبر ہے وہاں ماتھائیک آتے ہیں۔ اب سوال یہ ہے کہ ہمارے علمائے دین جن کا کام ہی تبلیغ و تلقین دین ہے کیا یہ ان کا فرض نہ تھا کہ ان شعائر دین سے نا آشنا مسلمانوں کو تلقین کر کے پکا مسلمان بناتے۔ ہندوستان میں یہ فرض اب اور بھی شدید ہو گیا ہے کیونکہ شد ہمی کی تحریک کی وجہ سے ان سب مسلمانوں کے مرتد ہو جانے کا سخت خطرہ ہے۔ اس میں شک نہیں کہ اس کام میں اب پہلے سے کہیں زیادہ وقت پیش آئیں گی، ہندوؤں کی طرف بے ہر قسم کی رکاوٹیں اور دشواریاں پیدا کی جائیں گی اور بسا اوقات ہمارے مبلغین کی جانوں تک کو خطرہ ہو گا لیکن قرآن تو یہی سکھاتا ہے کہ کوئی سخت سے سخت مشکل اور بڑے سے بڑا خطرہ بھی مومن کو اپنے فرائض کی بجا آوری سے باز نہیں رکھ سکتا۔ بات دراصل یہ ہے کہ اب تک ہمارے علمائے دین کی دینی خدمات اور سرگرمیاں صرف بڑے بڑے شہروں اور قصبات تک اس لئے محدود رہیں کہ وہاں ہر قسم کا آرام ملتا اور ہر قسم کی سہولتیں میسر آتی ہیں اور دیہات میں ہر طرح کی تکلیف کا سامنا کرنا پڑتا ہے لیکن اگر ہم یہ دیکھیں کہ عیسائی مشنوں کے پادری اور مبلغین کس طرح نہ صرف متعدد ممالک کے دیہات بلکہ افریقہ اور امریکہ کے غیر آباد جنگلوں اور پر خطر بلکہ ناقابل گزر علاقوں میں پہنچ کر وہاں کے وحشی اور خونخوار قبائل میں بھی اپنے دین کی تبلیغ کرتے ہیں تو کوئی وجہ سمجھ میں نہیں آتی کہ ہمارے علماء کرام اپنے متعدد

ممالک میں ایسا کیوں نہیں کر سکتے؟

پاکستان کا حال بھی اس لحاظ سے کچھ بہتر نہیں۔ مشرقی پاکستان، سندھ اور بلوچستانی دیہات کے مسلمان بھی دین سے اسی طرح اجنبی ہیں جس طرح ہندوستانی دیہات کے نام نہاد مسلمان۔ پنجاب کے دیہات کا حال نسبتاً بہتر ہے لیکن یہاں قبر پرستی اور پیر پرستی اس قدر شدّت سے ہے کہ خدا پرستی کا دور دُور تک پتہ بھی نہیں۔ سرحدی علاقہ کی بابت عام طور پر یہ خیال کیا جاتا ہے کہ یہاں کے باشندے بڑے پکے اور جوشیے مسلمان ہیں لیکن ہم نے خود ان علاقوں کا سفر کر کے دیکھا تو معلوم ہوا کہ بڑے بڑے شہروں اور قصبوں سے قطع نظر دیہات میں یہاں بھی معاملہ صفر ہی ہے۔ یہاں کے دیہات اور قبائلی علاقوں میں قبر پرستی اور پیر پرستی اس قدر رزروں پر ہے کہ بت پرستی کو بھی شرم آتی ہے۔ نماز یہاں کے باشندے بے شبہ کثرت سے پڑھتے ہیں لیکن اول تو طہارتِ اسلامی سے قطعاً نا آشنا اور بے انتہا گندے ہیں، دوسرے اکثر نمازوں کو الحمد یا کوئی دوسری سورہ بھی یاد نہیں۔ قیام، رکوع اور سجود تو کر لیتے ہیں لیکن ان میں پڑھتے کچھ بھی نہیں۔ علاوہ ازاں اخلاقِ اسلامی اور خلقِ محمدی ﷺ سے توان کو دور کا واسطہ بھی نہیں۔ قتل و غارت، رہبری اور ڈیکیتی دن رات کی معمولی باتیں ہیں لیکن غور سے دیکھا جائے تو یہ پٹھان اپنے تھوڑا اور دوسری خدادا و جسمانی اور ذہنی قابلیتوں کی وجہ سے ہر طرح اس کے اہل ہیں کہ اگر ان کو صحیح قسم کی دینی اور دینیوی تعلیم و تربیت دی جائے تو اسلام کی اتنی بڑی خدمت کر سکتے ہیں کہ ایک مرتبہ دنیا پھر حیران رہ جائے گی۔ کیا ہماری حکومت صرف لوہا، کوئلہ، گیس، پیروں اور سونا چاندی کی کامیں ہی کھو دتی رہے گی اور ان انمول جواہرات کی کان کی طرف کبھی توجہ نہ کرے گی۔ اگر اسلام کو سر بلند کرنا ہے تو اس طرف فوراً توجہ کرنی چاہیے۔ سندھ اور بلوچستان کا حال ان سرحدی مسلمانوں سے بھی گیا گزر رہے۔ مشرقی بنگال کے دیہاتی مسلمانوں کا حال بھی خراب ہے۔ دین سے ناواقفیت کے ساتھ یہاں معاشرت بھی ہندوانہ ہی ہے۔ اندریں حالات ہم وطن عزیز کی بڑی بڑی جماعتوں اور ان کے محترم پیشواؤں کو بصد خلوص و احترام یاد دلاتے ہیں کہ حضرات آپ کا پہلا فرض سیاست نہیں بلکہ دین کی تبلیغ و اشاعت ہے۔ اس واسطے کچھ عرصہ کے لئے سیاسی سرگرمیاں کم کر کے اس طرف توجہ فرمائیں۔ پاکستان کے ڈوراً فتاوہ دیہات میں جا بجا اپنے مستقر قائم کریں اور وہاں کے نام نہاد مسلمانوں کو پتا مسلمان بنانے کا فرض بجالا میں تاکہ آپ کا پاکستان واقعی معنوں میں پاک اور ایک اسلامی ملک اور اسلامی اجتماعی قوت کا خزینہ بن جائے۔ اگر آپ کو خدشہ ہے کہ اس طرح آپ کے سیاسی عزم کو نقصان پہنچ گا تو یقین مانئے کہ ان علاقوں

میں کچھ عرصہ کام کرنے کے بعد یہاں کے باشندے آپ کے اس قدر مطبع و منقاد ہو جائیں گے کہ انتخابات اور دوسرے سیاسی مقاصد کے لئے ہمیشہ آپ ہی کا ساتھ دیں گے اور اگر آپ کو خیال ہے کہ اتنے بڑے کام کے لئے روپیہ کہاں سے آئے گا تو بھی یقین رکھئے کہ قوم میں مختبر اور ایثار کرنے والے حضرات کی کمی نہیں۔ جب ان سے امداد طلب کریں گے تو ناکام واپس نہ آئیں گے۔ ہاں شرط یہ ہے کہ آپ کی تنظیم مکمل اور لوگوں کا اعتماد آپ کو حاصل ہو۔

ہمارے علمائے دنیا

علمائے دنیا سے ہماری مراد ماؤرن تعلیم یافتہ گریجویٹ اور ڈاکٹریز وغیرہ ہیں۔ یہ لوگ علمائے دین کے مقابلہ میں بیرونی دنیا کے حالات خصوصاً ان قوتوں سے بہت زیادہ واقف ہیں جو ہمارے معيشتی اور معاشرتی معاملات پر اثر انداز ہوتی ہیں لیکن افسوس کہ ان میں سے بہت زیادہ اصحاب دینی نظریات و حقائق سے قطعاً بے بہرہ ہیں اور ہمارے قومی امراض کا علاج نہیں کر سکتے۔ دنیاوی لحاظ سے بھی یہ بھی تک اس قابل نہیں کہ مفید اختراعات اور ایجادات کے ذریعہ ہی اپنی قوم کو دوسری قوموں کے برابر لاکھڑا کریں۔ ان حضرات کی زیادہ تعداد سرکاری دفاتر میں مصروف کارہے۔ ”مصروف گار“ شاید صحیح لفظ نہیں ”مصروف کارزار“ کہا جائے تو زیادہ موزوں ہوگا۔ ان کی لیاقت اور وسیع الخیالی سے امید تھی کہ یہ حکومت کے دفتری ماحول کو زیادہ خوشگوار بنا کر گورنمنٹ کے کام کو آسانی سے چلانے میں مدد دیں گے اور دفاتر میں اسلامی تجھی، محبت و اخوت، مساوات، انصاف، تعاون، خدمت خلق اور قوتِ عمل کے روح پر وجد بات پیدا کر کے عوام کو اپنی حکومت کا والہ و شیدا اور سچا خیر خواہ بنائیں گے لیکن حیف صد حیف کہ ان حضرات کی بھاری اکثریت با وجود اس قدر تعلیم یافتہ اور ”روشن خیال“ ہونے کے دفاتر میں اقرباء پروری، علاقائی منافرت اور صوبائی تعصب کی آگ بھڑکا کر وہاں کے ماحول کو گندہ سے گندہ تر بنانے میں منہمک ہے اور قوم کو طاقتور بنانے کی بجائے اور کمزور کر رہی ہے۔ ان ماؤرن تعلیم یافتہ حضرات میں سے جو لوگ کالجوں اور سکولوں میں معملوں کے فرائض انجام دیتے ہیں بڑا کام کر سکتے ہیں۔ آئندہ آنے والی نسلوں کا کردار اسلامی اور قومی سانچے میں ڈھانے والے یہی لوگ ہیں۔ اگر یہ چاہیں تو پچیس تیس برس میں سارے ملک کی کایا پلٹ سکتی ہے۔ بچوں میں صحیح اسلامی اخلاق، اخوت و محبت، شجاعت اور اسلام وطن پر مرثٹنے کا جذبہ پیدا کرنا ان معلیمین کے لئے جس قدر آسان ہے کسی اور کے لئے ہرگز نہیں ہو سکتا۔ دیکھنا یہ ہے کہ وہ اپنے فرض کو محسوس کر کے ادا کرتے ہیں یا نہیں۔

ہمارے ادیب اور شاعر

علماء اور معلمين کے بعد قومی کردار کی تغیر و ترقی میں سب سے بڑا حصہ ادیبوں اور شعرا کا ہوتا ہے۔ بدقتی سے ہمارے اردو ادب اور شاعری کی بنیاد ہی اس وقت پڑی جب ہمارا تنزل تحریب کی انہائی گھرائیوں تک پہنچ چکا تھا۔ اس لئے اس زمانہ کی نشر و نظم کے تمام ذخائر سے قتوطیت، بے عملی اور بازاری عشق بازی کے سوا اور کسی قسم کی تعلیم نہیں ملتی۔ الف لیلی، فسانہ عجائب، آرائش مخلل، گل بکاؤی اور طسم ہوش رباء وغیرہ اور اس زمانے کے شعرا کا کلام پڑھنے کے بعد ذہن میں اس کے سوا کچھ نہیں آتا کہ کیمیا بنانی آجائے، کوئی خزانہ یا پارس پتھر مل جائے، یادست غیب کا کوئی عمل ہاتھ لگے۔ نہیں تو کوئی حق پری یا ہمزاد ہی تابع ہو جائے جو سونے چاندی کے ڈھیر لا کر قدموں میں ڈال دے اور جب یہ دولت لازوال حاصل ہو جائے تو اس کو عیاشی اور او باشی میں خرچ کر کے خوب لطف زندگی انھا یا جائے لیکن یہ حالت ہمیشہ نہ رہی۔ انیسویں صدی کے آخری ربع میں سنجیدہ قسم کے ادب کی بنیاد پڑی اور ایسے ادیب اور شاعر پیدا ہوئے جنہوں نے اسلامی اخلاق کی تعلیم دے کر قوم کو صحیح معنوں میں مسلمان بنانا چاہا۔ ان لوگوں کا بہت کافی اثر ہوا لیکن افسوس کہ ان کی تعداد بہت کم تھی اور وہ قوم کو من حیث الکل بیدار نہ کر سکے۔ آج بھی ہمارے ادیبوں اور شاعروں میں ایسے لوگوں کی تعداد انگلیوں پر گنی جاسکتی ہے جو اعلیٰ اور مفید قسم کا لٹڑ پچر پیدا کر رہے ہیں اور ہمارے اسلامی اخلاق کو ابھارنے کی کوشش میں مصروف ہیں۔ اس کی ایک وجہ یہ بھی ہے کہ قوم کی عام جہالت، پستی اخلاق اور بدنداقی کی وجہ سے اچھا لکھنے والوں کی حوصلہ افزائی نہیں ہوتی اور جو لوگ ادنیٰ اور معمولی قسم کی کتابیں، ناول، افسانے، تمثیلیں وغیرہ لکھتے ہیں وہ بہت جلد کثیر مالی منافع حاصل کر لیتے ہیں لیکن اس سے ہمارے اچھے ادیبوں کو ہمت نہ ہارنی چاہیے اور ایک اسلامی و قومی فرض سمجھ کر اپنا کام جاری رکھنا چاہیے۔ وہ وقت دور نہیں جب ان کو بھی اپنے ایثار و خدمت کا کافی سے زیادہ معاوضہ مل جائے گا۔ ادنیٰ قسم کے لکھنے والے بھی اگر خدا سے ذریں تو اپنی تصانیف میں کوئی نہ کوئی پہلو ایسا رکھ سکتے ہیں جس سے اخلاقی اسلامی کی تبلیغ ہو سکے۔ فلم ساز کمپنیاں اس لحاظ سے بہت قابل قدر خدمت کر سکتی ہیں لیکن اب تک بہت ہی کم ایسی فلمیں بنائی گئی ہیں جن سے اخلاق، اخوت و محبت اور قوم پروری کے جذبات پر وان چڑھ سکتے ہیں۔ یہ کرنے کا کام ہے۔ فلم ساز کمپنیوں کو بہت جلد اس طرف توجہ دینی چاہیے۔

صوفیائے کرام اور مشائخ نظام کا فرض اور کام صرف یہ تھا کہ سچے طالبوں کو اللہ کا راستہ بتائیں یعنی غیب کی جن باتوں پر ہمارے عقائد کی بنیاد قائم ہے ان کی معرفت حاصل کرنے کے طریقے سکھائیں تاکہ ان کا ایمان کامل اور ان کا اخلاق مکمل ہو جائے۔ یہ کام صرف دو تین صدی ہجری تک تو رسول خدا ﷺ کی تعلیم کے مطابق ہوتا رہا لیکن بعد میں دین کی ظاہری تعلیم کی طرح اس میں بھی خرابیاں پیدا ہونے لگیں۔ ان صوفیوں نے ان بزرگانِ دین کی قبروں کو بھی مسجد بنادیا جنہوں نے اپنی تمام عمر توحید کے مواعظ میں صرف کی تھی۔ انہوں نے خود ان بزرگوں کی قبروں پر سجدے کئے اور اپنے مریدوں سے خود اپنے آپ کو سجدے کرائے۔ ان لوگوں نے اپنے مریدوں کو یہ سبق پڑھایا کہ مرنے والے بزرگ زندگی میں بھی قادر و قیوم اور قاضی الحاجات تھے اور اب مرنے کے بعد بھی خدا کی طرح حاضر و ناظر، قادر، قیوم اور قاضی الحاجات ہیں۔ انہوں نے اپنے متعلق بھی یہی کہا کہ ہم جو چاہیں کر سکتے ہیں، تقدیریں بدل سکتے ہیں اور جس کو چاہیں بنانا اور بگاڑ سکتے ہیں۔ اب حال یہ ہے کہ توحید کا وعظ کہنے والے اور حکمت و معرفت کی باتیں بتانے والے ناپید ہیں اور جو ہیں وہ بھی اپنا نے زمانہ کی ناقدرتی کے سبب گوشوں میں پھیپھی گئی کی زندگی بسر کر رہے ہیں۔ عوام ان کی بات بھی نہیں پوچھتے۔ اب تو عوام نجومیوں، رمالوں، پامسئلوں اور گنڈے تعویذ کرنے والے عاملوں ہی کو اولیاء اللہ سمجھتے ہیں یا پھر ان لوگوں کو جن کی بابت یقین کیا جاتا ہے کہ ان کے تابع کوئی موکل، روح، همزادیا جن ہے جو بیٹھے بیٹھے دور دراز جگہوں سے چیزیں منگادیتے ہیں، کچھ خبریں بتادیتے ہیں یا مريضوں کا علاج کرتے ہیں۔ یہ نجومی رمال، پامست اور عامل وغیرہ دین یا تصوف کی الف ب ت سے بھی واقف نہیں ہوتے۔ اس لئے نہ تو خود شعار دین کی پابندی کرتے ہیں نہ دوسروں کو تلقین کر سکتے ہیں۔ صرف اپنی جیسیں بھرتے اور مسلمانوں کا ایمان و اخلاق خراب کرتے رہتے ہیں۔ ان کے علاوہ کچھ اور لوگ بھی ہیں جو فقیر اور بزرگ سمجھے جاتے ہیں اور ملنگ یا قلندر وغیرہ کہلاتے ہیں۔ یہ لوگ شریعت کے مطلق پابند نہیں ہوتے بلکہ بھنگ اور چندو وغیرہ پیتے اور چرس کے دم وغیرہ لگا کر ہو حق کا شور مچاتے رہتے ہیں۔ ان میں بعض آدمی ایسے بھی ہوتے ہیں جن سے کبھی کبھی خوارق عادات یعنی کرامات بھی ظاہر ہو جاتی ہیں۔ ان خوارق عادات کی وجہ سے ایک طرف تو لوگ ان کی بزرگی کے قائل ہو جاتے ہیں دوسری طرف ان کی غیر شرعی زندگی کو دیکھ کر یہ رائے قائم کر لیتے ہیں کہ بزرگی حاصل کرنے کے لئے شریعت کی پابندی کچھ ضروری نہیں۔ یہی لوگ ہیں جو کہتے ہیں کہ شریعت اور چیز ہے اور

طریقت و معرفت اور شے۔ اس عقیدے سے ملت اسلامیہ کو سخت نقصان پہنچا ہے اور پہنچ رہا ہے۔ اس لئے ہم یہ بات اچھی طرح واضح کر دینا چاہتے ہیں کہ اس قسم کے غیر شرعی فقیروں کا فقر فقر محمدی ﷺ نہیں ہوتا بلکہ یہ لوگ ہندوؤں کے یوگ وغیرہ کی مشقیں کر کے یہ تو تیں حاصل کر لیتے ہیں جن کو روحانی قوت سمجھا جاتا ہے۔

یاد رکھیے اور اچھی طرح یاد رکھیے کہ کچھ غیر معمولی روحانی طاقتیں حاصل کرنے کے علوم ہر قوم اور ہر مذہب حتیٰ کے افریقہ کے وحشی قبائل میں بھی موجود ہیں اور ہزار ہا سال سے چلے آتے ہیں۔ ان سے اسلامی فقیر یا تصوف کو دور کا واسطہ بھی نہیں۔ فقر محمدی ﷺ تو وہ ہے جو صرف رسول اللہ ﷺ کے نقش قدم پر چل کر اور شریعت کی پوری پابندی کر کے حاصل ہوتا ہے۔ یہاں آپ کے دل میں یہ سوال پیدا ہو گا کہ پھر ہم میں اور ان میں کیا فرق ہے اور ہمارے فقر کو ان غیر مسلموں کے فقر پر کیا فضیلت ہے؟ اس سوال کا پورا جواب تو ہم آگے دیں گے یہاں صرف یہ بتائے دیتے ہیں کہ غیر مسلم فقیروں کی انتہائی معراج عملی سلوک کے صرف اس مقام تک ہے جسے اصطلاح تصوف میں ”ہو“ کہتے ہیں اور جہاں عالم مثال ختم ہوتا ہے، لیکن مسلمان اولیاء اللہ کی پرواز اس سے بہت آگے عالم امر کے دوسرے طبقات حتیٰ کہ عرش کبریا تک ہے جہاں ان کو ذات باری تعالیٰ کا صحیح عرفان حاصل ہوتا اور توحید خالص کے معنی سمجھ میں آتے ہیں۔ علاوہ ازیں غیر مسلم اقوام کے تصوف کی انتہا صرف کرامات دکھانا ہے جس سے بنی نوع انسان کو کوئی خاص فائدہ نہیں ہوتا اور ہوتا بھی ہے تو بہت معمولی اور محدود دارے میں۔ ہاں کرامات دکھانیوالوں کو البتہ یہ فائدہ ہوتا ہے کہ وہ عوام میں مشہور ہو جاتے ہیں اور خوب پُوجے جاتے ہیں لیکن عوام کو اس سے یہ نقصان پہنچتا ہے کہ وہ صراطِ مستقیم سے ہٹ جاتے ہیں اور خدا کو بھول کر ان کراماتیوں کی پرستش کرنے لگتے ہیں۔ چنانچہ اسلامی تصوف کا مقصد کرامات دکھانا نہیں بلکہ آدمی میں ایمان کامل پیدا کر کے اس کو ”انسان“ بنانا اور اس تعلیمِ الہی پر چلانا ہے جس پر چل کر پوری نوع انسان دین و دنیا دنوں کی فلاح حاصل کر سکتی ہے۔ اس بات سے ظاہر ہو جائے گا کہ اسلامی تصوف کا دائرہ افادیت کتنا سعیج اور کس قدر عالمگیر ہے۔ یہاں آپ کے دل میں پھر یہ سوال پیدا ہو گا کہ اگر یہ بات ہے تو پھر ہمارے بڑے بڑے اولیاء اللہ نے کرامتیں کیوں دکھائیں؟ جواب یہ ہے کہ انہوں نے کرامتیں مسلمانوں کو ہرگز نہیں دکھائیں بلکہ غیر مسلموں کو دکھائیں تاکہ انہیں معلوم ہو جائے کہ یہ تو تیں صرف انہیں کے جو گیوں اور راہبوں کے لئے مخصوص نہیں بلکہ مسلمان بزرگوں میں بدرجہ اولیٰ موجود ہیں اور یہ دیکھ کر وہ ایمان لے آئیں۔ یاد رکھیے کہ رسول اللہ ﷺ سے معجزات کبھی کسی مسلمان نے طلب نہیں کئے بلکہ ہمیشہ

کفار، ہی نے طلب کئے تھے۔ اسی طرح اولیاء کی کرامات بھی مسلمانوں کے لئے نہیں صرف غیر مسلموں کو مسلمان بنانے کے لئے ہوتی ہیں۔

ملنگوں، قلندرؤں اور غیر شرعی فقیرؤں کے علاوہ ایسے صوفی، بزرگ اور پیر بھی بکثرت ہیں جو تصوف کے مستند خاندانوں کے طریقوں سے سلوک طے کرتے اور اپنی مراد کو پہنچتے ہیں لیکن آج کل ان میں بھی تعداد کثیر ان صوفیوں کی ہے جو مسلمانوں کو توحید کا سبق نہیں بلکہ شرک کی تعلیم دیتے ہیں۔ خاص خاص سچے اور اچھے بزرگوں کو چھوڑ کر عام حالت یہ ہے کہ ان پیروؤں کی بڑی بڑی بارگاہیں ہیں جہاں بادشاہی شان و شوکت بھی ماند نظر آتی ہے۔ ان پیروؤں کے رعب اور دبدبے کا یہ عالم ہوتا ہے کہ بات کرنا تو بڑی بات ہے لوگ آنکھ اٹھا کر بھی ان کو نہیں دیکھ سکتے۔ اس طرح بیٹھے رہتے ہیں جیسے نماز میں بیٹھے ہیں۔ اکثر پیر صاحبان اپنے آپ کو سجدے بھی کرتے ہیں۔ یہاں طریقت و معرفت کی کوئی تعلیم نہیں دی جاتی۔ مریدوں کو اتنے لمبے لمبے اور اد اور وظیفے بتائے جاتے ہیں کہ اگر وہ ان کو پورا کریں تو روزی کمانے کا وقت بھی نہیں مل سکتا۔ آج کل کے تصوف کا سب سے بڑا کارنامہ اور مظاہرہ سالانہ عرس ہیں۔ ان عرسوں میں کیا ہوتا ہے؟ معدودے چند مزارات کو چھوڑ کر باقی ہر جگہ نذرانے، مٹھائیاں اور چادریں وغیرہ چڑھائی جاتی ہیں، عرضیاں گزارنی اور منتین مانی جاتی ہیں، سجدے کئے جاتے ہیں، رنڈیاں اور قوالیاں گاتے بجا تے ہیں اور لوگ مزے اڑاتے ہیں۔ اس میں شبہ نہیں کہ ہمارے اکثر و بیشتر اولیائے عظام نے گانا اور قوالیاں سنی تھیں لیکن انہوں نے سماع کے کچھ قواعد مقرر کر رکھے تھے۔ مثلاً محافل سماع ایک خاص مکان اور ایسے مطہر اور پاک ماحول میں منعقد کی جاتی تھیں جہاں اہل دل اور صاحب حال بزرگوں کا موجود ہونا لازمی تھا۔ قوال اور گویے بھی تعلیم یافتہ اور اہل دل ہوتے تھے۔ ان محفلوں میں حمد، نعمت، منقبتیں اور ایسی غزلیں، نظمیں اور گیت گائے جاتے تھے جنہیں سن کر سامعین کے دل میں اللہ اور رسول ﷺ کے عشق کی آگ بھڑک اٹھتی تھی۔ اس قسم کی محافل سماع سے یقیناً فائدہ ہوتا تھا اور اب بھی ہوتا ہے لیکن اب ایسی محفلیں شاذ و نادر ہی ہوتی ہیں۔ اب تو حالت یہ ہے کہ جس کا جی چاہا، اسی نے کھلے میدان میں یا سڑک کے کنارے ایک شامیانہ کھڑا کیا اور محفل سماع منعقد کر لی۔ ان محفلوں میں صادق حال سامعین ہوتے ہیں نہ اہل دل قوال۔ اہل دل ہونا تو بہت بڑی بات ہے، ان ڈوموں اور قوالوں کو تو پا کی اور ناپا کی کا لحاظ بھی نہیں ہوتا۔ پھر چیزیں وہ گائی جاتی ہیں جن میں حب خدا کا سوز ہوتا ہے نہ عشق رسول ﷺ کا گدراز، حرارت توحید کا جلال ہوتا ہے نہ نور رسالت ﷺ کا جمال۔ عام طور پر جن بزرگوں کی یاد میں یہ

عرس منایا جاتا ہے ان کی ذات کو خدا اور ان کے آستان کو کعبہ سے بھی بڑھا دیا جاتا ہے۔ الغرض یہ عرس کیا ہوتے ہیں، تبلیغ شرک و کفر کے ریڈ یواٹیشن ہوتے ہیں۔ اگر ہمارے پیرزادگان اور سجادہ نشین صاحبان چاہیں تو ان عرسوں میں توحید، رسالت، اخلاقِ محمدی ﷺ اور بزرگانِ دین کے کردار ہائے بلند پر تقریبیں کرائے مسلمانوں کو بے قیاس فائدہ پہنچا سکتے ہیں۔ خدا چانے والہ وقت کب آئے گا۔

ہمارے امراء

چارے امراء کے اخلاق و اطوار میں پہلے کی نسبت نمایاں فرق ہوتا جا رہا ہے۔ قوت عمل بھی بڑھ رہی ہے۔ عوام کی ہمدردی اور قومی ترقی کے لئے ایشار و قربانی کا خیال بھی پیدا ہو رہا ہے لیکن اچھے لوگوں کی تعداد ابھی تک اس قدر قلیل ہے کہ قوم کو اجتماعی حیثیت سے کوئی معتقد فائدہ نہیں پہنچ سکتا۔ عام طور پر یہ لوگ دولت کو صرف اپنے ذاتی آرام و راحت پر خرچ کرنا ہی مقصدِ حیات جانتے ہیں۔ اکثر ایسے ہیں کہ دولت کمانے کے کسی نازیبا اور ناجائز و سیئے کو اختیار کر لینے میں انہیں کوئی باک نہیں۔ وہ ذخیرہ اندوزی ہو یا چور بازاری، رشوت ستانی ہو یا جلسازی۔ سب سے بڑا عیب ان میں یہ ہے کہ دولت و ثروت کے نشہ میں خدا اور اپنی موت کو بھی بالکل بھلا بیٹھے ہیں اور اللہ کے اس ارشاد کی طرف کبھی غور نہیں کرتے کہ یَا إِيَّاهَا الَّذِينَ آمَنُوا لَا تَلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ إِنَّمَا ذَرْرَةً مِّنْ مَالِ دُولَتٍ إِنَّمَا ذَرْرَةً مِّنْ مَالِ دُولَتٍ كہ دے۔ ”اللہ کی یاد سے غافل ہونے کا نتیجہ یہ ہوتا ہے کہ ان کے اعمال اور اخلاق خراب ہو جاتے ہیں، ان کو سکون واطمینان کبھی میر نہیں آتا اور باوجود دولت کی فراوانی کے ہمیشہ پریشان خاطر رہتے ہیں۔ یاد رکھیے کہ سکون واطمینان اور صرف حقیقی دولت سے نہیں بلکہ نیکی سے حاصل ہوتی ہے۔ ایک اور بڑا عیب ان میں یہ ہے کہ یہ غریب مسلمانوں بلکہ اپنے غریب رشتہ داروں تک کو حقارت کی نظر سے دیکھتے ہیں اور ان سے سیدھے منہ بات کرنا بھی کسرِ شان سمجھتے ہیں۔ یہی وجہ ہے کہ غریب طبقہ بھی ان امیروں کو حقیر اور ذلیل سمجھتا ہے اور دل سے ان کی مطلقاً کوئی عزت نہیں کرتا۔ اس طرح طبقاتی نفرت کی بنیاد پر ڈلتی اور کمیوزم کے خیالات ترقی پاتے ہیں۔ اگر یہ امراء غریب لوگوں سے عزت کے ساتھ پیش آئیں اور جب موقع ملے محبت اور عزت کے لمحہ میں بات چیت کریں تو حالات بہت کچھ سدھ ر سکتے ہیں۔ امراء کو یاد رکھنا چاہئے کہ اس میں ان کا پیسہ بھی خرچ نہیں ہوتا۔ صرف شیریں زبانی سے لوگوں میں ہر دل عزیزی حاصل ہو سکتی ہے۔ ”اے امیر و! آپ کے غریب بھائی آپ سے صرف یہ چاہتے ہیں کہ آپ ان سے محبت اور عزت سے پیش آیا کریں اس کے سوا اور کچھ نہیں۔“

ہمارے حکام

حکام اپنی قوم کے معمار ہی نہیں محافظ، چوکیدار اور خادم بھی ہوتے ہیں۔ بلکہ حقیقی معنوں میں ”خادمان قوم“ یہی لوگ ہیں کیونکہ ان کا رزق ہی خدمت قوم پر منحصر ہے لیکن مسلمانوں میں تو بہت ہی کم افراد یہیں جو اپنے آپ کو قوم کا خادم سمجھتے ہوں۔ عام طور پر تو یہ عوام کو اپنی رعایا اور اپنے آپ کو ان کا مالک ہی جانتے ہیں۔ یہ خیال مطلق العنان بادشاہوں کے زمانہ میں پیدا ہوا تھا لیکن اب تک موجود ہے حالانکہ اب جمہوری حکومت ہے۔ ہمارے حکام کو چاہئے کہ بہت جلد اس نظریہ کی اصلاح کر لیں۔ حکام کا یہ فرض ہے کہ جو کام ان کے پسروں سے محنت اور دیانت سے انجام دیں اور اپنے فرائض منصبی کو جس کی وجہ سے انہیں روٹی بھی ملتی ہے اور عزت بھی، دردسر نہ جانیں۔ یہ ایک سچا واقعہ ہے کہ ایک مقدمے کے سلسلے میں بحالیات کے ایک بڑے افسر نے ایک مہاجر کو اس کی الٹ شدہ جائیداد سے محروم کر کے وہی جائیداد ایک مقامی آدمی کو الٹ کر دی جس پر وہ پہلے سے قابض تھا۔ اس پر جب مہاجر نے عرض کیا کہ جناب تو پھر میں کہاں جاؤں اور کیا کھاؤں؟ تو ان افسر صاحب نے بے صد جاہ و جلال انگریزی میں فرمایا کہ

"You go to hell, you are not my headache. My headaache are those who are settled here!"

”یعنی تم جاؤ جہنم میں، تم میرا دردسر نہیں ہو۔ میرا دردسر تو وہ لوگ ہیں جو یہاں آباد ہیں۔“
ملاحظہ فرمایا آپ نے۔ یہ شخص جس کام کی روٹی کھاتا تھا اور جس کی وجہ سے اس کی تمام عزت تھی اسی کو اپنا دردسر سمجھتا تھا۔

ایک ایسا ہی واقعہ خود ہمیں بھی پیش آیا۔ واقعہ یہ ہے کہ ستمبر ۱۹۳۷ء میں جب دہلی میں مسلمانوں کا قتل عام ہو رہا تھا تو ایک دن ہمارے ہندو ہمایوں نے ہم سے کہا کہ آپ آج رات ہونے سے پہلے یہاں سے تشریف لے جائیں ورنہ رات کو آپ کے مکان پر حملہ ہو جائے گا، فیصلہ ہو چکا ہے۔ جس وقت یہ نوٹس ملا، شام کے چار بجے تھے، سخت پریشانی تھی کہ کہاں جائیں اور کیونکر جائیں۔ پورے گھر کو اٹھا کر لے جانا مذاق تو نہ تھا، کئی تانگوں کی ضرورت تھی مگر تانگہ سور و پیہے میں بھی نہ ملتا تھا۔ اسی پریشانی میں یہاں کیک خیال آیا کہ ہمارے ایک نیس سالہ پرانے دوست جو کبھی کلرک تھے، ٹرازٹ آفس میں افسر لگے ہوئے ہیں۔ ہم نے ایک بچ کو رقد دے کر موڑ سائیکل پران کے پاس بھیجا اور اپنی پریشانی اور حملہ کی خبر کا حال لکھ کر استدعا کی کہ ٹرک بھیج

ویجھے تاکہ ہم گھر یا رسمیت ٹرانزٹ آفس پہنچ جائیں۔ ہم پورے یقین کے ساتھ ٹرک کی آمد کے منتظر تھے کہ پچھے نیل و مرام واپس آیا اور کہا کہ انہوں نے فرمایا ہے کہ ”ہم ٹرک صرف مردہ لاشوں کو ڈھونے کے لیے بھجتے ہیں زندوں کو لانے کے لئے نہیں۔“ یہ جواب سن کر نانا آگیا۔ ہمارے ہندو پڑوسیوں کو جب یہ معلوم ہوا تو انہوں نے آدھ گھنٹے کے اندر ہمارے لئے ٹرک کا بندوبست کر دیا اور ہم بخیریت ٹرانزٹ آفس پہنچ گئے دوسرے دن ہم ان افسر صاحب کی خدمت میں حاضر ہوئے تو ہم نے دیکھا کہ جو شخص بھی کسی کام کے لئے ان صاحب کے پاس آتا تھا، اسے وہ یہی جواب دیتے تھے کہ ”تم میرے در در میں اضافہ کر رہے ہو،“ تعجب ہے کہ یہ لوگ جس کام کی روٹی کھاتے ہیں اسی کو در در بتاتے ہیں اور بے شرمی یہ کہ اس سے مستغفی بھی نہیں ہوتے۔ ایسے افراد سے کیا امید کی جاسکتی ہے کہ خلقِ خدا کی خدمت کریں گے۔ یہی لوگ عوام کو بدظن کرتے اور حکومت کی کمزوری کا باعث ہوتے ہیں۔

ہمارے ٹکام اور عتمال کا ایک فرض یہ بھی ہے کہ اہلِ معاملہ کے ساتھ عزت اور نرمی سے پیش آئیں۔ اس میں شک نہیں کہ ”سرخ فیٹنگ (Red Tapism) کی لعنت کے سبب معمولی سے معمولی کام بھی زیادہ سے زیادہ دیر میں ختم ہوتا ہے لیکن اس میں کارکنانِ دفتر اور افرانِ متعلقہ کی کستی، بے پرواںی اور بسا اوقات نااہلی کو بھی بڑا دخل ہوتا ہے۔ غصبِ خدا کا ہمارے پاکستان میں فوجداری مقدمات بھی تین تین اور چار چار برس میں ختم ہوتے ہیں اور لوگوں کے جائز مطالبات برسوں بھی ادا نہیں کئے جاتے۔ سب کچھ ہو جاتا ہے تو اکثر آڈٹ والے اپنی نالائقی یا کارکردگی دکھانے کی وجہ سے خواہ مخواہ کے فضول اعتراضات کر کے ادا نیگی کو تعلیق میں ڈالے رکھتے ہیں۔ کچھ تعجب نہیں کہ بعض معاملات میں ادا نیگی کا فیصلہ اس وقت ہوتا ہو جب کہ مطالبه کرنے والا اس دنیا ہی سے کوچ کر جاتا ہو۔

یہ حالات نہایت ہی شرمناک ہیں۔ حکومت کو لازم ہے کہ اپنی ہر دلعزیزی قائم رکھنے کے لئے ایسے افراد اور عتمال کو سخت سزا میں دے۔ اگر وہ ایسا کرنے کی مجاز نہیں ہے تو اسیبلی کے ممبروں کو چاہئے کہ اس کے لئے کوئی قانون وضع کریں اور کاموں میں دیر ہو جائے تو پیلک برداشت کر سکتی ہے مگر عدالتی مقدمات اور مطالبات زر کی ادا نیگی میں تعلیق کو کسی طرح بھی برداشت نہیں کیا جاسکتا اور جو لوگ اس کا شکار ہوتے ہیں وہ ہر وقت اور ہر جگہ حکومت کو بدنام کرتے پھرتے ہیں۔ امید واثق ہے کہ ہماری حکومت خود اپنی بھلانی کی خاطر اس طرف توجہ کرے گی۔ ہمارے افران اور ٹکام کے اور بھی بہت سے فرائض ہیں لیکن بخوبی

طوالِ اُن سب کو حذف کر کے اب ہم کچھ حالِ زوالِ ملت کے خارجی اسباب کا بیان کرتے ہیں۔

زوالِ ملت کے خارجی اسباب

پہلی وجہ: حضرت عثمانؓ کی شہادت تھی۔ منافقین اور دشمنانِ اسلام کی یہ پہلی کامیاب کوشش اور پہلی چنگاری تھی جو اسلامی خرمِ اتحاد میں ڈالی گئی۔

دوسری وجہ: حضرت علیؓ سے حضرت عائشہؓ اور امیر معاویہؓ کی جنگیں تھیں۔ یہ تیل کا پہلا قطرہ تھا جو اس چنگاڑی کو بھڑکانے کے لئے ڈالا گیا۔

تیسرا وجہ: حضرت امام حسینؑ کی شہادت تھی۔ یہ منافقین کی آخری اور کامیاب کوشش اس آگ کو شعلہ جو الہ بنانے کی جس نے مسلمانوں کے اتحاد کو ہمیشہ ہمیشہ کے لئے جلا کر خاک سیاہ کر دیا۔

چوتھی وجہ: تھی اپین کی سلطنتِ اسلامیہ کا زوال۔ اگرچہ یہ زوالِ حقیقتاً مسلمانوں کی اپنی کمزوریوں سے ہوا لیکن اپین کی عیسائی ریاستوں اور شاہ فردیںؒ کی کوششیں بھی اس کا سبب تھیں۔ اپین کے زوال سے مسلمانوں کے اقتدار کو بڑا دھچکا لگا اور عیسائی دنیا کے دل سے ان کا رب وقار بالکل جاتا رہا۔

پانچویں وجہ: صلیبی جنگیں تھیں۔ یہ جنگیں ۱۰۹۶ء سے شروع ہو کر کم و بیش دو سو برس جاری رہیں۔ اگرچہ ان جنگوں کا نتیجہ عیسائیوں کے خلاف نکلا یعنی بیت المقدس مسلمانوں کے پاس رہا اور آخری جنگ میں شام کا وہ بچا کھچا علاقہ بھی مسلمانوں نے چھین لیا جو اس وقت تک عیسائیوں کے قبضہ میں تھا لیکن نفیاتی طور پر مسلمانوں کو جونقصان اور عیسائیوں کو جوفا کرنا بن جنگوں نے ہوا وہ شاید اور کسی طرح بھی نہیں ہو سکتا تھا۔ مسلمانوں کو نقصان یہ ہوا کہ وہ دشمن کی طرف سے بے فکر ہو کر آپس کی خانہ جنگیوں میں بتلا ہو گئے۔ عیسائیوں کو یہ فائدہ پہنچا کہ دوسو برس کے متواتر پروپیگنڈے کی وجہ سے تمام عیسائی ممالک آپس کی دشمنیاں بھول کر مسلمانوں کے خلاف متحد ہو گئے۔ ان میں مذہبی جوش کے ساتھ ساتھ اپنی کمتری کا احساس اور مسلمانوں کے مقابلہ میں ترقی کا جذبہ بھرا آیا۔ علاوہ ازیں وہ لڑائی کے نئے نئے طریقے اور بہترین قسم کا سامان حرب بنانا بھی سیکھ گئے۔ مثلاً محاصرے کی نئی ترکیبیں، تو پخانہ کا استعمال، سرنگیں اڑانا اور منجنیقیں استعمال کرنا انہوں نے مسلمانوں سے انہی جنگوں میں سیکھا۔ پھر لڑائی اور سفر سے جو تجربہ حاصل ہوتا ہے وہ مزید برآں تھا۔ تجارت ہمیشہ لڑائی کے پیچھے پیچھے چلتی ہے۔ چنانچہ

اب یہ لوگ تجارت کے لئے دور راز ملکوں تک پہنچنے لگے اور حق تو یہ ہے کہ یہی باتیں آخر میں مشرقی علوم کے حصول، امریکہ کی دریافت، غیر ملکی فتوحات اور ان کی موجودہ ترقی کا سبب ہیں۔

چھٹی وجہ: امریکہ کی دریافت تھی۔ امریکہ کی دریافت کے وقت سلطنتِ ترکی اور دوسری مسلمان ریاستیں یورپیں اقوام سے اتنی زیادہ طاقتور تھیں کہ چاہتیں تو امریکہ پر قبضہ کر سکتی تھیں۔ اگر یہ ہوا ہوتا تو آج دنیا کا نقشہ ہی کچھ اور ہوتا لیکن اس زمانے کے مسلمان حکمران عیش و عشرت اور آپس کی خانہ جنگیوں میں اس بروی طرح بتلا تھے کہ انہیں اس کا خیال بھی نہ آیا نہ ان کو خدا اور رسول ﷺ کے یہ احکام یاد رہے کہ دنیا میں سفر کر کے اپنا رزق اور علم حاصل کرو اور خدا کی بتائی ہوئی تہذیب پسمندہ ملکوں میں پھیلاو۔ مسلمانوں کی اس غفلت کا نتیجہ یہ ہوا کہ فرنگی قوموں نے امریکہ سے بے قیاس دولت حاصل کی جس کے حصول کی کوشش میں ان کو بے انتہا تجربہ اور علم حاصل ہوا اور امریکہ کی زمین نے ایک نئی قوم کو جنم دیا جو آج تمدن و ترقی کے آسمان پر آفتاب بن کر چمک رہی ہے۔

ساتویں وجہ: یہ تھی کہ واسکوڈی گمانے افریقہ کے گرد گھوم کر ہندوستان اور مشرق وسطیٰ تک پہنچنے کا سمندری راستہ دریافت کر لیا جس کی وجہ سے یورپ اور مشرقی ممالک کے درمیان براہ راست تجارت شروع ہو گئی۔ اس سے پہلے تجارت تمام سامانِ تجارت شام، فلسطین اور مصر کے راستے لاتے اور لے جاتے تھے۔ اب تجارت کا راستہ بدل جانے کی وجہ سے عرب ممالک ان مالی فوائد سے محروم ہو گئے جو ان کے تموں کا سبب تھے۔

آٹھویں وجہ: انگریزوں اور فرانسیسیوں کا خروج اور ہندوستان میں سلطنتِ مغلیہ کی تباہی تھی۔ یہ وہ زمانہ تھا جب مسلمان بادشاہ اور امراء عیش و عشرت کے نشہ میں چور آپس کی خانہ جنگیوں میں بتلا تھے۔ مسلمان تجارت کا دیوالہ نکل چکا تھا۔ مسلمان علماء کا سرمایہ علم صرف مذہبی علوم یعنی تفسیر اور حدیث و فقہ کی لفظی موسیقاریوں تک محدود ہو کر رہ گیا تھا اور وہ حالاتِ زمانہ اور علومِ مردوجہ سے بے خبر فرقہ وارانہ بحث اور مباحثوں اور ایک دوسرے کی تذلیل و تکفیر میں مشغول تھے۔ دوسری طرف فرنگی اقوام میں حصولِ دولت و جہانگیری کی تڑپ، نئے نئے علوم و ایجادات کے آغاز اور ان تحکم قوتِ عمل کی وجہ سے نئی زندگی کا سورج طلوع ہو رہا تھا۔ چنانچہ ان قوموں نے پہلے تو مسلمان سلاطین کی خوشامد درآمد کر کے ان سے تجارتی مراءات حاصل کیں، پھر ان کی کمزوری اور بے خبری سے فائدہ اٹھا کر رفتہ رفتہ ان کی سلطنتوں کے ہندوستان پر اپنے محل تعمیر کر لئے۔

ہندوستان پر قبضہ کے لئے انگریز اور فرانسیسی دونوں ہی کوشش تھے لیکن انگریز جو زیادہ مکار اور دعا باز تھا کامیاب ہوا۔ اس نے پہلے تو بے انتہا سادگی اور تملق و چاپلوسی سے تجارتی مraudات حاصل کیں پھر جا بجا اپنی تجارتی کوٹھیاں بنانے کی حفاظت کے بہانے سے ہر جگہ اپنی فوجیں کھڑی کر لیں۔ اس کے بعد اس نے نہایت چالاکی اور مکاری سے ہندو اور مسلمان ریاستوں کو آپس میں لڑانا شروع کیا اور ہر فتح یا ب ریاست سے اپنا نذرانہ اور شکرانہ وصول کر کے خوب طاقت پیدا کر لی۔ اب وہ سلطنت مغلیہ کو تباہ کرنے کے لئے تیار تھا لیکن اس کے لئے بھی اس نے فتنہ حرب سے زیادہ اپنی مکاری سے کام لیا اور مسلمان نوابوں اور سالاروں کو رشو تین دے کر شاہان وقت کا باغی بنادیا۔ یہاں تک کہ یہ بادشاہ کمزور ہوتے ہوتے دہلی کے لال قلعہ میں مقید ہو گئے۔ ۱۸۵۷ء کی جنگ آزادی میں یہ قید و بند بھی ختم ہوئی۔ سلطنت مغلیہ کا آخری تاجدار بہادر شاہ جلاوطن کر کے رنگون بھیج دیا گیا اور انگریز بلاشرکت غیرے ہندوستان کے حکمران بن گئے۔ انگریز نے ہندوستان کے مسلمانوں کو تباہ کرنے میں جس مکاری، دعا بازی، چالاکی اور ہوشیاری سے کام لیا اور جو ظلم و ستم توڑے ان کا حال صفحاتِ تاریخ سے معلوم کیا جاسکتا ہے، یہاں اس بیان کی گنجائش نہیں۔

نویں وجہ: سلطنتِ ترکی کی تباہی تھی۔ ترکی کو تباہ کرنے کے لئے انگریز نے دوسری پالیسی اختیار کی۔ ایک طرف اپنی چالاکیوں اور ریشه دو اینیوں سے مصر کو ترکی سے الگ کرایا۔ دوسری طرف روسیوں، فرانسیسوں اور دیگر فرنگی اقوام کا ایک متحدہ محاڑ قائم کر کے ان تمام ممالک میں ترکوں کے خلاف بغاوتیں کرائیں جو دریائے ڈینیوب کے جنوب میں مشرق سے مغرب تک ترکوں کے قبضہ میں تھے۔ پھر سب دول یورپ کی پنجاستیں اور کافر نیس کرا کر کے ان کو آزاد کر دیا۔ جب ترکی اس حد تک کمزور ہو گیا تو آخری ضرب پہلی جنگ عظیم میں لگائی۔ یعنی عربوں کے خدار امراء کو طرح طرح کالاچیح دے کر ترکوں کے خلاف بغاوت کر دی اور اس طرح تمام عربی ممالک ترکی سے الگ ہو گئے۔

سب سے بڑا نقصان جو انگریز نے اپنے اقتدار اور پروپیگنڈا سے ملتِ اسلامیہ کو پہنچایا وہ یہ تھا کہ مسلمانوں کے دل سے وحدتِ اسلامیہ کے ملی جذبہ کو فنا کر کے وطنی قومیت کا جذبہ پیدا کر دیا۔ یہاں تک کہ حالاتِ زمانہ سے بے خبر بھولے بھالے علمائے کرام بھی یہ کہنے لگے کہ قومیں ادیان سے نہیں بلکہ او طان سے بنتی ہیں۔ اب حال یہ ہے کہ ہر ملک کا مسلمان دوسرے ملک کے مسلمان کو غیر اور جنہی خیال کرتا ہے۔

دو سویں وجہ: ہندو کی ترقی اور اسلام دشمنی تھی۔ ہندو اسی وقت سے مسلمانوں کے دشمن تھے جب سے انہوں نے ہندوستان پر قبضہ کیا۔ یہ قبضہ اگرچہ مسلمان ممالک یعنی افغانستان، مکران اور عراق کی سرحدوں پر ہندوؤں کی روزانہ دستبرداور لوٹ مار کی وجہ سے مجبوراً کرنا پڑا تھا لیکن باوجود اسی میں ہندوؤں کی مسلمان دشمنی ایک فطری امر تھا جس کے لئے انہیں مورد الزام نہیں تھہرا یا جا سکتا۔ چنانچہ ایک ہزار برس گزر جانے پر بھی ان کا یہ جذبہ کم نہ ہو سکا۔ جب مسلمانوں کی حکومت طاقتور ہوتی، ہندوؤں بے رہتے لیکن جہاں ذرا سی بھی کمزوری پیدا ہوتی وہ بغاوتیں کرنے لگتے۔ صدیاں گزر تی گئیں اور مسلمانوں کی اسلامی حکومتیں بھی بدلتی رہیں۔ یہاں تک کہ ۱۵۵۶ء میں جلال الدین محمد اکبر ہندوستان کے تحت سلطنت پر متمن کن ہوا۔ یہ بادشاہ علم سے بالکل بے بہرہ، مذہب سے قطعاً نا آشنا، عیش و عشرت کا بے انتہا دلدادہ لیکن غصب کا بہادر اور عقلمند تھا۔ اس نے ہندوؤں کی اکثریت اور ملک کی بے پناہ وسعت کو دیکھتے ہوئے ہندوؤں کو دبا کر حکومت کرنے کے بجائے ان کو اپنے ساتھ ملا کر اور اپنا بنا کر حکومت کرنے کی پالیسی اختیار کی۔ اس نے صرف دنیوی مراتب کے لحاظ سے ہی ہندوؤں کو مسلمانوں کے برابر کا درجہ نہیں دیا بلکہ ان سے بیاہ شادیاں کر کے معاشرت میں بھی ان کے برابر لا کھڑا کیا۔ یہی نہیں بلکہ اس نے ہندوؤں کی بے شمار مذہبی کتب کا ترجمہ فارسی میں کرایا۔ خود ان کے مذہبی اور صوفیانہ عقائد کو سراہا اور مذہب اسلام کو چھوڑ کر ایک نیا مذہب ایجاد کیا جس کا نام دینِ الہی رکھا۔ اس مذہب کی بابت دعویٰ کیا جاتا تھا کہ تمام مذاہب کی اچھی اچھی باتیں اس میں اکٹھی کر دی گئی ہیں۔ گو ظاہروہ تمام مذاہب کو ایک آنکھ سے دیکھنے کا دعویٰ کرتا تھا لیکن درحقیقت شعائر اسلام کی کھلے بندوں تحریر کرتا اور علمائے کرام کا بر سر عام مذاق اڑاتا تھا۔ ان سب باتوں کا نفیا تی نتیجہ یہ ہوا کہ ہندوؤں کے دل میں مسلمانوں کی دنیوی، دینی اور روحانی فضیلت کا جو خیال اور رعب بیٹھا ہوا تھا اُنل ہو گیا۔ یہی نہیں بلکہ خود مسلمانوں کے دل میں اپنی فضیلت کا جو یقین و احساس تھا رفتہ وہ بھی جاتا رہا اور اس طرح کوئی نفیا تی ممکن یا سبب باقی نہ رہا جس کی بناء پر وہ ہندوؤں کو دبائے رکھنے اور ان پر حکومت کرنے کے لئے جدوجہد جاری رکھ سکتے۔

اکبر کی قائم کی ہوئی یہ طاقت شاہجهان کے وقت تک تو قائم رہی لیکن جب اورنگ زیب عالمگیر نے مذہب اسلام کی طرف زیادہ رغبت ظاہر کی تو ہندوؤں میں بغاوت کے شعلے بھڑ کنے لگے۔ جنوب اور وسط ہند میں مرہٹے اور شمال مغرب میں سکھ اسی وقت کی پیداوار ہیں اور نگ زیب کے بعد سلطنت مغلیہ کمزور ہوئی تو ہندوؤں کی دیرینہ کوششیں بار آور ہو گئیں۔ جنوبی اور سطحی ہند کے اکثر علاقوں پر مرہٹوں نے اور شمال مغربی

صوبوں میں سکھوں نے اپنی حکومتیں قائم کر لیں۔ انگریز بھی اس وقت تک کافی طاقت حاصل کر چکا تھا۔ اس نے مشرق کی طرف قبضہ جمایا اور ہندو مسلم دشمنی اور مسلمان امراء کی بد دیانتی اور بے ایمانی سے فائدہ اٹھایا اور رفتہ رفتہ سارے ہندوستان کو ہڑپ کر گیا۔ اس نے اپنی حکومت کی بنیاد ”لڑاؤ اور حکومت کرو“ کے اصول پر رکھی اور آخر وقت تک اس پر قائم رہا۔ اس کے لئے وہ ایک طرف صوبہ وارانہ تعصب اور دوسری طرف ہندو مسلم جذبہ منافر تک کی آگ کو ہمیشہ بھڑکاتا رہا۔ ۱۸۵۷ء کی جنگ آزادی کے بعد عرصہ دراز تک انگریز حکام مسلمانوں پر ظلم و ستم اور ہندوؤں پر عنایت و شفقت کرتے رہے۔ انگریز ادیبوں اور سیاست دانوں نے مسلمانوں کے خلاف خوب پروپیگنڈا کیا اور تعلیم کے انچارج انگریز افسروں نے اسکو لوں اور کالجوں میں ایسے نصاب رائج کئے جن میں مسلمان بادشاہوں کوڑا کو، غاصب اور بزرگ شمشیر ہندوؤں کو مسلمان بنانے کا مرتبہ ثابت کیا تھی کہ چلتے وقت پنجاب اور بنگال کی تقسیم سے پاکستان کو کمزور اور بھارت کو طاقتوں بنانے کی پوری کوشش کی اور آخر میں کشمیر بھی ہندوؤں کے حوالے کر گیا جہاں پچاسی فیصدی آبادی مسلمانوں کی تھی۔ الغرض اس طرح انگریز کی زیر سر پرستی بھارت کی وہ نام نہاد لادینی حکومت قائم ہوئی جس کی بنیاد ہی اسلام سے نفرت اور مسلمانوں کی دشمنی پر قائم ہوئی ہے۔ اپنا معلوم ہوتا ہے کہ انگریز ہندوستان میں آیا ہی اس نیت سے تھا کہ یہاں کی حکومت مسلمانوں سے چھین کر ہندوؤں کو دے جائے۔

آخری زمانہ میں سب سے پہلی تحریک جو ہندوؤں کی ترقی کا باعث ہوئی، انگریزی تعلیم کے حصول کی تحریک تھی۔ مسلمانوں کی حکومت میں انہیں خوب تجربہ ہو گیا تھا کہ خوش حالی اور عزت انہی کو ملتی ہے جو حکومت وقت کی زبان سمجھتے ہیں اور اس میں مہارت حاصل کر لیتے ہیں۔ اس لئے انگریز کے آتے ہی انہوں نے انگریزی تعلیم حاصل کرنا شروع کر دی اور تھوڑے ہی عرصہ میں تمام مکھموں میں ماتحت عہدوں پر قبضہ کر لیا۔ بڑے عہدوں پر قبضہ کرنے کے لیے دولت مند ہندوانگلستان پہنچے اور وہاں سے مختلف علوم کی اعلیٰ ڈگریاں لے کر آئے۔ ان لوگوں نے صرف عہدے ہی حاصل نہ کئے بلکہ ہندوؤں میں تعلیم کو عام کرنے کے لیے اپنی زندگیاں بھی وقف کر دیں۔ ہزار ہا ایسے آدمی تھے جنہیں ہزار بارہ سو ماہوار تھواہ آسانی سے مل سکتی تھی لیکن انہوں نے کانج اور سکول قائم کئے اور ان میں مرتبے وقت تک پچاس پچاس روپیہ ماہوار تھواہ پر پڑھاتے رہے۔ دوسری طرف گورکلوں میں مذہبی تعلیم بھی اسی زور و شور سے جاری تھی۔ آپ کو معلوم ہے کہ اس وقت مسلمان کیا کر رہے تھے؟ اسلامی حکومت تو ختم ہو چکی تھی، عوام پر صرف علمائے کرام کا اثر تھا اور علمائے کرام نے

فتیٰ دے دیا تھا کہ انگریزی پڑھنا کفر اور پڑھنے والا کافر ہے۔ بہ نین تفاوت رہ از کجاست تا به کجا۔ جن کے مذہب میں سمندر پار جانا منع تھا وہ دھڑ اوہڑ انگلستان اور یورپ جا رہے تھے اور جن کے رسول ﷺ نے یہ حکم دیا تھا کہ ”علم حاصل کرو خواہ وہ چین ہی میں کیوں نہ ہو“ ان کے علماء انگریزی تعلیم حاصل کرنے کو کفر بتا رہے تھے۔ اس کی وجہ کیا تھی؟ علمائے کرام دنیا کے حالات سے قطعاً بے خبر اور دنیاوی علوم سے بالکل بے بہرہ تھے۔

الغرض پچاس سالہ برس مغربی علوم حاصل کرنے کے بعد ہندوؤں کی آنکھیں کھل گئیں۔ مغربی تعلیم نے ان میں وہ دانش پیدا کر دی جو علم کا یقینی نتیجہ ہوتی ہے۔ ان کو معلوم ہو گیا کہ دنیا کس رخ جا رہی ہے، اس دنیا میں طاقت کس چیز کا نام ہے اور وہ کس طرح حاصل ہوتی ہے۔ انگریز کی ماڈی، اقتصادی اور فوجی طاقت کتنی ہے اور اس طاقت کا اصل راز یعنی ان کا سیاسی اور اخلاقی نظام اور عقائد کیا ہیں۔ اس سے بھی بڑھ کر یہ کہ ان کو خود اپنی حیثیت اور طاقت کا علم بھی حاصل ہو گیا۔ مغربی تعلیم نے ان کو جرأت و بیباکی اور ایثار و قربانی کی روح پرور صفات سے آراستہ کیا۔ دولت پہلے ہی سے موجود تھی، اب اس کا خرچ کرنا بھی آگیا۔ قوت برداشت چھ سو سال تک مسلمانوں کی حکومت میں رہ کر پہلے ہی حاصل ہو چکی تھی۔ اب صرف ایک بات رہ گئی تھی کہ وہ اپنے بے شمار مذہبی فرقوں اور مختلف عقائد کی وجہ سے کسی ایک مرکز کے گرد لاکھنے نہ ہو سکتے تھے۔ یہ کمی انگریز نے پوری کر دی مسلمانوں سے نفرت کا ایک ایسا مرکز عطا کر دیا جس پر ہر عقیدہ اور ہر خیال کے ہندو متخد ہو گئے۔ انگریز مسلمانوں کے خلاف ان کے اس اتحاد سے بہت خوش تھا اور ہر ممکن ذریعہ سے اس کو اور زیادہ قوی کرنے میں مدد دے رہا تھا۔ ہاں وہ خوش تھا اور اس خوشی میں یہ بھی بھول گیا تھا کہ اس اتحاد سے جو طاقت پیدا ہوگی وہ خود اس کے خلاف بھی استعمال ہو سکے گی۔

جنگ آزادی کا پروگرام بناتے وقت ہندوؤں نے دو فریقوں کو پیش نظر رکھا۔ ان میں سے ایک انگریز تھا دوسرا مسلمان۔ انگریز اس لیے کہ اس سے آزادی لینی تھی، مسلمان اس لئے کہ وہ شروع ہی سے متخد ہندو طاقت کا نارگٹ تھا۔ علاوہ ازیں اس سے یہ بھی ڈر تھا کہ انگریز سے نہ مل جائے یا انگریز کے رخصت ہونے پر خود ہندوستان پر قبضہ نہ کر لے۔ جنگ کے دو طریقے ممکن تھے، ایک مسلح بغاوت دوسرا سیاسی لڑائی۔ مسلح بغاوت میں کامیابی کا کوئی امکان نہ تھا اس لئے دوسرا طریقہ اختیار کیا گیا۔ انگریز کی سیاسی طاقت کا مرکز انگلستان کی رائے عامہ اور پارلیمنٹ تھی اس لئے ضروری ہوا کہ رائے عامہ کو اپنے حق میں متأثر کر کے پارلیمنٹ میں کسی سیاسی جماعت کی حمایت حاصل کی جائے۔ اس لئے نظر انتخاب لیبر پارٹی پر پڑی جو اس وقت بالکل نو خیز اور

ترقی کے لئے ہر مد کی احتیاج مند تھی۔ چنانچہ پروپیگنڈے پر بے شمار روپیہ خرچ کر کے نہ صرف انگلستان بلکہ امریکہ اور روس کی رائے عامہ پر بھی کامیاب اثر ڈالا گیا اور دادے در ہے قدمے سخنے جیسے بھی بن پڑا یہ پارٹی سے ساز باز کر کے اس کو بھی اپنا بنا لیا گیا۔ یہ پارٹی بہت ہی وفادار نکلی اور ہندوؤں کو آخوندی فتح صرف اسی کی مدد سے نصیب ہوئی۔

جنگ آزادی سے پہلے مسلمانوں کی حالت یہ تھی کہ پہلی جنگ عظیم میں سلطنت ترکی اور اس کے ساتھ ہی خلافت کا خاتمه ہو چکا تھا۔ مسلمانان ہند کے جذبات سوڈا اور ٹرکی طرح ابل رہے تھے۔ تمام ملک میں خلافت کمیٹیاں قائم ہو چکی تھیں۔ معلوم ہوتا تھا کہ سب مسلمان سر بکف ہو کر میدانِ جہاد میں کوڈ پڑیں گے اور انگریزوں کو مار کر ہندوستان سے نکال دیں گے۔ مگر یہ جو کچھ تھا مخصوص مذہبی جوش کی وجہ سے تھا، سیاسی سنجدگی اور غور و فکر کا اس تحریک میں نام و نشان بھی نہ تھا۔ برخلاف ازیں ہندوؤں میں آل انڈیا کا نگر لیں جیسی منظم جماعت سال ہاسال سے کام کر رہی تھی لیکن نہ تو اسے عوام کی قیادت حاصل تھی نہ ہندوؤں میں حصول آزادی کے لئے کوئی جوش عمل موجود تھا۔ فوج اور پولیس کی گولیوں کے مقابلہ میں کھلی لڑائی لڑنے کے تخیال سے بھی ان کا دم نکلتا تھا۔ صرف یہی ایک چیز نہ تھی اور سب کچھ موجود تھا۔ دولت اور ایثار کا مادہ بھی تھا، علم بھی تھا اور آدمی بھی مسلمانوں سے کہیں زیادہ تھے۔ ہندو لیڈر اُنیٰ حالات سے خوب واقف تھے۔ انہوں نے سوچا کہ اس وقت مسلمانوں کی اس عارضی تنظیم اور جوش سے فائدہ اٹھانے اور ان کے تعاون اور مثال سے ہندوؤں میں جانبازی اور سرفروشی کا جذبہ پیدا کرنے کا بڑا اچھا موقع موجود ہے۔ چنانچہ انہوں نے تحریک خلافت کے لیڈروں کے سامنے یہ تجویز پیش کر دی کہ ”انڈین نیشنل کانگریس خلافت اور ترکی کے معاملہ میں مسلمانوں کے مطالبات کی پوری تائید کرے گی بشرطیکہ وہ مادر وطن کی آزادی حاصل کرنے کی کوشش میں کانگریس کا ساتھ دیں۔“ دیکھنے اور کہنے کو یہ نہایت معقول اور معصوم سافقرہ ہے لیکن سیاسی ڈپلومیسی اور حکمت و دانش کی جو ایٹھی طاقت اس میں چھپی ہوئی ہے اس کو اور اس کے دور راستا کو مسلمانوں کے سیدھے سادے لیکن پر خلوص و پرویانت لیڈر کہاں سمجھو اور جان سکتے تھے۔ اس فقرہ کا صاف اور سیدھا مطلب یہ تھا کہ انگریز کی طاقت کا جزو اعظم ہندوستان ہے اگر اس کو ہندوستان سے نکال دیا جائے تو تمام اسلامی ممالک جو اس کے بوٹ تلے دم توڑ رہے ہیں خود بخود آزاد اور طاقتور ہو جائیں گے۔ چنانچہ مسلمانوں نے کانگریس کی یہ پیش کش منظور کر لی اور بھاری اکثریت کے ساتھ حصول آزادی کی جدوجہد میں ہندوؤں کے ساتھ شامل ہو گئے۔ ”شامل ہو گئے“ غلط

ہے، صحیح یہ ہے کہ حصول آزادی کی جدوجہد میں ہندوؤں کی قیادت کرنے لگے۔ یہ تو تھے اس فقرے کے صاف اور سیدھے معنی لیکن جب اس پر عمل ہوا تو نتیجہ کیا نکلا۔ اسی سے ہندوؤں کی سیاسی قابلیت اور مسلمانوں کی ناقابلیت کا ثبوت ملتا ہے۔

ہندو لیڈر جانتے تھے کہ ہندوؤں میں گولیوں کے سامنے آ کر لڑنے کا حوصلہ نہیں ہے اس لئے انہوں نے اس تحریک کا نام ہی ”عدم تعاون غیر متشدد“ رکھا۔ اس کا نفیاتی اثر یہ ہوا کہ ہندو یہ سمجھ کر کہ اس تحریک میں جان جانے کا کوئی امکان نہیں زیادہ سے زیادہ جیل جانا پڑے گا، آگے بڑھے اور مسلمانوں کے دوش بدوسٹ کام کرنے لگے۔ ظاہر ہے کہ کوئی تحریک آزادی خون بھائے بغیر کامیاب نہیں ہو سکتی۔ اس تحریک کا حشر بھی یہی ہوا کہ آخر میں خوب گولیاں چلیں، بھم بر سے، لاشیں گریں، خون بھے اور جیل خانے خصا ٹھس بھر گئے لیکن چونکہ یہ سب کچھ رفتہ رفتہ ہوا، مسلمانوں کی معیت میں آہستہ آہستہ ہندوؤں کا ذریکرنا گیا اور آخر میں وہ بھی بے خوف ہو کر جانیں دینے لگے، حتیٰ کہ ان کو مسلمانوں کی معیت کی کوئی ضرورت نہ رہی۔ دوسری طرف یہ ہوا کہ خلافت کا جو اٹکوں نے اپنی گردن سے خود اتار کر پھینک دیا اس لئے مسلمانان ہند کے دل سے رفتہ رفتہ خلافت کی بحالی کا جذبہ زائل اور صرف وطنی آزادی کا خیال راتخ ہوتا گیا حتیٰ کہ آخر میں تحریک خلافت ختم ہو گئی اور اس سے جو تنظیم اور طاقت پیدا ہوئی تھی اس کا سارا فائدہ کانگرس یا بالفاظ دیگر ہندوؤں کو پہنچا۔ یہ مسلمانوں کی بہت بڑی غلطی تھی۔ انہیں اپنی منظم طاقت کو اس طرح کانگرس میں مدغم نہیں کرنا چاہیے تھا بلکہ خلافت یا کسی اور نام سے بحال اور زندہ رکھتے ہوئے ایک نمایاں اور الگ جماعت کی حیثیت سے کانگرس کا ساتھ دینا چاہیے تھا۔

اب یہ حالت تھی کہ مسلمان کانگرس کی پالیسی کے مطابق ہندوؤں کی قیادت میں جنگ آزادی لڑ رہے تھے۔ انہوں نے ہندوؤں کو بڑا بھائی مان لیا تھا اور سمجھ رہے تھے کہ جنگ کے خاتمے پر ہمارے ساتھ ہر لحاظ سے برادرانہ اور مساویانہ سلوک کیا جائے گا۔ یہ بھی ان کی سادہ لوچی تھی۔ وہ اتنا نہیں سوچ سکتے تھے کہ قوموں کی ہزارہا سالہ ذہنیت دو دن میں نہیں بدلا کرتی۔ وہ اتنا نہیں جانتے تھے کہ ویدوں کی تہذیب، منو کے قانون اور چانکیہ جیسے سیاست دانوں کی تعلیم سے ہندوؤں کی جو ذہنیت پختہ ہو چکی ہے اس میں مسلمانوں یا کسی اور غیر ہندو کے لئے مساوات اور عزت کا کوئی درجہ نہیں ہے۔ عقیدہ تناخ کا ماحصل یہ ہے کہ انسان جو نیکی بدی کرتا ہے ایک بند ہے ہوئے قدرتی قانون کے مطابق اس کی جزا اسرا ضرور ملتی ہے، اس کے گناہوں کو خدا بھی معاف نہیں کر سکتا۔ منو شاستر کے مطابق جاتی کے صرف چاروں ہیں، پانچواں طبقہ کیسے ایجاد کیا جا سکتا ہے۔

چونکیہ کے ارتھ شاستر کی تعلیم کا خلاصہ یہ ہے کہ اگر تمہارا دشمن تم پر غالب آجائے تو اس کی اتنی خدمت و خوشامد کرو کہ تمہاری دشمنی کا خیال اس کے دل سے نکل جائے اور وہ تم پر اعتماد کرنے لگے لیکن تم اس کی طرف سے کبھی غافل نہ ہو، جب بھی موقع ملے نیست ونا بود کر دو۔ اب آپ ہی بتائیے کہ جس قوم کے مذہبی اور سیاسی عقائد یہ ہوں اس میں عفو و کرم کا مادہ کہاں ہو سکتا ہے، وہ دوسروں سے کس طرح مساوات کا سلوک کر سکتی ہے، وہ کس طرح اپنے دشمنوں کو معاف کر سکتی ہے۔ اس میں شک نہیں کہ بہت سے کانگریسی ہندو صدق دل سے مسلمانوں کو اپنا بھائی سمجھتے اور ان کے ساتھ ہر لحاظ سے مساوات اور عزت کا سلوک کرنے کو تیار تھے لیکن ان کی تعداد اس قدر کم تھی کہ بعض اوقات انہیں خود اپنی عزت بچانا بھی مشکل ہو جاتی تھی۔ چنانچہ جب یہ لوگ جیلوں میں چلے گئے تو میدان صاف تھا۔ اب ہندو مہا سبھا کی باری تھی۔ وہ پوری طاقت سے اٹھی اور تمام ہندوستان میں مسلمانوں کے خلاف مخالفت اور دشمنی کا طوفان برپا کر دیا۔ تمام ملک کے ہندوؤں کا سانگھشن کیا گیا۔ شدھی شروع ہوئی اور مسلمانوں سے صاف کہہ دیا گیا کہ جو باہر سے آئے ہیں واپس چلے جائیں، جن کے باپ دادا یہیں مسلمان ہوئے تھے وہ پھر ہندو ہو جائیں۔ دن رات کے پروپیگنڈے سے انگریز کی پیدا کی ہوئی نفرت ہزاروں گناہ بڑھا دی گئی اور اس بات کی عملی تیاری ہونے لگی کہ انگریز کے رخصت ہوتے ہی ممکن ہو تو مسلمانوں کو بالکل ختم کر دیا جائے ورنہ اس قدر کچل دیا جائے کہ ان کا ہونا نہ ہونا برابر ہو جائے۔ اس تحریک میں دس بیس فیصد نہیں بلکہ نوے پچانوے فیصدی ہندو شریک تھے۔ کانگریسی ہندوؤں کی بھاری اکثریت بھی انہیں لوگوں کے ساتھ تھی۔

کئی سال بعد جب ہندو اور کانگریسی مسلمان لیڈر جیلوں سے باہر آئے تو معاملہ ہی ڈگر گوں تھا۔ ہندو مسلم اتحاد پارہ پارہ ہو چکا تھا اور دنوں قوموں کے دلوں میں نفرت اور دشمنی کا سمندر ٹھائیں مار رہا تھا۔ مسلمان رفتہ رفتہ کانگریس سے الگ ہونے لگے اور آخر میں بہت سے سربرا آور دہ لیڈر بھی کانگریس سے الگ ہو گئے۔ اب چونکہ کانگریس ایک آںڈیا قومی جماعت کہلاتی تھی اس لئے انگلستان کی پیلک اور پارلیمنٹ کے سامنے اپنی اس حیثیت کو برقرار رکھنے کے لئے ضروری تھا کہ کچھ مسلمانوں کو کانگریس میں ضرور رکھا جائے۔ اس لئے کانگریسی لیڈروں نے دوسری چال چلی اور روپیہ کے بل پر مسلمانوں کو خریدنا شروع کر دیا۔ مسلمانوں کی جہالت، غربت اور افلاس کے پیش نظر یہ کچھ بھی مشکل نہ تھا۔ سینکڑوں ایسے لوگ جن کا ذریعہ معاش ہی کچھ نہ تھا لیکن جاہل مسلمان پیلک کے جذبات کو برائیخانہ کرنے کے لیے تقریباً خوب کر سکتے تھے کانگریس کے تخفواں

وارکار کن بن گئے اور آخوند و فادار ہے لیکن کچھ ایسے سر برآ اور دہ عما ند بھی تھے جو روپیہ کے لئے کانگریس کے ماتحت نہ تھے بلکہ صدق دل سے ان کا عقیدہ ہی یہ تھا کہ مسلمانوں کی بہتری کانگریس کا ساتھ دینے ہی میں ہے۔ بہر حال اس حکمت عملی سے ہندوؤں کو دو ہر افائدہ پہنچا۔ ایک طرف تو وہ یہ دعویٰ کرنے کے قابل رہے کہ صرف آل انڈیا نیشنل کانگریس ہی ہندوستان کی واحد قومی اور نمائندہ جماعت ہے۔ دوسری طرف وہ خود ہندوستانی مسلمانوں میں پھوٹ ڈلوانے اور اس طاقت کو نکلوے نکلوے کرنے میں کامیاب ہو گئے جو کبھی خلافت کمیٹی کی شکل میں منظم ہو گئی تھی اور اس طرح انہوں نے بزم خود اس خطرہ عظیم کا بہت کچھ سدہ باب کر دیا جو سالہا سال سے ان کے خوابوں کی دنیا پر کابوس بن کر چھایا ہوا تھا کہ انگریز کے رخصت ہونے پر کہیں ہندوستانی مسلمان اور سرحدی پٹھان ان کو پھر غلام نہ بنالیں۔ اس خطرے کا قلع قلع کرنے کے لئے انہوں نے صرف اس حکمت عملی پر ہی اکتفا نہیں کیا بلکہ اور تدبیر بھی اختیار کیں جن کا بیان آگے کیا جاتا ہے۔

زیادہ خطرہ سرحدی پٹھانوں سے تھا اسلئے زیادہ توجہ انہی کی طرف مبذول کی گئی۔ ان کی ذہنیت اور طاقت کا جائزہ لینے پر معلوم ہوا کہ ان میں انتہائی جہالت اور غربت دو خامیاں ایسی ہیں جن کی وجہ سے ان کو سخر کر لینا کچھ بھی مشکل نہیں۔ چنانچہ ان خامیوں سے پورا فائدہ اٹھایا گیا اور زیادہ عرصہ نہ گزرنے پایا تھا کہ ان شیروں کو سنہری روپیلی زنجیروں میں جکڑ کر کانگریس کی گاڑی میں سب سے آگے جوت دیا گیا۔ پٹھانوں کو مطیع کرنے میں دو باتوں سے خاص طور پر مدد ملی۔ اول یہ کہ انگریز چونکہ قبائلوں سے ہمیشہ بر سر جنگ رہتا تھا اور کانگریس آزادی حاصل کرنے کے لئے انگریزوں سے جنگ کر رہی تھی اس لئے اس سیدھی سادی مخلوق کے دماغ میں یہ خیال پیدا کر دینا کچھ بھی مشکل نہ تھا کہ کانگریس کے سوا اور حصی بھی جماعتوں ہیں وہ سب انگریز کی پھو اور ملک کی غدار ہیں۔ دوسری بات یہ تھی کہ سرحدی علاقے میں ہندوؤں کی آبادی چودہ پندرہ فیصد سے زیادہ نہ تھی، اس لئے وہ ہمیشہ مسلمانوں کی خوشنودی کا خیال رکھتے تھے اور سرحدی پٹھان اپنی بے انتہا بے خبری اور لاعلمی کی وجہ سے ہندوستان میں ہندوؤں کی طاقت اور مسلم کش ذہنیت سے قطعاً ناواقف تھے۔ ان کی سمجھ میں یہ بات کسی طرح بھی نہ آسکتی تھی کہ انگریزوں کے رخصت ہونے کے بعد ہندوؤں پر مدنی حکومت کریں گے یا کسی قسم کا نقصان پہنچا سکیں گے۔ الغرض سرحدی پٹھانوں کو اس طرح سخر کیا گیا۔ اب رہ گئے ہندوستانی مسلمان ان کو زیر کرنے کے لئے یہ تدبیر کی گئی کہ جس قدر حصول آزادی کا یقین ہوتا گیا ہندوؤں اسی قدر سنگھٹنی جماعتوں کی تربیت اور تنظیم کو زیادہ قوی کرتے گئے۔ ہر شہر اور قصبه میں اکھاڑے قائم کر دیئے گئے اور کشتی،

گتکا، پھری، بنوٹ وغیرہ سکھانے کا باقاعدہ انتظام کیا گیا تھی کہ حصول آزادی سے دو سال پہلے یعنی ۱۹۷۵ء میں یہ تحریک اس قدر منظم اور عام ہو گئی کہ ہندوستان کے طول و عرض میں ہندو نوجوان ہزاروں کی تعداد میں علی الصح شہروں اور قبصوں کے باہر اکٹھے ہو کر فوجی ڈرل کرتے اور لکڑی کے ڈنڈوں سے ان کو تلوار اور بندوق چلانے کی مشق کرائی جاتی۔ ہر دوسرے تیسرا دن کوئی سیٹھ موڑ میں آتا اور ہزاروں ہزار کی تھیلی انعام میں دے جاتا۔ ہر ہندو محلہ میں تلوار، بندوق اور پستول اور بھوں کے ذخائر اکٹھے کئے جاتے اور خفیہ جلسوں میں جنگ کے پروگرام بنائے اور طریقہ ہائے کاربتابے جاتے تھے۔ اس تحریک کو صرف ہندو لیڈروں اور امیروں ہی کی نہیں بلکہ راجوں مہاراجوں کی مدد بھی حاصل تھی۔ ان سب باتوں کا نتیجہ یہ ہوا کہ تقسیم ہند کے وقت یعنی اگست ۱۹۷۷ء میں ہندو ہر جگہ جنگ کے لئے تیار اور مسلمان شیخی اور غفلت کے نشہ میں سرشار تھے۔ چنانچہ دہلی، مشرقی پنجاب اور یوپی کے مغربی اضلاع میں جو قیامت برپا ہوئی اس کے آگے چنگیز، تیمور، نادر شاہ اور ۱۸۵۷ء کے مظالم بھی افسانہ بن کر رہ گئے۔ ایک کروڑ سے زیادہ مسلمان خانماں بر باد ہوئے، لاکھوں عورتوں کی آبرو ریزی کی گئی، لاکھوں اغوا کر لی گئیں اور تمیں لاکھ سے زیادہ مسلمان قتل کر دیئے گئے۔ یہ سب کچھ کس نے کیا؟ اس ہندو نے جو چیزوں کو مارنا بھی پاپ بتاتا اور ہر وقت اور نگزیب کے ظلم و ستم کا رونارو یا کرتا تھا۔

اب سوال یہ ہے کہ جب یہ سب کچھ ہور ہاتھا تو مسلمان کیا کر رہے تھے؟ اس کا جواب صرف دلفظوں میں یہ ہے کہ ”وہ اس وقت بھی آپس میں لڑ رہے تھے“، کچھ ظاہر ا طور پر کانگریس کے ساتھ تھے، کچھ خفیہ طور پر جاسوسی کی خدمت بجالا رہے تھے لیکن ہندوؤں کی سیاسی چالیں اور عزائم بے نقاب ہو گئے تو کچھ مسلمانوں کو ہوش آیا۔ آل مسلم پارٹیز کا نفرنس بلائی گئی اور قوم کی قیادت کا کام ایسے نازک مرحلے پر مسلم لیگ کو پسرو دکر کے قائد اعظم محمد علی جناح کو اس ڈوبتے ہوئے بیڑے کا ناخدا مقرر کر دیا گیا۔ مسلم لیگ نے بہت جلد طاقت حاصل کر لی اور مسلمانوں کے لیے ایک الگ وطن کا مطالبہ کیا۔ ساری دنیا خلاف تھی لیکن اتحاد میں بڑی طاقت ہے۔ مسلمانوں کے اس عارضی اتحاد اور قائد اعظم کے بے پایاں خلوص، ایثار اور فولادی کردار کی وجہ سے پاکستان مل گیا۔ یقین تھا کہ پورا پنجاب اور بنگال پاکستان میں شامل ہو گا لیکن رسول اے عالم اور اسلام و شمن لا رو ما رو نہ بیٹھنے بقول خود پنڈت جواہر لال نہرو کا پرنل فرینڈ تھا، اس دوستی کی وجہ سے اس نے انصاف کا خون کیا اور پنجاب اور بنگال کو (جو خالص مسلم اکثریت کے صوبے تھے) کاٹ کر ان کے آدھے جسم پاکستان کے حوالے کر دیئے۔ جو کسر رہ گئی تھی وہ مسٹر ریڈ کلف نے پوری کردی جو دونوں ملکوں کی سرحد مقرر کرنے آیا تھا۔ اس نے

گوردا سپور کا ضلع جو تقریباً سارے کاسار اسلام تھا ہندوستان کو دے دیا تاکہ کشیر جانے کا راستہ اسے مل جائے۔ حق یہ ہے کہ ہندوؤں کی عاجزی و مسکینی اور خاطر و خدمت گزاری کی عادت نے انہیں ہر جگہ کامیاب کیا اور مسلمانوں کے غرور، نخوت، اکڑفون، شنجی اور خود پسندی (جس کو وہ خود داری کہتے ہیں) نے ان کو ہر جگہ خارے میں رکھا۔

ہندوؤں کی سیاست میں خاص بات یاد رکھنے کی یہ ہے کہ ان میں علمی، معاشرتی، مذہبی اور سیاسی جتنی بھی جماعتیں تھیں، مقصد سب کا ایک لیکن طریقہ کا رسوب کا الگ الگ تھا اور اعلیٰ سیاست کا یہی سب سے مفید اور زریں اصول ہے۔ فائدہ اس سے یہ ہوتا ہے کہ دشمن کا دھیان کئی طرف بثاڑھتا ہے۔ دوسرے یہ کہ جب ایک جماعت ناکام ہو جاتی ہے تو دوسری کام شروع کر دیتی ہے اور اس طرح سب مل جل کر آگے ہی بڑھتی رہتی ہیں، تحریک رکنے نہیں پاتی۔ مثال کے طور پر کانگریس بظاہر مسلمانوں کی خیرخواہ اور دوست جماعت تھی اور ہندو مہا سبھا کھلم کھلا ان کی جانی دشمن۔ کانگریس نے دوستی کے پردے میں مسلمانوں کو اپنے ساتھ ملا کر ان کی اجتماعی طاقت کو کم کیا اور مہا سبھا نے تلوار کے زور سے انہیں خاک و خون میں ملایا۔ اگر تمام ہندو جماعتیں ہی کھلم کھلا خلاف ہو جاتیں تو یقیناً مسلمان بھی مایوس ہو کر سب کے سب متحد ہو جاتے لیکن کانگریس اور دوسری ”بظاہر مسلمان دوست“ جماعتوں کی وجہ سے وہ ایسا نہیں کر سکے۔ کانگریس کا مقصد یہ تھا کہ سوراج ملنے کے بعد مسلمان پر رزق کے دروازے بند کر کے ان کو رفتہ رفتہ نیست و نابود کیا جائے۔ مہا سبھا اور سنگھٹشی جماعتوں کا اصول یہ تھا کہ ان کو طاقت اور تلوار کے زور سے ختم کر دیا جائے۔ مسلمان اپنی جہالت اور اپنی بے علمی کی وجہ سے ان چالوں کو سمجھدی نہ سکے اور آخر وقت تک آپس ہی میں لڑتے رہے۔

اب آپ اچھی طرح سمجھ گئے ہوں گے کہ ہندوؤں کی مسلمان دشمنی کوئی عارضی شے یا پانی کا بلبلہ نہیں ہے کہ سرانجام یا اور بینچ گیا بلکہ ایک جسمی جسمی جاتی حقیقت اور ایک فطری جذبہ ہے جو ہندوستان میں مسلمانوں کی آمد کے وقت سے شروع ہوا اور آج تک علیٰ حالہ قائم ہے۔ تاریخ گواہ ہے کہ ہندوؤں نے مسلمانوں کی حکومت کو بخوشی کبھی بھی قبول نہ کیا اور جب کبھی ان کی طاقت کو کمزور ہوتے دیکھا تو اسے مثانے کو تیار ہو گئے۔ شہنشاہ اور گنگ زیب کی وفات کے بعد جو طوائف الملوکی پھیلی اس سے انہوں نے پورا فائدہ اٹھایا اور پچاس برس بھی نہ گزرنے پائے تھے کہ مرہٹوں نے جنوبی اور سطحی ہند کے بہت سے علاقوں پر قبضہ کر کے خود دہلی پر قبضہ کر لیا۔ اگر احمد شاہ عبدالی پانی پت کی تیسری لڑائی میں ان کا مکمل استیصال نہ کر دیتا تو سلطنت اسلامیہ کا چراغ تو اسی

وقت گل ہو چکا تھا۔ ہندوپانی پت کی شکست کے بعد بھی خاموش بیٹھنے والے نہ تھے لیکن اسی زمانہ میں انگریز آن وھم کا اور ہندو حکومت کا خواب شرمندہ تعبیر نہ ہوا کا۔ انگریزی حکومت کے زمانے میں بھی ہندو کی مسلمان دشمنی میں کوئی فرق نہ آیا بلکہ وہ پہلے سے بھی زیادہ ہو گئی۔ صرف اتنا ہوا کہ اظہار خصوصت کے طریقے بدل گئے۔ پہلے حکومت اسلامی کو مٹانے کی کوششیں تھیں، اب خود مسلمانان ہندو کو مٹانے کا تھیہ کر لیا گیا۔ دراصل ہندو اپنی مذہبی اور سماجی نفیيات اور افتاد کی وجہ سے کبھی یہ سوچ ہی نہیں سکتا کہ خدا کی وسیع زمین پر سوائے برہمن، کھشتہری اور ولیش کے اور بھی کسی کوفار غائبی اور خوشحالی سے رہنے کا حق حاصل ہے۔ اس لئے اس نے فیصلہ کر لیا کہ مسلمانوں کو ہندوستان میں رہنا ہے تو شودربن کر رہیں ورنہ جہاں سے آئے تھے وہاں چلے جائیں۔

اس فیصلہ کو قوت سے فعل میں لانے کے لئے ہر طرف سے مسلمانوں پر رزق کے دروازے بند کرنے کی مساعی شروع کر دی گئیں۔ حصول رزق کے چار ہی راستے ہیں۔ زراعت، تجارت، صنعت و حرفت اور ملازمت۔ چنانچہ ان چاروں راستوں پر قبضہ کرنے کی ٹھان لی گئی۔ ۱۸۵۷ء کی تباہی کے بعد کم از کم شامی ہند میں مسلمان زمیندار اسی فیصدی زرعی زمینوں کے مالک تھے۔ وہ ایک حکمران طبقے سے تعلق اور معیار زندگی بلند رکھتے تھے۔ نوابیاں اور مناصب چھن جانے کے بعد صرف زمینوں کی آمدی ان کے شاہانہ اخراجات کے لئے کافی نہ ہو سکی اور تھوڑے ہی عرصہ میں قرضہ اور سود درجہ د کے چکر میں تمام زمینیں ہندو بنیوں کے ہاتھ پیغام بیار ہیں ہو گئیں۔ تجارت میں یہ ہوا کہ اول اپنی تجارت کو فروغ دینے کے لئے انگریز نے مسلمان تاجریوں کو تباہ کیا پھر جو باقی بچے ان کو ہندوؤں نے مقابلہ کر کے تباہ کر دیا۔ ہندو نیتاوں نے ہندوؤں کو ترغیب دی کہ مسلمانوں سے کوئی چیز نہ خریدیں اور ان کا مکمل بایکاٹ کر دیں۔ اس تحریک سے مسلمان تاجریوں کو سخت نقصان پہنچا لیکن یہ فائدہ بھی ہوا کہ مسلمانوں نے بھی ہندوؤں کا مقاطعہ کر دیا اور بہت سی چیزوں کی تجارت جس کے واحد اجارہ دار اس وقت ہندو تھے خود شروع کر دی۔ مسلمان حلوائی خصوصاً اسی وقت کی یادگار ہیں۔ صنعت و حرفت بھی زیادہ تر مسلمانوں کے ہاتھ میں تھی لیکن ہندوؤں نے بڑی بڑی فیکٹریاں وغیرہ قائم کر لیں اور مسلمانوں کے ہاتھ میں سوائے چھوٹی چھوٹی دستکاریوں کے اور کچھ باقی نہ رہا۔ اب رہ گئی ملازمت، اس کا یہ حشر ہوا کہ ہندوؤں نے تو انگریز کے آتے ہی انگریزی تعلیم شروع کر دی تھی۔ مسلمانوں نے برس ہابس ادھر توجہ ہی نہ کی۔ بعد میں جب انگریزی پڑھ لکھ کر دفاتر کا رخ کیا تو ہر جگہ ہندو کا قبضہ اور ہر دفتر کے دروازے کو اپنے لئے بند پایا۔ ان واقعات اور خصوصاً سرکاری دفاتر میں ہندوؤں کی اجارہ داری اور تعصب نے انگریزی تعلیم یافتہ مسلمانوں کی آنکھیں کھول دیں اور وہ یہ

سوچنے پر مجبور ہو گئے کہ آزادی ملنے کے بعد (جس کے آثار اب نظر آنے لگے تھے) مسلمانوں کا کیا حشر ہوگا۔ یہی خیال ہندوستان میں ایک آزاد اسلامی ریاست کے قیام کی تجویز کا باعث ہوا اور آخر کار سخت جدوجہد کے بعد پاکستان وجود میں آیا۔

اب اگر مسلمان یہ سمجھتا ہے کہ پاکستان بننے کے بعد ہندوؤں کے دل سے مسلمانوں کی دشمنی کا جذبہ ختم ہو گیا ہے تو وہ سخت غلطی پر ہے۔ ہندو کسی حال میں بھی بھارت ماتا کے ٹکڑے کئے جانے پر راضی نہ تھے۔ مگر دو وجہات سے مجبور انہوں نے یہ بات مان لی۔ اول یہ کہ وہ ہر قیمت پر آزادی حاصل کرنے کے درپے تھے۔ دوسرے ان کو یقین تھا کہ مسلمان غربت، کم علمی اور باہمی جھگڑوں کی وجہ سے پاکستان کو قائم نہ رکھ سکیں گے اور آخراً کسی وقت یہ ٹکڑا پھر بھارت ماتا کے جسم میں جوڑ دیا جائے گا۔ مگر خدا کا شکر ہے کہ ان کی یہ آرزو پوری نہ ہوئی اور مسلمانوں نے باوجود اپنی کمزوریوں کے ایک ایسی حکومت قائم کر لی جس کی طرف آنکھ اٹھا کر دیکھنے کے لئے بھی بار بار سوچنا پڑتا ہے۔ مگر باوجود اس کے انہوں نے اپنی معاندانہ مساعی میں اب بھی کوئی کمی نہیں کی ہے۔ اب ان کی کوشش یہ ہے کہ پاکستان کو کمزور سے کمزور تر بنایا جائے۔ اس کے لئے ایک طرف تو وہ دن رات اپنی فوجی قوت بڑھانے میں مشغول ہیں۔ دوسری طرف مغربی ملکوں سے ساز باز کر رہے ہیں۔ تیسرا طرف بیرونی دنیا خصوصاً اسلامی ممالک میں ہمارے خلاف نفرت کے شیع بور ہے ہیں۔ چوتھی طرف ہمارے دریاؤں کا رخ پھیر رہے ہیں تاکہ ہماری زمین ہمیں انماج دینے سے انکار کر دے۔ پانچویں طرف اپنے جاسوسوں یعنی غدار اور قوم فروش مسلمانوں کی چیزیں سیم وزر سے بھر کر ہمارے ملک میں فرقہ وارانہ اور علاقائی منافرت کی آگ بھڑکا رہے ہیں۔ خصوصاً مشرقی پاکستان میں چند آسانیوں کی وجہ سے ہندوؤں کی یہ سازشیں زیادہ منظم اور زیادہ وسیع پیانے پر جاری ہیں۔ چھٹی طرف اپنی تمام طاقت اس بات پر صرف کر رہے ہیں کہ مغربی اور مشرقی پاکستان کو کسی طرح سیاسی طور پر الگ کر کے پاکستان کے ڈکٹری کر دیں۔ (نوت: ۱۹۷۱ء کے واقعات، پاک بھارت جنگ اور اس کے نتائج حضرت عبدالحکیم انصاریؒ کی اس تحریر اور ان کی بصیرت کے گواہ ہیں) اور جب یہ ہو جائے تو مشرقی پاکستان پر پولیس ایکشن کے ذریعہ قابض ہو جائیں اور پھر مغربی پاکستان کی طرف توجہ کریں۔ الغرض شش جہت سے ہمیں گھیر رکھا ہے لیکن اس پر بھی ہمارے عوام تو کیا بہت سے زعماء اور لیڈر بھی کانوں میں تسلی ڈالے بیٹھے ہیں اور ذہنی اقتدار کے نشر میں مدد ہو شکریاں توڑنے میں مشغول ہیں۔ ان کو یہ باتیں سنائی جائیں تو کہتے ہیں کہ ہندوؤں کی یہ مجال نہیں کہ ہماری طرف نظر اٹھا کر دیکھیں۔ کوئی کہتا ہے کہ کانگرس اور اس کی

حکومت مسلمانوں اور پاکستان کی ہرگز دشمن نہیں۔ کوئی صاحب فرماتے ہیں کہ اب یو۔ این۔ او براقتدار ہے۔ اس کے ہوتے کسی کی طاقت نہیں کہ ہم پر حملہ کر دے۔ ہم کہتے ہیں کہ یہ باتیں یا تو بزدی ہے یا خود فربی۔ یہ انڈین نیشنل کانگریس اور اس کی حکومت وہی تو ہے جس نے ۱۹۴۷ء میں تیس لاکھ مسلمانوں کو قتل اور ایک کروڑ کو بے خانماں کرایا، حیدر آباد کی اسلامی سلطنت کو ختم کیا اور جونا گڑھ کو ہضم کر گئی، آدھا کشمیر نگل لیا اور اب باقی آدھے کو نگلنے کی فکر میں ہے اور یہ یو۔ این۔ او بھی تو وہی ہے جو سب کچھ دیکھتی رہی اور اُس سے مس نہ ہوئی اور چلئے ہم مانے لیتے ہیں کہ کانگریس حکومت اور کانگریس کے ارکان سبھی مسلمانوں کے واقعی بڑے پکے دوست اور پاکستان کے بڑے خیرخواہ ہیں اور ان کے لیڈر جو دن رات گلے پھاڑ پھاڑ کر چلاتے رہتے ہیں کہ ہم پاکستان پر کبھی حملہ نہیں کریں گے یہ بھی بالکل صحیح ہے۔ پھر بھی خدارا ہمیں یہ توبتا یہ کہ کسی کے وعدوں پر اعتبار کر کے غافل بیٹھے رہنا اور دفاع کی تیاری نہ کرنا کہاں کی سیاست اور داشمندی ہے۔ اس قسم کے سیاسی وعدوں کا اعتبار کوئی احمق ہی کر سکتا ہے۔ یاد رکھیے دنیا یہ سیاست میں کمزوری سب سے بڑا قصور اور غفلت سب سے بڑا گناہ ہے جس کی سزا تباہی کے سوا اور کچھ نہیں۔ علاوہ ازیں اس بات کی کیا ضمانت ہے کہ ہندوستان میں ہمیشہ آپ کی مسلمان دوست کانگریس، ہی کی حکومت رہے گی اور آپ کی دشمن جان ہن سنگھ کبھی بربراقتدار نہ آئے گی۔ پھر اس وقت آپ کیا کریں گے؟ اس لئے ہندوستان اور دوسرے تمام ممالک سے بے شبهہ دوستانہ تعلقات رکھیے لیکن اپنی دفاعی طاقت کو مکمل کئے بغیر چین سے نہ بیٹھئے۔ ۱

اب کچھ حال مذہب اسلام کے عقائد، عبادات، معاملات اور روحانیات کا سنبھال اور دیکھئے کہ قرآن کی تعلیم پر عمل کرنے سے دنیا اور آخرين دنوں میں راحت و آرام اور کامرانی کس طرح حاصل ہو سکتی ہے۔

۱ ہمارے اس بیان کا ثبوت ستمبر ۱۹۶۵ء کی سترہ روزہ جنگ سے مل چکا ہے۔ بلکہ یہ بات بھی خوب واضح ہو گئی ہے کہ خواہ کتنا ہی زمانہ گزر جائے۔ ہندو پاکستان کو مٹانے کی کوششوں سے بازنہ آئیں گے۔ اس لئے ہم کو چاہئے کہ اپنے دفاع کو مضبوط سے مضبوط تر بنانے اور باہمی اتحاد اور جہاد کے جذبہ کو دنی رات چوگئی ترقی دینے میں کبھی کوتاہی نہ کریں۔ دوسرے اسلامی ممالک کا بھی فرض ہے کہ پاکستان کو جو مکہ معظمہ اور مدینہ منورہ کے دفاع کی پہلی لائن ہے زیادہ سے زیادہ طاقت ور بنانے میں کسی قربانی سے بھی دریغ نہ کریں۔

مذہب اسلام

مذہب اسلام مشتمل ہے تین حصوں پر۔ اول عقائد، دوسرا عبادات اور تیسرا معاملات و اخلاق۔ یہ تینوں حصے آپس میں اس طرح مربوط اور پیوستہ ہیں جیسے کہ ایک میں کے پر زمانے کے ایک پر زہ بھی بیکار ہو جائے تو ساری میں چلنے سے رُک جاتی ہے۔ اسی طرح اگر اسلام کے ان تینوں حصوں میں سے کسی ایک پر بھی عمل میں کوتا ہی ہو تو مذہب میں خلل آ جاتا ہے اور یہ کوتاہ اعمالی اگر قوم کی اکثریت سے سرزد ہو تو ساری قوم تباہ ہو جاتی ہے۔ اس بات کو اللہ تعالیٰ یوں بیان فرماتا ہے۔

أَفَتُؤْمِنُونَ بِبَعْضِ الْكِتَابِ وَتَكْفِرُونَ بِبَعْضٍ ۖ فَمَا جَزَاءُهُمْ إِلَّا لِحْزُرٌ" فِي الْحَيَاةِ
الْدُّنْيَا وَيَوْمَ الْقِيَامَةِ يُرَدُّونَ إِلَى أَشَدِ الْعَذَابِ ۝ (البقرہ: ۸۵)

"یعنی کیا تم قرآن کی بعض باتوں کو تو مانتے ہو اور بعض کو نہیں مانتے۔ جو ایسا کرتا ہے اس کی جزا اس کے سوا کچھ نہیں کہ دنیا کی زندگی میں اس کی رسائی ہو اور آخرت میں ایسے لوگ سخت عذاب کی طرف پھیر دیئے جائیں گے۔"

اس کا صاف مطلب یہی ہے کہ اگر تم قرآن کی ہر بات پر یقین اور عمل کرو گے تو فلاح پاؤ گے ورنہ دنیا اور آخرت دونوں میں ذلیل ہو گے۔ اب چونکہ مسلمان ہونے کے لئے سب سے پہلی چیز عقائد پر ایمان لانا ہے اس لئے لازم ہوا کہ سب سے پہلے بنیاد یعنی عقائد کو محکم سے محکم تر بنایا جائے۔ جتنے یہ عقائد محکم ہوں گے اتنی ہی ہماری عبادات پر خلوص اور با اثر ہوں گی اور اتنے ہی ہمارے معاملات صالح اور مفید ہوں گے۔ ہمارے زوال کی سب سے پہلی اور سب سے بڑی وجہ یہی ہے کہ عقائد یعنی بنیاد ہی محکم نہیں۔ یہ عقائد کیا ہیں سنئے۔

عقائد

مذہب اسلام میں داخل ہونے کے لئے مندرجہ ذیل عقائد پر ایمان لانا پہلی شرط ہے۔

۱۔ اللہ کی موجودگی اور ذات و صفات میں ہر لحاظ سے اس کی یکتاںی پر۔

۲۔ فرشتوں پر۔

۳۔ وحی کے ذریعہ نازل ہونے والی کتابوں پر۔

۴۔ تمام رسولوں پر۔

۵۔ قیامت کے دن پر۔

۶۔ اس بات پر کہ خیر و شر کے تمام اندازے اللہ ہی کی طرف سے ہیں۔

۷۔ موت کے بعد کی زندگی پر۔

چونکہ یہ تمام باتیں قرآن میں موجود ہیں، اس لئے اگر ہم یوں کہیں کہ مسلمان ہونے کے لئے صرف تین باتوں پر ایمان لانا ضروری ہے تو غلط نہ ہوگا۔ وہ تین باتیں یہ ہیں۔

۱۔ اللہ کی وحدانیت یعنی یہ کہ اللذات و صفات میں ہر لحاظ سے یکتا اور بے مثل ہے۔

۲۔ حضرت محمد مصطفیٰ ﷺ کی رسالت یعنی یہ کہ حضرت محمد مصطفیٰ احمد مجتبی علیہ السلام کے سچے اور آخری رسول ہیں۔

۳۔ قرآن کی صداقت یعنی یہ کہ قرآن جیسا کہ آنحضرت محمد رسول اللہ علیہ السلام پر وحی کے ذریعہ نازل ہوا تھا بالکل ویسا ہی بغیر ایک حرفاً یا زیر بڑکی کی بیشی کے اس وقت بھی موجود ہے اور اس کے ہر حکم پر خواہ امر ہو یا نبی پوری طرح عمل کرنا ہی عین اسلام ہے۔ *

اب غور طلب بات یہ ہے کہ یہ تینوں باتیں غیب سے تعلق رکھتی ہیں یعنی حواس ظاہری سے معلوم و متحقق نہیں ہو سکتیں۔ اللہ غیب میں ہے اور حواس ظاہری سے معلوم نہیں کیا جاسکتا۔ حضرت محمد علیہ السلام اگرچہ بصورت بشر دنیا میں تشریف لائے لیکن آپ کے رسول ہونے کا ذریعہ یعنی وحی غیب سے تعلق رکھتی ہے۔ اسی طرح قرآن اگرچہ کتاب کی شکل میں ہمارے پاس ہے لیکن اس کے نزول کا ذریعہ یعنی جبر میل علیہ السلام بھی غیب ہی میں ہیں۔ اس کے علاوہ قرآن میں اور بھی کئی چیزیں بیان کی گئی ہیں جو حواس ظاہری سے معلوم نہیں ہو سکتیں مثلاً فرشتے، دوزخ، جست، لوح محفوظ وغیرہ وغیرہ۔

تو گویا مسلمان ہونے کے لئے سب سے پہلی چیز ”ایمان بالغیب“ ہے۔ یعنی اللہ تعالیٰ ہم سے یہ چاہتا ہے کہ ہم بغیر کسی اور دلیل و جدت کے ان چیزوں پر یقین کامل پیدا کر لیں۔ یہ درجہ ایمان کا بہت ہی بڑا ہے کیونکہ بغیر دلیل کے ان باتوں کو مان لینا حضرت محمد رسول اللہ علیہ السلام کی سچائی کی تصدیق کرنا ہے۔ ہم نہیں

جانتے کہ اللہ کیا ہے، کیسا ہے، کہاں ہے، ہے بھی یا نہیں؟ لیکن آنحضرت ﷺ کو ہم ضرور جانتے ہیں کہ وہ سچے ہیں، صادق و امین ہیں اور معلوم ہیں۔ جب وہ فرماتے ہیں کہ اللہ موجود ہے تو پھر ہم کو کسی اور حجت یا دلیل کی ضرورت ہی نہیں رہتی لیکن یہ یاد رکھنا چاہیئے کہ اور چیزوں کی طرح ایمان کے بھی مختلف درجے ہیں۔ ایک شخص محض دھوکا دینے کی غرض سے کہہ دیتا ہے کہ میں اللہ اور محمد رسول ﷺ پر ایمان لا یا تو وہ منافق ہے لیکن ایک اور شخص سچ مج مسلمان ہونے کی نیت سے کلمہ پڑھتا ہے اور سچے دل سے کہتا ہے کہ ”میں ایمان لا یا اللہ، اس کے رسولوں اور کتابوں پر“ وغیرہ وغیرہ مگر اس کو اپنے الفاظ پر اعلیٰ درجہ کا یقین نہیں ہوتا۔ وہ شخص بے شبه ”مسلمان“ ہے لیکن مومن نہیں۔ مومن صرف وہ ہے جس کو یقین کامل حاصل ہو۔ حقیقت یہ ہے کہ آج کل لاکھوں مسلمانوں میں سے شاید ایک دو ہی ہوں گے جو مومن کہلانے کے مستحق ہوں۔ برخلاف اس کے قرن اول کے عربوں میں اسی نوے فیصد پکے مسلمان اور رسول اکرم ﷺ کے اصحاب کبار میں صد فیصد مومن کامل تھے۔ ان کے اخلاق بھی کامل تھے۔ اللہ پر ان کا بھروسہ اور قرآن پر ان کا عمل بھی کامل تھا۔ یہی وجہ تھی کہ وہ جس طرف قدم اٹھاتے کامیاب ہوتے تھے۔ زندگی کا کوئی شعبہ اور گوشہ ایسا نہ تھا جس میں ان کی ترقی فقید المثال نہ ہو۔ یہی وہ مبارک جماعت تھی جس کے ساتھ ساتھ آدمی ساتھ ساتھ ہزار کفار کو میدان جنگ میں شکست دے دیا کرتے تھے۔ آج مغربیت زدہ مسلمان ان حقیقوں کو تقلید یورپ کی وجہ سے جھوٹا سمجھتے اور مذاق اڑاتے ہیں مگر وہ معدود اور قابل معافی ہیں۔ وہ ایمان کی قوت اور نصرت خداوندی کی طاقت سے نا آشنا ہیں اور محض اس واسطے نا آشنا ہیں کہ ان کے دلوں میں ایمان نہیں ہے۔ وہ صرف مسلمان ہیں، مومن نہیں ہیں۔ بلکہ بہت سے تو شاید مسلمان بھی نہیں۔

یہ ہم نہیں کہہ رہے ہیں اللہ تعالیٰ بھی یہی فرماتا ہے۔ قرآن میں ہے۔

قَالَتِ الْأَغْرَابُ إِمَّا ء قُلْ لَمْ تُؤْمِنُوا وَلِكُنْ قُولُوا أَسْلَمْنَا وَلَمَّا يَذْخُلِ الْإِيمَانُ فِيْ قُلُوبِكُمْ ۝ (الحجرات: ۱۳)

یعنی ”عرب نے کہا کہ ہم ایمان لے آئے (تو اللہ نے اپنے پیارے رسول سے فرمایا نہیں کہہ دیجئے کہ تم ایمان نہیں لائے بلکہ تم یوں کہو کہ ہم اسلام لے آئے۔ ایمان بھی تمہارے دلوں میں داخل نہیں ہوا۔“ یعنی مومن تم وقت کھلاوے گے جب ایمان تمہارے دلوں میں گھر کر لے گا۔

اس آیت سے ثابت ہو گیا کہ ملتِ اسلامیہ کے دو حصے ہیں۔ ایک مسلمان، دوسرے مومن۔ اب سوال

یہ ہے کہ ایمان کیا ہے؟ اس کی پہچان کیا ہے؟ اور وہ کس طرح حاصل کیا جاسکتا ہے؟ پہلے سوال کا جواب دیا جا چکا ہے۔ دوسرے کا جواب یہ ہے کہ مومن وہ ہے جو اللہ کے سوانہ تو کسی سے ڈرتا ہونہ کسی سے توقع رکھتا ہو۔ رسول اللہ ﷺ نے مومن کی تعریف یہ بھی کی ہے کہ جب وہ عبادت کر رہا ہو تو یہ محسوس کرے کہ وہ اللہ کو دیکھ رہا ہے یا پھر بدرجہ اقل یہ کہ اللہ اس کو دیکھ رہا ہے۔ تیسرے سوال کا جواب کہ ایسا ایمان کس طرح حاصل ہو سکتا ہے بہت تفصیل طلب ہے۔ اس لئے ہم صفحات ذیل میں کسی قدر شرح و سط کے ساتھ اس کا جواب دینے کی کوشش کریں گے۔ **وَمَا تَوْفِيقٌ إِلَّا بِاللَّهِ.**

ایمان محکم کس طرح پیدا ہوتا ہے؟

ذہنی لحاظ سے ہر قوم کے تین حصے کئے جاسکتے ہیں۔ ادنیٰ، او سط اور اعلیٰ۔ ان میں سے ادنیٰ طبقے کے لوگ عوام کہلاتے ہیں اور ہر قوم کا بڑا حصہ انہیں پر مشتمل ہوتا ہے۔ ان میں تلاش و تحقیق کا مادہ بالکل نہیں ہوتا۔ یہ صرف مقلد اور لکیر کے فقیر ہوتے ہیں۔ جیسا کسی سے سن لیتے ہیں یا اپنے آبا اور اجداد کو کرتا دیکھتے ہیں اسی کو اختیار کر لیتے ہیں۔ عام مسلمانوں کا بھی یہی حال ہے۔ اللہ، رسول یادین کے بارے میں جو کچھ باب دادا سے سُنا وہی ان کا سرمایہ عقائد و اعمال ہے۔ ان کو خیال بھی نہیں آتا کہ اللہ کیا ہے، کیا ہے، کہاں ہے؟ اور اس کی موجودگی کا ثبوت کیا ہے؟ اس قسم کے سوالات ہزاروں میں سے ایک دو کے دل میں پیدا ہوتے ہیں مگر وہ لوگ بھی معمولی قسم کی دلیلوں سے مطمئن ہو جاتے ہیں۔ مثلاً جب ان سے کہا جائے کہ دنیا میں کوئی ایسی چیز بتاسکتے ہو جس کو کسی نے نہ بنایا ہو۔ خود بخود پیدا ہو گئی ہو تو وہ یہی جواب دیں گے کہ نہیں۔ اب ان سے کہا جائے کہ پھر یہ کائنات یعنی کرۂ ارض، آسمان، چاند، سورج، ستارے وغیرہ خود بخود کس طرح پیدا ہو سکتے ہیں؟ ثابت ہوا کہ ان کا بنانے والا بھی کوئی ضرور ہے۔ اس دلیل سے ان کی تسلی ہو جاتی ہے لیکن کچھ خاص لوگ ایسے بھی ہوتے ہیں جو ذرا آگے سوچتے ہیں۔ وہ کہتے ہیں کہ جب ہر چیز کا کوئی بنانے والا ضرور ہوتا ہے تو پھر اللہ کا پیدا کرنے والا بھی ضرور ہونا چاہیے۔ یہیں سے منطق، فلسفہ اور علم کلام کی بھی ختم نہ ہونے والی بحثیں شروع ہو جاتی ہیں۔ ان کا نتیجہ ہمیشہ یہ ہوتا ہے کہ جوز یادہ تعلیم یافتہ اور لسان ہو وہ مدد مقابل کو خاموش کر دیتا ہے گو اس کی تسلی نہ بھی کر سکے لیکن ان بحثوں سے یہ فائدہ بھی ہوتا ہے کہ اللہ اور غیب کی دوسری چیزوں کے متعلق تلاش و جستجو بڑھتی چلی جاتی ہے اور ہر طالب اپنی طلب اور علم و عقل کے مطابق کسی نہ کسی مقام پر مطمئن ہو جاتا ہے یا انکار کر دیتا ہے۔

ان ہزار ہا طالبوں میں دو چار ایسے بھی ہوتے ہیں جو کسی استدلال عقلی سے مطمئن نہیں ہوتے بلکہ آنکھوں سے دیکھ کر ماننا چاہتے ہیں۔ یہ دو قسم کے ہوتے ہیں۔ ایک وہ جو محض ضد اور تعجب کی وجہ سے قائل ہونا، ہی نہیں چاہتے، دوسرے وہ جو اللہ پر ایمان رکھتے ہوئے واقعی دل سے معرفت یاد دیدار باری تعالیٰ کے مستحبی ہوتے ہیں۔ وہ یہ جاننے کے لئے بھی بیتاب ہوتے ہیں کہ مادے کے ان کثیف پردوں میں جو عالم لطیف مستور ہے وہ کیسا ہے؟ انسان کیا ہے؟ روح کیا ہے؟ فرشتے کیا ہیں؟ دوزخ جنت کی حقیقت کیا ہے؟ یہی ہیں وہ مبارک لوگ کہ جب اپنے مقصد میں کامیاب ہو جاتے ہیں تو اولیاء اللہ کے لقب سے ملقب ہوتے ہیں۔ ان پر وہ حقیقتِ کبریٰ بے نقاب ہو جاتی ہے جس کو معلوم کرنے کے لئے دنیا بھر کے فلاسفہ اور سائنس دان ماذی ٹلمات کے اندر ہیرے میں ناک نویاں مارتے مارتے فنا ہو گئے اور نامرا در ہے لیکن معرفت اور اس سے بھی بڑھ کر روایت باری تعالیٰ کا حصول کوئی مذاق یاد لگی نہیں ہے تاہم یہ مجال بھی نہیں۔ قرآن میں روایت باری تعالیٰ کے متعلق بہت سی آیتیں ہیں۔ ان میں کچھ ایسی ہیں جن سے ظاہر ہوتا ہے کہ روایت قیامت میں ہو گی لیکن کچھ ایسی بھی ہیں جن میں قیامت کا کوئی ذکر بظاہر نہیں ہے۔ اسی وجہ سے مسلمانوں میں اس مسئلہ پر بھی کافی بحث مباحثہ رہا ہے اور اب بھی ہوتا رہتا ہے۔ ایک گروہ کہتا ہے کہ روایت قیامت میں ہو گی۔ دوسرا کہتا ہے کہ مرنے کے بعد ہی ہو جائے گی۔ تیراً گروہ جس میں عام طور پر صوفیا اور اولیائے کرام شامل ہیں دعویٰ کرتا ہے کہ روایت باری تعالیٰ اسی زندگی میں میر آسکتی ہے اور جس کو یہاں میر نہ آئی اسے آخرت میں بھی میر نہ آئے گی۔ ان کی ایک دلیل تو یہ ہے کہ معرفت اور دیدار باری تعالیٰ کی خواہش بھوک پیاس کی طرح ایک فطری اور جبلی خواہش ہے۔ خواہ لاکھوں میں سے صرف ایک دوآدمیوں کے دل میں ہی کیوں نہ ہو اور مشاہدہ کہتا ہے کہ جتنی جبلی خواہشات قدرت نے پیدا کی ہیں ان سب کی تسلیم کا سامان ضرور پیدا کیا ہے۔ مثلاً بھوک اور پیاس پیدا کی ہیں تو ان کی تسلیم کے لئے طرح طرح کے ماکولات اور مشروبات پیدا کر دیئے ہیں۔ یہی حال دوسری شہوات و خواہشات کا ہے۔ پھر یہ کس طرح ممکن ہے کہ اللہ نے اپنے دیدار اور عرفان کی خواہش تو کسی انسان کے دل میں فطرتار کر دی ہو لیکن اس کی تسلیم کا سامان اور حصول کے ذرائع پیدا نہ کئے ہوں۔ دوسرے یہ بزرگ کہتے ہیں کہ اللہ تعالیٰ نے جو قرآن میں فرمایا ہے۔

وَمَنْ كَانَ فِي هَذِهِ أَعْمَى فَهُوَ فِي الْآخِرَةِ أَعْمَى..... ۵

یعنی ”جو یہاں اندر ہا ہے وہ آخرت میں بھی اندر ہا ہو گا۔“ (بنی اسرائیل: ۲۷)

اس کا مطلب سوائے اس کے اور کیا ہو سکتا ہے کہ جس نے یہاں اللہ کو نہیں دیکھا وہ وہاں بھی نہ دیکھے گا۔ پھر قرآن میں یہ بھی ہے کہ فَإِنَّهَا لَا تَعْمَلُ الْأَبْصَارُ وَلِكُنْ تَعْمَلُ الْقُلُوبُ الَّتِي فِي الصُّدُورِ ۝ (الج: ۲۶) یعنی ”ان کی ظاہری آنکھیں اندر نہیں ہوں گی بلکہ ان کے سینوں میں جو دل ہیں وہ اندر ہے ہوں گے۔“ ظاہر ہے کہ یہ آنکھیں اللہ کی صفاتی شانوں مثلاً نور وغیرہ ہی کو دیکھ سکتی ہیں۔ اس کی ذات تو صرف دل کی آنکھوں، ہی سے نظر آ سکتی ہے۔ ان آیات کے علاوہ ایک جگہ یوں بھی ارشاد ہوتا ہے کہ ”وَمَنْ أَغْرَضَ عَنْ ذِكْرِنِي فَإِنَّ لَهُ مَعِيشَةً ضَنْكًا وَنُحْشَرُهُ يَوْمَ الْقِيمَةِ أَعْمَى ۝ (طہ: ۱۲۳)“ یعنی جس نے اعراض کیا میری یاد سے یقیناً اس کے واسطے (روحانی) معيشت کی تنگی ہے اور قیامت کے دن ہم اس کو اندر ہاؤٹھا کیں گے۔“ یعنی وہ ہمارے دیدار سے محروم رہے گا۔ گویا اس آیت میں بھی بتا دیا گیا ہے کہ دیدارِ الہی حاصل کرنے کا ذریعہ یادِ الہی ہے۔ الغرض ان آیات پر غور کیا جائے تو یہی سمجھ میں آتا ہے کہ جو لوگ اللہ کو یہاں نہیں دیکھیں گے، آخرت میں بھی نہ دیکھیں گے۔ یا بہ زبان حاضرہ یوں کہئے کہ جن کو یہاں بصیرت باطنی حاصل نہیں ہوگی وہ آخرت میں بھی اس سے محروم رہیں گے کیونکہ ”دنیا آخرت کی کھیتی ہے“ جو شیخ یہاں بووے گے، اسی کے پھل وہاں کھاؤ گے۔ جو لوگ اس دنیا میں روایت باری تعالیٰ کے قائل نہیں وہ کہتے ہیں کہ جب حضرت موسیٰ علیہ السلام کو باوجود درخواست کے یہاں روایت میسر نہ آئی تو کسی غیر پیغمبر کو کس طرح آ سکتی ہے۔ اس کا جواب یہ ہے کہ وادی طوی میں جو آگ موسیٰ علیہ السلام کو دکھائی گئی تھی اور اس میں سے آواز آئی تھی کہ ”میں تیرا رب ہوں“ اور ”میں ہوں اللہ“ تو کیا یہ دیدارِ الہی نہ تھا۔ لیکن اس طرح اللہ کو دیکھ کر جب ایک عرصہ بعد حضرت موسیٰ علیہ السلام نے پھر درخواست کی کہ اے اللہ میں تجوہ کو دیکھنا چاہتا ہوں تو جواب ملا کہ ”تو نہیں دیکھ سکتا“ اور جب زیادہ ضد کی تو طور کا واقعہ پیش آیا۔ اب سوال یہ ہے کہ پہلے تو بغیر کسی سوال بلکہ کسی خواہش کے خود اپنا جلوہ دکھایا اور دوسری مرتبہ بارہا درخواست کرنے پر انکار کر دیا۔ اس کی کیا وجہ تھی؟ تو وجہ اس کی یہ ہے کہ پہلی مرتبہ حضرت موسیٰ علیہ السلام نے ان ماڈی آنکھوں سے اللہ کو بصورت نور دیکھا تھا۔ دوسری مرتبہ جو درخواست کی تھی تو وہ اللہ کی ذات بے رنگ و بوکو نہیں ماڈی آنکھوں سے دیکھنے کے لئے تھی اور یہ بات ممکن نہیں اس لئے انکار کر دیا گیا یا یوں کہئے کہ معاملہ کو خوبصورتی سے ٹال دیا گیا۔ بہر حال ہم اس بات پر زیادہ بحث نہیں کرنا چاہتے بلکہ وہ طریقے بیان کرتے ہیں جن سے بفضل خدا اس کا دیدار میسر آ سکتا ہے مگر یہ جو کچھ ہم لکھ رہے ہیں صرف اہل طلب کے لئے ہے۔

اب جاننا چاہیئے کہ عرفان یا القاء باری تعالیٰ کے ذریعہ ایمان کامل پیدا کرنے کا سوال سامنے آتے ہی ہم

اپنے آپ کو ایک ایسے علم سے دوچار پاتے ہیں جس کا نام تصوف ہے۔ اس میں کوئی شک نہیں کہ ابتداء میں کئی صدیوں تک جب حکومت کے نشہ اور دولت کی بہتات سے عامۃ المسلمين کے صراط المستقیم سے بھٹک جانے کا خطرہ لاحق تھا، تصوف اور صوفیائے کرام نے ان کو راست پر قائم رکھنے میں بڑا حصہ لیا۔ لیکن اس میں بھی شبہ نہیں کہ آخری صدیوں میں مسخ شدہ تصوف اور علم سے بے بہرہ صوفیوں کی لایعنی اور خلاف قرآن تعلیم سے جو نقصان عظیم ملتِ اسلامیہ کو پہنچا ہے وہ اور کسی بات سے نہیں پہنچا۔ اس امر واقعہ کے پیش نظر نہایت ہی ضروری ہے کہ آئندہ صفحات میں اس علم کا کسی قدر واضح بیان کیا جائے۔ اسی ضمن میں ایمان کامل پیدا کرنے اور رویت و معرفت باری تعالیٰ حاصل کرنے کے طریقوں کا بیان بھی اپنی اپنی جگہ پر آ جائے گا۔

تصوف

تصوف نے پہلے مسلمانوں کے عقائد اور پھر اعمال پر اس قدر اثر ڈالا ہے کہ آج غالباً ایک فرد واحد بھی خواہ وہ تصوف کا قائل اور معتقد ہو یا نہ ہو ایسا نہیں جو اس سے بالواسطہ یا بلا واسطہ متاثر نہ ہوا ہو لیکن لطف یہ ہے کہ نہ تو قرآن میں لفظ تصوف کا کہیں نام و نشان ہے نہ حدیث میں کہیں تصوف کی مروجہ تعلیم کا ذکر آیا ہے۔ پھر یہ کہاں سے نمودار ہوا اور کیونکر ہمارے عقائد و اعمال پر اس طرح چھا گیا کہ خود قرآنی تعلیم بھی غائب ہو گئی اور یہ ہے کیا؟

جس کسی نے تصوف کی تحقیق پر قلم اٹھایا اُس نے اس کی وجہ تسمیہ کی چھان بین پر صفحے کے صفحے کا لے کر دیئے۔ اس لئے کہ وجہ تسمیہ کچھ بھی ہو، ہم کو تو یہ دیکھنا چاہیے کہ اس علم کا موضوع کیا ہے؟ چنانچہ جو شخص تصوف کی مبادیات سے بھی واقف ہے، وہ خوب جانتا ہے کہ اس علم کا موضوع بالکل وہی ہے جو فلسفہ کا ہے۔ یعنی ”حقیقت“ کا معلوم کرنا یا یہ جاننا کہ مادہ کیا ہے۔ روح کیا ہے۔ انسان کیا ہے۔ عقل اور نفس کیا ہیں؟ مر نے کے بعد روح بھی مر جاتی ہے یا باقی رہتی ہے؟ جنت اور دوزخ وغیرہ ہیں بھی یا نہیں اور ہیں تو ان کی حقیقت کیا ہے؟ ان سب کا بنانے والا کوئی ہے یا نہیں ہے؟ ہے تو کیا ہے؟ کہاں ہے؟ وغیرہ وغیرہ۔

اب فلسفہ و تصوف میں فرق یہ ہے کہ فلسفہ میں ان باتوں کو جاننے کی کوشش بذریعہ عقل یعنی صحیح منطقی استدلال اور استنباطِ نتائج سے کی جاتی ہے لیکن تصوف میں یہ کوشش چند ایسی مشقوں اور اعمال سے ہوتی ہے جن سے کچھ باطنی حواس اور روحانی قوتیں جاگ اٹھتی ہیں اور مقاصدِ مطلوبہ کے حصول میں مدد ویتی ہیں۔ ان

مشقوں اور اعمال کا ذکر کرنے سے پہلے یہ دیکھنا ضروری ہے کہ قرآن میں بھی اس علم کا ذکر ہے یا نہیں؟

اس میں شک نہیں کہ قرآن میں لفظ تصوف کہیں موجود نہیں بلکہ سرکار دو عالم ﷺ کی وفات کے بعد تقریباً پونے دو سو برس تک اسلامی تاریخ یا کسی اور کتاب میں بھی یہ لفظ نہیں پایا جاتا لیکن قرآن میں کئی جگہ ایک اور لفظ آیا ہے جس کا موضوع بالکل وہی ہے جو تصوف کا ہے۔ یہ لفظ ”حکمت“ ہے۔ چنانچہ ارشاد ہوتا ہے۔

كَمَا أَرْسَلْنَا فِيْكُمْ رَسُولًا مِنْكُمْ يَتْلُوُ عَلَيْكُمْ أَيْثَنَا وَيُزَكِّيْكُمْ وَيُعَلِّمُكُمُ الْكِتَبَ

وَالْحِكْمَةَ وَيُعَلِّمُكُمْ مَالَمْ تَكُونُوا تَعْلَمُونَ ۝ (البقرہ: ۱۵۱)

”یعنی ہم نے تم ہی میں سے تمہاری طرف ایک رسول بھیجا جو تم کو ہماری آیتیں پڑھ کر سناتا اور پاکیزہ بناتا ہے اور سکھاتا ہے تم کو کتاب و حکمت اور وہ باتیں جو تم نہیں جانتے تھے۔“

اس آیت کے علاوہ بالکل بھی بات آل عمران اور سورہ جمعہ میں بھی ارشاد ہوئی ہے۔ ان آیات سے معلوم ہوتا ہے کہ رسول اکرم ﷺ پہلے تو قرآن کی آیات پڑھ کر سناتے اور پھر سکھاتے تھے۔ یعنی نمونہ دے کر بتاتے یا توضیح کر کے سمجھاتے تھے۔ مثلاً نماز کا حکم آیا تو پڑھ کر دکھائی اور دوسرے احکام آئے تو وضاحت کر کے بتائے اور حضور ﷺ کا یہ قول اور فعل حدیث کہلاتا ہے۔ ان باتوں کے علاوہ حضور ﷺ ایک اور چیز بھی سکھاتے تھے اور وہ تھی حکمت۔ اب حکمت کا ترجمہ مترجمین نے نہیں کام کی بات کیا ہے، کہیں عقل کی اور سمجھ کی لیکن الحمد للہ آج اردو زبان ایضاح بیان میں اتنی بلندی تک پہنچ گئی ہے کہ اہل علم کو لفظ حکمت کا صحیح مفہوم سمجھنے میں کوئی غلطی نہ ہوگی۔ ان آیات کے علاوہ لفظ حکمت قرآن میں اور بھی کئی جگہ آیا ہے۔ سورہ بقرہ آیت ۲۶۹ میں ہے۔

يُؤْتِي الْحِكْمَةَ مَنْ يَشَاءُ وَمَنْ يُؤْتَ الْحِكْمَةَ فَقَدْ أُوتَى خَيْرًا كَثِيرًا وَمَا يَذَّكُرُ إِلَّا

أُولُوا الْأَلْبَابِ ۝ (البقرہ . ۲۶۹)

”یعنی اللہ تعالیٰ حکمت عطا کرتا ہے۔ جس کو چاہتا ہے اور جس کو حکمت عطا کی گئی اس کو خیر کثیر عطا کی گئی اور یہ حکمت کی باتیں کوئی نہیں سمجھ سکتا لیکن وہ جو داشمند ہیں۔“ اس آیت سے ثابت ہوا کہ (۱) حکمت اللہ تعالیٰ ہر ایک کو نہیں بلکہ جس کو چاہتا ہے اس کو سکھاتا ہے۔ یعنی یہ کسی نہیں بلکہ محض وہی ہے۔

مطلوب یہ ہے کہ ۔

ایں سعادت بزور بازو نیست

ثانہ بخشد خدائے بخشندہ

(۲) حکمت کوئی معمولی چیز نہیں بلکہ خیر کثیر ہے۔

(۳) حکمت ہر خاص و عام کے لئے نہیں بلکہ صرف ان خاص الخاصل لوگوں کے لئے ہے جو انتہائی دانشمند ہوں۔

حکمت کا ترجمہ فلسفہ بھی کیا جاسکتا ہے لیکن جو لوگ فلسفہ یعنی استدلال عقلی سے "حقیقت" کو معلوم کرنے کی کوشش کرتے ہیں وہ دو طرح کے ہوتے ہیں۔ ایک وہ جو آخر میں اللہ یعنی ایک واجب الوجود کو مان لیتے ہیں اور دوسرے وہ جو اللہ سے منکر ہو جاتے ہیں اور صرف مادہ ہی کو اذلی ابدی تسلیم کرتے ہیں۔ اس سے ثابت ہوا کہ قرآن میں لفظ "حکمت" فلسفہ کے معنی میں ہرگز نہیں آیا۔ کیونکہ اللہ تعالیٰ رسول اکرم ﷺ کے ذریعہ اپنے بندوں کو ایسی تعلیم ہرگز نہیں دے سکتا جس سے لوگ منکر بھی ہو سکیں لہذا حکمت کے معنی سوائے اس علم کے اور پچھلے جس کو تصور کہا جاتا ہے۔

اب سوال یہ پیدا ہوتا ہے کہ یہ تعلیم خفیہ طور پر کیوں دی جاتی ہے؟ تو اس کا جواب یہ ہے کہ یہ تعلیم خفیہ طور پر ہرگز نہیں دی جاتی بلکہ صرف خاص خاص لوگوں کو دی جاتی ہے، عوام کو نہیں اور اس کی وجہ جیسا کہ اوپر بتایا جا چکا ہے، یہ ہے کہ اس علم کی طلب اور اس کے حصول کی استعداد صرف خواص میں ہوتی ہے، عوام میں نہ اس کی طلب ہوتی ہے نہ ان کی عقل میں یہ باقی آسکتی ہیں۔ یہ علم لطائف غیبی اور کوائف باطنی سے متعلق ہے جو حواس ظاہری سے معلوم و متحقق نہیں ہو سکتے اس لئے ان کا اظہار الفاظ میں ممکن نہیں، صرف کر کے دیکھنے سے معلوم ہو سکتے ہیں۔ کوائف و حقائق روحانی کا بیان تو بڑی بات ہے جو مادی اشیاء ہم دن رات دیکھتے ہیں اور استعمال کرتے ہیں وہ بھی آپ الفاظ میں بیان نہیں کر سکتے۔ مثلاً سفید، سرخ، نیلا، پیلا یا کسی اور قسم کا رنگ ہرگز الفاظ میں بیان نہیں کیا جاسکتا صرف سامنے رکھ کر دکھایا جاسکتا ہے یا مثال دے کر بیان کیا جاسکتا ہے۔ اسی طرح کسی چیز کی خوبی یا بدبو ہرگز الفاظ میں بیان نہیں کی جاسکتی صرف سوچنا کر بتائی جاسکتی ہے۔ کیا کوئی بڑے سے بڑا انشاء پر دازگاب کی خوبی کو الفاظ میں اس طرح بیان کر سکتا ہے کہ جس نے کبھی گلاب نہ سوچنا ہواں کی ناک میں گلاب کی خوبیوں نے لگے۔

مختصر یہ کہ لطائف غیبی اور کوائف و حقائق روحانی کو الفاظ میں بیان کرنے سے عوام میں سخت غلطیوں کا پیدا ہونا یقینی ہے اس لئے یہ تعلیم صرف خواص ہی کو دی گئی۔ عوام نے اس پر یہ کہنا شروع کر دیا کہ یہ تعلیم خفیہ ہے۔ ہمارے اس بیان کا سب سے بڑا ثبوت یہ ہے کہ جب سے سچے اولیاء اللہ، تعلیم یافتہ متھو فین یا نا اہل صوفیوں نے ان باتوں کو بیان کرنا یا کتابوں میں لکھنا شروع کر دیا، اسی دن سے عوام کے عقائد خراب اور

اعمال مسخ ہونے لگے اور ملتِ اسلامیہ کو بجائے فائدے کے سخت نقصان پہنچا۔ مثلاً حضرت مجی الدین ابن عربی رحمۃ اللہ علیہ نے جب مسئلہ وحدت الوجود یعنی ہمہ اوسٹ کے مسئلہ کو فتوحات مکتبیہ اور فصوص الحکم میں تحریر کر دیا تو اسی وقت سے عوام میں یہ خیال پیدا ہونا شروع ہو گیا کہ ہر چیز خدا ہے اور جب بعد کی نسلوں کے دماغ میں یہ خیال مرسم ہو گیا تو خدا کا خوف جاتا رہا، گناہوں پر جسارت پیدا ہوئی، توحید خالص کی قوت جو بنیاد تھی تمام ترقی کی، منہدم ہو گئی، حدود شرعیہ تاریخنگوں کی طرح توڑ ڈالی گئیں اور نوبت بداعماليوں اور کفر والحاد تک جا پہنچی۔ مزید برآں یہ کہ ان بداعماليوں کے عامل اور تلقینِ گفر والحاد کے قائل چونکہ صوفی اور ولی سماجھے جاتے تھے اس لئے عوام کا ان عقائد باطلہ کو مان کر صحیح اسلام سے منہ پھر لینا کون سی تعجب کی بات تھی؟

ایک طرف تو یہ لوگ تھے دوسری طرف کچھ مسلمان ایسے بھی تھے جو ان باتوں سے تنفس ہو کر سرے سے روحانیت ہی کے منکر ہو گئے اور بجا طور پر ہو گئے۔ اگر یہ لوگ ایسا نہ کرتے اور علمائے ظاہر کی تعلیم اس قدر عام اور شدید نہ ہوتی تو آج روئے زمین پر جو یہ نام نہاد مسلمان نظر آتے ہیں یہ بھی دکھائی نہ دیتے اور کفر والحاد، شرک، قبر پرستی، پیر پرستی بلکہ با قاعدہ بت پرستی کے سوا کچھ بھی باقی نہ رہ گیا ہوتا۔

اس میں شک نہیں کہ حضرت مجی الدین ابن عربی اپنے زمانہ کے بہت بڑے بزرگ اور ولی اللہ تھے لیکن انہوں نے منزل کو مقام اور کیفیت کو حقیقت سمجھ لیا اور آگے جانے کی ہمت نہ کی۔ اس پر غضب یہ کیا کہ جس کیفیت کو حقیقت سماجھے تھے اسے قلم بند کر دیا۔ عوام یادہ صوفی جو اس مقام تک بھی بھی نہ پہنچ سکے، جہاں وحدت الوجود کی کیفیت حقیقت بن کر سامنے آتی ہے، ابن عربی کی تحریر کا حقیقی مطلب خاک سماجھتے۔ مگر انہوں نے اس خیال سے کہ ابن عربی بہت بڑے عالم اور ولی اللہ ہیں، ان کی باتوں کے ظاہری مطلب کو صحیح مان لیا اور اپنے جاہل مریدوں کے سامنے بیان کرنا شروع کر دیا۔ نتیجہ وہ نکلا جو سامنے ہے۔ وحدت الوجود اصل میں ویدانت کا فلسفہ ہے، اسلامی توحید سے اسے دور کا واسطہ بھی نہیں۔ ہندوؤں کے رشی اور منی روحاں ترقی کر کے جس آخری نقطہ تک پہنچے وہ یہی مقام تھا جہاں وحدت الوجود کی کیفیت طاری ہوتی ہے۔ انہوں نے اسی کو حقیقت اور انہا تصور کیا اور اسی پر اپنے فلسفے کی بنیاد رکھی۔ حالانکہ حقیقت کبریٰ یعنی ذات بحث کی وہ حقیقت جہاں کوئی صفت موجود نہیں اس مقام سے کہیں آگے ہے جہاں وحدت الوجود کی کیفیت طاری ہوتی ہے اور یہی ”حکمت اسلامی“ کی فضیلت ہے کہ مسلمان اولیاء وہاں پہنچتے ہیں جہاں دوسرے ادیان کا کوئی بزرگ بھی نہ پہنچ سکا اور وہیں پہنچ کر معلوم ہوتا ہے کہ ”توحید خالص“ کیا ہے۔ وحدت الوجود کا مفصل بیان آگے کیا جائے گا۔

۱۔ ہر مسلمان کو یاد رکھنا چاہیے کہ کوئی ولی اللہ خواہ کتنا ہی بڑا ہو اگر ایسی بات کہے جو وہی یعنی قرآن کے خلاف ہوتا ہے۔ اس بات کو مانتے سے فوراً انکار کر دینا چاہیے لیکن یہ بھی کسی طرح جائز نہیں کہ ایسے اولیاء کی شان میں گستاخی کی جائے یا نازیبا اور ناشائستہ الفاظ ان کے لئے استعمال کئے جائیں۔ ایسے موقع پر یقین کر لینا چاہیے کہ جو کچھ اس بزرگ نے سمجھا یاد دیکھا ہے قابل فہم الفاظ میں بیان نہیں کر سکا۔

۲۔ اسی طرح ان نام نہاد صوفیوں کا ایک اور عقیدہ ہے جو عوام میں بے حد سایت کر گیا ہے۔ یعنی لوگ یہ سمجھتے ہیں کہ شریعت اور چیز ہے اور طریقت و حقیقت اور شے۔ یہ لوگ اس بات کے قائل ہیں کہ بہت سے اولیاء اللہ ایک ایسے مقام تک پہنچ جاتے ہیں جہاں نہ تو عبادت ظاہری کی ضرورت رہتی ہے نہ کسی گناہ کا عذاب ہوتا ہے اور نعوذ باللہ یہی تعلیم تھی جو رسول اللہ ﷺ خفیہ طور پر دیا کرتے تھے۔ یعنی حضور ﷺ کا ظاہر کچھ اور تھا اور باطن کچھ اور۔ استغفار اللہ، استغفار اللہ۔ حضور ﷺ کی ذات اقدس اور آپ ﷺ کی دیانت و صداقت پر اس سے بڑا بہتان اور کیا ہو سکتا ہے۔ خیال تو سمجھے جس قوم کا حصہ ہے کہ اپنے ہادی کی بابت یہ ذیل عقیدہ رکھتا ہو وہ قوم تباہ و بر باد اور رسوانہ ہوتا اور کیا ہو۔ دراصل مسلمانوں میں جھوٹ اور ریا کاری عام ہونے کی سب سے بڑی نفیا تی وجہ ہی یہ عقیدہ ہے۔ جب وہ یہ یقین رکھتے ہوں کہ نعوذ باللہ خود رسول ﷺ کا ظاہر کچھ تھا اور باطن کچھ تو وہ خود ایسا کیوں نہ کریں گے۔ ”یہ لوگ مانتے اور کرتے کچھ ہیں مگر بتاتے اور کہتے کچھ اور۔“ اس بات سے ان کے کردار کی فولادیت ختم اور جذبہ صداقت فنا ہو کر کذب و ریا کاری پیدا ہو جاتی ہے۔ ہم نے بے شمار جاہل صوفیوں یا بالفاظ صحیح تصوّف کے جھوٹے دعویداروں کو ایسی باتیں کہتے ہوئے بگوش خود سنائے۔ ایسے فقیر تو ہر جگہ بے شمار میں گے جو نماز نہیں پڑھتے، بھنگ پیتے، چرس کا دم لگاتے اور ان کے علاوہ اور بہت سی باتیں خلاف شرع کرتے ہیں لیکن ہم نے ایک ایسے پیر صاحب کو بھی دیکھا ہے جو کسی مرید کو بیعت کرتے وقت اس سے یہ عہد لیتے تھے کہ ”میں نماز کبھی نہیں پڑھوں گا۔“ لطف یہ ہے کہ باوجود اس کے لوگ ان کو بہت بڑا ولی اللہ مانتے تھے اور ایک دنیا میں ان کی کرامتوں کی دھوم تھی۔ اب فرمائیے اس کے بعد باقی ہی کیا رہ جاتا ہے۔

حقیقت یہ ہے کہ شریعت میں بنیادی چیز عقائد ہیں اور وہ سب کے سب غیب سے متعلق ہیں۔ ان غیبی حقائق کی معرفت حاصل کرنے کے جو طریقے سرکارِ دو عالم ﷺ نے تلقین فرمائے ہیں ان کا نام طریقت (یعنی راستہ) ہے اور ان پر عمل کرنے کے بعد جو علم حاصل ہوتا ہے اس کا نام حقیقت ہے۔ اب آپ ہی فیصلہ کریں کہ شریعت، طریقت اور حقیقت ایک دوسرے کے خلاف یا متضاد کیسے ہو گئیں۔

یہ بچ ہے کہ عوام کے لئے صرف شریعت ہی ہے۔ ان کو طریقت یا حقیقت کی پیچیدہ راہوں میں داخل ہونے کی ضرورت نہیں لیکن اس کا یہ مطلب ہرگز نہیں کہ خاصاً خدا میں شامل ہونے یا کامل ہو جانے کے بعد شریعت کی ضرورت ہی باقی نہیں رہتی۔ شریعت کا پابند ”مسلمان“ کہلاتا ہے اور جب تک کوئی شخص مسلمان نہ بن جائے مومن یا مومن کامل کیسے بن سکتا ہے۔ شریعت ملت کے خواص اور عوام کا قانون زندگی ہے۔ یہی ملت کا سوادِ اعظم ہیں۔ اگر یہ شریعت کے پابند یعنی پکے مسلمان نہ ہوں تو مٹھی بھرا ولیاء اللہ کرہی کیا سکتے ہیں۔ اس لئے سب سے پہلے اور سب سے آخر ہر حالت میں ہر شخص کے لئے شریعت کی پابندی لازم ہے۔

شریعت کیا ہے؟ ایک سیدھی سادی راہ، طہارت و پاکیزگی، پانچ وقت کی نماز، رمضان کے روزے، روپیہ ہوتون حج اور زکوٰۃ اور جب تحفظ و بقاء ملت کے لئے ضرورت پڑے توجہاد۔ اس کے علاوہ قرآن کے بتائے ہوئے ادامر و نواہی پر عمل، اپنے عزیز واقارب اور اہل دنیا کے ساتھ تمام معاملات میں وہ سلوک جو اللہ اور رسول ﷺ نے بتایا ہے۔ شریعت کی غایت کیا ہے؟ یہ کہ مسلم عوام دنیا میں عزت و شرافت اور امن و امان کی زندگی بس رکنا پسکھیں، تمدن میں ترقی کریں اور اسلامی تعلیم و تہذیب دنیا بھر میں پھیلائیں اور مرنے کے بعد جنت میں جائیں۔ اب غور کیجئے کہ کیا یہ باتیں کچھ کم و قیع اور کچھ کم ضروری ہیں۔ مگر افسوس کہ ہم ان پر تو پورا عمل کرتے نہیں، طریقت و معرفت حاصل کرنے کے لئے نکل کھڑے ہوتے ہیں جس کا نتیجہ یہ ہوتا ہے کہ خدا تو ملتا نہیں دنیا بھی بر باد ہو جاتی ہے۔ اس کے بعد تصوف کی جھوٹی پچی کچھ باتیں جو کان میں پڑ جاتی ہیں ان کو ذریعہ معاش بنالیا جاتا ہے اور عوام کا ایمان خراب کیا جاتا ہے۔

اب ہم حکمت قرآن کا بیان کرتے ہیں لیکن آئندہ اس کتاب میں تصوف کی بجائے حکمت و عرفان اور صوفی کی بجائے سالک و عارف وغیرہ جیسی اصطلاحیں استعمال کی جائیں گی کیونکہ تصوف اس زمانے میں جس قدر بدنام ہو چکا ہے اس کے پیش نظر یہ لفظ استعمال کرنا اچھا نہیں معلوم ہوتا۔

=====☆☆☆☆=====

حکمت

جن طریقوں سے حضور رور کائنات ﷺ نے اپنے خاص خاص صحابوں کو حکمت کی تعلیم دی وہ اسقدر سادہ، آسان اور ہلِّ العمل ہیں جیسا کہ خود دین اسلام۔ نہ ان میں بھوک اور پیاس سے نفس کو ہلاک کرنا ہے نہ متواتر روزے رکھنا یا فاقہ کرنا، نہ ہندوؤں کی طرح ترک دنیا کر کے جنگلوں اور خانقاہوں میں گوشہ نشین ہونا، نہ صوف کے کپڑے پہننا یا زنگار ہنا، نہ بدن کے بعض اعضاء کو سکھایا نہ جبکہ دم کرنا یا نماز ممکوس پڑھنا، یعنی اُلٹے لٹک کر عبادت کرنا وغیرہ وغیرہ۔ باوجود اس کے یہ طریقے دوسری تمام قوموں کے طریقوں سے کہیں زیادہ موثر ہیں۔ ان پر عمل کرنے سے برسوں کا راستہ مہینوں اور مہینوں کا سلوک دنوں میں طے ہوتا ہے اور وہ روحانی قوت اور دولت سرمدی حاصل ہوتی ہے جو دوسرے طریقوں سے کسی طرح بھی حاصل نہیں ہو سکتی یعنی قرب اور مشاہدہ ذات باری تعالیٰ۔ اس سے زیادہ اسلام کی فضیلت کا ثبوت اور کیا ہو سکتا ہے۔ ان طریقوں کا ذکر ہم سلوک کے بیان میں کریں گے۔ اس سے پہلے دو اور باتوں کا بیان کر دینا ضروری ہے۔ یہ دو باتیں ہیں طلب اور بیعت۔ ان کا مفصل حال سنئے۔

طلب صادق

یہ ہے کہ طالب کے دل میں ایسی بے چینی ہو کہ نہ کھانے پینے میں لذت آئے نہ سونے میں نہ کسی اور شغل میں۔ ہر وقت یہ خواہش قلب و ذہن پر مسلط رہے کہ گوہر مقصود ہاتھ آئے اور کوئی ایسا استاد ملے جو حکمت سکھائے۔ یہ طلب وہی ہوتی ہے لیکن بظاہر اس کے پیدا ہونے کے اسباب یہ ہوتے ہیں۔

۱۔ ایسے لوگوں کی صحبت جہاں اللہ، رسول اور بزرگوں کا ذکر ہوتا رہتا ہو۔

۲۔ بزرگوں کی کرامتوں کے حالات سننا۔

۳۔ سیر و سلوک کی کتابیں پڑھنا۔

۴۔ کسی سچے ولی کی صحبت میسر آ جانا۔

۵۔ کسی بزرگ کی کوئی کرامت خود دیکھنا۔

یہ چند باتیں جتنی زیادہ میسر آئیں گی اتنی ہی طلب زیادہ ہوگی۔

بیعت یا شاگردی

جب طلب پختہ ہو جائے تو ضرورت ہوتی ہے ایک ایسے بزرگ کی جو حکمت سکھائے۔ ایسے بزرگ پہلے زمانے میں بھی مشکل سے ملتے تھے، آج کل تو بہت ہی کمیاب ہیں اور ایک ناجربہ کار طالب کے لئے سچے اور جھوٹے کی تمیز کرنا تو بہت ہی مشکل ہے۔ اس لئے ہم مرشد کے انتخاب کا طریقہ بتاتے ہیں۔

جب تم کسی بزرگ کا ذکر سنو تو نکتہ چینی، عیب جوئی یا آزمائش کے خیال سے نہیں بلکہ ارادت اور ادب کے ساتھ ان کے پاس جاؤ اور اکثر جاتے رہو اور یہ دیکھو کہ ان کی مجلس میں کس قسم کے لوگ رہتے ہیں۔ ثقہ، سنجیدہ اور تعلیم یافتہ یا بازاری اور جاہل۔ یہ بھی دیکھو کہ ان بزرگ کا اخلاق کیسا ہے، نہس مکھ اور خوش مزاج ہیں یا درشت مزاج اور تند خو؟ کیسی باتیں کرتے ہیں۔ پراز علم و حکمت یا محض روایات و حکایات، ہی پرمدار تقریر ہے۔ شرع کے پابند ہیں یا حدود شرع سے آزاد۔ گالیاں تو نہیں دیتے۔ مریدوں سے سجدے تو نہیں کراتے۔ یہ بھی دیکھو کہ ان کے مریدوں میں بھی کوئی صاحب حال اور صاحبِ دل ہے یا نہیں۔ یہ بھی غور کرو کہ ان کی صحبت میں دل دنیاوی تفکرات اور خواہشات سے ہٹ کر اللہ کی طرف رجوع ہو جاتا اور ایک قسم کا سرور آمیز سکون حاصل ہوتا ہے یا نہیں۔

الغرض ان تمام باتوں پر غور کرنے کے بعد جب تمہیں معلوم ہو جائے کہ ان کی مجلس میں پاکیزہ لوگ آتے ہیں، وہ خود نہس مکھ، خوش طبع اور عالم آدمی ہیں، شرع کے پابند ہیں، با فیض ہیں، ان کی صحبت میں خیالات دنیا سے ہٹ کر اللہ کی طرف رجوع ہو جاتے ہیں اور تمہارا دل ان کی طرف مائل ہو گیا ہے تو باقاعدہ ان کی خدمت میں حاضر ہوتے رہو اور جب کچھ عرصہ بعد ذوق و شوق کا غلبہ ہو جائے، قلب خود بخود اللہ کو یاد کرنے لگے، برائیوں کو دل ناپسند کرے اور محسن کی طرف رغبت پیدا ہو جائے تب بیعت ہو جاؤ۔ یاد رکھو کہ بزرگوں کی پرکھ ان کی کرامات سے ہرگز نہیں کرنی چاہئے کیونکہ کرامتیں یعنی خوارقِ عادات تو غیر اولیاء اللہ سے بھی اس قدر زیادہ سرزد ہوتی ہیں کہ طالبِ دھوکا کھا جاتا ہے۔

بہت سے بزرگ بیعت نہیں کرتے بغیر بیعت ہی فیض پہنچاتے رہتے ہیں، ان سے پورا فیض اٹھانا چاہئے لیکن سلوک طے کرنے کے لئے کسی نہ کسی کامل بزرگ سے بیعت ہونا ضروری ہے۔ اس طرح اس سلسلے کے جتنے بزرگ گزرے ہیں ان میں اکثر سے نسبت روحانی قائم ہو جاتی ہے جو روحانی ترقی کے لئے بہت ضروری ہے۔ مسلمانوں میں ایک فرقہ ایسا بھی ہے جو بیعت یا پیری مریدی کا سرے سے قائل ہی نہیں ہے۔ اس میں

کوئی حرج نہیں ہے۔ اگر وہ قرآن پاک پر عمل کرتے ہیں اور اچھے مسلمان ہیں تو ضروری نہیں کہ وہ کسی کے مرید ہوں۔ بیعت فرض نہیں ہے لیکن جو لوگ بیعت ہونا چاہتے ہیں اور اس کے لئے شرعی جواز کے متلاشی ہیں ان کی معلومات کے لئے یہ عرض کر دینا مناسب ہے کہ رسول اکرم ﷺ نے لوگوں کو مختلف اغراض و مقاصد کے لئے بیعت فرمایا ہے اور قرآن میں اس کا ذکر یوں آیا ہے۔

إِنَّ الَّذِينَ يَبَايِعُونَكَ إِنَّمَا يَبَايِعُونَ اللَّهَ طَيْلُ اللَّهِ فَوْقَ أَيْدِيهِمْ فَمَنْ نَكَثَ فَإِنَّمَا يَنْكُثُ عَلَى نَفْسِهِ وَمَنْ أَوْفَى بِمَا عَاهَدَ عَلَيْهِ اللَّهَ فَسَيُؤْتِيهِ أَجْرًا عَظِيمًا ۝ (سورة فتح: ۱۰)

ترجمہ: ”یا رسول اللہ ﷺ! بلاشبہ جو لوگ آپ سے بیعت کرتے ہیں وہ اللہ سے بیعت کرتے ہیں۔ ان کے ہاتھ پر اللہ کا ہاتھ ہے۔ جو اس عہد سے پھرتا ہے وہ اپنا ہی نقصان کرتا ہے اور جو اس عہد کو نبھاتا ہے جو اس نے اللہ سے کیا تھا تو بہت جلد اللہ اس کو اجر عظیم عطا فرمائے گا۔“

اس سے ثابت ہوا کہ بیعت جائز ہے اور رسول اللہ ﷺ کے بعد وہ لوگ بھی بیعت لے سکتے ہیں جو بجا طور پر نائب رسول ﷺ ہیں۔ بیعت کیا ہے؟ یہ ایک عہد ہے اللہ کے ساتھ جو کسی بزرگ کو گواہ بنا کر یا رسم کے مطابق ہاتھ میں ہاتھ دے کر کیا جاتا ہے کہ میں فلاں فلاں معاہب سے مجتنب رہوں گا اور فلاں فلاں محاسن پر عمل کروں گا۔ علاوہ ازیں قرآن میں آیا ہے۔

يَا يَهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ..... ۵ (المائدہ: آیت ۳۵)

”یعنی اے ایمان والو! تقویٰ اختیار کرو اور اللہ کی طرف کسی کو وسیلہ بناؤ۔“

مخالفین بیعت کا کہنا ہے کہ یہاں وسیلہ سے مراد قرآن ہے لیکن وہ یہ غور نہیں کرتے کہ اس آیت کے پہلے مکملے میں جو حکم ہے کہ تقویٰ اختیار کرو اس کے معنی کیا ہیں۔ تقویٰ کے معنی بھی تو قرآن کی تعلیم پر کما حقہ عمل کرنے کے ہیں۔ اس لئے آیت کے دوسرے مکملے میں پھر وہی معنی لینا ایک ایسی تکرار زائد ہے جو قرآن کی فصاحت کے خلاف ہے۔ ایسی بحوثی تکرار تو کوئی معمولی ادب بھی نہیں کرتا۔ اس لئے وسیلہ سے مراد سوائے پیر کامل کے اور کچھ نہیں ہو سکتا۔ تیسرا دلیل بیعت کے جواز میں یہ ہے کہ رسول اکرم ﷺ کے بعد سے اب تک جو ہزار ہا اولیاء کرام گزرے ہیں ان سب نے بیعت کی اور بیعت لی ہے۔ مثلاً حضرت حسن بصریؓ، حضرت جنید بغدادیؓ، حضرت بایزید بسطامیؓ، حضرت شمس تبریزیؓ، حضرت علی بجوریؓ، حضرت محی الدین عبد القادر جیلانیؓ، حضرت خواجہ عنان ہارونیؓ، حضرت خواجہ معین الدین چشتیؓ، حضرت قطب الدین بختیار کاکیؓ، حضرت بابا فرید الدین گنج شکرؓ، حضرت نظام الدین اولیاءؓ، حضرت صابر کلیریؓ، حضرت نصیر الدین محمود

چراغِ دہلویٰ، حضرت بہاؤ الدین نقشبندؒ، حضرت خواجہ باقی باللہؒ، اور حضرت شیخِ احمد مجدد الف ثانیؒ ”وغیرہما۔ تو کیا یہ سب نعوذ باللہ غلط رہا اور گمراہ تھے؟ یہ تو وہ بزرگ ہستیاں ہیں جنہوں نے چار دنگ عالم میں اسلام کا نور پھیلایا، لاکھوں آدمیوں کو بیعت کر کے ان کا اخلاق درست کیا اور ہزاروں کو ولی اللہ بنایا۔ کیا آج کوئی شخص یہ جسارت کر سکتا ہے کہ ان کی بزرگی اور صداقت پر انگلی اٹھائے۔

اب ہم یہ بتائیں گے کہ یہ بیعت یا بالفاظ عوام ”پیری مریدی“ کیا چیز ہے، مرید کس کو ہونا چاہیئے اور کس لئے ہونا چاہیئے۔ افسوس کہ فی زمانہ نماز روزے کی طرح پیری مریدی بھی ایک رسمی چیز رہ گئی ہے۔ بہت سے لوگ اس عقیدے سے بیعت ہوتے ہیں کہ خواہ عمر بھر بڑے کام کرتے رہیں، قیامت کے دن پیر صاحب کے جھنڈے تملے جمع ہو جائیں گے اور بخشے جائیں گے۔ یہ عقیدہ غلط ہے۔ ان لوگوں کو معلوم ہونا چاہیئے کہ پیر صاحب کسی کو بھی نہ بخشوا سکیں گے ان کو تو اپنی ہی پڑی ہوگی۔ رسول اللہ ﷺ کی شفاعت بالکل برحق ہے لیکن شفاعت کے بھروسہ پر جان بوجھ کرنیک اعمال نہ کرنا اور ساری عمر گناہوں اور بدکاری میں صرف کر دینا کہاں کی عقلمندی ہے؟ رسول اللہ ﷺ بھی تو انہی کی شفاعت کریں گے جو شفاعت کے اہل ہوں گے۔ اللہ تعالیٰ فرماتے ہیں۔ ہماری جناب میں کوئی بھی کسی کی شفاعت نہ کر سکے گا مگر وہ جن کو ہم خود اذن دیں۔ ظاہر ہے کہ رسولوں اور علی الخصوص ہمارے رسول ﷺ سے بڑھ کر کون اس اذنِ الہی کا مستحق ہو سکتا ہے۔ اس لئے شفاعت کا عقیدہ رکھتے ہوئے بھی نیک اعمالی کو ہرگز ہاتھ سے نہ دینے جانا چاہیئے۔

اکثر لوگ دنیاوی برکتوں کے لئے مرید ہوتے ہیں۔ یہ بھی غلط ہے۔ ان لوگوں کو یاد رکھنا چاہیئے کہ پیر صاحب نہ کسی کو دولت بخش سکتے ہیں، نہ اولاد عطا فرماسکتے ہیں، نہ کسی کی تقدیر بدل سکتے ہیں، نہ مقدمہ جتسکتے ہیں، نہ آنے والی مصیبتوں سے بچاسکتے ہیں۔ سورہ الحمد میں ہے کہ

مَا أَصَابَ مِنْ مُّصِيَّةٍ فِي الْأَرْضِ وَلَا فِي أَنفُسِكُمْ إِلَّا فِي كِتَابٍ قَبْلِ أَنْ تُبَرَّأَ هَا د
”کوئی مصیبت نہیں آتی جو اللہ نے پہلے سے کتاب میں لکھنہ دی ہو۔“ (سورۃ الحمد: آیت ۲۲)

اب بتائیے کہ اللہ کے لکھے کو پیر صاحب کس طرح بدل یاروک سکتے ہیں سوائے اس کے کہ وہ اللہ سے دعا کریں۔ ایسے عقیدے ہرگز نہیں رکھنے چاہیئں، یہ سب شرک ہیں۔

مسلمانو! یاد رکھو اور خوب یاد رکھو کہ تمہاری انفرادی اور قومی تباہی کی سب سے بڑی وجہ ہی یہ ہے کہ تم نے قرآن کے خلاف عقیدے کھڑے ہیں اور ان پر قائم ہو کر قرآن اور اللہ کو پس پشت ڈال دیا ہے۔ آج تم قرآن اور اللہ کی طرف لوٹ آؤ، کل تم کو وہی عزت پھر حاصل ہو جائے گی جو قرون اولیٰ میں تھی۔

اکثر لوگ اس خیال سے بیعت ہوتے ہیں کہ جب بزرگ بن جائیں گے تو عیش کریں گے، مریدوں کا حلقہ ہوگا، نذرانے ملیں گے، دولت دنیا کی افراط ہوگی یا یہ کہ مٹی کو پھونک مار کر سونا بنایں گے، موت اور زندگی پر اختیار حاصل ہو جائے گا اور عزت ہوگی وغیرہ۔ تو ایسے لوگوں کو معلوم ہونا چاہیئے کہ فقر اور ولایت تو محض عبودیت اور بندگی ہے، کبریائی نہیں ہے اور بزرگی کے ذریعہ حصول مراتب دولت کا خیال تو محض دنیاداری ہے، خدا کی محبت نہیں ہے۔ ایسے لوگوں کو کچھ بھی حاصل نہیں ہوگا۔

آج کل خاندانی اور وراثتی پیری مریدی بھی عام ہے۔ یعنی کسی شخص کے باپ دادا اگر کسی بزرگ سے بیعت ہوئے تھے تو وہ شخص ان بزرگ کے بیٹے یا پوتے کا ضرور مرید ہوگا اور اس کی اولاد اس کے پیر صاحب کی اولاد سے بیعت ہوگی اور ہمیشہ یونہی ہوتا رہے گا۔ یہ طریقہ بھی پیری مریدی کا نہایت ہی غلط اور تباہی پھیلانے والا ہے۔ ہوتا یوں ہے کہ کبھی کوئی واقعی بزرگ اور ولی اللہ کسی خاندان میں پیدا ہوئے اور اپنی بزرگی کی وجہ سے مشہور ہو گئے۔ ان کے بعد ان کے بیٹے اور پوتے گدی نشین ہوئے اور یہ گدی اسی طرح وراثت آئندہ نسلوں میں منتقل ہوتی رہی اور لوگ بھی اسی طرح وراثت امرید ہوتے چلے گئے۔ ایسے گدی نشین اور وراثتی پیروں میں شاذ و نادر، ہی کوئی بزرگ ہو تو ہو ورنہ عام طور پر تو یہ پیر محض دنیادار اور طریقت و حقیقت سے بالکل ہی نابدد ہوتے ہیں۔ خدمت کے لئے بے شمار مرید اور خرچ کرنے کے لئے بے قیاس دولت ان کے پاس موجود ہوتی ہے۔ صرف عیش و عشرت ان کا کام ہوتا ہے اس کے سوا اور کچھ بھی نہیں۔

بہت سے پیر عملیات کے زور پر پیری مریدی کرتے ہیں۔ وہ سلوک و طریقت کی ابجد سے بھی واقف نہیں ہوتے۔ عوام کی جہالت کا یہ حال ہے کہ وہ تعویذ گذے کرنے والے عاملوں، نجومیوں، رمالوں، پامسلوں اور حقیقی بزرگوں کے درمیان کوئی تمیز نہیں کر سکتے اور ہر ایک کو اللہ والا سمجھ کر ان کے مرید اور معتقد ہو جاتے ہیں۔ تو اس قسم کی پیری مریدی نہ صرف بالکل عبث اور بیکار بلکہ نقصان دہ ہوتی ہے۔ مرید ہونے کا مقصد صرف یہ ہے کہ انسان کے اخلاق کی اصلاح ہو، صحیح قسم کی عبادت کرنا آئے، ایمان کامل پیدا ہو، عالم روحاںی کا علم، اللہ تعالیٰ کی معرفت اور قسمت میں ہوتا رویت کا شرف جیتے جی حاصل ہو جائے۔

=====☆☆☆=====

آداب سلوک

اب ہم پیری اور مریدی کے کچھ آداب بیان کرتے ہیں۔

جب تم کسی مرشد کا انتخاب کر کے اس سے بیعت ہو جاؤ تو پھر تمہیں مندرجہ ذیل قواعد پر پوری طرح عمل کرنا چاہیے۔

جب تک بصیرت باطنی پیدا نہ ہو یا تمہارا مرشد اجازت نہ دے، حصول تعلیم یا کسب فیض کے لئے کسی دوسرے بزرگ کے پاس نہ جاؤ۔ اپنے مرشد کو دنیا کے باقی تمام زندہ بزرگوں سے زیادہ کامل سمجھو۔ خدا، رسول، صحابہ اور آئمہ کے بعد سب سے زیادہ محبت اپنے مرشد سے کرو۔ اس کے احکام اور ہدایات پر آنکھ بند کر کے عمل کرو۔ اگر پیر کا کوئی ارشاد سمجھ میں نہ آئے تو مناسب وقت اور تخلیہ میں نہایت ادب کے ساتھ اس کا مطلب پوچھو۔ شیخ کی مجلس میں ادب سے خاموش بیٹھو۔ خود ہرگز نہ بولو۔ شیخ کو بولنے کا موقع دو اور جو کچھ وہ کہے غور سے سنو اور اس پر عمل کرو۔ یاد رکھو کہ تم بزرگوں کے پاس کچھ سیکھنے جاتے ہو ان کو سکھانے نہیں جاتے۔ جو لوگ بزرگوں کی مجلس میں خود بولتے رہتے ہیں اور ان کو بولنے کا موقع نہیں دیتے وہ نہ صرف بد تمیزی کے مرتكب ہوتے ہیں بلکہ اپنا اور دوسروں کا وقت ضائع کرتے ہیں۔ اگر شیخ خاموش ہو لیکن مراقبہ یا حالت استغراق میں نہ ہو تو کوئی مناسب سوال کر دو تاکہ وعظ و نصیحت اور حکمت و معرفت کا دریا پھر بننے لگے۔ شیخ سے بحث و مباحثہ کبھی نہ کرو۔ ان کے سامنے حرکات و سکنات میں انتہائی ادب ملاحظ رکھو لیکن خیال رہے کہ معاملہ تعبد کی حد تک نہ پہنچ جائے۔ مثلاً اتنا جھکنا کہ رکوع سے مماثلت پیدا ہو، سجدہ کرنا یا مجلس میں اس طرح بیٹھنا جیسے نماز میں اللہ کے سامنے بیٹھتے ہو ہرگز جائز نہیں لیکن یہ بھی نہیں چاہیے کہ شیخ کی مجلس میں لیٹ جاؤ یا پاؤں پھیلا کر بیٹھو۔

مریدوں کے علاوہ عام لوگ بھی جب کسی بزرگ کی مجلس میں جائیں تو ان کو بھی انہی آداب کا خیال رکھنا چاہیے۔ انہیں چاہیے کہ بزرگوں کی مجلس میں جا کر دنیا کی باتیں ہرگز نہ کریں۔ ان سے غیب کی باتیں ہرگز نہ پوچھیں۔ یہ فقر اور بزرگی کی سب سے بڑی توہین ہے۔ یہ کام بزرگوں کا نہیں بلکہ نجومیوں، رمالوں اور

پامشوں وغیرہ کا ہے اور اس پر یقین کرنا بھی منع ہے۔ سورۃ الانعام آیت ۵۰ میں اللہ تعالیٰ سرورد دو عالم ﷺ کو خطاب کرتا ہے۔

قُلْ لَا أَقُولُ لَكُمْ عِنْدِي خَرَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ "ج
"آپ فرمادیجیئے کہ ہم نے کبھی اپنے پاس اللہ کے خزانے رکھنے کا دعویٰ نہیں کیا اور نہ ہی غیب دان ہونے کا اور
نہ ہی کبھی یہ فرمایا کہ ہم فرشتہ ہیں۔"

جب اللہ یہ فرماتا ہے کہ رسول ﷺ کو بھی غیب کا علم نہیں تو تم اولیاء اللہ سے کیوں یہ امید رکھتے ہو کہ وہ
تمہیں مستقبل کا حال بتائیں۔ اولیاء اللہ کے پاس تعلیم گندوں کے لئے بھی نہیں جانا چاہیے یہ کام عاملوں کا
ہے۔ انبیاء کرام اور ان کے نقشِ قدم پر چلنے والے اولیاء کرام کا نہیں کیونکہ وہ کاہن اور نجومی نہیں
ہوتے۔ اولیاء اللہ تعلیم گندے اور جھوٹی سچی پیشیں گوئیوں کے دعوے نہیں کرتے صرف دعا کرتے ہیں۔ ان
کے پاس دعا کرنے اور رشد و ہدایت حاصل کرنے جاؤ۔ دعا کرنے کا طریقہ بھی یہ ہے کہ کسی بزرگ کے
سامنے جا کر لبی چوڑی دست انہیں اور پچھلی تاریخ (History) اور قصے جیسے کہ مقدمات میں وکلاء یا بیکاریوں
میں ذاکر اور حکیموں کے سامنے بیان کرتے ہو ہرگز نہ کرو۔ بلکہ صرف دو الفاظ میں کہو کہ میں فلاں امر کے لئے
دعا چاہتا ہوں۔ یاد رکھو کہ دنیاداری کے لمبے چوڑے قصے سننے سے شیخ کا دھیان اللہ کی طرف سے ہٹ جاتا
ہے اور اس کی طبیعت منغض ہو جاتی ہے۔ ایسی حالت میں صحیح رجوعات کے ساتھ دعا کو سے نہیں نکلتی۔ الغرض
شیخ کی مجلس میں کوئی حرکت ایسی نہ کرو جس سے اس کی طبیعت مکدر ہو جائے۔ اگر تمہاری باتوں سے اس کی
طبیعت خوش ہوگی اور کیف پیدا ہو گا تو اس حالت میں دعا بھی مقبول ہوگی۔ اگر کوئی بزرگ تم سے وعدہ کر لے
کہ انشاء اللہ تمہارا کام ہو جائے گا تو بار بار اس سے تقاضامت کرو۔ یاد رکھو وہ تمہارا مقر وض نہیں ہے۔ ہاں کبھی
کبھار تذکرہ ادب کے ساتھ یاد دہانی کراؤ تو مضائقہ نہیں۔ جس مقصد کے لئے دعا کرائی ہے اگر اس میں^۱
کامیابی ہو جائے تو تمہارا اخلاقی فرض ہے کہ بزرگ کو اس کی اطلاع دو اور اللہ اور اس بزرگ کا شکر یہ ادا کرو۔
سب سے اچھا یہ ہے کہ بزرگوں کی مجلس میں بالکل بے غرض ہو کر صرف پند و نصارح سننے کو جاؤ۔

بزرگوں کو دعا کے بدالے میں شکرانہ، نذرانہ وغیرہ ادا کرنا جائز نہیں البتہ کبھی کبھی ہدایا یعنی تحفے دیئے
جا سکتے ہیں کیونکہ ہدایہ لینا اور دینا شرعاً جائز ہے۔ اس سے محبت بڑھتی اور روابط مضبوط ہوتے ہیں لیکن یاد رکھو
کہ ہدایہ کسی کام کیأجرت میں نہیں دیا جاتا۔ یہ محض خلوص و محبت کی نشانی کے طور پر دینا چاہیے۔ جو بزرگ محتاج

اور مغلوك الحال ہوں ہدایا کے ذریعہ ان کی خدمت کرنا بہت ثواب کی بات ہے۔ اس طرح وہ دنیا کے بہت سے افکار سے بے نیاز ہو کر وعظ و تلقین سے خلق خدا کی خدمت اور سکون سے اللہ اللہ کر سکتے ہیں۔ مگر اہل اور نا اہل کو ضرور دیکھ لینا چاہیے۔ ایسے بزرگوں کی مدد کا حکم قرآن میں بھی ہے۔

جس طرح مریدوں اور عوام کے لئے اوپر بتائے ہوئے آداب ضروری ہیں اسی طرح بزرگوں کو بھی جس طرح مریدوں اور عوام کے ساتھ ملتے وقت چند آداب و قواعد کا خیال رکھنا ضروری ہے۔ مثلاً جو لوگ ملنے آئیں ان کو بہت دریک ملاقات کے لئے انتظار کی تکلیف نہیں دینا چاہیے۔ یاد رکھنا چاہیے کہ آپ فقیر اور اللہ کے ایک عاجز بندے ہیں کہیں کے گورنر اور ڈپٹی کمشنز نہیں جو لوگوں کو گھنٹوں انتظار میں رکھتے ہیں۔ ملاقات کے لئے ایک وقت مقرر کر دیا جائے تو بہت ہی اچھا ہے۔ حاضرین سے نہایت محبت و مدارات سے پیش آنا چاہیے۔ اگر کسی سے کوئی بد تمیزی سرزد ہو تو بر اثنیں ماننا چاہیے بلکہ خندہ پیشانی سے برداشت کرنا چاہیے۔ کسی کو اس کے عیب صاف صاف بتا کر ڈاٹھنا اور برا بھلانہ کہنا فقیر کی شان کے خلاف ہے بلکہ نصیحت ہمیشہ اشارے اور پردے میں کرنی چاہیے۔ مثلاً کسی شخص میں کوئی عیب ہو تو اس ”عیب کی خرابیاں“، اس شخص کے سامنے بیان کی جائیں، ”خود اس شخص“، کو برا بھلانہ کہا جائے۔ چنانچہ اللہ تعالیٰ نے جو فرمایا ہے۔

أَذْعُ إِلَى سَبِيلِ رَبِّكَ بِالْحِكْمَةِ وَالْمُؤْعِظَةِ الْحَسَنَةِ..... ۵ (النحل: ۱۲۵)

”لوگوں کو دلنش اور نیک نصیحت سے اپنے پروردگار کے رستے کی طرف بلاو۔“


اس کا مطلب ہی یہ ہے۔

بزرگوں کے پاس لوگ اکثر اس وقت آتے ہیں جب ہر طرف سے مایوس ہو جاتے ہیں۔ آنے والوں میں اکثر بہت ہی مظلوم، دکھی اور محتاج لوگ ہوتے ہیں۔ وہ خدا جانے دل میں کیا کیا امیدیں لے کر حاضر ہوتے ہیں۔ ان کو جھڑ کنا اور ان پر ناراض ہونا فقیروں اور بزرگوں کا کام نہیں، یہ دنیوی حکام کا کام ہے۔ فقیروں کو اس بات سے ہمیشہ منتخب رہنا اور وَأَمَّا السَّائِلَ فَلَا تَنْهِرْ ۵ (والضخ: ۱۰) یعنی (اور سائل کو مت جھڑ کو) کو ہمیشہ پیش نظر رکھنا چاہیے۔ یاد رکھو ”صاحب الغرض مجنون سے“، کوئی ایسی حرکت نہ کرو کہ ان کے دلوں کا زخم اور گہرا ہو جائے۔ ان آنے والوں میں شرابی، زانی، چور، ڈاکو وغیرہ سب ہی لوگ ہو سکتے ہیں۔ فقراء کا یہ منصب نہیں کہ گناہوں کی وجہ سے ان سے نفرت کریں اور ان کو اپنی بارگاہوں سے دھکے دے کر نکلوا دیں۔ فقراء کا فرض تو ان کی اصلاح ہے اور اصلاح صرف پیار، محبت اور باطنی ہمت صرف کرنے سے ہوتی

ہے، مار دھاڑ سے نہیں ہوتی۔ اگر تم ان کو اپنی مجلس میں بیٹھنے ہی نہ دو گے تو پھر اصلاح کس طرح ہو گی۔

بزرگوں کو اہل غرض کی تمام جائز باتوں کے لئے دعا کرنی چاہیئے اور ایسا میثحا بولنا چاہیئے کہ انہیں محسوس ہو کے کسی نے زخمِ دل پر مرہم رکھ دیا ہے۔ غیر مذاہب کے لوگ بھی بزرگوں کی خدمت میں حاضر ہوتے ہیں۔ ان کے ساتھ اس قدر حُسنِ خلق اور محبت سے پیش آنا چاہیئے کہ وہ اسلامی اخلاق اور تعلیم قرآن کی عقیدت و محبت دلوں میں لے کر واپس جائیں۔

اب ہم سلوک اور اس کو طے کرنے کے عملی طریقے بیان کرتے ہیں۔



سلوک اور اس کے عملی طریقے

رسول اکرم ﷺ نے سلوک طے کرنے کے یہ طریقے بتائے تھے۔

- ۱۔ چوبیس گھنٹے چلتے پھرتے اٹھتے بیٹھتے بلکہ سوتے ہوئے بھی اللہ کو یاد رکھنا۔
- ۲۔ پنج وقتہ نماز حضوری قلب کے ساتھ۔
- ۳۔ تلاوتِ قرآن۔
- ۴۔ نوافلِ تہجد۔
- ۵۔ تزکیہ اخلاق۔

ظاہر ہے کہ حضور ﷺ کے زمانہ میں جتنے اعراب مسلمان ہو چکے تھے وہ سب نہ تو ان طریقوں پر عمل کرتے تھے نہ سب کو مرتبہ ایمان حاصل تھا۔ ان کی اکثریت صرف مسلمان تھی لیکن جن لوگوں کو حضور ﷺ کی صحبت کا شرف حاصل تھا وہ سب مومن تھے۔ ان بزرگوں میں بھی جو کوئی رسول اللہ ﷺ سے جتنا زیادہ تقرب اور محبت رکھتا تھا اس کا ایمان اتنا ہی مکمل اور مستحکم تھا۔ پہلے بیان ہو چکا ہے کہ ملتِ اسلامیہ دو جماعتوں میں تقسیم کی جاسکتی ہے۔ ایک مسلمان دوسرے مومن۔ اب معلوم ہونا چاہیئے کہ اعمال و اخلاق کے لحاظ سے تمام مسلمان بھی ایک درجے کے نہیں ہوتے، بہت بے فاسق و فاجر اور بے انہا گنہگار ہوتے ہیں۔ دوسرے ان سے کم اور پھر ان سے بھی کم وسیع اور آخر میں بہت سے لوگ نہایت ہی متقلی، پرہیزگار، صالح اور عبادت گزار بھی ہوتے ہیں۔ یہی حالت مونوں کی بھی ہے۔ معمولی درجہ کے مومن، او سط درجہ کے مومن اور آخر میں اعلیٰ درجہ کے مومن۔ ایمان کی تعریف رسول اکرم ﷺ نے یہ فرمائی ہے کہ عبادت کرتے وقت تم یہ محسوس کرو کہ خدا تم کو دیکھ رہا ہے لیکن اعلیٰ درجے کے ایمان کی تعریف یوں کی ہے کہ جب تم عبادت کر رہے ہو تو یہ محسوس کرو کہ تم خدا کو دیکھ رہے ہو۔ ایمان کا یہ درجہ سب سے بڑا ہے۔ اس درجہ کے ایمان کو احسان کہتے ہیں۔ بہر حال مرتبہ ایمان ہو یا مرتبہ احسان، حضور اکرم ﷺ کی زندگی میں یہ مرتبہ آپ کے فیضِ صحبت سے میسر آ جاتا تھا۔

سرکار دو عالم ﷺ کی رحلت کے بعد صحابہؓ کبارؓ کے فیضِ صحبت سے بھی یہ بات میسر ہو جاتی تھی لیکن بعد

میں جتنا بعد حضور ﷺ کے زمانہ سے ہوا یہ فیضِ صحبت کم ہوتا گیا۔ جب عرب کے علاوہ دوسرے ممالک کی پوری آبادیوں نے مذہب اسلام قبول کر لیا، خلافت کی جگہ بادشاہت نے لے لی، دولتِ دنیا کی بہتاں اور فقہ و فجور کی زیادتی ہوئی، اللہ اور اس کے رسول ﷺ کی محبت دلوں سے جاتی رہی، بادشاہوں اور امیروں میں عیاشی اور بے دینی عام ہو گئی تو اہل اللہ نے ان لوگوں سے الگ ہو کر خانقاہیں آباد کیں اور مختلف گوشوں میں بینچہ کر حکمت کی تعلیم دینے لگے۔ وہ ایسا کرنے میں حق بجانب اور مجبور تھے۔ ان بزرگوں اور ان کے مریدوں میں خالص عرب غصر برائے نام، ہی رہ گیا تھا۔ زیادہ تر یہ لوگ عجمی اور نو مسلم تھے۔ مثلاً ایرانی، شامی، مصری، ہندوستانی دنیروہ۔

ان تمام قوموں میں پہلے سے اپنا تصوف اور عالم روحاںی کا ایک خاص تصور اور فلسفہ موجود تھا اور اس عالم روحاںی کی معرفت حاصل کرنے کے خاص طریقے سینکڑوں سال سے مرQQج چلے آرہے تھے۔ مثلاً حلقوں میں ذکر کرنا، قصص و سرود اور ریاضت ہائے شاقہ جیسے کہ یوگ کی مشقیں۔ اس سے بھی کہیں زیادہ جو چیز ان عجمیوں کے تصوف میں تھی وہ کشف و کرامات کے مظاہرات تھے۔ یہ تمام باتیں حکمت میں بھی سالکین کو خود بخود بلا کوشش حاصل ہو جاتی تھیں لیکن ابتدائے اسلام میں جو بزرگ تھے وہ نہ تو کرامتوں کو کوئی خاص و قوت دیتے تھے نہ ان کا اظہار کرتے تھے۔ وہ جانتے تھے کہ ایسا کرنے سے توحید اور حق پرستی کے بجائے اشخاص پرستی پیدا ہو جائے گی جو ملت کی تباہی کا باعث ہو گی لیکن زمانہ مابعد کے اولیاء اس پر مجبور ہو گئے کہ تبلیغ اسلام کے لئے غیر مسلم صوفیوں سے بہتر کرامات دکھائیں۔ اسی طرح وہ اس بات پر بھی مجبور ہو گئے کہ ہر عجمی قوم کے رجحانات اور مقتضیات کے مطابق حکمت کے ابتدائی طریقوں میں کچھ تغیر و تبدل ضرور کریں۔

چنانچہ ہم دیکھتے ہیں کہ سب سے پہلے ۱۱۰ ہجری میں حضرت حسن بصریؓ نے بصرے میں فلسفہ تصوف کا درس شروع کیا۔ گویا تعلیمِ حکمت اب دلوں سے نکل کر زبان پر آنے لگی۔ اس کے بعد تیسرا صدی ہجری میں حضرت ذوال-ton مصریؓ نے علم تصوف کو باقاعدہ مدون کیا۔ گویا ”حال“ اور کوائف باطنی کے لئے اصطلاحات وضع کی گئیں اور یہ علم رفتہ رفتہ کتابی بننے لگا جیسے کسی زبان کے وجود میں آنے کے بعد اس کی گرامر تیار ہوتی ہے۔ مختصر یہ کہ رفتہ رفتہ یہ علم کتابی بنتا گیا اور حصولِ مقصد کے ذرائع اور قواعد میں بھی ترمیم و تنفسخ اور اختراع و ایجادات ہوتی گئیں اور عجمی رنگ غالب آتا چلا گیا۔ مثلاً ایران

کے مشائخ نے ذکر بصورت حلقہ شروع کیا یعنی سب بزرگ مل کر ایک دائرہ بناتے اور یاواز بلند ذکر کرتے اور اگر دوران ذکر میں کسی پروجہ طاری ہوتا تو وہ حلقے کے نیچے میں آ کر حال کھیلتا اور تمام حلقے اس کے گرد ذکر کرتا یا اشعار پڑھتے ہوئے رقص کرتا یا مثلًا جب خواجہ معین الدین چشتیؒ نے ہندوستان پہنچ کر تبلیغ شروع کی اور دیکھا کہ ہندوؤں کی تمام عبادتوں کا جزو اعظم گانا بجانا اور ان کی روحانیت کا ماحصل یوگ کے کر شئے دکھانا ہے تو آپؒ نے ان کو رجوع کرنے کے لئے ساع یعنی قوالی جاری کی نیز یوگ کا مطالعہ کر کے اپنے مریدوں کو سکھایا۔ نتیجہ یہ ہوا کہ ہندو جو ق در جو ق ان کے حلقوں میں شامل اور مسلمان ہونے لگے۔

الختصر یہ تبدیلیاں ہوتے ہوتے چار بڑے خاندان قادریہ، چشتیہ، نقشبندیہ اور سہروردیہ وجود میں آئے۔ پھر ان میں بھی بہت سی شاخیں نکل آئیں اور ذکر و فکر کے طریقوں میں تھوڑا بہت تغیر ہوتا رہا۔ یہاں تک تو حالات پھر بھی قبل اطمینان رہے لیکن جب مخدوم غفل با دشہ اکبر نے دین اللہ جاری کیا اور اس میں عیسائی، ہندو اور مسلمان تمام مذاہب کے اصولوں، عقیدوں اور رسموں کو مغم کر دیا تو اس کا یہ اثر ہوا کہ ہندو بھی اپنی توحید کو مسلمانوں کی توحید کے برابر سمجھنے لگے۔ اتنا ہی نہیں مخدوم عام مسلمانوں میں بھی یہی خیال رائج ہو گیا کہ توحید کا ذریعہ صرف ہمارے ہی خزانہ میں نہیں، دوسرے مذاہب کی تجویزیں میں بھی موجود ہے۔ اس پر غضب یہ ہوا کہ وحدت الوجود کے غلط عقیدے کی وجہ سے چونکہ توحید کا اصلی مفہوم ان کے دماغ سے نکل چکا تھا وہ دوسروں کے خوف ریزوں کو بھی گوہر یکداہ ہی سمجھ بیٹھے اور اپنے دین کی فضیلت کا جو یقین ان کے دلوں میں قائم تھا، ضائع ہو گیا۔

حصولِ حکمت کے جو چار مسند طریقے آج کل رائج ہیں وہ اگرچہ بخوبی تو وہ نہیں جو حضور سرور کائنات ﷺ نے تعلیم فرمائے تھے لیکن ان میں کچھ خامی بھی نہیں ہے۔ طالبین ان سے پورا استفادہ کر سکتے ہیں بشرطیکہ مرشد کامل ہو۔ یہاں ان طریقوں کو الگ الگ اور مفصل طور پر بیان کرنے کی ضرورت نہیں کیونکہ وہ سب بہت عام اور مشہور ہیں۔ ہاں موجودہ زمانہ کی ذہنیت اور طالبین کی مصروف زندگی کو دیکھتے ہوئے ہم نے خود معمولی سی ترمیم کے بعد کچھ طریقے حصولِ حکمت کے مقرر کئے ہیں جو بفضل تعالیٰ قرآنی اصولوں کے عین مطابق ہیں اور ان کو تجربہ کے بعد مفید اور سہل العمل پایا ہے۔ اس لئے ہم یہ طریقے بیان کرتے ہیں جو حسب ذیل ہیں۔

ذکر

- ۱۔ پاس انفاس
- ۲۔ نفی اثبات
- ۳۔ نماز فرض اور نوافل
- ۴۔ تلاوت قرآن

مجاہدہ

- ۵۔ ترک ماسوی اللہ
- ۶۔ تسليم و رضا

ترکیبیہ اخلاق

- ۷۔ غصہ اور نفرت کو نفی کرنا
- ۸۔ عالمگیر محبت اور صداقت یعنی حق کو اختیار کرنا۔

عرفان

۹۔ تفکر (تفکر بالمشاهدہ، تفکر بالمراقبہ)

مقصود اعظم

- ۱۰۔ خدمتِ خلق
- اب ان کی تفصیل سنئے۔

۱۔ پاس انفاس

پاس انفاس کے لفظی معنی ہیں سانسوں کا لحاظ رکھنا۔ یعنی کوئی سانس اللہ کی یاد سے خالی نہ رہے۔ طریقہ اس کا یہ ہے کہ ہر سانس جو اندر جائے یا باہر آئے اس سے لفظ اللہ اس طرح کہو کہ دل کہے اور کان سنیں۔ جلدی جلدی اللہ اللہ کہنے کے خیال سے سانس جلدی جلدی نہ لو۔ سانس کی لمبائی قدرتی رہے۔ لفظ اللہ کو سانس کے مطابق لمبا کرو۔ اندر جانے والے سانس کے ساتھ جو ”اللہ“ کہا جائے وہ دل سے شروع ہو کر اُم الدماغ

میں ختم ہوا اور باہر نکلنے والا سانس اُم الدماغ سے شروع ہو کر دل میں گھس جائے۔ اس طرح اللہ اللہ کہتے وقت یہ محسوس کرنے کی کوشش کرو کہ اللہ تمہارے اندر، باہر، اوپر، نیچے، دائیں، بائیں اور گرد کے مادے اور خلاء میں ہر جگہ موجود ہے اور خواہش پیدا کرو کہ وہ نظر آجائے۔ یہ خواہش ہی محبتِ الہی کی ابتداء ہے۔ اس کو بڑھاتے رہو۔ ظاہر ہے کہ یہ ذکر صرف فرصت کے اوقات میں ہو سکتا ہے کام کاج کی مصروفیت میں نہیں ہو سکتا۔ اس لئے یہی کوشش کرو کہ فرصت کا کوئی لمحہ اس سے خالی نہ رہنے پائے۔ تم دیکھو گے کہ کچھ عرصہ بعد کام اور بات چیت کرتے وقت بلکہ سوتے میں بھی یہ ذکر خود بخود جاری رہے گا اور کوئی وقت پیش نہ آئے گی۔

اس ذکر کی غرض و غایت صرف یہ ہے کہ اللہ کی یاد مستقل اول میں بیٹھ جائے۔ رسول اکرم ﷺ کے زمانہ میں ذکر پاس انفاس نہیں کرایا جاتا تھا کیونکہ اللہ کی مستقل یاد حضور ﷺ کی صحبت سے صرف چند دن میں حاصل ہو جاتی تھی۔

اسم ذات یعنی اللہ اللہ کے سوائے اور اسماء کا ذکر بھی پاس انفاس کے لئے بتایا جاتا ہے۔ مگر ان اسماء کا انتخاب صرف مرشد ہی کر سکتا ہے، طالبِ خود مقرر نہیں کر سکتا۔

۲۔ نفی اثبات

لَا إِلَهَ إِلَّا اللَّهُ کے ذکر کو نفی اثبات کہتے ہیں۔ کیونکہ لَا إِلَهَ کے معنی ہیں کوئی معبود نہیں ہے۔ یعنی ہوئی اور لَا إِلَهَ کے معنی ہیں ”لیکن اللہ“ یہ اثبات ہوا۔ طریق و حکمت میں یہ ذکر کرتے ہوئے لَا إِلَهَ کہتے وقت نفی کی مشق کے واسطے یہ خیال کیا جاتا ہے کہ کوئی چیز بھی موجود نہیں۔ طریقہ اس کا یوں ہے کہ تہجد، فجر مغرب یا عشاء کی نماز کے بعد دعا سے فارغ ہو کر اسی طرح دوزانو بیٹھے بیٹھے آنکھیں بند کر کے چند مرتبہ درود شریف رسول اکرم ﷺ کو یاد کرتے ہوئے پڑھو۔ پھر دماغ کو تمام دنیاوی و ساوی و خیالات سے پاک کرو۔ اس کے بعد ناف کے ایک انگشت نیچے سے لفظ ”لا“ شروع کرو۔ اس وقت گردن جھک جائے گی۔ اب گردن اوپر اٹھاتے جاؤ اور ”لا“ کو کھینچتے ہوئے بالکل سیدھا اوپر کی طرف لا تے جاؤ یہاں تک کہ گردن تن جائے اور سر کی قدر اوپر اٹھ جائے۔ اس طرح لفظ ”لا“ کو ام الدماغ میں ختم کرو۔ اب گردن کو داہنی طرف موزو یہاں تک کہ سرداہنے کندھے کی طرف ڈھلک جائے۔ اسی کے ساتھ لفظ ”الله“ کہو اور خیال کرو کہ کوئی شے اور کوئی ہستی موجود نہیں ہے یعنی دماغ میں کوئی بھی خیال باقی نہ رہے بالکل خالی ہو جائے۔ چار پانچ سینڈھہرو

اور اگر کوئی خیال باقی ہے تو اس کو نفی کرو۔ پھر گردن اور سر کو بائیں طرف قلب کی جانب جھکاتے ہوئے جھٹکے اور پوری طاقت سے الٰ اللہ کی ضرب دل پر لگاؤ اور فوراً یہ خیال کرو کہ صرف اللہ ہی اللہ موجود ہے۔ اس کے سوا اور کچھ نہیں۔ یعنی اب دماغ میں صرف اللہ کا خیال باقی رہے۔ دل بائیں چھاتی سے دو انگشت یونچے واقع ہے اور اس کی صورت صنوبر کی ہے۔ یعنی ایسی پشت۔ الٰ اللہ کی ضرب دل کی پشت پر لگانی چاہیے۔ یہ ذکر کرتے ہوئے جب تھک جاویا سانس پھول جائے تو الٰ اللہ کے بعد مُحَمَّد رَسُولُ اللہ کہہ کر کلمہ پورا کر لیا کر دا اور رسول ﷺ پر درود بھیجو۔ یہ ذکر ایک تسبیح سے لے کر دس تسبیح تک کرنا چاہیے۔ جتنی طاقت ہو اور جتنی دیر دل لگے اور یکسوئی قائم رہے۔ جب دل سیر ہو جائے تو ذکر بند کر دو۔

اگر تسبیح یا انگلیوں پر شمار کرنے میں دھیان بٹے تو ایک دفعہ گھڑی رکھ کر دیکھ لو کہ ایک تسبیح کتنی دیر میں ہوتی ہے پھر وقت کے لحاظ سے کرتے رہو۔

بلندی آواز کے لحاظ سے یہ ذکر تمیں طرح ہو سکتا ہے۔ بہت بلند آواز سے، صرف اتنی آواز سے جو کمرے سے باہر نہ نکلے اور سوائے تمہارے دوسرا نہ نے یا پھر بالکل دل ہی دل میں۔ ابتداء میں بلند آواز سے ذکر کرنا بہتر ہے کیونکہ اس طرح اور آوازیں کافیں میں نہیں آتیں اور دھیان نہیں بٹتا لیکن اگر کسی ساتھی یا پڑوی کے آرام میں خلل آتا ہو تو پھر آہستہ آواز ہی سے کرنا چاہیے۔ یہ ضروری ہے کہ ابتداء میں برس چھ ماہ یہ ذکر ایک وقت اور ایک جگہ مقرر کر کے کیا جائے۔ اس سے بہت فائدہ ہوتا ہے۔ رسول ﷺ کے زمانہ میں یہ ذکر بھی اس طرح نہیں ہوتا تھا بلکہ اصحاب رسول ﷺ چلتے پھرتے ہر وقت دل میں کلمہ پڑھتے رہتے تھے۔ غایت اس ذکر کی یہ ہے کہ قلب جاگ اٹھے، اس میں حرارت اور سوز و گداز پیدا ہو اور نفی اشبات کی مشق سے دماغ آئندہ فنا و بقا کی کیفیات کو محسوس کرنے کے لئے تیار ہو جائے۔ دل کے مرکز میں ایک سوراخ ہے جو ایتم سے بھی چھوٹا ہے۔ صحیح قسم کے ذکر سے وہ سوراخ کھل جاتا ہے اور اس کے کھلتے ہی انسان کا تعلق عالم روحاںی سے قائم ہو جاتا ہے۔ یہی کشف و مشابدہ کی ابتداء ہے۔

اس ذکر کے بعد ذاکر کو چاہیے کہ تمیں مرتبہ سورۃ الحمد معنی سمجھ کر پڑھے اور اس کے بعد مادری زبان میں کوئی مناجات یا نعمت اپنے ذوق کے مطابق پوری یکسوئی سے پڑھے۔ اس کے بعد کم از کم ایک تسبیح درود شریف کی پڑھ کر اپنے فائز المراد ہونے کی دعا کرے۔ پھر اپنے ماں باپ، عزیز واقارب، پیر بھائیوں اور مرشد کے لئے دعائے خیر کرے۔ پھر سبحان اللہ و بحمدہ کہتا ہوا کھڑا ہو جائے۔

۳۔ نماز:

نماز پنج وقتہ جماعت سے پڑھنی چاہئے۔ اگر ملازمت و روزگار کے حالات کی وجہ سے ممکن نہ ہو تو تنہا ہی پڑھلو، قضاۓ کرنی چاہئے۔ نماز ایسی ہو کہ نیت باندھنے سے سلام پھیرنے تک برابر اللہ ہی یاد رہے۔ یہ حالت صرف انہیں لوگوں کو میسر آ سکتی ہے جو چوبیس گھنٹے اللہ کو یاد رکھتے ہیں، اس کے سوا ممکن نہیں۔ یادِ خدا کے انتہائی مدارج یہ ہیں کہ انسان کو اللہ کی موجودگی کا احساس ہونے لگتا ہے، اسی کو حضوری کہتے ہیں۔ اس حضوری میں بھی ترقی ہوتی رہتی ہے اور جو کیف و سرور اور لطف اس نماز میں حاصل ہوتا ہے، بیان نہیں کیا جاسکتا۔ اسی نماز کے لئے سرور کائنات ﷺ نے ارشاد فرمایا لا صلوٰۃ الا بِحُضُورِ الْقَلْبِ اور اسی نماز کے لئے اللہ نے ارشاد فرمایا ہے وَأَقِمِ الصَّلَاةَ لِذِكْرِي (ط: ۱۲) کہ نماز کو میری یاد کے لئے قائم کرو۔ پنج وقتہ نماز کے علاوہ تہجد کے نوافل پڑھنے بھی بہت مفید ہوتے ہیں۔ حدیث میں ہے کہ اللہ اپنے بندوں سے نوافل میں ملتا ہے اسی کو قرب کے نوافل کہا گیا ہے۔ جو سالک جلدی راستہ طے کرنا چاہتے ہیں ان کو تہجد ضرور پڑھنی چاہئے۔

۴۔ تلاوت:

بہتر تو یہی ہے کہ تلاوت فجر کی نماز کے بعد کی جائے۔ یہ ممکن نہ ہو تو پھر جب بھی وقت ملے کم سے کم پاؤ سپارے کی تلاوت ضرور کرنی چاہئے۔ اس کا طریقہ یہ ہے کہ بآواز بلند نہایت خوشحالی سے قرآن پڑھو اور معنی و مطلب کی طرف مطلق دھیان نہ دو۔ صرف الفاظ کی ترتیل کا خیال رکھو اور تصور یہ کرو کہ تم جو آواز سن رہے ہو اللہ کی آواز ہے۔ وہ خود اپنا کلام پڑھ رہا ہے اور تم سن رہے ہو۔ جب تلاوت ختم ہو جائے تو اسی کو معنی اور مطلب سمجھ کر آہستہ آہستہ پڑھو۔ ایک بُوٹ بُک پاس رکھو جو مفید مطلب بات نظر آئے اسے لکھ لو اور اس پر عمل کرو۔ ذکر کا بیان ختم ہوا۔ اب مجاہدے کا بیان کیا جاتا ہے جس میں قطع ماسوی اللہ اور تسلیم و رضا کی مشق کرنا پڑتی ہے۔ اس کے بغیر ذکر سے زیادہ فائدہ نہیں ہوتا۔

۵۔ قطع ماسوی اللہ:

اس کا مطلب یہ ہے کہ دنیا کی تمام چیزوں سے دلی تعلق توڑ کر صرف اللہ سے رشتہ جوڑ لیا جائے۔ جیسا کہ سورہ مزمل میں اللہ تعالیٰ نے رسول اکرم ﷺ سے خطاب کیا ہے کہ وَتَبَّأَلُ إِلَيْهِ تَبَّعِلًا ۝ یعنی سب جھمیلوں کو چھوڑ کر صرف اللہ کا ہو جا۔ قوم کی بد نختی سے اس کے معنی بھی کئی صدیوں سے یہ لئے جاتے ہیں کہ دنیا کو چھوڑ کر

جنگلوں، پہاڑوں، غاروں، تکیوں اور خانقاہوں میں بیٹھ جاؤ اور دنیا کے تمام کار و بار چھوڑ دو۔ یہی چیز رہبانیت ہے جس کو رسول ﷺ نے لا رَهْبَانِيَّةَ فِي الْإِسْلَامِ (اسلام میں رہبانیت نہیں) کہہ کر منع فرمایا ہے۔ اسلامی حکمت تو یہ ہے کہ نوکری، مزدوری، تجارت، زراعت، جس طرح بھی ہو، دنیا کماو، شادی کرو، بچوں اور بیوی کے حقوق ادا کرو۔ تمام حقوق العباد کو بوجہ احسن پورا کرو اور سلوک بھی طے کرو۔ ظاہر ہے کہ یہ طریقہ رہبانیت سے مشکل لیکن زیادہ افضل ہے۔ جو آدمی علاق دنیوی سے آزاد ہو کر اگر عمر بھر جنگلوں میں بیٹھا اللہ اللہ کرتا رہے تو اس نے کیا کمال کیا؟ کمال تو یہ ہے کہ ہر ہر قدم پر دنیاوی کار و بار، تعلقات، محبت و فرانض اور تفکرات اس کا راستہ روکیں اور سب کو ٹھکرا کر ہر ہر قدم پر اللہ سے زیادہ نزدیک ہوتا چلا جائے۔ کیا تم نہیں جانتے کہ طاقت ہمیشہ رکاوٹ کا مقابلہ کرنے سے پیدا ہوتی ہے، بیٹھے بیٹھے نہیں ہو جاتی۔

قطع ماسوی اللہ کے حصول کا طریقہ یہ ہے کہ روزانہ زندگی میں جو واقعات پیش آئیں مثلًا کوئی خوشی غم یا فکر، ان کا اثر دل پر ہرگز قائم نہ ہونے دو۔ اس اثر کو فی کر کے پھر اللہ کا خیال قائم کرو۔ غایت اس کی بھی یہی ہے کہ دل میں سوائے اللہ کے اور کسی کی یاد باقی نہ رہے اور حادثات زمانہ تمہارے راستہ کی رکاوٹ نہ بن سکیں۔ دراصل یہ بہت بڑا کردار انسانی ہے کہ جب تم کسی چیز کو حاصل کرنے پر قتل جاؤ تو کوئی رکاوٹ تمہارا دامن نہ پکڑ سکے خواہ وہ روٹی کافکر ہو یا بیوی بچوں اور عزیز واقارب کی محبت یا کسی کی موت اور جدائی کا صدمہ۔ اس پر یہ اعتراض وارد ہوتا ہے کہ جس دل میں خوشی، غم اور محبت کے احساسات ہی باقی نہ رہیں وہ دل تو کیا پھر کاملاً تکڑا ہوا۔ ایسا قصی اقلوب انسان حقوق العباد کیونکر ادا کر سکتا ہے اور معاشرہ کے لئے کس طرح مفید ہو سکتا ہے؟ اس کا جواب یہ ہے کہ یہ مشق صرف دوران سلوک کر سکتا ہے اور معاشرہ کے لئے کس طرح مفید ہو سکتا ہے۔ قطع ماسوی اللہ میں اس کے بغیر دم نہیں لیتے۔ بڑا آدمی اور کام کا آدمی بننے کے لیے یہ صفت بہت ہی ضروری ہے۔ قطع ماسوی اللہ میں اس سے بھی بہت مدد ملتی ہے کہ تم دوسروں کے افعال و اعمال سے قطعاً کوئی سروکار نہ رکھو کہ کوئی کیا کرتا ہے اور کیوں کرتا ہے۔ یعنی دوسروں کے اعمال کی جستجو نہ کرو۔ نہ کسی کی غیبت کرو۔ اپنے کام سے کام رکھو۔ اللہ تعالیٰ فرماتا ہے۔

لَا تَجَسَّسُوا وَلَا يَغْتَبُ بَعْضُكُمْ بَعْضًا ۝ (الحجرات: ۱۲)

”یعنی نہ کسی کے حال کا تجسس کرو اور نہ کسی کی غیبت کرو۔“

۶۔ تسلیم و رضا:

تسلیم و رضا یہ ہے کہ جو واقعات تم کو اپنی مرضی کے خلاف پیش آئیں ان کو من جانب اللہ سمجھو اور ان پر صرف صبر ہی نہ کرو بلکہ خوشی سے برداشت کرو۔ یہ بات بہت مشکل ہے لیکن مشق کرنے سے اس کی بھی عادت پڑ جاتی ہے۔ غرض دغایت اس کی یہ ہے کہ آلام و تفکرات تمہاری قوائے عمل کو مفلوج نہ کر سکیں اور ہمیشہ خوش رہنے کی عادت پڑ جائے۔ جو انسان خوش رہتا ہے اپنے کاموں کو زیادہ جوش اور خوش اسلوبی سے انجام دے سکتا ہے اور ہمیشہ کامیاب ہوتا ہے۔ فکر اور رنج کی حالت میں جو کام کیا جاتا ہے کبھی اچھی طرح انجام نہیں پاسکتا۔ یاد رکھو کہ بہت سی باتوں کو تم اپنے لئے اچھا اور مفید سمجھتے ہو لیکن اللہ ان کو تمہارے لئے مفید نہیں سمجھتا۔

آج کل تسلیم و رضا کے یہ معنی لئے جاتے ہیں کہ کام کا ج نہ کرو، ہاتھ پاؤں توڑ کر گھر میں بیٹھے رہو۔ یہ غلط ہے اللہ تعالیٰ فرماتا ہے کہ **لَيْسَ لِإِنْسَانٍ إِلَّا مَا سَعَى** ۵ ”انسان کے لئے سوائے سعی اور کوشش کے اور کچھ نہیں ہے۔“ (نجم: ۳۹) اس لئے کوشش اور عمل سے کسی حالت میں دست بردار نہیں ہونا چاہیے۔

ہر قوم کی زبان میں کچھ ایسے الفاظ ہوتے ہیں جو اس کی ترقی کے لئے جادو کا کام دیتے ہیں لیکن جب وہ قوم گرتی ہے تو ان الفاظ کا مفہوم بالکل اٹا سمجھنے لگتی ہے۔ یہی حال آج کل ہمارا ہے۔ تسلیم و رضا کی تعلیم سے یہ مقصود تھا کہ تمہیں اپنے عزائم میں کتنی ہی ناکامی ہو میوس ہو کر عمل نہ چھوڑ و اور ہمیشہ خوش رہو۔ اسی طرح لفظ ”صبر“ اور ”توکل“ ہے۔ صبر کے معنی انتہائی قوت برداشت سے کام لینے کے ہیں۔ کتنا ہی مشکل کام ہو، اس کی صعبوتوں کو خاطر میں نہ لا کر برابر کام کئے جانے کو ”صبر“ کہتے ہیں۔ اسی طرح توکل ہے کہ کتنا ہی مشکل اور ناممکن کام ہو اللہ پر بھروسہ کر کے اس پر عمل شروع کر دو۔ پہاڑوں کی دشوار گزار چوٹیوں پر چڑھ جاؤ، سمندروں کی لا انتہا گہرائیوں میں اتر جاؤ اور خدا پر بھروسہ رکھو کہ تم ضرور کامیاب ہو گے۔ توکل کے معنی بھروسہ کے ہیں۔

کتنا ہی مشکل مرحلہ ہو لیکن اگر کوئی شخص اللہ کی قدرت اور اس کی مدد پر یقین کامل رکھتا ہے تو اس کی قوت عمل ہزار گناہ بڑھ جاتی ہے۔ وہ نہ سستی کرتا ہے نہ تھکتا ہے، نہ ہر اساح ہوتا ہے، برابر کام میں لگا رہتا ہے حتیٰ کہ کامیاب ہو جاتا ہے۔ یہ سب تعلیم قرآن کی ہے لیکن اغیار اس پر عمل کر کے کامیاب ہو رہے ہیں اور ہماری قوم تمام ایسے الفاظ کے لئے معنی سمجھ کرتا ہی کے غار میں گرتی چلی جا رہی ہے۔ تسلیم و رضا، صبر و توکل سبھی کے یہ معنی ہیں کہ عمل کرتے ہوئے ان پر کار بند رہو۔ مگر ہمارے ہاں آج کل سب کا یہ مطلب ہے کہ کام مت کرو، گھر میں بیکار صبر کئے پڑے رہو اور اللہ پر بھروسہ رکھو کہ وہ تمہارا رزق و ہیں پہنچا دے گا خواہ وہ بھیک اور خیرات ہی

کیوں نہ ہو۔ استغفار اللہ کیا یہ ہماری قومی تباہی کا ایک بڑا سبب نہیں ہے؟

اوپر نمبر ۵ اور ۶ میں جو کچھ بیان ہوا وہ مجاہد ہے۔ پہلے زمانہ میں مجاہد یہ تھا کہ شیخ اپنے مریدوں سے بارہ بارہ سال تک سقدہ اور بھنگی وغیرہ کا کام کرتے تھے، بھیک منگواتے تھے، سفر کرتے تھے۔ آج کل یہ باتیں بتائی جائیں تو ایک آدمی بھی ”حکمت“ سیکھنے کے لئے تیار ہو۔ اس لئے ہم نے مجاہد کے یہ دو طریق مقرر کئے ہیں جو دیکھنے میں بہت آسان معلوم ہوتے ہیں لیکن دراصل کافی مشکل ہیں۔ مقصود ان کا بھی یہی ہے کہ سالک میں انتہائی قوت برداشت اور طبیعت و جذبات اور خواہشات پر قابو پیدا ہو جائے۔ وہ ہمیشہ خوش رہے اور کبھی مایوس نہ ہو۔ یہ صفتیں اعلیٰ انسانی کردار میں انمول جواہرات کی حیثیت رکھتی ہیں۔ جس سالک کا کردار اعلیٰ نہ ہو صرف روحانی قوت کا مالک ہو وہ صاحبِ ارشاد اور مصلح ہونے کی اہلیت نہیں رکھتا۔ صرف یہ کر سکتا ہے کہ عوام کو کشف و کرامات کے تماشے دکھاتا اور اللہ سے غافل کر کے پیر پرستی سکھاتا رہے۔

تلیم و رضا کے معنی بعض آدمی یہ بھی سمجھتے ہیں کہ خواہشات کو بالکل نفی کر دیا جائے۔ یہ ریاضت بہت عام ہے لیکن کسی طرح بھی مفید اور درست نہیں۔ یہ فلسفہ بدھ کی تعلیم اور گیتا کا ہے۔ گودنوں میں یہ کہا گیا ہے کہ فرانپ دنیاوی پوری طرح ادا کرتے ہوئے ترک خواہشات کرو لیکن عملًا یہ بات بھی مضر ہی ہوتی ہے۔ جو لوگ اوتاریت اور رہبانیت کے معتقد ہیں ممکن ہے ان کو یہ مضر نہ معلوم ہوتا ہو لیکن جو لوگ ایک اللہ کو مانتے ہیں وہ تو اسے نہایت ہی نقصان رسائی پائیں گے۔ بات یہ ہے کہ متواتر مشق کرنے سے جب خواہشات بالکل ہی مر جاتی ہیں تو ایسے آدمی کونہ کوئی خوف رہتا ہے نہ توقع۔ یہاں تک کہ اس کونہ دوزخ کا ڈر ہوتا ہے نہ جست کی پرواہ۔ ظاہر ہے کہ ایمان خوف و رجاء کے درمیان ہے۔ ہمارا تعلق اللہ تعالیٰ سے اسی وقت تک ہے جب تک کہ ہم اپنی مصیبتوں اور تکلیفوں کو دور کرنے اور اپنی بہتری اور بہبودی حاصل کرنے کے لئے اللہ سے دعا میں اور التجاہیں کرتے رہیں یا مرنے کے بعد دوزخ کے خوف اور جست کی امید میں اللہ کی رحمت سے لوگائے رہیں۔ جس آدمی کے لئے ان باتوں میں سے کوئی سی بات بھی باقی نہ رہے اس کو اللہ کی کیا پرواہ اور اللہ سے کیا تعلق رہ سکتا ہے۔ نتیجہ یہ ہوتا ہے کہ وہ اللہ سے بے نیاز ہو جاتا ہے۔ ظاہر ہے کہ یہ چیز نجات کا باعث نہیں ہو سکتی بلکہ کفر والحاد کا سبب بن سکتی ہے۔ دوسری بات یہ ہے کہ دل میں خواہش کا ہونا ایک بڑا مستحسن اور تمدنی ترقی کا واحد سبب ہے۔ جس آدمی کے دل میں کوئی بھی خواہش باقی نہ رہے گی وہ پتھر کا بست بن کر رہ جائے گا اور اگر پوری قوم کے دل سے خواہش معدوم ہو جائے تو وہ ساری قوم ہی تباہ ہو کر رہ جائے گی۔ اس لئے خواہشات کا بالکل نفی کرنا کسی طرح بھی مفید نہیں لیکن کوئی سالک خواہشات کو نفی کرنا ہی چاہے تو اسے چاہئے کہ دل میں اللہ

کی ملاقات کی خواہش جس قدر بھی زیادہ ممکن ہو پیدا کرے اور اس کو بڑھاتا رہے ورنہ نتیجہ خراب نکلے گا۔

۷۔ غصہ اور نفرت کی نفی

غضہ ایک طبعی اور نہایت شریف جذبہ ہے۔ جس میں غصہ نہ ہو بے شرم اور بے غیرت ہوتا ہے۔ ایسا آدمی دشمنوں کے مقابلے میں نہ اپنے جان و مال کی حفاظت کر سکتا ہے نہ اپنے دین و مذہب کو بچانے کے لئے اس کی رُگ حمیت جوش میں آسکتی ہے لیکن یہی غصہ جب ضرورت سے زیادہ ہو جائے اور عقل و حواس پر غالب آجائے تو اس سے زیادہ کمینہ اور نقصان وہ کوئی صفت نہیں۔ انسان کی ساری شرافت اور بزرگی عقل کی وجہ سے ہے۔ جب عقل ہی غائب ہو جائے تو آدمی بہائم سے بھی بدتر ہو جاتا ہے۔ اس لئے ضروری ہے کہ غصہ کو مدیر کر کے قابو میں رکھنے کی تدبیر کی جائے۔ عوام کے لئے یہ ناممکن ہے۔ خواص البتہ ایک تدبیر جانتے ہیں اور وہ یہ ہے کہ غصہ بالکل ہی نفی کر دیا جائے یعنی خواہ کتنی ہی غصہ کی بات ہو، غصہ کو روکنے کی پوری کوشش کی جائے، اس طرح دوران سلوک میں غصہ بالکل جاتا رہے گا لیکن تمکیل سلوک کے بعد چونکہ وہ ایک طبعی صفت ہے پھر ابھر آئے گا لیکن اب وہ قابو میں ہو گا۔ یعنی یہ بات عارف کے اختیار میں ہو گی کہ جب ضرورت ہو غصہ کرے اور جتنا ضروری ہو اتنا ہی غصہ کرے۔ اس طرح غصہ سے سوائے فائدے کے نقصان کوئی نہ پہنچے گا۔ جس شخص کو غصہ اور دوسرے جذبات پر اس قدر قابو حاصل ہو۔ کیا کوئی بڑے سے بڑا ماہر نفیات اس کی بے پناہ قوت ارادی کا اندازہ لگا سکتا ہے؟ حضرت علیؓ کا وہ واقعہ یاد دلاتے ہیں جب کہ آپ نے جہاد میں ایک یہودی کو مغلوب کر کے اس کے قتل کا ارادہ کیا اور اس نے آپ کے منہ پر تھوک دیا۔ آپ فوراً اس کی چھاتی سے اٹھ کر کھڑے ہو گئے اور ارادہ قتل ترک کر دیا۔ یہودی نے جیران ہو کر وجہ پوچھی تو آپ نے فرمایا کہ ”پہلے میں محض خدا کے لئے تجھے قتل کرنا چاہتا تھا لیکن جب تو نے میرے منہ پر تھوکا تو مجھے برالگا اور اب اگر میں تجھ کو قتل کر دیتا تو یہ قتل خالص اللہ کے لیے نہ ہوتا کیونکہ اب اس میں ذاتی انتقام کا جذبہ بھی شریک ہوتا۔“ ملاحظہ فرمایا آپ نے حضرت علیؓ کو اس پر غصہ تو یقیناً آیا لیکن اس وقت غصہ میں قتل کرنا حق نہ تھا اس واسطے ایسے نازک موقع پر بھی حضرت علیؓ نے غصہ پر فوراً قابو پالیا۔

غضہ کو نفی کرنے کی تدبیر یہ ہے کہ دن اور رات میں کسی کسی وقت یہ خیال کر لیا کرو کہ غصہ کو نفی کرنا ہے۔ اس طرح جب کسی بات پر غصہ آنے لگے تو یاد آ جائے گا کہ میں نے اپنے مرشد کے ہاتھ پر اللہ سے

غضہ کو نفی کرنے کا عہد کیا ہے۔ یہ بات یاد آتے ہی غصہ کافور ہو جائے گا۔ اگر یہ تدبیر کارگرنہ ہو تو لا حُول پڑھو اور اس جگہ سے ہٹ کر دور چلے جاؤ۔ ٹھنڈا پانی پیو اور تنہائی میں لیٹ کر افسوس کرو کہ غصہ کیوں آیا۔ اس طرح بھی کامیابی نہ ہو اور کبھی غصہ آہی جائے اور لڑائی جھگڑا ہو جائے تو بعد میں جب سکون ہو، اپنی حرکتوں پر نادم ہو اور سوچو کہ میں تو اہل سلوک سے ہوں، میں نے تو غصہ کو نفی کرنے کا عہد کیا تھا وہ عہد توڑ ڈالا ہے۔ یہ سوچتے ہوئے فوراً انھو، وضو کرو، دو نفل نماز توبہ کی نیت سے پڑھو، استغفار کی تسبیح بعد نماز پوری کرو اور آئندہ کے لئے پھر عہد کرو کہ غصہ نہ کروں گا۔ اس طرح انشاء اللہ ضرور کامیابی ہوگی۔ یوں بھی نہ ہو تو مرشد سے رجوع کرو۔

نفرت:

بھی حال نفرت کا ہمیلیکن نفرت طبعی صفت نہیں ہے۔ دراصل پسندیدگی اور ناپسندیدگی طبعی صفات ہیں۔ اگر یہ دونوں انسان میں نہ ہوں تو وہ نیک باتوں کو پسند کر کے اختیار نہ کرے اور بری باتوں سے باز نہ رہ سکے۔ نفرت اسی ناپسندیدگی کی انتہائی حالت ہے۔ غصہ تو اکثر حالات میں ضروری بھی ہے۔ مثلاً دفاع عزت و ناموس اور جہاد میں لیکن نفرت تو کسی حالت میں بھی فائدہ بخش نہیں۔ نفرت کی کیفیت یہ ہے کہ دل جلتا ہے، خون کھوتا ہے۔ آدمی جس سے نفرت کرتا ہے اس کو ذلیل سمجھتا ہے۔ پھر بھی نفرت اس کو شمشی اور ایذا رسانی پر آمادہ کر دیتی ہے اور وہ ایسی ایسی حرکتیں کر گزرتا ہے جو شرافت کے خلاف ہوتی ہیں اور وہ اگر کوئی ایسی حرکت نہ بھی کرے، صرف دل میں جلتا بھترار ہے تو یہی کیا کم ہے۔ اس سے دماغ پر یثان ہوتا ہے، سکون قلب مفقود ہو جاتا ہے اور جس سے وہ نفرت کرتا ہے اس کا کچھ بھی نہیں بگزتا۔ نفرت ان چیزوں پر آتی ہے۔ بری شکل و صورت، بری وضع و قطع، بری حرکات و عادات، برے افعال، گندی اور ناپاک اشیاء وغیرہ۔ جہاں تک بری شکل و صورت کا تعلق ہے تم کو سوچنا چاہیئے کہ وہ تو اللہ کی بنائی ہوئی ہے۔ اس سے نفرت کرنا تو خود اللہ کے فعل اور صنایعی سے نفرت کرنا ہے۔ اگر کسی کے افعال و حرکات سے نفرت ہو تو یہ سوچو کہ وہ آدمی اپنے افعال کا خود ذمہ دار ہے۔ مرنے کے بعد ان افعال کی بابت اسی سے پوچھا جائے گا۔ مجھ سے سوال نہ ہوگا۔ میں اپنے دل کو خواہ مخواہ کیوں جلاوں۔ اس طرح خاطر خواہ کامیابی ہوگی۔ اس پر اعتراض یہ ہوتا ہے کہ کیا ہم برے اور قبیح کاموں سے بھی نفرت نہ کریں۔ تو جواب یہ ہے کہ جب آپ سلوک کے قواعد پر عمل کر رہے ہیں تو واقعی برے کاموں سے ناپسندیدگی کا جذبہ تو رکھنا چاہیئے لیکن جذبہ نفرت کسی طرح بھی مفید نہیں ہوتا۔ بلکہ تصفیہ قلب میں

رکاوٹ ڈالتا ہے کیونکہ اس سے دل جلتا رہتا ہے۔ جس کی نفی ممکن نہیں ہوتی۔ کر کے دیکھنے سے آپ کی سمجھ میں آجائے گا کہ نفرت اور ناپسندیدگی میں کیا فرق ہے۔ مقصود دونوں کا ایک ہی ہے لیکن جذبہ نفرت جس دل میں ہوتا ہے وہ خدا کی طرف رجوع نہیں ہو سکتا۔

غصہ اور نفرت سے اور بہت سی بری عادتیں بھی پیدا ہوتی ہیں۔ مثلاً غرور، تکبر، بُغض و حسد، کینہ، تجسس، عیب جوئی، نکتہ چینی، پھکڑ پن، دوسروں کا مذاق اڑانا، بد بینی، بد گوئی، بد خواہی، غیبت، چغلی، دشمنی، ایزد رسانی، دل شکنی اور قتل وغیرہ اور ان دو باتوں کو نفی کر دینے سے انسان تمام متذکرہ برا یوں سے محفوظ ہو جاتا ہے۔ سب سے اچھی بات یہ ہے کہ تم صرف خوبیوں پر نظر رکھو۔ برا یوں کو دیکھو ہی نہیں۔ انسان کے حواس جس چیز کے مطابعہ میں منہمک رہتے ہیں وہی رنگ اس انسان کے کردار میں پیدا ہو جاتا ہے۔ پولیس والوں کا اخلاق عام طور پر اسی لئے گندہ ہوتا ہے کہ وہ ہمیشہ انسان کی برا یوں کے متلاشی رہتے ہیں۔ جو کوئی کوئلہ کے گودام میں کام کرے گا اس کے کپڑے اور منہ ضرور کالا ہو جائے گا۔

۸۔ عالمگیر محبت اور صداقت:

محبت کے جذبہ کی جتنی بھی تعریف کی جائے بہت کم ہے۔ محبت کا جذبہ ہی تخلیق عالم کا اصل سبب ہے۔ دنیا کی تمام خوبیاں، زیستیں، رونق، زیبائش و آرائش محبت ہی کی وجہ سے ہے۔ ہر نوع کی ماہہ جو اپنے بچوں کو پرورش کرتی ہے محبت ہی کے جذبہ سے کرتی ہے۔ اللہ تعالیٰ کی شانِ ربوبیت خالصۃ محبت ہی ہے۔ عورت اسی شانِ ربوبیت کا مثالی مظہر ہے۔ خالق اپنی مخلوق سے جتنی محبت کرتا ہے، کوئی ماں اپنے بچوں سے بھی اتنی محبت نہیں کرتی۔ اس لئے سائل کو چاہئے کہ وہ بھی اللہ کی مخلوق سے محبت کرے۔ یہ ایک تعمیری جذبہ ہے اور دنیا کی فلاح و بہبود اور تمدن و تہذیب کی ثریٰ اسی جذبہ پر منحصر ہے۔

محبت پیدا کرنے کا طریقہ یہ ہے کہ لوگوں کی صرف خوبیوں کو دیکھوان کی برا یوں کونہ دیکھو۔ یاد رکھو کہ انسان کمزوری اور خطأ کا مرکب ہے۔ ہر شخص غلطیاں کرتا ہے۔ تم خود بھی معصوم نہیں ہو۔ اس لئے دوسروں کی غلطیوں اور خطأوں پر ان کے ساتھ درشتی نہ کرو۔ بلکہ عفو و کرم سے پیش آؤ اور یقین رکھو کہ اگر تم اللہ کی مخلوق کے ساتھ عفو و کرم سے پیش آؤ گے تو اللہ بھی تمہارے ساتھ عفو و کرم ہی سے پیش آئے گا۔ محبت پیدا کرنے کی دوسری ترکیب یہ ہے کہ دل کو غصہ اور نفرت کے جذبات سے پاک رکھو اور لوگوں پر احسان کیا کرو اور جو کوئی تم

پر احسان کرے تو اس کو خوشی سے قبول کرو اور اس کا شکر یہ ادا کرو اور احسان کا بدلہ احسان سے دو۔ احسان کے معنی مغض نیکی کرنے کے ہیں لیکن آج کل اس کو گالی سمجھا جاتا ہے۔ چنانچہ زبان میں بے شمار ایسے فقرے پیدا ہو گئے ہیں جن سے ظاہر ہوتا ہے کہ احسان کوئی بہت ہی بڑی چیز ہے۔ مثلاً میری جو تی اس کا احسان اٹھاتی ہے، میں تیرے باپ کا احسان مند نہیں ہوں وغیرہ۔ یہ نہایت ہی غیر اسلامی خیالات ہیں۔ اگر احسان اٹھانا ہے، برآ ہوتا تو قرآن میں احسان کرنے اور احسان کا بدلہ احسان سے دینے کا حکم کیوں دیا جاتا؟ احسان سے جماعت میں رابطہ اور اتحاد پیدا ہوتا ہے تعمیر ملت کے لئے احسان بہت ضروری ہے۔

یہاں ایک خیال یہ پیدا ہو سکتا ہے کہ ایک طرف تو آپ کہتے ہیں کہ صرف اللہ سے قلبی تعلق اور محبت رکھو، دوسری طرف تمام مخلوق سے محبت کرنے کی ہدایت کرتے ہیں۔ اس کا جواب یہ ہے کہ مخلوق سے محبت کرو صرف اس لئے کہ وہ اللہ کی نشانی اور اللہ کی محبوب ہے۔ اس طرح تم جس قدر محبت مخلوق سے کرو گے، اللہ کی محبت بڑھتی جائے گی اور جن ہستیوں سے اللہ بہت زیادہ محبت کرتا ہے، تم کو بھی ان سے نسبتاً اسی قدر محبت زیادہ ہو جائے گی۔ غایت اس کی یہ ہے کہ تمہارے دل میں خالص محبت کا جذبہ سمندر کی طرح جوش مارنے لگے۔

صداقت کہنے کو ایک چھوٹا سا لفظ ہے لیکن انسان کے تمام اقوال و افعال اور حرکات و سکنات پر حاوی ہے۔ لوگ صداقت کے معنی صرف سچ بولنے کے سمجھتے ہیں۔ یہ بات نہیں ہے ہاتھ پاؤں، آنکھ کان، دل سب ہی کی صداقت ضروری ہے۔ اللہ تعالیٰ سورہ بنی اسرائیل آیت ۳۶ میں فرماتا ہے کہ کان، آنکھ اور دل سبھی کی پوچھ ہو گی۔ یہاں ہر ایک کے افعال الگ الگ لکھنے کی گنجائش نہیں۔ صرف یہ بتا دینا کافی ہے کہ ہر عضو کے افعال کا اوامر الہی کے مطابق ہونا، ہی صداقت ہے۔

صداقت اس قدر ضروری ہے کہ اگر کبھی محبت اور صداقت کا مقابلہ آپ سے تو صداقت پر عمل کرنا اور محبت کو قربان کر دینا چاہیئے ورنہ تمام نظام درہم برہم ہو جائے گا۔ مثلاً اگر تم نجح یا مجسٹریٹ ہو اور تمہارا اپنا بیٹا ملزم کی حیثیت سے تمہارے سامنے آئے اور تمہاری تحقیق کے مطابق وہ واقعی مجرم ہو تو محبت کی وجہ سے اس کو رہا اور بری کر دینا ہرگز جائز نہیں بلکہ صداقت کی بناء پر پوری سزا دینا تمہارا افرض ہے۔ اس بارے میں حضرت عمرؓ کی مثال یاد رکھو کہ کس طرح انہوں نے اپنے لخت جگر کو دڑے لگوائے اور جب وہ مر گئے تو میں درے ان کے مردہ جسم پر پورے کئے اور پھر لاش کو گلے لگا کر دڑے اور پیار کیا اور کہا بیٹا یہ میں نے اس لئے کیا ہے کہ تو اللہ تعالیٰ کے سامنے پاک و صاف جائے اور وہاں جواب دہندہ ہو۔

اب تفکر کا بیان سنئے لیکن پہلے یہ بتا دینا ضروری ہے کہ جب تک اوپر بتائی ہوئی آٹھ باتوں میں کافی دستگاہ نہ ہو جائے تفکر شروع نہ کیا جائے، ورنہ عام حالتوں میں بجائے فائدے کے نقصان ہوتا ہے۔ ہاں شیخ کامل کسی خاص طالب میں یا استعداد دیکھتے تو کسی خاص منزل سے بھی شروع کر سکتا ہے۔

۹۔ تفکر :

اللہ نے قرآن میں جا بجا حکم دیا ہے کہ ہماری آیات پر غور کرو۔ آیات سے مراد کہیں تو قرآن کی آیات و عبارت ہی ہے لیکن زیادہ تر زمین و آسمان میں قدرت کی نشانیاں مقصود ہیں۔ اس حکم پر اتنا زور دیا گیا ہے کہ عبادت کے احکام پر بھی نہیں دیا گیا۔ عبادت کے متعلق تقریباً ایک سو چھاس آیات ہیں لیکن مطالعہ کائنات کے متعلق چھ سو سے زیادہ آیات ہیں۔ اس مطالعہ اور غور و فکر سے یہ مطلب نہیں کہ بس بیٹھے ہوئے آنکھ بند کر کے سوچتے رہو اور جب دماغ تھک جائے تو سوچنا چھوڑ دو بلکہ مقصد یہ ہے کہ اشیائے کائنات کی ہیئت ترقیبی اور خواص کا علم حاصل کرو اور ان قوانین فطرت کا مطالعہ کرو جن کی بدولت کائنات کا یہ نظام قائم ہے اور جو علم اس طرح حاصل ہو اس سے خود فائدہ اٹھاؤ اور نوع انسانی کو فائدہ پہنچاؤ۔ قرآن میں ارشاد ہوا ہے کہ اختلاف لیل و نہار پر غور کرو (آل عمران: ۱۹۰) اس کا مطلب یہ ہے کہ تم یہ معلوم کرنے کی کوشش کرو کہ دن رات کیوں ہوتے ہیں؟ پھر چھوٹے بڑے کیوں ہو جاتے ہیں اور موسم کیوں بدلتے ہیں؟ اگر ہمارے علماء اس حکم خداوندی کی تعمیل کرتے تو وہ یہ معلوم کر لیتے کہ زمین گول ہے اور اپنے محور اور مدار پر گھومتی ہے لیکن اس حکم پر انہوں نے نہیں بلکہ اغیار نے عمل کیا اور انہوں نے یہ باتیں معلوم کیں جن سے جغرافیہ اور علم ہیئت میں ایک بڑے مفید باب کا اضافہ ہوا۔ ان احکام میں ”حکمت“ یہ ہے کہ ایک تو تم قیامت تک عمل میں مصروف رہو گے جو قوموں کی زندگی کے لئے پہلی شرط ہے، دوسرے یہ کہ تمہاری قوم برابر ترقی کرتی رہے گی اور دوسری قوموں پر غالب رہے گی۔ ان احکام میں سے مثال کے طور پر یہاں صرف دو آیتیں بیان کی جاتی ہیں۔

أَوَلَمْ يُنْظِرُوا فِي مَلَكُوتِ السَّمَاوَاتِ وَالْأَرْضِ وَمَا خَلَقَ اللَّهُ مِنْ شَيْءٍ لَا وَآنُ عَسِيَ

أَنْ يَكُونَ قَدِ اقتَرَبَ أَجَلُهُمْ ج ۵ (اعراف: ۱۸۵)

”کیا یہ لوگ کائنات اور اس میں جو چیزیں اللہ نے پیدا کی ہیں ان پر غور نہیں کرتے۔ معلوم ہوتا ہے ان کی موت قریب آگئی ہے۔“

فَلْ سِيرُوا فِي الْأَرْضِ فَانظُرُوا كَيْفَ بَدَأَ الْخَلْقُ ٥ (العنکبوت: ۲۰)

”مسلمانوں سے کہو کہ وہ کرہ زمین میں چل پھر کر دیکھیں کہ آفرینش کی ابتداء کیسے ہوئی۔“

ملاحظہ فرمایا آپ نے یہ آیتیں کس قدر واضح ہیں۔ پہلی آیت میں صاف صاف تنبیہ ہے کہ جو قوم کائنات کی تخلیق پر غور یعنی قوانین فطرت کو معلوم کرنے کی کوشش نہیں کرے گی وہ فنا ہو جائے گی، مٹ جائے گی۔ دوسری آیت میں تخلیق کائنات کا علم حاصل کرنے کے لئے کرہ زمین پر تحقیق کی غرض سے سفر کرنے کا حکم دیا گیا ہے۔ الغرض کائنات کی چیزوں میں غور و فکر اور ان کی حقیقت و ماہیت معلوم کرنے کی کوشش کرنا مسلمانوں کے لئے اس قدر ضروری ہے کہ خود حضور سرور کائنات ﷺ بھی اکثر یہ دعا فرمایا کرتے تھے۔

اللَّهُمَّ أَرِنَا حَقَائِقَ كُلِّ الْأَشْيَاءِ كَمَا هِيَ

”یعنی اے اللہ! میں تمام اشیاء کی اصلی حقیقت سے آگاہ فرمایا۔“

اس حدیث پاک کا ایک ایک لفظ جواہرات سے زیادہ قیمتی ہے۔ خصوصاً الفاظ ”ہمیں“، ”تمام“ اور ”اصلی“، خاص توجہ کے قابل ہیں۔ یعنی رسول پاک ﷺ حقائق اشیاء کا علم خود اپنے لئے ہی نہیں بلکہ امت کے ہر فرد کے لئے چاہتے تھے۔ سبحان اللہ کیا کرم ہے۔ ”تمام“ سے مقصود یہ ہے کہ کوئی چیز بھی کائنات میں ایسی باقی نہ رہ جائے جس کا علم کسی مسلمان کو نہ ہو۔ ”اصلی“ سے مقصود یہ ہے کہ حقیقت معلوم ہونے میں بال برابر بھی شبہ یا کسر نہ رہے۔ علاوہ ازیں حضور اکرم ﷺ نے یہ بھی فرمایا ہے کہ۔

تَفَكَّرَ سَاعَةً خَيْرٌ " مِنْ عِبَادَةِ سِتِّينَ سَنَةً

”یعنی ایک گھری کا تفکر ساٹھ سال کی عبادت سے بہتر ہے۔“

ان آیات و احادیث کو پڑھنے کے بعد یقیناً ہر وہ مسلمان جس کے دل میں اللہ اور رسول ﷺ کی ذرا سی بھی عزت و محبت ہے شرم سے اپنا سر نیچا کر لے گا اور یہ سوال کرنے کی جرأت ہرگز نہیں کرے گا کہ ہمارے قومی زوال اور تباہی کی وجہات کیا ہیں؟

حقیقت کائنات کی تحقیق کا نتیجہ کون کون سے علوم ہیں؟ کیا آپ انکار کر سکتے ہیں کہ وہ علوم طبیعت، علم الکیمیا، علم طبقات الارض، علم الحیوۃ، علم نباتات، علم معدنیات، علم الحیوانات، فلکیات، علم ریاضی اور بے شمار دوسرے علوم ہیں جو آج کل یورپین اور امریکن اقوام کی واحد اجارہ داری میں پھل پھول رہے ہیں اور انہی علوم کی برکت سے وہ قومیں متذمّن، مہذب، خوش حال اور صاحب اقتدار ہیں اور..... ہم.....؟ ع

کچھ نہ پوچھاۓ ہم نہیں تو میری بابت کچھ نہ پوچھ

ہمارے ہاں تو ان علوم کا نام لینا بھی گناہ ہے۔ کون سے علوم کا.....؟ ابھی علوم کا جن کو حاصل کرنے کا حکم اللہ نے دیا ہے اور جن کے حصول کے لئے رسول ﷺ دعا فرمایا کرتے تھے۔ یہ ہے اللہ اور رسول ﷺ کے احکام پر ہمارا عمل۔ کیا اس معاملہ میں قرآن کی یہ آیت ہمارے اوپر صادق نہیں آتی جس میں فرمایا گیا ہے کہ کیا تم قرآن کی بعض باتوں کو تو مانتے ہو اور بعض کو نہیں مانتے۔ جو ایسا کرتا ہے اس کی سزا اس کے سوا کچھ نہیں کہ ”اس دنیا میں اس کی رسوائی ہو اور آخرت میں ایسے لوگ سخت عذاب کی طرف پھیر دیے جائیں گے۔“ (بقرۃ: ۸۵) کیا اب بھی آپ کوشک ہے کہ آپ کی تباہی اور دنیا میں رسوائی کی ایک بڑی وجہ یہ ہے کہ آپ ماڈرن علوم حاصل نہ کر کے اللہ تعالیٰ کی نافرمانی کرتے ہیں، جس کی سزا میں یہ رسوائی ہو رہی ہے۔

اب ہم تمام مسلمانوں خصوصاً علمائے دین اور امراء ملت سے سوال کرتے ہیں کہ آپ ایمانداری سے اپنا محاسبہ کریں کہ آپ نے اللہ تبارک تعالیٰ کے ان احکام کی بجا آوری میں کہاں تک سعی کی ہے؟ نہیں کی تو کیا آپ کو کبھی خوف آتا ہے کہ مرنے کے بعد اس غفلت کے لئے آپ سے باز پرس کی جائے گی۔ علمائے دین میں کون ہے جس نے یہ علوم یا ان میں سے کوئی سا علم حاصل کیا ہے۔ امراء ملت میں سے کوئی ہے جس نے کوئی سکول، کالج، کوئی معمل (لیبارٹری) یا کوئی ادارہ ان علوم کے لئے کھولا ہے یا اس کے لئے کچھ روپیہ اللہ کے دینے ہوئے روپے میں سے خرچ کیا ہے؟

اتنا بیان کر دینے کے بعد اب بتایا جاتا ہے کہ ”حکمت“ میں ”تفکر“ صرف یہ نہیں ہے کہ چادر سے منہ ڈھانپ کر کشف القبور یا مکاشفہ لطائف غیبی کا مراقبہ کر لیا اور بس۔ بلکہ تفکر کی دو قسمیں ہیں۔ ایک تفکر بال مشاہدہ و دوسرا تفکر بالمراقبہ۔ ان کا حال آگے بیان کیا جاتا ہے۔

تفکر بال مشاہدہ

اس کے کئی طریقے ہیں۔

پہلا طریقہ: کائنات میں جتنی خوبصورت اور حسین چیزیں اللہ کی پیدا کی ہوئی ہیں۔ مثلاً آسمان میں، سورج، چاند، ستارے، شفق، بادل، بارش، قوس قزح اور زمین پر سمندر، دریا، چشمے، آبشار، بزرہ، پھول، میوے، رنگ برلنگے جانور، چرند، پرند، طرح طرح کے خوبصورت پتھر، جواہرات اور دھاتیں وغیرہ ان سب کو غور اور دلچسپی سے دیکھنے کی عادت ڈالو اور یہاں تک دیکھو کہ ان میں جو حسن، نزاکت اور دلکشی ہے اس کا

احساس پیدا ہو جائے۔ جب یہ بات حاصل ہو جائے تو ان کے بنانے والے کا خیال کرو اور سوچو کہ وہ خود کتنا حسین اور صنایع ہوگا۔ اس مشق کا حاصل یہ ہونا چاہیئے کہ تمہیں قدرت کی ہر مخلوق میں حسن مطلق کی جھلک نظر آنے لگے اور ساتھ ہی اللہ کی موجودگی کا احساس ذہن نشین ہوتا چلا جائے۔ یہ اپنا ک رفتہ رفتہ اس قدر بڑھ جائے گا اور جس چیز کا نظارہ کر رہے ہو خود اس کی موجودگی کا احساس فنا ہو جائے گا اور ایک ایسی ہستی کی موجودگی کا احساس پیدا ہوگا جو موجودتو ہے مگر دکھائی نہیں دیتی، یہی حضوری کی ابتداء ہے۔

اس مشق کو (پچھلے اعمال کے ساتھ ساتھ) اگر جاری رکھا جائے تو جس ہستی کا احساس پیدا ہوا تھا وہ نظر آنے لگے گی۔ یہ حضوری کا دوسرا درجہ ہے۔ کیا نظر آئے گا؟ اس کا بیان الفاظ میں نہیں ہو سکتا۔ یاد رکھو کہ یہ مشاہدہ ظاہری آنکھوں سے نہیں ہوگا۔ ایک ایسی جس کے ذریعے ہوگا جس کو بصارت کی روح کہنا چاہیئے اور جو آنکھ سے کہیں زیادہ دیکھتی ہے۔ آنکھ تو چیزوں کی صرف ظاہری سطح کو دیکھتی ہے نہ ان کے اندر دیکھ سکتی ہے نہ ان کے پیچھے کی طرف مگر یہ جس جب بیدار ہو جاتی ہے تو چیزوں کے اندر باہر، اوپر پیچے، آگے پیچھے ہر طرف دیکھتی ہے۔ یوں سمجھو کہ اللہ تعالیٰ نے جو فرمایا ہے کہ وَكَانَ اللَّهُ بِكُلِّ شَيْءٍ مُّحِيطًا ۝ (نساء: ۱۲۶) (اور اللہ ہر چیز کو گھیرے ہوئے ہے) یا هُوَ الْأَوَّلُ وَالآخِرُ وَالظَّاهِرُ وَالبَاطِنُ ۝ (الحدید: ۳) تو اس طریقہ تفکر سے ان آیات کا معنوی مشاہدہ ہوتا ہے لیکن یہ مشاہدہ بھی ہر طالب کو اس کی اپنی روحانی استعداد کے مطابق ہوتا ہے۔ عین ذات کو تو جس طرح ہمارے سر کار دو عالمِ محسوب نے مشاہدہ فرمایا ہے نہ پہلے کسی نے دیکھا نہ آئندہ دیکھ سکے گا۔ اس جگہ یہ بیان کردیا ضروری معلوم ہوتا ہے کہ آیت۔ هُوَ الْأَوَّلُ وَالآخِرُ وَالظَّاهِرُ وَالبَاطِنُ کی تشریح میں جب یہ کہا جاتا ہے کہ اللہ اس کائنات کے ذرہ ذرہ میں موجود ہے تو اکثر لوگوں کو جو صرف پڑھتے اور سنتے ہیں۔ عملی طور پر کچھ نہیں کرتے، دوسروں سے پیدا ہوتے ہیں۔ ایک تو یہ کہ اس طرح حلول کا مسئلہ ٹھیک ہوا۔ دوسرے یہ کہ جب اللہ گندی چیزوں میں بھی ہے تو وہ ناپاک کیوں نہیں ہو جاتا۔ ان لوگوں کو معلوم ہونا چاہیئے کہ تمہارے اردو گرد جو فضا اور خلا ہے اور جس میں بظاہر کچھ بھی نظر نہیں آتا اس میں ان گنت چیزیں موجود ہیں۔ اول تو ہوا ہے جس کو تم جانتے ہو لیکن اور بھی بہت سی چیزیں ہیں مثلاً پانی کی نمی یا بھاپ، کئی قسم کی گیسیں، برق، ریڈ یا لی لہریں، ایکھڑا اور کئی قسم کی شعاعیں۔ ان چیزوں کا پتہ تو سائنس نے لگایا ہے لیکن اور بھی بے شمار چیزیں ہیں جن کا پتہ ابھی سائنس نہیں لگا سکی۔ مگر اہل حال اور بصیرت باطنی رکھنے والے جانتے ہیں۔ مثلاً نفس، عقل، روح وغیرہ اور جست و دو ذرخ جیسا کہ قرآن میں اللہ تعالیٰ نے فرمایا ہے کہ

وَسَارُغُوا إِلَى مَغْفِرَةٍ مِّنْ رَّبِّكُمْ وَجَهَّةٌ عَرْضُهَا السَّمُونُ وَالْأَرْضُ أَعْدَثُ لِلْمُتَقِّيْنَ ۝ (آل عمران: ۱۳۳) ”اور جلدی کراپنے رب کی بخشش حاصل کرنے میں اور دوڑوای کی جنت کی طرف جس کی وسعت میں زمین و آسمان سمائے ہوئے ہیں اور یہ متقین کے لئے تیار کی گئی ہے“۔ اسی طرح اللہ ہے کہ ہر جگہ موجود ہے۔ اب سوچنے کی بات یہ ہے کہ سب چیزیں جو اس فضا اور خلا میں موجود ہیں ان میں سے ہر ایک اپنا اپنا کام کرتی ہے اور کوئی چیز کسی دوسری چیز سے نہ تو متأثر ہوتی ہے نہ اس کے کام میں رکاوٹ ڈالتی ہے۔ حتیٰ کہ ریڈیو کی لہریں جیسا کہ معلوم ہو چکا ہے، ایک لاکھ چھیساں ہزار میل فی سینڈ کی رفتار سے سفر کرتی ہیں اور سوائے چند مخصوص دھاتوں کے کوئی اور مادی شے ان کے لئے رکاوٹ کا سبب نہیں ہو سکتی۔ جب مخلوقات کا یہ حال ہے تو خود خالق کا توذکرہ ہی کیا؟ وہ بذاتہ سب پاکوں کا پاک ہے۔ اس پر کوئی شے اثر نہیں کر سکتی۔ ہر شے میں ہوتے ہوئے بھی ہر شے سے الگ ہے۔ یہاں پر ایک اور مثال پر غور کیجئے۔

زمین پر گوبرا اور گندگی کا ایک ڈھیر پڑا ہے اور آفتاب عالمتاب کی دھوپ اس پر پڑ رہی ہے اور دھوپ کی حرارت گندگی کے اندر کنی گز نیچے تک پہنچ رہی ہے۔ اب بتائیے کہ یہ دھوپ اور حرارت اس گندگی سے ناپاک ہو جائے گی یا خود اس کو پاک کر دے گی۔

بہر حال اس طریقہ تفکر سے جو مشاہدہ ہوتا ہے اسے سیرہ ہی سمجھنا چاہیئے کیونکہ جو کچھ دکھائی دیتا ہے، اس کی معرفت حاصل نہیں ہوتی۔

دوسری طریقہ: جب پہلے طریقہ پر عمل کرنے سے تجدیت وغیرہ کا مشاہدہ ہونے لگے تو اب تم اس تمام یونیورس (Universe) یعنی کائنات کا تصور دماغ میں قائم کرو۔ یہ اس طرح ہو سکتا ہے کہ پہلے فلکیات پر چند ایسی کتابیں پڑھو جو موجودہ تحقیقات کے مطابق لکھی گئی ہیں۔ اس طرح تمہیں علم ہو گا کہ یہ سورج، چاند، ستارے اور سیارے سب بڑے بڑے گڑے ہیں جو اس فضا میں تیر رہے ہیں۔ ان کی تعداد، جسامتیں اور درمیانی فاصلے اتنے زیادہ ہیں کہ انسانی شمار و حساب میں بھی نہیں آسکتے۔ اس طرح جب اس فضا کی وسعت و پہنانی کا کچھ تصور دماغ میں قائم ہو جائے تو رات کو جب ستارے جگہ گار ہے ہوں کھلے آسمان کے نیچے لیٹ کر غور کیا کرو کہ تمہاری زمین جو ایک گزر ہے اس کے چاروں طرف ایسا ہی آسمان جیسا کہ اوپر نظر آتا ہے، لا انتہا فاصلوں تک پھیلا ہوا ہے۔ سو چو کہ آخر یہ سلسلہ ستاروں اور سیاروں یعنی آفرینش کا کہاں تک چلا گیا ہے۔ اگر تفکر بال مشاہدہ کے پہلے طریقے سے تمہاری حصہ فکریہ تربیت یافتہ ہو چکی ہے تو تم یونیورس (Universe)

کا زیادہ صحیح تصور قائم کر سکو گے اور دیکھو گے کہ پہلے آسمان سے آخری آسمان تک کس طرح آفرینش کا سلسلہ قائم ہے۔ اس کے بعد یہ سوچنا شروع کرو کہ جہاں آفرینش ختم ہوتی ہے اس سے آگے کیا ہے۔ تمہاری سمجھ میں آئے گا کہ آگے محض خلاء ہے۔ اب سوچو کہ یہ خلاء کہاں تک چلا گیا ہے اور اس کی انتہا کے بعد کیا ہے۔ یہاں تمہاری عقل عاجز اور تمہارا دماغ بیکار ہو جائے گا اور کچھ بھی سمجھ میں نہ آئے گا۔ اس ناقص تصور یا تفہم کو خوب پختہ کر کے کہیں چھوڑو۔

اب ایک ایتم کی جامت کا تصور دماغ میں بٹھانے کی کوشش کرو۔ ایتم اس قدر چھوٹا ہے کہ ایک سوئی کی نوک پر لاتعداً ایتم اکٹھے ہو سکتے ہیں۔ اس کے لئے ضروری ہے کہ ایتم پر دو ایک کتابیں پڑھو۔ جب یہ تصور قائم ہو جائے تو آگے چلو اور اقلیدس کے نقطے کا تصور کرو۔ جس میں نہ لمباً ہے نہ چوڑاً، نہ گھراً ہے نہ وہ سمتوں اور امتدادیں مقید ہے، نہ اس کے مکڑے ہو سکتے ہیں۔ جب یہ تصور بھی قائم ہو جائے تو آیت۔

سُبْخَنَ رَبِّكَ رَبِّ الْعِزَّةِ عَمَّا يَصِفُونَ ۝ (الصفت: ۱۸۰)

ترجمہ: ”یہ جو کچھ بیان کرتے ہیں تمہارا پروردگار جو صاحب عزت ہے اس سے پاک ہے“

کے معنی دماغ میں رکھتے ہوئے یہ فکر کرو کہ ایک طرف تو اللہ اتنا بڑا ہے کہ تمام یونیورس (Universe) پر محیط ہے اور اس کے ذرہ ذرہ میں موجود ہے۔ دوسری طرف اگر وہ چاہے تو اقلیدسی نقطے میں بھی سماستا ہے۔ جب یہ تصورات پختہ ہو جائیں گے تو سخت مشقت اور مددت دراز کی کوشش کے بعد عجیب عجیب راز تم پر گھلیں گے۔ تمہیں معلوم ہو جائے گا کہ تمام یونیورس باوجود اس بے انتہا وسعت و پنهانی کے اس ذات پیغام و چگون میں جو نقطے کے تصور سے محسوس یا مدرک ہوئی ہے اس طرح سمایا ہوا ہے کہ معدوم محض کی سی حیثیت رکھتا ہے اور وہ ذات بیک وقت اس یونیورس سے بھی بے اندازہ بڑی اور اقلیدسی نکتہ سے بھی کہیں چھوٹی ہے۔ اس نکتہ پر اس سے زیادہ صاف لکھنے کے لئے ہماری زبان میں الفاظ ہیں نہ قلم میں طاقت نہ رخصت۔

اسی تفکر کا ایک ضمنی پہلو یہ بھی ہے کہ جب تم کائنات کی وسعت و پنهانی کا ایک تصور قائم کر لو تو اس کے مقابلہ میں اپنی زمین کی جامت پر غور کرو۔ تمہیں دکھائی دے گا کہ یونیورس (Universe) کے مقابلہ میں تمہاری زمین اتنی بڑی بھی نہیں جتنا اس کرۂ زمین کے مقابلہ میں ایک رائی کا دانہ۔ پھر غور کرو اس کرۂ ارض کے مقابلہ میں خود تمہارا جسم کتنا بڑا ہے۔ تم کو دکھائی دے جائے گا کہ تمہاری جامت اس نسبت سے اتنی بھی تو نہیں جتنی گندے پانی کی ایک بوند میں خورد بین سے نظر آنے والے لاکھوں جراثیم میں سے ایک جرثومہ کی۔ کہیں

ایسا تو نہیں کہ یہ تمام کائنات ایک کتاب مرقوم ہے اور تم اس میں ایک نہایت باریک موهوم سی تحریر یا نقش جیسا کہ غالب نے کہا ہے۔

نقش فریادی ہے کس کی شوئی تحریر کا
کاغذی ہے پیراں ہر پیکر تصویر کا

پھر لطف یہ ہے کہ جہاں ایک طرف تم اس قدر ضعیف و تقریر ہو وہاں دوسری طرف اس قدر قوی اور عظیم کہ
سمندروں میں طوفان لاسکتے ہو، اٹھتے ہوئے طوفانوں کو روک سکتے ہو، پہاڑوں کو ان کی بنیادوں سے ہلا سکتے
ہو اور بہت واردہ کرو تو کیا نہیں کر سکتے۔ جب تم ایسے ہو تو تمہارا خالق کیا کچھ نہ ہوگا۔

غالب کا مندرجہ بالا شعر لکھتے ہوئے ایک بات یاد آگئی۔ صوفی شعراء اور بعض فلاسفوں نے یہ مضمون
طرح طرح سے بیان کیا ہے۔ خصوصاً برلن کے فلسفہ کا تو ما حصل ہی یہ ہے کہ ع

عالم تمام حلقة دام خیال ہے

یعنی حقیقتاً صرف ایک ذہن کل موجود ہے اور باقی سب کچھ اسی ذہن کے تصورات ہیں۔ قرآن کی بعض
آیات سے بھی ذہن اسی طرف منتقل ہوتا ہے کیونکہ جب اللہ ہی سب سے اول و آخر اور ہر چیز کے اندر و باہر
اور ہر شے کو محیط ہے تو کائنات کی حیثیت اس کی ذات میں یقیناً ایسی ہی ہو سکتی ہے جیسی ذہن میں تصورات کی
یا یوں سمجھو کہ جب نقاش صفحہ قرطاس پر ایک تصویر کھینچنا چاہتا ہے تو جس طرح وہ تصویر کاغذ پر آنے سے پہلے
نقاش کے ذہن میں موجود ہوتی ہے اسی طرح یہ کائنات مصورِ حقیقی کے ذہن میں موجود ہے۔ اس مثال کو
وحدت الوجود کے ماننے والے بہت زور شور سے اپنے عقیدے کے ثبوت میں پیش کیا کرتے ہیں۔ ہم اس
بارے میں ان سے صرف یہ پوچھتے ہیں کہ کیا وہ تصویر جو مصور کے ذہن میں موجود ہے اس کے دماغ کا کوئی
 حصہ یا اس کے جسم کا کوئی عضو ہے؟ اگر ایسا نہیں ہے اور یقیناً ایسا نہیں ہے تو پھر اس تصویر کی کیا حیثیت اور
 حقیقت ہے۔ کیا وہ اس ذہن اور دماغ کی مخلوق نہیں؟

یہ سب کچھ تو ہم ایک روا و رجذبہ میں بیان کر گئے ہیں مگر حقیقت یہ ہے کہ حقیقت کا ایک شتمہ بھی نہ تو کسی
 سے بیان ہوا ہے نہ ہو سکے گا۔ اللہ تبارک و تعالیٰ کے لئے کوئی بھی لفاظ صحیح طور پر استعمال نہیں کیا جا سکتا۔ مثلاً
 بڑا، چھوٹا، ظاہر، چھپا وغیرہ وغیرہ۔ نہ یہ کہا جا سکتا ہے کہ اس کے ہاتھ، آنکھیں، چہرہ اور زبان یا روح اور نفس
 ہے لیکن سمجھنے سمجھانے کے لئے کچھ نہ کچھ کہنا ہی پڑتا ہے اور ہم کیا کہتے ہیں وہ خودا پنے لئے فرماتا ہے کہ میں

سمیح ہوں، بصیر ہوں، یعنی سنتا اور دیکھتا ہوں۔ وہ اپنے ہاتھ بھی بیان کرتا ہے۔ **يَدُ اللَّهِ فَوْقَ أَيْدِيهِمْ وَهُنَّ**
 اپنے چہرے کا بھی ذکر کرتا ہے۔ **فَإِنَّمَا تُولُوا فَشَمَ وَجْهَ اللَّهِ** وہ اپنے لئے نفس کا ہونا بھی فرماتا ہے۔
وَكَتَبَ عَلَى نَفْسِهِ الرَّحْمَةَ کہتا ہے کہ میرے روح بھی ہے۔ **نَفَخْتُ فِيهِ مِنْ رُوْحِي** اس لئے ہم بھی
 مجبور ہیں کہ اس کا بیان کرتے ہوئے یہ سب الفاظ استعمال کریں ورنہ اس کی ذات تمام الفاظ اور افہام و تفہیم
 سے کہیں ارفع و اعلیٰ اور ماوراء ہے۔

سُبْحَنَ رَبِّكَ رَبِّ الْعِزَّةِ عَمَّا يَصِفُونَ ۝ (الصافات: ۱۸۰)

ترجمہ: ”یہ جو کچھ بیان کرتے ہیں تمہارا پروردگار جو صاحب عزت ہے اس سے پاک ہے“

تیرا اطريقہ: تفکر بالشاهدہ کا ایک اور بھی طریقہ ہے۔ یعنی چیزوں کی شکل و صورت اور حسن و لاطافت پر غور کرنے کی بجائے ان کی ساخت پر غور کیا جائے اور تجربہ کر کے دیکھا جائے کہ وہ کن عناصر یا اجزاء کو کس نسبت سے ملا کر بنائی گئی ہیں اور ہم انہی عناصر یا اجزاء کو اسی یادگیر نسبتوں سے ملا کر کیا کیا چیزیں بناسکتے ہیں اور وہ انسان کے فائدے کے لئے کس طرح استعمال کی جاسکتی ہیں۔ اس طریقہ تفکر میں روشنی، حرکت، برق، ایقہر، قدرتی شعاعوں کے خواص اور ان قوانین کے اکتشافات بھی شامل ہیں جن کے مطابق یہ چیزیں کام کرتی ہیں۔ اسی کا نام سائنس ہے اور اسی سے وہ علوم وجود میں آتے ہیں جو آج کل یورپ و امریکہ کا طرہ امتیاز بننے ہوئے ہیں۔ یہی وہ علوم ہیں جن کو حاصل کرنے کے لئے آیات اللہ پر غور کرنے کا حکم قرآن میں دیا گیا ہے اور ہم نے آج تک اس پر عمل نہیں کیا۔ اگر آپ موجودہ ذلت و رسالت سے چھٹکارا اور عاقبت کے عذاب سے نجات پانا چاہتے ہیں تو ان علوم کے حاصل کئے بغیر چارہ نہیں۔ اس عملی طریقہ تفکر سے یقیناً اللہ کا دیدار تو نہیں ہو گا لیکن اس کی موجودگی پر یقین مکرم ضرور پیدا ہو جائے گا۔ چنانچہ جب سے یہ اکتشاف ہوا ہے کہ ایتم کے پھٹنے سے از جی (تو انہی) پیدا ہوتی ہے سائنس کے اس مسلم اصول کا خاتمه ہو گیا ہے کہ مادہ فنا نہیں ہوتا۔ اب تمام سائنس و ان اس بات کے قائل ہیں کہ اس مادی دنیا سے آگے ایک اور دنیا ہے جس کو مینا فریکل ورلڈ (عالم ماورائے مادہ) کہتے ہیں۔ یہ تو ابتدائے عشق ہے آگے آگے دیکھنے ہوتا ہے کیا؟ ہمارا تو ایمان ہے کہ اللہ تعالیٰ سائنس کے ذریعہ سے بھی اپنی ہستی کو منوا کر رہے گا۔ اس نے مخلوق خصوصاً انسان کو پیدا ہی اس لئے کیا ہے کہ پہچانا جائے اور سب اس کی پرستش کریں۔ یقین ہے کہ ایک دن یورپ کا بچہ بچتی کر ملدا اور منکر خدا کیونٹ بھی ایمان لے آئیں گے۔ وہی دن ہو گا جب قرآن اور اسلام کی صداقت آفتاب نصف النہار کی طرح روشن ہو جائے گی۔ یہ صرف گمان اور قیاس نہیں ہے۔ ایسا یقیناً ہو کر

رہے گا کیونکہ یہ بات بھی اللہ تعالیٰ نے قرآن میں بیان فرمائی ہے کہتے ہیں۔

سَرِّيهُمْ أَيْشَنَا فِي الْأَفَاقِ وَفِي أَنفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ طَوْلُمْ يَكْفِ بِرَبِّكَ

أَنَّهُ عَلَىٰ كُلِّ شَئِيْشَهِيدٌ" ۝۵۰ آلا إِنَّهُمْ فِي مِرْيَةٍ مِنْ لِقَاءِ رَبِّهِمْ طَآلا إِنَّهُ بِكُلِّ شَئِيْ

مُحِيطٍ" ۝۵۱ (حمد سجدة: ۵۳ اور ۵۴)

"یعنی ان لوگوں کو (منکرین کو) ہم یہ نشانیاں تمام اطراف عالم میں دکھائیں گے اور ان کے اپنے نفوس میں بھی۔ یہاں تک کہ ان پر ظاہر ہو جائے گا کہ یہ قرآن برحق ہے۔ کیا یہ بات کافی نہیں کہ تمہارا رب ہر چیز کا شاہد ہے۔ خبردار کہ انہیں اپنے رب کی ملاقات میں شک ہے۔ یاد رکھو کہ وہ ہر چیز کو احاطہ کئے ہوئے ہے۔"

اس آیت میں جو فرمایا ہے کہ ہم تمام اطراف عالم میں اپنی نشانیاں دکھائیں گے۔ وہ تو نظر آہی رہی ہیں کہ قدرت کے سینکڑوں راز معلوم ہو چکے ہیں جس کے نتیجہ میں اب چاند اور ستاروں کا سفر درپیش ہے اور ایک عالم ماورائے مادہ کا عقیدہ قائم ہو چکا ہے لیکن یہ جو فرمایا ہے کہ ہم ان کے نفوس میں بھی اپنی نشانیاں دکھائیں گے یہ بہت قابل غور بات ہے۔ ایکسرے کے ذریعہ بدن کے اندراعضائے رئیسہ کے حالات تو بہت کچھ اب دکھائی دینے لگے ہیں کہیں یہ تو مراد نہیں کہ آئندہ آلات کے ذریعہ انسانی عقل نفس اور روح وغیرہ کی طاقت اور اطاعت و کثافت بھی معلوم ہو جایا کرے گی۔ دل کے خیالات بھی ریکارڈ ہونے لگیں گے وغیرہ وغیرہ۔ تعجب تو کچھ نہیں اگر ایسا ہوا اور اس کے ساتھ ہی یہ جو کہا ہے کہ انہیں ہماری لقاء پر شک ہے مگر ہم ہر چیز پر محیط ہیں۔ اس کا یہ تو مطلب نہیں کہ آئندہ کچھ ایسے آلات نکل آئیں کہ خدا کی موجودگی اس قدر ثابت و ظاہر ہو جائے جیسی آنکھوں سے دیکھ کر ہوتی ہے۔ اب ہم تفکر بالمراقبہ کا بیان کرتے ہیں۔

تفکر بالمراقبہ:

مراقبہ کے معنی حفاظت و نگہبانی کے ہیں لیکن حکمت و عرفان میں اصطلاحاً دماغ میں کسی خیال یا تصور کے اس طرح قائم کرنے کو کہتے ہیں کہ اس کے سوا اور کوئی خیال یا تصور باقی نہ رہے۔ تفکر بال مشاہدہ میں ہم اشیاء کی شکل و صورت پر غور کرتے ہیں مگر تفکر بالمراقبہ میں اشیاء یا اسماء کی حقیقت اور معنویت پر غور و فکر کیا جاتا ہے۔ مثلاً تفکر بال مشاہدہ میں ہم برف کو دیکھ کر اس کی چمک دمک اور سفید رنگ کی شوخی اور خوبصورتی کے تصور میں محو ہو

جائیں گے لیکن تفکر بالمراقبہ میں برف کی کسی صفت مثلاً سردی کا تصور اس انہاک سے کریں گے کہ آخر کار ہمیں سردی محسوس ہونے لگے کہ خواہ اس وقت گرمی ہی کیوں نہ پڑ رہی ہو۔

یہ ضروری ہے کہ مراقبہ مرشد کی ہدایت کے بغیر نہ کیا جائے۔ وہ بہتر جانتا ہے کہ کس کے لئے کون سے اسم یا آیت کا مراقبہ زیادہ مناسب ہوگا۔ بہت سے طالبِ فتنیاء ماسوئی ہی میں وہ کمال حاصل کر لیتے ہیں کہ انہیں مراقبہ کی ضرورت ہی نہیں رہتی۔ مراقبہ کی غرض دعا یت یہ ہے کہ کشف حاصل ہو جائے، رو جیں نظر آنے لگیں اور عالم مثال کا مشاہدہ میسر آ جائے اور یہ سب با تین قطع ماسوی میں ہی بعض سالکوں کو حاصل ہو جاتی ہیں۔ مبادیات مراقبہ یہ ہیں کہ پہلے اللہ کی اسماء صفات میں سے کسی اسم کا مراقبہ کیا جائے۔ جب اس میں دستگاہ ہو جائے تو قرآن کی کسی آیت کا، پھر اس مذات کا، پھر فنا کا وغیرہ وغیرہ۔

مراقبہ کے لئے ضروری نہیں کہ اسی طرح بیٹھو جس طرح نماز میں بیٹھتے ہو بلکہ اس طرح بیٹھنا چاہیئے جس میں تکلف اور تکلیف نہ ہو اور ایسے وقت اور ایسی جگہ بیٹھو کہ شور و شغب نہ ہو اور دھیان نہ بیٹے۔ طریقہ یہ ہے کہ مراقبہ کے لئے وہ لفظ منتخب کرو جو تمہارے دل کو سب سے پیار الگتا ہے۔ مثلاً یا رحیم۔ اب پاس انفاس بند کر دو اور یا رحیم کا و در شروع کرو لیکن رحیم کا خیال رکھنے کی بجائے اس کے معنی کا خیال کر کے اللہ تعالیٰ کی عام رحمت کو ہر چیز میں خیال کی مدد سے دیکھنے کی کوشش کرو۔ یہاں تک کہ رفتہ رفتہ کچھ دن میں رحمت کا عام مفہوم دماغ اور قلب میں پیوست ہو جائے اور اسم غائب ہو کر مسٹی باقی رہ جائے پھر قرآن کی کوئی آیت چنو۔ مثلاً وہو مَعْلُكُمْ أَيْنَمَا كُنْتُمْ (حدید: ۳) ”یعنی تم جہاں بھی ہو اللہ تعالیٰ تمہارے ساتھ ہے“ اب اس کا و در معنوں کا خیال رکھتے ہوئے اس قدر کثرت سے کرو اور اس کے معنوں میں اس قدر مستغرق ہو جاؤ کہ آیت کے الفاظ کی طرف خیال ہی نہ جائے لیکن معنی دل کی آنکھوں کے سامنے روشن ہو جائیں۔

فنا کے مراقبہ کا طریقہ یہ ہے کہ خلاء مغض کا تصور دماغ میں قائم کرو اور اس قدر کوشش کرو کہ خلاء کے نیچ میں جو آفرینش ہے، اس کا خیال بھی باقی نہ رہے حتیٰ کہ خود اپنا وجود بھی نفی ہو جائے۔ اب جو تصور حاصل ہوا ہے وہ خلاء یا عدم کا ہے۔ اب اس تصور کو اتنا بڑھاؤ کہ خود تصور کا احساس بھی جاتا رہے، فنا حاصل ہو جائے گی۔

ایک مراقبہ کشف قبور کا بھی ہے۔ اس کا طریقہ یہ ہے کہ کسی قبرستان میں رات کی تہائی میں بیٹھ کر مردے کے جسم کا تصور کرو اور سُبُّوح "فُدُوس" رَبُّنَا وَرَبُّ الْمَلَائِكَةِ وَالرُّؤُوفُ کی ان گنت تکرار کرو اور لفظ روح کو خوب دل و دماغ میں جماو۔ ارتکاز خیال کامل ہونے پر اس مردے کا جسم نظر آنے لگے گا اور رفتہ رفتہ تمام

قبرستان کے مردے بھی ممکن ہے نظر آ جائیں۔ روحوں کو بلانے اور دعوت دینے اور مستقبل کی باتیں معلوم کرنے کے لئے بھی مراقبہ کئے جاتے ہیں۔ چونکہ یہ باتیں ہماری رائے اور تجربہ میں سالکوں کو بجائے فائدے کے نقصان پہنچایا کرتی ہیں، اس کے علاوہ عام تصوف کی کتابوں میں موجود ہیں اس لئے ان کا ذکر نہیں کیا جاتا۔

اب ہم خدمتِ خلق کا ذکر کرتے ہیں جو حاصل ہے تمام جدوجہد و ریاضت اور سلوک کا۔ ظاہر ہے کہ تم کتنے ہی بڑے ولی اللہ بن جاؤ اگر تم سے دنیا کو فیض نہ ہو تو تمہاری ولایت صرف تمہارے ذاتی فائدے کے لئے ہے اور تم کسی حالت میں نائب رسول ﷺ کہلانے کے مستحق نہیں کیونکہ نبی مبعوث ہی اسی لئے ہوتے ہیں کہ خلقِ خدا کو زندگی برکرنے کے ایسے طریقے بتائیں جن پر عمل کرنے سے دنیا اور عرصی دنوں میں کامرانی نصیب ہوتی ہے۔

۱۰۔ خدمتِ خلق: اگر طالب صادق اور محنتی اور اس کا مرشد کامل ہو تو اوپر بتایا ہوا سارا نصاب زیادہ سے زیادہ تین سال میں مکمل ہو جاتا ہے ورنہ تمیں چالیس برس میں بھی نہیں ہو سکتا۔ معرفتِ الٰہی حاصل ہونے کے بعد دنیا اور کائنات کی تمام اشیاء اور خصوصاً انسانی فطرت کی معرفت بھی حاصل ہو جاتی ہے اور عقلِ سلیم بھی پیدا ہو جاتی ہے۔ ایسا شخص اخلاق میں کامل ہوتا ہے۔ وہ انفراد اور اجتماع انسانی فطرت کو اور وہ سے کہیں زیادہ سمجھتا ہے اس لئے زندگی کے انفرادی اور اجتماعی مسائل کو آسانی سے حل کرنے اور عوام کے اخلاق کی اصلاح کرنے کا اہل اس سے زیادہ کوئی نہیں ہو سکتا۔ قرن اول میں ملت کے رہنماء، قائد، افسر اور جزل ایسے ہی لوگ تھے، اسی لئے اس زمانہ میں اس قدر ترقی ہوئی۔ آج کل کے لیڈر اور افسر جیسے ہیں آپ کے سامنے ہیں۔

خدمتِ خلق میں ایک معنوی سی بات سے لے کر انتہائی قربانی اور ایثار تک سب کچھ شامل ہیں۔ مثلاً کسی کو راستہ بتانا، راستہ کو کاٹنؤں اور پھر وہ سے صاف کر دینا، کسی کا بوجھاٹھا دینا، بھوکے اور ننگے کو روٹی کپڑا دینا، بیماروں کی تیمارداری اور علاج کرنا، بے علموں کو علم حاصل کرنے میں مدد دینا، ان سب سے بڑھ کر یہ کہ کسی کو اس قابل بنا دینا کہ وہ معيشتی لحاظ سے اپنی زندگی آرام سے گزار سکے اور اس سے بھی بڑھ کر یہ کہ کسی کو اللہ کا راستہ بتانا اور قرآن کی تعلیم میں اس طرح کامل کر دینا کہ اس کی زندگی دنیا اور عرصی دنوں میں کامیاب رہے۔ انبیاءؐ کرامؐ یہی سکھاتے تھے اس لئے ان کا مرتبہ سب سے زیادہ ہے۔

خدمتِ خلق کی دو صورتیں ہیں۔ ایک انفرادی دوسرے اجتماعی۔ زیادہ اشرف اور افضل کام وہ ہیں جن

سے انسانوں کی بڑی سے بڑی جماعتوں کو زیادہ فائدہ پہنچے مثلاً بیکاروں کے مفت علاج کی غرض سے اعلیٰ درجے کے ہسپتال کھولنا، عوام کی معمولی اور اعلیٰ تعلیم کے لئے کتب خانے، سکول اور کالج قائم کرنا، سائنس کی ترویج کے لئے معمل یعنی لیبارٹریاں بنانا، بینک اور ایسے صنعتی ادارے اور کارخانے قائم کرنا جن کی وجہ سے قوم میں دولت کی ریل پیل ہو جائے۔ یہ سارے کام دراصل قومی امراء کے فرائض میں شامل ہیں۔ متمدن ممالک اور زندہ قوموں میں یہ سب کام قوم خود کرتی ہے۔ حکومت کے ذمہ تو صرف ایڈمنیسٹریشن (Administration)، انصاف اور دفاع کا کام ہوتا ہے۔ مگر اسلامی ممالک کی قومیں روئی کے تکڑے تک کے لئے گورنمنٹ کے آگے ہاتھ پھیلانے کی عادی ہیں۔ جن قوموں کے امراء یہ کام اپنے ذمہ لے لیتے ہیں وہ قومیں ترقی کرتی چلی جاتی ہیں۔ جیسا کہ یورپ، امریکہ، جاپان، اور آخر میں ہندوستان کے ہندو سیمیوں نے کر کے دکھایا۔ مسلمانوں میں بھی ہزاروں لکھ پتی، سینکڑوں کروڑ پتی اور بیسیوں ارب پتی ہیں لیکن یہ لوگ سارا روپیہ اپنی ذاتی آسائشوں اور عیاشیوں پر ہی خرچ کرتے ہیں۔ قومی خدمت کا خیال بھی ان کے دماغ میں نہیں آتا۔ قرآن دولت کا نے کو ہرگز منع نہیں کرتا لیکن دولت کو جمع کر کے رکھنے یا صرف ذاتی عیش و عشرت پر صرف کرنے کو ضرور منع کرتا ہے۔ چنانچہ سورہ توبہ آیت ۳۲ میں ارشاد ہوتا ہے کہ ”روپیہ اور دولت زمین میں گاڑ رکھنے والوں کو عذاب ہے جو راہ خدا میں خرچ نہیں کرتے۔“ یہ راہ خدا کیا چیز ہے؟ قومی فلاح و بہبود۔ قرآن میں ارشاد ہوتا ہے۔

وَأَقْرِضُوا اللَّهَ قَرْضاً حَسَنًا ط..... ۵۰ (المزمل: ۲۰) ”اور قرض دیتے رہو اللہ کو قرض حسنہ۔“

ظاہر ہے کہ اللہ کو اپنے لئے روپیہ وغیرہ قرض لینے کی ضرورت نہیں۔ وہ کسی حیثیت سے بھی کسی کا محتاج نہیں ہے۔ لہذا اس قرض سے اس کے سوا اور کچھ مراد نہیں کہ قوم کی فلاح و بہبود اور دفاع و ترقی پر روپیہ خرچ کرو۔ کیونکہ ملت کی بقاء ہی سے اسلام کی بقاء ہے۔ پھر ہمارے امراء کو یہ بھی سوچنا چاہیئے کہ ان کی ہستی بھی قوم کی ہستی پر منحصر ہے۔ قوم ترقی کرے گی تو وہ بھی ترقی کریں گے، قوم تباہ ہو جائے گی تو وہ بھی تباہ ہو جائیں گے۔ اگر کوئی دشمن ملک پر قبضہ کر لے تو سب سے پہلے ان کو لوٹئے گا۔ اس لئے قوم کو مضبوط اور طاقتور رکھنے میں انہی کا فائدہ ہے۔

پیوستہ رہ شجر سے امید بہار رکھ

جو لوگ اوپر بتائے ہوئے طریقوں سے ایمان محاکم حاصل کرتے اور کردار انسانی کی تکمیل کرتے ہیں ان

کو روپیہ پیسہ ہرگز اتنا عزیز نہیں ہوتا کہ قوم کو ضرورت ہوا اور وہ اپنے خزانوں کو سانپ کی طرح لکھجے سے لگائے بیٹھے رہیں۔ ایسے لوگ روپیہ ہی نہیں اپنی املاک، اپنی بیوی، بچے اور جان سب کچھ بوقت ضرورت اللہ کے راستے یعنی قوم پر قربان کر دیتے ہیں۔ رسول اکرم ﷺ کے صحابی ایسے ہی تھے۔

سلوک کے طریقوں کا بیان ختم ہوا۔ اب ہم بتائیں گے کہ ایک سالک کو دورانِ سلوک کیا کچھ نظر آتا ہے؟ کیا کوائف وارد ہوتے ہیں، کون سی منازل اور طبقات سے گزرنا ہوتا ہے اور سلوک کا ماحصل کیا ہے؟ ان باتوں کو آسانی سے سمجھانے کے لئے ہم نے چار دور قائم کئے ہیں لیکن ضروری نہیں کہ ہر سالک کو ہر چیز ضرور ہی نظر آئے یا اسی ترتیب سے نظر آئے یا حاصل ہو جو ہم نے قائم کی ہے۔ ظاہری صورت و شکل اور عادات و اطوار کی طرح سالکوں کی روحانی استعداد بھی ایک دوسرے سے مختلف ہوتی ہے اس لئے ان کے حصول درجات کی ترتیب اور کوائف بھی ایک دوسرے سے بہت کچھ مختلف ہوتے ہیں۔

حصول درجات کے جو چار دور ہم نے مقرر کئے ہیں، ان میں جا بجا روحانی سفر اور ان مقامات کا ذکر آتا ہے جہاں سے روح گزرتی ہے۔ اس لئے ضروری معلوم ہوتا ہے کہ ان ادوار چہار گانہ کا ذکر کرنے سے پہلے اس عالمِ روحانی اور اس کے طبقات وغیرہ کا کچھ ذکر کر دیا جائے اور اللہ تعالیٰ نے اپنے فضل و کرم سے جو قلیل علم روح کا ہم کو عطا فرمایا ہے اس کی بناء پر کچھ حالِ روح کا بھی لکھ دیا جائے تاکہ قارئین کی سمجھ میں ہمارا مفہوم و مطلب اچھی طرح آجائے۔

عالمِ روحانی

علماء اور اولیائے متقدیین نے دو عالم بیان فرمائے ہیں۔ ایک عالم امر اور دوسرا عالم خلق۔ ہم نے زیادہ واضح طور پر سمجھانے کی غرض سے عالم خلق کو دو حصوں میں تقسیم کر دیا ہے۔ ایک عالم مثال، دوسرے عالم ماذی۔ اس طرح کل تین عوالم ہوئے عالم امر، عالم مثال، عالم ماذی۔ ان تینوں کے مجموعہ کا منفرد نام کائنات ہے۔ عالم ماذی میں زمین، سورج، چاند اور تمام ستارے شامل ہیں۔ عالم مثال اور عالم امر اس تمام کائنات کی فضا میں پھیلا ہوا ہے۔ وہ ہماری زمین اور ستاروں اور گزروں میں بھی موجود ہے، اگرچہ ان کے رہنے والوں کو محسوس نہیں ہوتا نہ عالم مثال میں رہنے والی مخلوق کو یہ گزے محسوس ہوتے ہیں۔ قرآن میں اس کی بابت آل عمران آیت ۲۱۳ اور سورہ الحدید کی آیت ۲۱ میں ہے کہ جنت زمین و آسمان کی وسعتوں میں پھیلی ہوئی ہے۔

یہ تمام کائنات کروی شکل کی ہے، اس کا مرکز عرشِ اعظم ہے اور اس عرش کا مرکز عین ذات یا ذاتِ بحث کا جائے قرار ہے۔ جس کو قرآن میں ثُمَّ اسْتَوْیَ عَلَى الْعَرْشِ کہا گیا ہے۔ یہ ذات کی وہ حقیقت ہے جو پاک ہے ان تمام صفات سے جو، ہم اس کی طرف منسوب کرتے ہیں، اس ذاتِ بحث کے ارد گرد ذاتی تجلیات کا عالم ہے، عرش کے سروں سے صفاتی تجلیات شروع ہوتی ہیں یعنی الطف مقابلۃ کم لطیف ہوتا جاتا ہے۔ ذاتی وصفاتی تجلیات کا مبدأ اگرچہ عرش ہے مگر وہ تمام کائنات میں ہر وقت اور ہر جگہ موجود لیکن اس طرح مستور ہیں جیسے بادلوں میں بھلی۔ عرش کے بعد بساٹ ہیں، ان کی تعداد کو اللہ ہی جانتا ہے لیکن ان میں سے خاص خاص یہ ہیں۔ پہلے روح بسیط یا روحِ الاعظم ہے، دوسرے عقل بسیط ہے، تیسرا نفس بسیط ہے، نفس بسیط کے بعد عدم بسیط ہے۔ یاد رکھیے کہ ہم عرش سے عالم مثال اور عالم مادی کی طرف نزول کر رہے ہیں۔ عرش کے بعد جن بساٹ کا ذکر ہوا وہ اور دوسرے عوالم جن کا اب ذکر ہو گا عرش کے چاروں طرف طبقات کی طرح واقع ہیں۔ عدم بسیط کے آخری سرے پر عالمِ امر ختم ہو جاتا ہے۔

عالم امر کے بعد عالم مثال ہے جس کے پہلے طبقے کا نام عالم ہو ہے، اس کے بعد علی الترتیب ہا ہوت، لا ہوت، جبروت اور ملکوت کے عوالم ہیں۔ یہاں جتوں کے طبقاتِ ختم ہو جاتے ہیں۔ اس کے بعد ناسوت یعنی دوزخوں کا ملک ہے جس کے ڈانٹے ہمارے عالم مادی سے ملے ہوئے ہیں۔ ناسوت مادی عالم کو کہتے ہیں۔ ہم نے آسانی سے سمجھ میں آنے کے لئے یہ لفظ دوزخ کے لئے استعمال کیا ہے۔

عوالم کی یہ ترتیب نزولی ہے یعنی ہم عرش سے اس عالم مادی کی طرف آئے ہیں۔ اس میں یاد رکھنے کی بات صرف یہ ہے کہ ہر عالم اور اس عالم کا ہر طبقہ جو جتنا عرش سے نزدیک تر ہے اتنا ہی اپنے بعد کے عالم سے زیادہ لطیف ہے حتیٰ کہ سب سے کثیف یہ ہمارا عالم مادی ہے۔ اب ہم کچھ حال ارواح انسانی کا بیان کرتے ہیں کہ وہ کہاں سے اور کس طرح چل کر اس عالم مادی تک پہنچتی اور مادی جسموں میں جلوہ فگن ہوتی ہیں۔

اوپر بیان ہو چکا ہے کہ عرش کے بعد اور اس کے ارد گرد روح بسیط ہے جو مخزن ہے ان تمام ارواحِ مجرده کا جو خالقِ حقیقی نے روزاً اولِ محض اپنے حکم سے پیدا کر دی تھیں۔ ان ارواحِ مجردہ میں کوئی صفت سوائے محبت اور عبودیت کے نہیں ہوتی لیکن استعداد دوسرے خواص کو جذب کرنے کی بھی موجود ہوتی ہے۔ مثال روح بسیط کی سمندر کو سمجھو، سمندر کیا ہے؟ پانی ہے بسیط شکل میں۔ دوسرے الفاظ میں یوں بھی کہہ سکتے ہیں کہ سمندرِ مجموعہ ہے پانی کے بے شمار ایماؤں کا، جب سورج اس پر نظر ڈالتا ہے تو اس کے تار ہائے نظر یعنی کرنوں سے ان ایماؤں

میں زندگی یعنی حرارت پیدا ہو جاتی ہے اور وہ ایک تاریا شعاع کی شکل میں آسمان کی طرف صعود کرتے ہیں۔
 یہ تاریس قدر باریک ہوتے ہیں کہ خورد میں سے بھی نظر نہیں آ سکتے البتہ وہ سب مل کر دھائی دیتے ہیں۔ تو ہم
 اس کو بھاپ کہتے ہیں۔ جب خلاء میں اس بھاپ کی مقدار زیادہ ہو جاتی ہے تو وہ بادل کہلاتی ہے، اس بادل کو
 جب سردی پہنچتی ہے تو وہ پھر پانی بن کر زمین پر برس پڑتا ہے اور اپنی اصل یعنی سمندر کی تلاش میں بے اختیار
 نشیب کی طرف دوڑنے لگتا ہے کیونکہ سمندر سطح زمین سے نشیب ہی میں واقع ہے۔ اس میں سے کچھ پانی جس
 کو صراط المستقیم مل جاتی ہے دریاؤں کے ویلنے (وَابْتَغُوا إِلَيْهِ الْوَسِيْلَةَ) بہت جلد سمندر میں جاملتا ہے۔
 کچھ پانی غلط راستے پر پڑ کرتا لابوں، جھیلوں، کنوؤں وغیرہ میں قید ہو جاتا ہے اور رفتہ رفتہ زمین میں جذب ہو کر
 شگ و تاریک اور پیچیدہ ماڈی (مثالاً ناسوتی) را ہوں سے سمندر کی تلاش میں روایں دواں رہتا ہے۔ ممکن ہے
 کہ یہ پانی ہزار ہا سال سرگردان رہنے کے بعد اپنی اصل سے جا ملے اور یہ بھی ممکن ہے کہ قیامت تک نہ پہنچ
 سکے۔ وَعَلَى اللَّهِ قَصْدُ السَّبِيلِ وَمِنْهَا جَاءَتُكُمْ ۵ یعنی ”ایک سیدھی راہ ہے جو اللہ تک پہنچتی ہے
 اور کئی راہیں میزھی میزھی بھی ہیں۔“ (خیل: آیت ۹)

بعینہ یہی حال ارواح مجرده کا ہے، ہر روح ایک ایتم کی طرح روح بسیط میں موجود ہے۔ آفتابِ حقیقی
 جب کسی روح کو پیدا کرنے کا ارادہ فرماتا ہے تو اپنی نظرِ حیاتِ افروزان پر ڈالتا ہے جس کے اثر سے یہ روانی
 ایتم لمبا ہو کر بشكل شعاع (یا بالفاظ قرآن ظل یا پر چھائیں) عالمِ اخْل کی طرف نزول کرنے لگتا ہے لیکن
 برخلاف پانی کے اس روانی ایتم کا سر ارواح بسیط میں اپنی جگہ پر ہی قائم رہتا ہے۔ روح بسیط سے گزر کر یہ
 شعاع عقل بسیط میں داخل ہوتی ہے اور بقدرِ استعداد عقل کو جذب کرتی ہوئی نفسِ بسیط میں پہنچتی ہے اور
 نفس سے جو حصہ مقدار ہوتا ہے ملے لیتی ہے۔ مطلب یہ ہے کہ یہاں اس میں نفس پیدا ہو جاتا ہے (نفس کیا
 ہے؟ خواہش مجرد) اب یہ عدم بسیط میں پہنچتی ہے۔ چونکہ قانون آفرینش کی مطابق کوئی ہستی اس وقت تک
 مشخص نہیں ہو سکتی جب تک کہ وہ اپنی ضد کے مقابل نہ آئے، اس لئے عدم میں پہنچتے ہی اس کو اپنے وجود کا
 عرفان ہو جاتا ہے گویہ عرفان ابھی بہت ضعیف ہوتا ہے۔ اسی کو ”آنا“ کہتے ہیں۔ دوسری بات یہ ہے کہ جس
 طرح روح، عقل اور نفس کے لطائف میں سے گزرتے ہوئے بقدرِ استعداد عقل اور نفس کے خواص کو اخذ کر
 لیتی ہے اسی طرح عدم میں سے گزرتے ہوئے تحریک و فنا کے تاثرات اور خواص کو بھی ساتھ ملا لیتی ہے۔ اگر
 ایمانہ ہوتا تو جو چیز اس ماڈی عالم میں ایک دفعہ پیدا ہو جاتی پھر کبھی فنا نہ ہو سکتی۔ عدم کے آخری کنارے پر عالم

امر ختم ہو جاتا ہے گویا اب تک اس کا وجود حضن اللہ تعالیٰ کے علم اور ارادہ میں مستور رہتا ہے اب یہ شعاع ھُو میں داخل ہوتی ہے۔

یہاں یہ بات یاد رکھنی چاہئے کہ ہر روح میں مبداء سے معاویتک اس کا پورا مقدار اس طرح پہاں ہوتا ہے جس طرح بڑکے رائی برابر تجھ میں اس سے پیدا ہونے والے تناور درخت کی پوری زندگی۔ اب لامحالہ یہ روح یا تو دوزخی ہو گی یا جنتی۔ اگر دوزخی ہے تو عالم ناسوت کے کسی طبقے میں اس کے لئے کوئی خاص مقام مقرر ہوتا ہے جہاں ماڈی سفر کے بعد اس کو قیامت تک ٹھہرنا ہے۔ اگر جنتی ہے تو پھر جنت کے عوالم میں سے کسی عالم اور طبقے میں کوئی خاص جنت اس کے لئے مخصوص ہوتی ہے۔ اسی جنت کو اس روح کا مقام محمود کہتے ہیں۔

الغرض عالم امر کے ختم ہونے پر یہ روح عالم مثال کے مبنیہ عوالم میں سے گزرتی ہوئی اپنے مقام محمود (یا دوزخی ہو تو عالم ناسوت میں اپنے مقام معاوی) تک پہنچ جاتی ہے۔ یہاں وہ قدرے قیام کرتی ہے تاکہ اس مقام سے روشناس ہو جائے۔ حقیقتاً اسی مقام پر اس کو وہ وجود عطا ہوتا ہے جس کو بجا طور پر روحانی وجود کہا جاسکتا ہے۔ اب مقام محمود سے روانہ ہو کر باقی عوالم کو طے کرتی اور عالم ناسوت سے گزرتی ہوئی یہ ایثر میں داخل ہوتی ہے جو ماڈے کی سب سے لطیف اور آخري حد ہے۔ ایثر سے یہ جو اس پنجگانہ اور دیگر ماڈی خواص و قوی کو بقدر استعداد اخذ کرتی ہوئی کسی نظام سنتی کے آفتاب میں جاتی ہے اور اس سے جان یا روح حیوانی کی حرارت حاصل کر کے اس گزے میں پہنچ جاتی ہے جہاں اس کو پیدا ہونا ہوتا ہے۔ اب وہ بانتظام و قضا و قدر کسی کھانے پینے کی چیز مثلاً پھل، غلہ وغیرہ میں داخل کی جاتی ہے اور وہ چیز اس شخص کو کھلانی جاتی ہے جو اس کا باپ بننے والا ہے۔ صلب پدر سے یہ رحم مادر میں منتقل ہوتی ہے۔ نوماہ وہاں ماڈی تعمیر میں بس رہتے ہیں، اس کے بعد انسان بن کر عالم ماڈی میں پیکر ماڈی پہن کر جلوہ افروز ہو جاتی ہے۔ اب جتنی اور جیسی زندگی مقرر ہو بس کر کے عالم مثال میں اپنے مقام معاوی یا مقام محمود کو واپس چلی جاتی ہے اور یوم الحساب تک وہیں مقیم رہتی ہے۔ اس کے بعد جو مالک یوم الدین چاہے گا اس کے ساتھ کرے گا۔ یہاں یہ بات خاص طور پر غور کرنے کی ہے کہ روح بسیط میں اپنے پہلے سرے سے چل کر یہ شعاع کس طرح درجہ بدرجہ لطیف سے کثیف تر ہوئی نطفہ تک پہنچتی ہے۔ نطفہ کیا ہے؟ وہ جرثومہ یا زندہ ماڈی اجسام کی وہ سب سے پہلی اور لطیف ترین یونٹ جو خورد بین سے بھی بمشکل نظر آتا ہے۔ یہی جرثومہ مادہ کے پیٹ میں اپنی غذا حاصل کر کے درجہ بدرجہ کثیف ہوتا جاتا ہے یہاں تک کہ مکمل ہو کر شکم مادر سے باہر نکل آتا ہے۔ اب ہم بتائیں گے کہ مرنے کے بعد انسان کی روح سفر آختر

کس طرح طے کرتی ہے۔ اس کے لئے اب ہم کو انسان سفر کرنا پڑے گا (یعنی عوالم میں ترتیب صعودی کا خیال رکھنا ہوگا۔ یہ تو بتایا جا چکا ہے کہ ہمارے عالم مادی سے ملا ہوا عالم ناسوت یا دوزخوں کا عالم ہے۔ اب سنئے کہ اس عالم میں ہماری تحقیق کے مطابق بہتر (72) طبقات ہیں جن میں سے شروع کے چند طبقات میں بے برگ و گیاہ ریگستان اور بیابان اور جلے ہوئے خشک پہاڑ، دہشت ناک جنگل، کھولتے ہوئے پانی کے چشمے اور جھیلیں، آتش فشاں پہاڑ اور آگ سے بھری ہوئی وادیاں ہیں۔ پینے کے پانی کا کہیں نام و نشان نہیں اور ملتا بھی ہے تو گرم اور کڑوا، درختوں میں سوائے زقوم، ناگ پھنی اور خاردار جھاڑیوں کے اور کچھ نظر نہیں آتا۔ اس کے بعد چند طبقات میں کسی قدر رٹھنڈا پانی، سر بزی اور کچھ بہتر قسم کے جنگل اور آبادیاں ہیں۔ اس کے بعد ہر طبقہ پہلے طبقے سے بہتر ہوتا چلا گیا ہے۔ حتیٰ کہ بہتر والے طبقہ سر بزی شادابی میں پچھلے تمام طبقوں سے بڑھا ہوا ہے اور عالم ملکوت کے پہلے طبقے کی جتوں سے کچھ ہی کم ہے۔ یہ طبقہ ناسوت کے بالکل آخری سرے پر واقع ہے۔ اس کے آگے ایک دیوار ہے جس کا نام اعراف ہے۔ اسی کی نسبت سے یہ طبقہ اعراف کہلاتا ہے۔ دیکھئے سورہ اعراف آیت ۲۵ اور سورہ الحدید آیت ۱۳ میں ارشاد ہوا ہے۔ اس دیوار کے بعد جتوں کے عوالم شروع ہوتے ہیں جن میں پہلا عالم ملکوت ہے۔ اعراف اور جنت کے پہلے طبقے میں یہ فرق ہے کہ جنت میں کھانا پینا اور عیش و عشرت کے سامان اعراف نے بہت بہتر ہیں اور بے محنت و مشقت میسر آتے ہیں۔ اعراف میں یہ سب چیزیں گھٹیا درجے کی ہیں اور محنت و مشقت سے ملتی ہیں۔ دوسرا فرق یہ ہے کہ اعراف کے لوگ (یعنی روہیں) دوسروں کو اپنے سے بہتر حالت میں دیکھ کر جلتے اور رنج کرتے ہیں جس کا کرب ہی ان کے لئے عذاب دوزخ ہے۔ برخلاف ازیں جنت میں ہر شخص (روح) اپنی حالت پر خوش اور مگن ہے بلکہ دوسروں کو زیادہ اچھی حالت میں دیکھ کر اور بھی خوش ہوتا ہے۔ اس طرح جنت میں خوشی ہی خوشی ہے رنج کا نام نہیں۔ کاش ہم دنیا میں بھی یہی عادت اختیار کر لیں تو دنیا بھی جنت سے کم نہ رہے۔

اس بیان کو پڑھ کر بہت سے لوگ کہیں گے کہ اگر یہی امر واقع ہے تو پھر مادی اور روحانی عالم میں فرق ہی کیا رہ گیا تو جواب یہ ہے کہ واقعی عالم مثال (برزخ) سارے کا سارا قطعاً روحانی ہے، ہرگز مادی نہیں لیکن وہاں ہمارا جسم بھی تور روحانی ہوگا اور روحانی جسم کو روحانی عالم کی تمام کیفیات و کیمیات مثلًا راحت، اذیت، سردی، گرمی اور نرمی و سختی وغیرہ بالکل ایسی ہی معلوم و محسوس ہوں گی جیسی کہ ہمارے مادی اجسام کو اس مادی عالم میں ہوتی ہیں۔ اگر ایمانہ ہوتا تو قرآن و احادیث میں عذاب دوزخ اور وہاں کی تکالیف کا جو بیان ہے

مثلاً آگ، کھولتا ہوا پانی، کھانے کو زقوم اور خاردار درخت، پینے کو گرم پانی، لہو اور پیپ وغیرہ وغیرہ تو یہ سب بے معنی ہوتا۔ اس طرح جتوں کے بیان میں جو حور و قصور، باغات، ماکولات و مشروبات اور دیگر لذائذ و نعمات کا ذکر ہے وہ بھی کوئی معنی نہ رکھتا۔ حق یہ ہے کہ اللہ تعالیٰ نے جو کچھ اپنے کلام پاک میں بیان کیا ہے لفظاً لفظاً درست ہے اور ایک مسلمان کو اسی طرح اس پر ایمان رکھنا چاہیے اس کی اور کوئی توجیہ نہیں ہے۔

ہاں تو اعراف کے بعد جتوں کے عوالم شروع ہوتے ہیں جن میں پہلا عالمِ ملکوت ہے۔ اس کے چھتیں طبقات ہیں جن میں سے ہر طبقہ پچھلے طبقے سے ہر لحاظ سے بہتر اور افضل ہوتا چلا گیا ہے۔ ملکوت کے بعد عالمِ جبروت اور اس کے بعد عالمِ لا ہوت ہے۔ ان دونوں عوالم میں سے ہر ایک میں اٹھارہ اٹھارہ طبقات ہیں جن میں ہر طبقہ عمارت، امارت، وسعت و رفت، سر بزی و شادابی اور زیست و لطافت میں اپنے پچھلے طبقے سے کہیں زیادہ بہتر و برتر ہے۔ ان جتوں میں جو محلات، قصور، باغات، نہریں، چشمے، پھل، پھول، ماکولات و مشروبات، حوریں، غلمان وغیرہ ہیں اور جو کیف و سرور اللہ تبارک و تعالیٰ کی تجلیات اور بقا سے حاصل ہوتا ہے ان سب کا بیان بخوب طوال ترک کیا جاتا ہے جس کوشہ ہو قرآن اور احادیث نبوی علیہ الصلوٰۃ والسلام کی طرف رجوع کرے۔

یہاں تک ہم نے عالمِ لا ہوت کا بیان کیا ہے۔ اب ہم اگلے عوالم کا بیان کرتے ہیں لیکن ایک مرتبہ پھر یاد دلانا ضروری ہے کہ ان عوالم میں سب سے بڑا فرق کشافت و لطافت کا ہے۔ عالم ناسوت کا پہلا طبقہ سب سے کثیف ہے۔ اس کے بعد ہر طبقہ پچھلے طبقہ سے لطیف تر ہوتا گیا ہے۔ حتیٰ کہ عرش اور اس کے مرکزی نقطہ پر جہاں عین ذات کی حقیقت ہے اس لطافت کی تکمیل ہو جاتی ہے۔ اب سنیے کہ عالمِ لا ہوت کے بعد عالمِ ہا ہوت ہے جس کے چودہ طبقات ہیں۔ اس عالم کا پہلا طبقہ لطافت میں اس قدر بڑھ گیا ہے کہ وہاں کی جتنیں اور ان کے قصور بڑی صاحبِ بصیرت روحوں کو بھی محض دھنڈ لے نقوش کی طرح نظر آتے ہیں۔ اگلے طبقات میں یہ نقوش اور بھی لطیف ہوتے ہوئے تمحض خیالی رہ جاتے ہیں اور چودھویں طبقے میں تصور و اشکال کا تخلیل بھی غائب ہو جاتا ہے۔ اس عالم میں صرف ان اولیاء اللہ کی روہیں رہتی ہیں جو عرفان میں کمال حاصل کر کے اس دنیا سے گئے ہیں۔ اس کے بعد عالمِ ہو ہے۔ اس کے طبقات کا فرق تمیز نہیں ہوتا۔ پھر بھی ہر اگلا قدم پچھلے قدم سے زیادہ لطافت کی طرف لے جاتا ہے۔ یہ ایک نور کا سامیدان ہے جہاں تجلیاتِ الہی کے سوا اور کچھ بھی نہیں ہے اور ان تجلیاتِ ہی میں ہر قسم کی لذتیں اور کوائف موجود ہیں۔ عالمِ ہو ان بزرگوں کی روحوں کا

مسکن ہے جنہوں نے قرآنی آیت وَتَبَّأَلُ إِلَيْهِ تَبَيْنُ لَا يَرَى عمل کامل کیا اور حقیقی معنوں میں دنیا کی ہر چیز سے تعلق قلبی قطع کر کے صرف اللہ کے ہو گئے۔ دراصل جتوں کے طبقات عالم لاہوت پر ہی ختم ہو جاتے ہیں۔ ہاہوت اور روح جتوں کے طبقے نہیں ہیں بلکہ جتوں کے طبقات کی روح یا معنوی شکل ہیں۔ سورہ فرقان کے آخری رکوع میں کہا گیا ہے کہ ”دوزخ بہت ہی بڑی جگہ ہے خواہ مستقلار ہنے کے لئے ہو یا عارضی قیام کے لئے“، پھر اس رکوع کے آخر میں ارشاد ہوا ہے کہ ”جنت بہت اچھی جگہ ہے خواہ مستقلار ہنے کے لئے ہو یا عارضی طور پر پھرنا کے لئے“۔ اب سوال یہ پیدا ہوتا ہے کہ دوزخ سے تو گنہگار عذاب بھگتنے کے بعد جنت میں چلے جائیں گے لیکن جنت میں عارضی قیام کے بعد کہاں جائیں گے۔ تو وہ اگلے مقامات یہی ہاہوت اور رہو کے طبقات ہیں۔ یہاں صرف انہیں بزرگوں کی رو جیں رہیں گی اور رہتی ہیں۔ جنہوں نے جیتے جی اللہ کی محبت میں فنا ہو کر اس کا تقرب حاصل کر لیا اور جس روح کو جتنا زیادہ تقرب حاصل ہو گا وہ اتنا ہی عرش کے نزدیک والے طبقے میں رہے گی۔

عالم رہو کے بعد علی الترتیب عدم بسیط، نفس بسیط، عقل بسیط اور پھر روح بسیط ہے پھر عرشِ کبریا اور اس کے مرکز میں ذات بحث یا وہ حقیقت کبریٰ ہے جس کی بابت وہ خود فرماتے ہیں۔ سُبْحَنَ رَبِّكَ رَبِّ الْعِزَّةِ عَمَّا يَصِفُونَ یہی وہ ذات ہے جس میں کوئی صفت موجود نہیں یا بالفاظ دیگر یوں سمجھیے کہ تمام متضاد صفتیں اس طرح جمع ہیں کہ ان میں سے کوئی بھی بالخصوص موجود نہیں کہی جاسکتی۔ مطلب یہ ہے کہ بیک وقت سب کچھ موجود ہے اور کچھ بھی نہیں ہے۔ پھر اس ذات بحث کی بھی کوئی حدود و انہتا نہیں ہے۔ ہر طالب اپنی اپنی استعداد کے مطابق دیکھتا اور عرفان حقیقت حاصل کرتا ہے اور اسی میں سب سے آگے کہیں وہ مقام ہے جہاں سرکار دو عالمِ ہیچ بھی بے اختیار پکارا تھتے ہیں۔ مَا عَرَفَنَاكَ حَقُّ مَعْرِفَتِكَ ”ہم نے تجوہ کو ایسا نہیں پہچانا جیسا کہ پہچاننے کا حق تھا۔“

مندرجہ بالا بیانات سے آپ اتنا تو سمجھ گئے ہوں گے کہ انسان کی روح ایک شعاع کی طرح ہے جس کی چوٹی یعنی پہلا سر اور روح بسیط میں ہے، دوسرا انسان کے جسم میں۔ سورہ ہود آیت 56 میں ارشاد ہوتا ہے کہ کوئی جاندار ایسا نہیں جس کو اللہ اس کی چوٹی سے پکڑے ہوئے نہ ہو۔ مَا مِنْ ذَآبَةٍ إِلَّا هُوَ أَخْذٌ بِنَاصِيَتِهَا ط اس چوٹی سے بھی روح کا پہلا سر امراء ہے۔ چونکہ اب ہم یہ بیان کرنے والے ہیں کہ اس روح کے خواص کیا ہیں اور اس جسم فانی سے نکلنے کے بعد یہ کس طرح سفر آخرت طے کرتی ہے اور یہ مضمون بہت ہی مشکل ہے اس

لئے آسانی کی خاطر ہم اس شعاع کے پہلے سرے کو الف اور دوسرے کو جہیم کہیں گے۔ یہ بیان ہو چکا ہے کہ الف اور جہیم کے درمیان ہر روح کا مقام محمود ہے جہاں روح وجود امری سے وجود مثالی اختیار کرتی ہے اس مقام کو ب لکھیں گے۔ اس طرح پوری شعاع کا نام ہوا، اب ج۔ اب ہم اب ج کے کچھ خواص بیان کرتے ہیں جس سے بہت سے نادر و نامعلوم نکات واضح ہوں گے اور یہ بھی معلوم ہو جائے گا کہ سفر واپسی کس طرح ٹے ہوتا ہے۔ سلاست ووضاحت کی پوری کوشش کے باوجود ہم جانتے ہیں کہ یہ باتیں اہل بصیرت والی عرفان حضرات کے سوا اوروں کی سمجھ میں پوری طرح ہرگز نہ آئیں گی۔ تاہم جو کچھ لکھا جاتا ہے ابلاغ علم اور تفکر کی غرض سے ہے۔

اب روح کے خواص و تاثرات کا جو کچھ قلیل علم و عرفان اللہ تبارک و تعالیٰ نے اپنے فضل و کرم سے ہم کو عنایت فرمایا ہے اس کا بیان سنئے۔

۱۔ روح ایک شعاع ہے یہ شعاع جب تک اللہ کا حکم یعنی موت نہ آئے ہمیشہ اور ہر وقت اسے ج تک قائم رہتی ہے یعنی کوئی چیز نان کنڈ کرنا (Non Conducto) بن کر اس کو منقطع نہیں کر سکتی۔ سورہ الفرقان آیت ۳۵ اور ۳۶ میں ارشاد ہوتا ہے۔

الْمُتَرَى إِلَى رَبِّكَ كَيْفَ مَدَ الظِّلَّ حَوْلُ شَاءَ لَجَعَلَهُ سَاكِنًا ثُمَّ جَعَلْنَا الشَّمْسَ عَلَيْهِ
ذَلِيلًا ثُمَّ قَبَضْنَاهُ إِلَيْنَا قَبْضًا يَسِيرًا

”یعنی کیا تم نے نہیں دیکھا اپنے رب کی طرف کتنی لمبی کر دی ہم نے پر چھائیں۔ ہم چاہتے تو اس کو نہ ہرائے رکھتے لیکن پھر ہم نے سورج کو اس کی دلیل بنایا۔ پھر کھینچ لیا اس پر چھائیں کو اپنی طرف کجھ سمجھ۔

”علمائے ظواہر نے یہاں ظل سے مراد ماڈی اشیاء کا سایہ لیا ہے جو سورج سے پیدا ہوتا ہے۔ ایسے سائے کے لئے ضروری ہے کہ سورج پہلے سے موجود ہو۔ حالانکہ آیت میں پہلے پر چھائیں یا سایہ کو لمبا کرنے کا ذکر ہے اور یہ کہ ”ہم چاہتے تو اسے وہیں قائم رکھتے۔“ اس کے بعد فرمایا گیا ہے کہ ”پھر ہم نے سورج کو دلیل بنایا اور پر چھائیں کو آہستہ آہستہ اپنی طرف کھینچ لیا۔“ اس سے معلوم ہوتا ہے کہ آیات کا مفہوم کچھ اور ہی ہے۔ ہو سکتا ہے کہ اللہ تبارک و تعالیٰ نے رسول کریم ﷺ کو یہ دکھانا چاہا ہو کہ انسانی روح کس طرح پیدا ہوتی ہے۔ چنانچہ کہا ”دیکھو ہماری طرف“، جب رسول ﷺ نے دیکھا تو اللہ تعالیٰ نے روح بسیط کی ایک روح مجرد کو حکم دیا ”ہو“ یہ حکم ملتے ہی اس روح نے شعاع، پر چھائیں یا ظل کی صورت اختیار کی اور بڑھ کر زمین تک آگئی

لیکن چونکہ اس کا پیدا کرنا مقصود نہ تھا اس لئے اس کو آہستہ آہستہ اپنی طرف (یعنی روح بسیط میں) کھینچ لیا اور رسول اللہ ﷺ کو فرمایا کہ یہ طریقہ ہے جو ہم نے آپ کو دکھایا۔ باقی باقی آپ سورج کی دلیل سے اچھی طرح سمجھ سکتے ہیں کہ اس کی شعاعیں کس طرح اس زمین کی مخلوقات کو زندہ رکھتی ہیں۔ واللہ عالم۔ بہر حال یہ آیت اہل بصیرت کے تفکر کے لئے ایک بڑی نشانی ہے۔

۲۔ یہ شعاع اس قدر چکلیٰ اور سریع السیر ہے کہ انسان پیدل یا سواری پر چاہے جس رفتار سے حرکت کرے اور جہاں چاہے جائے یہ ہر وقت اس کے ساتھ رہتی ہے۔

۳۔ اسے ب اور ب سے ج تک اس شعاع کے ہر ذرہ میں اس انسان کا ایک پیکر مثالی (یا ہمزاد) موجود ہوتا ہے جو ہو بہوا سی کا ہمشکل ہوتا ہے۔ فرق یہ ہے کہ ج سے جس قدر آگے چلو ہر جسم پچھلے جسم سے لطیف تر ہوتا جاتا ہے۔ یہ حقیقت میں ایک ہی جسم کے لامتناہی ہیں۔ ان کی بابت نہ یہ کہا جاسکتا ہے کہ بہت سے جسم ہیں نہ یہ کہ یہ سب ایک ہی جسم ہے۔ الفاظ میں یہ بات سمجھانا بہت ہی دشوار ہے۔ مندرجہ ذیل مثال سے شاید کچھ سمجھھ میں آجائے۔

سینما ہال کا تصور کیجئے۔ ایک طرف آپ پیڑز روم ہے دوسری طرف پرداہ سینمیں اور دونوں کے نیچ میں دوسو فٹ لمبا ہال۔ آپ پیڑز روم میں انجن اور مشینری وغیرہ ہے۔ ایک چرخی پر فلم چڑھی ہوئی ہے جس کے سامنے دیوار میں ایک سوراخ ہے۔ آپ پیڑز فلم پر پیچھے سے روشنی ڈالتا ہے جو ایک تصویر پر پڑتی ہے اور تصویر روشنی کی شعاعوں پر سوار ہو کر ہال کی خلاء میں سے گزرتی اور پرداہ پر زیادہ بڑی ہو کر نظر آنے لگتی ہے۔ مثلاً اس فلم کو روچ بسیط خیال کیجئے اور اس تصویر کو جو روشنی کے ذریعہ پرداہ تک بھی گئی ہے روح مجرد۔ پیچھے سے جو روشنی پڑی ہے اس کو اللہ کا نور، ارادہ یا حکم۔ فلم کی سطح سے پرداہ تک جو خلاء ہے اس کو عالم مثال اور خود پرداہ کو عالم رہی ہے اس کو اللہ کا نور، ارادہ یا حکم۔ اب ہمارے ایک سوال کا جواب دیکھیے۔ فلم سے پرداہ تک جو خلاء ہے کیا اس میں کوئی ذرہ بھی ایسا ہے مادی۔ اب ہمارے ایک سوال کا جواب دیکھیے۔ فلم سے پرداہ تک جو خلاء ہے کیا اس میں کوئی ذرہ بھی ایسا ہے جہاں وہ تصویر موجود نہ ہو جو فلم پر غیر متحرک ہے اور پرداہ پر متحرک (یا جاندار) نظر آرہی ہے اور یہ بھی بتائیے کہ فلم کی تصویر سے پرداہ کی تصویر تک کوئی ذرہ بھر جگہ بھی ان شعاعوں میں ایسی ہے جہاں یہ تصویر موجود نہیں اور بتائیے کہ یہ ایک ہی جسم ہے یا بہت سے۔ مثال یقیناً دوسری باتوں کے لحاظ سے ناقص ہے مگر سمجھانے کے لئے ہمیں اس سے زیادہ اچھی اور مثال معلوم نہیں۔ اس مثال پر غور کریں اور فلم پر جو روشنی ڈالی جاتی ہے اس کو نور خدا فرض کر لیں تو آپ پر اللہ نُورُ السَّمَاوَاتِ وَالْأَرْضِ کا مطلب بھی خوب اچھی طرح واضح ہو جائے گا۔

۴۔ انسان کا دماغ اس کے حواس پنچگانہ، عقل اور تجربہ سے جو علم حاصل کرتا ہے۔ وہ مثالی اجسام کو بھی ان کی مقابلاً لطافت کے لحاظ سے منتقل ہوتا رہتا ہے، بصیرت باطنی بھی۔

۵۔ انسان کا قلب جن جذبات سے زیادہ متاثر ہوتا ہے وہ مثالی اجسام پر بھی تدریجاً موثر ہوتے ہیں۔

۶۔ انسان کا نفس عقائد و اعمال کی وجہ سے جور نگ پکڑتا ہے، ہی رنگ ان مثالی اجسام پر بھی تدریجاً چڑھتا ہے۔

۷۔ انسان میں نیک یا بد اعمال سے کردار کی جو طاقت یا کمزوری پیدا ہوتی ہے وہ مثالی اجسام میں بھی تدریجاً پیدا ہوتی رہتی ہے۔

۸۔ یہ شعاع انسانی ارادے کی قوت کے مطابق چشم زدن میں کائنات کے ایک سرے سے دوسرے سرے تک حرکت کر سکتی ہے۔ اگر یہ شعاع کسی کامل ولی اللہ کی روح کی ہوتی وہ ولی اللہ اپنی قوت ارادی سے (بجمم اللہ تعالیٰ) اپنے کسی مثالی جسم کو اس زمین یا کائنات میں (یہ طاقت پر منحصر ہے) جہاں چاہے محض طور پر ظاہر کر سکتا ہے یا اپنے اس جسم مادی کو جہاں چاہے منتقل کر لیتا ہے۔ یہی وہ راز ہے کہ اکثر اولیاء اللہ ایک ہی وقت میں مختلف مقامات پر موجود پائے گئے ہیں اور پائے جاتے ہیں۔ جس نے یہ طاقت حاصل کر لی یا جو اس کا علم رکھتا ہے وہ جانتا ہے کہ سر کار دو عالم صلی اللہ علیہ وسلم کی معراج جسمانی تھی۔

۹۔ خط جب اپنے اوپر والے حصہ ب ۱ کے ذریعہ قضا و قدر کی طرف سے نازل ہونے والے احکامات سے اثر پذیر ہوتا ہے۔ (یہ تقدیر ہے)

تمام عالم مادی اور عالم مثال میں اپنے ارد گرد کے ماحول کا اثر بھی اپنی کمزوری اور طاقت کے لحاظ سے قبول کرتا ہے۔ (یہ حواديث ہیں)۔

جسم مادی سے جو افعال و اعمال سرزد ہوتے ہیں ان سے بھی متاثر ہوتا ہے۔ (یہ تدبیر ہے)

۱۰۔ جب تک اس خط کا تعلق نقطہ جمیں سے قائم رہتا ہے یہ زندگی کہلاتی ہے۔ جب یہ تعلق ٹوٹ جاتا ہے تو اسی کو موت کہتے ہیں۔

موت اور سفر آخرين

جب حکم قصاص اور ہوتا ہے نقطہ A نقطہ B کو اور نقطہ B نقطہ C کو اپنی طرف کھینچتا ہے۔ اس کشش کا فطرتی تقاضا تو یہ ہوتا ہے کہ ساری شعاع جب سمت کر نقطہ B یعنی مقام محمود میں جمع ہو جائے لیکن ایسا نہیں ہوتا بلکہ نقطہ ج یا کچھ محسوس کرتا ہے اور شعاع کے تمام مثالی اجسام میں سب سے کثیف ہونے کے سب

مرے سے الگ ہو جاتا ہے یا صحیح الفاظ میں یوں کہئے کہ الگ کر دیا جاتا ہے۔ اسی کا نام موت ہے۔ اب ج کے جسم مادی کے مرے پر سے غائب ہوتے ہی اس کی جگہ وہ جسم مثالی لے لیتا ہے جو ج کے بالکل متعلق تھا۔ اسی کو ہم مرنے والے کار و حانی جسم کہتے ہیں۔ ہم اس کو دیکھیں گے اب یہ شعاع نسبتاً بلکہ ہو جانے کی وجہ سے سمت کرنا سوت کے پہلے طبقہ میں چلی جاتی ہے۔ اب اگر بہت بھاری اور کثیف ہے تو سرا د میں مقیم ہو جاتا ہے لیکن اگر کسی قدر بلکا ہے تو جتنا یہ بلکا ہوتا ہے اسی نسبت سے شعاع ب کی طرف سمتی ہے اور نقطہ ”د“ ”ب“ کی طرف بڑھتا ہے یعنی عالم ناسوت کو طے کرتا جاتا ہے۔ اگر شعاع کے ناسوتی حصہ کے سارے ہی اجسام (ہمزاد) بلکے ہیں تو یہ ایک دوسرے میں سما کر ایک ہی جسم بن جاتے ہیں۔ اس طرح ناسوتی عالم میں شعاع کا جو حصہ تھا سب سمت جاتا ہے یعنی ناسوت طے ہو جاتا ہے اور ”د“ ملکوت یعنی جنون کے طبقہ اول میں پہنچ جاتا ہے۔ اسی طرح اگر شعاع کے ان حصوں کے مثالی اجسام بھی جو ملکوت، جبروت اور لا ہوت وغیرہ میں سے گزرتے ہیں متناسب طور پر بلکے ہوں تو شعاع اور زیادہ سکڑ کر جبروت، لا ہوت یا اور آگے تک سمت جاتی ہے اور ”د“ اپنے مقامِ محمود پر پہنچ جاتا ہے۔ یہی قیامت تک کے لئے سفر آخرت کا اختتام ہے۔ یہ بیان ذرا مشکل ہے اس لئے یہ بات اب ہم ذرا عام فہم اعداز میں لکھتے ہیں۔

جب روح جسم سے نکلتی ہے تو نکیرین اس کو عالم ناسوت کے طبقہ اول میں اس مقام پر پہنچا دیتے ہیں جہاں سے اس کو سفر آخرت شروع کرنا ہے۔ اگر یہ روح ایسے آدمی کی ہے جو عالم آخرت اور اللہ کی لقا وغیرہ کا قائل نہ تھا یا سخت گنہگار اور صراطِ مستقیم سے نابلد محض تھا تو یہ روح وہیں قید ہو جاتی ہے یا عالم ناسوت کے طبقہ اول ہی میں بھٹکتی پھرتی ہے۔ (دیکھئے بارش کے پانی کی مثال جو پیچھے دی جا چکی ہے) سورہ الانعام آیت نمبر ۳ میں ارشاد ہوتا ہے ”تحقیق نقصان اٹھایا انہوں نے جنہوں نے جھٹلا یا اللہ کی ملاقات کو یہاں تک کہ جب آجائے گی قیامت ان کے پاس اچانک تو کہیں گے افسوس تقصیر کی ہم نے“ اسی آیت کے آخری مکمل میں اور سورہ عنکبوت کی تیر ہویں آیت میں اللہ تعالیٰ نے گناہوں کو بوجھ فرمایا ہے۔ اس لئے جو روح جتنی زیادہ گنہگار ہوگی اتنا ہی اس کو چلنا اور آگے بڑھنا مشکل ہوگا۔ ان میں بعض رو حیں اس قدر بوجھل بھی ہوں گی جو مطلق چل ہی نہ سکیں گی بلکہ مغلون یا یہمار کی طرح ایک ہی جگہ پڑی رہیں گی۔ بہر حال یہ اپنے اپنے گناہوں کی مقدار، تعداد اور نوعیت پر منحصر ہے۔ ناسوت کے ابتدائی طبقات میں دیکھتی ہوئی آگ اور کھولتے ہوئے پانی کا عذاب بھی ہے۔ جو رو حیں اس عذاب کی مستحق ہیں وہاں پہنچا دی جاتی ہیں۔ برخلاف ازیں جو رو حیں ایمان

محکم، صحیح اعتقدات اور نیک اعمال کی وجہ سے ہلکی چھلکی، لطیف اور طاقتور ہوتی ہیں وہ بھلی جیسی تیزی سے عالم نا سوت یعنی طبقات دوزخ کو طے کر کے تھوڑے ہی عرصہ میں اپنے مقام محمود پر پہنچ جاتی ہیں۔ التقیاء، اصفیاء، شہداء اور اولیاء کی ارواح اس قدر لطیف اور طاقتور ہوتی ہیں کہ چشم زدن میں اپنے مقام محمود پر پہنچ جاتی ہیں اور انہیں معلوم بھی نہیں ہوتا کہ کس وقت طبقات دوزخ میں سے گزرے تھے۔ تمام جنتی ارواح کی سمت سفر اللہ ہی کی طرف ہوتی ہے۔ اسی واسطے فرمایا ہے۔ ”إِنَّا لِلَّهِ وَإِنَّا إِلَيْهِ رَاجِعُونَ“ (البقرة: ۱۵۶) اور یوں بھی ارشاد ہوتا ہے۔ ”كُلُّ نَفْسٍ ذَآئِقَةُ الْمَوْتِ ثُمَّ إِلَيْنَا تُرْجَعُونَ“ (العنکبوت: ۷۵) یعنی ”ہر نفس کو مرننا اور ہماری طرف واپس آنا ہے۔“ اس میں لفظ ”طرف“ خصوصاً قابل توجہ ہے۔ ”طرف“ کے لفظ سے اللہ تعالیٰ نے صرف سمت ظاہر کی ہے۔ یہ نہیں فرمایا کہ ہمارے اندر مل جانا یا سما جانا ہے۔ جیسا کہ بعض صوفیاء اور عوام کہا کرتے ہیں۔ اللہ تعالیٰ نے یہ بھی فرمایا ہے۔ ”يَأَيُّهَا الْإِنْسَانُ إِنَّكَ كَادِحٌ إِلَى رَبِّكَ كَذَّا فَمُلْقِيْهِ“ (اشتقاق: ۶) ”اے انسان تو جو اس کوشش سے اپنے رب کی طرف چلا جا رہا ہے تو ضرور اس سے ملے گا۔“ اور یہ بھی فرمایا: لَتَرْكَبُنَ طَبَقًا عَنْ طَبَقٍ (اشتقاق: ۱۹) یعنی ”تم کو چڑھنا ہے (اللہ کی طرف) طبق طبق کر کے۔“ یہاں طبق طبق سے مراد عالم مثال کے وہی طبقات ہیں جن کا ذکر کیا جا چکا ہے۔ ظاہر ہے کہ طبق ہمیشہ ایک دوسرے کے اوپر ہوتے ہیں برابر برابر کے قطعات کو طبق نہیں کہتے۔

یہاں ہم یہ بھی عرض کر دینا چاہتے ہیں کہ ان بیانات میں جو کچھ کہا گیا ہے اور جو الفاظ استعمال ہوئے ہیں۔ مثلاً اپر نیچے آگے پیچھے، دور اور نزدیک وغیرہ یہ سب سمجھانے کے لئے ہیں ورنہ عالم مثال اور عالم امر میں اطراف، وقت اور فاصلے کے وہ اندازے ہرگز نہیں جو اس عالم مادی میں ہیں لیکن جو لوگ یہ کہتے ہیں کہ وہاں وقت اور فاصلہ وغیرہ موجود ہی نہیں وہ غلطی پر ہیں۔ اللہ تعالیٰ نے سورہ الحج میں فرمایا ہے کہ ”اللہ کا ایک دن ایک ہزار برس کے برابر ہے۔“ اگر وقت اور فاصلے کی مزید حقیقت معلوم کرنی ہو تو نائم (Time) اور سپیس (Space) پر موجودہ زمانہ کی تحقیقات سے جو کتابیں لکھی گئی ہیں وہ پڑھو۔ تم کو معلوم ہو جائے گا کہ وقت اور فاصلے کا جو تصور تمہارے ذہن میں ہے اور جسے تم حقیقت سمجھتے ہو وہ تو صرف تمہارے ان حواس اور قوی کی وجہ سے ہے جو تم کو قدرت نے عطا کئے ہیں۔ اگر ایک ہوائی جہاز مشرق سے مغرب کی طرف اس رفتار سے سفر کرے جس رفتار سے زمین اپنے محور پر گھومتی ہے اور جس وقت وہ روانہ ہواں وقت سورج افق مشرق سے صرف ایک درجہ بلند ہو چکا ہو تو اس جہاز کے لئے چوبیس گھنٹے ہمیشہ ایک ہی وقت رہے گا۔ یعنی سورج

ہمیشہ ایک ہی درجہ بلند نظر آتا رہے گا۔ یہی حال فاصلے کا ہے۔ اگر ہمارے قد موجودہ اوسط سے دس گناہ بڑے ہوتے یا آئندہ ہو جائیں یا ہماری رفتار موجودہ اوسط رفتار سے بقدر دس گناہ بڑھ جائے تو ہمارے لئے فاصلہ بقدر دس حصے کم ہو جائے گا۔ یعنی دس میل ایک میل کے برابر معلوم ہو گا۔ یہی حال بصارت کا ہے ادھر ایک آدمی لندن میں ٹیلی ویژن پر کھڑا ہو، ادھروہ کراچی یا سبھی بلکہ ساری دنیا میں ہر جگہ کے ٹیلی ویژنوں پر فوراً ہی نظر آئے گا یہی حال آواز کا ہے۔ ادھر نیوپارک یا برطانیہ کے براڈ کاسٹنگ اسٹیشنوں پر کوئی بولا ادھر تمام دنیا کے ریڈ یو اسٹیشنوں پر اس کی آواز پہنچ گئی۔ ایتم کی ساخت پر غور کیجئے تو معلوم ہو گا کہ بجائے خود ایک نظام سُمیٰ ہے جو اس نئھے منھے معدوم ذرہ میں پوشیدہ ہے اور اسی قاعدے سے کام کر رہا ہے جس سے آسمانوں میں بڑے بڑے نظام ہائے سُمیٰ کام کرتے ہیں۔ کیا ان چیزوں کے مطالعہ اور ان باتوں پر غور کرنے سے ایک تی وقوف اور قادر و توانا ہستی کا ثبوت نہیں ملتا جو ان سب کو اپنی مرضی کے مطابق چلا رہی ہے لیکن یہ ایمان انہی لوگوں کو حاصل ہوتا ہے جو علم حاصل کر کے غور و فکر سے کام لیتے ہیں۔

الحمد للہ کہ عالمِ روحانی کا بیان ختم ہوا۔ اب اس کے متعلق صرف چار پانچ باتیں اور بیان کرنی ہیں۔ یہ باتیں ان اعتراضات کا جواب ہیں جو متذکرہ صدر بیانات پر ہتھ وقت دل میں پیدا ہوئے ہوں گے۔

پہلی بات یہ ہے کہ یہ جو کچھ لکھا گیا ہم نے اپنے ذاتی کشف و عرفان کی بناء پر لکھا ہے۔ مگر ہمارا یہ دعوا یہ نہیں کہ پہلے بزرگ ان باتوں کو نہیں جانتے تھے۔ بلاشبہ جانتے تھے لیکن مصلحت اراز میں رکھتے تھے۔ اب زمانہ بدل گیا ہے۔ علم و اکشافات کا دورہ دورہ ہے اور سائنس کا یہ عقیدہ کہ مادہ فنا نہیں ہوتا ختم ہو کر یہ نظریہ قائم ہو چکا ہے کہ مادہ ختم ہو کر ارز جی (Energy) میں تبدیل ہو جاتا ہے اور وہیں سے عالم ما بعد الطیعت شروع ہوتا ہے۔ اگر سائنسی ترقی کی یہی رفتار رہی اور نوع انسانی لڑکر تباہ نہ ہو گئی تو وہ دن دو نہیں جب اللہ تعالیٰ اپنے ”کام کرنے والے“ بندوں کو ایتھر (ایٹر) پر دسترس عطا فرمادے گا۔ ایسا ہوا تو دنیا ہی بدل جائے گی۔ انسانی طاقت کا اندازہ ہی نہ رہے گا۔ خاص حالات میں مردوں کو زندہ کرنا، منشوں میں ہزار ہا میل کا سفر طے کر لینا اور دوسرے ستاروں میں آنا جانا معمولی بات ہو جائے گی۔ اس وقت بھی اللہ کا پتہ تو نہ لگ سکے گا لیکن غبی قوتوں کا بہت کچھ علم حاصل ہو جائے گا۔ اس لئے ہم نے مناسب سمجھا کہ ان میں سے کچھ باتیں قلم بند کر دیں۔ ہم نے جا بجا قرآن کے حوالے بھی اسی لئے دیئے ہیں کہ صاحب فکر اور اہل حال حضرات اب ان زاویوں سے بھی آیات قرآنی پر غور کریں اور ہم سے زیادہ وضاحت کے ساتھ ان حقیقوں کو دیکھو اور بیان کر سکیں جواب تک

پردازہ راز میں ہیں۔

دوسری بات یہ ہے کہ ہم نہ تو ان باتوں کا کوئی عملی ثبوت دے سکتے ہیں نہ منطقی طور پر ثابت کر سکتے ہیں۔ ہاں یہ ہو سکتا ہے کہ جس کسی کو ”واقعی طلب“ ہو اسے راستہ بتا دیں۔ رہی کامیابی تو یہ ہر شخص کی اپنی جہد، ظرف، استقلال اور درحقیقت اللہ کے فضل پر مخصر ہے۔

تیسرا بات یہ ہے کہ ان بیانات سے اکثر حضرات کے دل میں یہ سوال پیدا ہوا ہوگا کہ اہل کتاب اور کفار جو نیک عمل کرتے ہیں ان کی جزا یہ خیران کو ملے گی یا نہیں اگر نہیں ملے گی تو یہ اللہ کے عدل کے خلاف ہے اور اگر وہ بھی جتوں میں جائیں گے تو پھر ان میں اور مسلمانوں میں فرق کیا ہوا۔ جواب یہ ہے کہ عالم مثال میں ہر پیغمبر کی امت کے لئے الگ الگ منطقے ہیں اور ان میں سے ہر ایک میں ناسوت سے لے کر ہوتک پورے عوالم موجود ہیں جہاں اس امت کے تمام افراد اپنے اپنے اعمال کے مطابق اونی یا اعلیٰ مقامات میں رہیں گے، اور ہر امت کے کفار اپنے اعمال و اخلاق کے مطابق اپنی دوزخ کے کسی اونی یا اعلیٰ طبقہ میں جائیں گے، ناسوت سے آگے جتوں کے عوالم میں داخل نہ ہو سکیں گے۔ مسلمانوں کو دوسری امتوں پر یہ فضیلت ہے کہ اسلام چونکہ آخی مکمل اور بہترین دین ہے، اس لئے مسلمانوں کے لئے جو منطقہ ہے اس کی جگہیں بھی باقی سب منطقوں سے نعم و لطائف میں مکمل اور بہترین ہیں۔

چوتھی بات یہ ہے کہ ان کے بیانات سے یہ خیال بھی پیدا ہوا ہوگا کہ اس طرح تو جو کچھ ہوتا ہے، تقدیر سے ہوتا ہے پھر آدمی تدبیر اور عمل کیوں کرے اور یہ کہ اس کو سزا کیوں دی جائے گی؟ یہ مسئلہ جبر و قدر سے متعلق ہے جو ہمیشہ سے ایک مقنazole فیہ اور بحث طلب مسئلہ رہا ہے۔ اسلاف اور متقدمین نے اس پر ہزاروں صفحات تحریر کے ہیں جن پر رجوع کرنے کی یہاں گنجائش نہیں۔ اس لئے ہم صرف چند ایسی موٹی موٹی باتیں لکھتے ہیں جو عوام کی سمجھ میں بھی آ جائیں۔

اس مسئلہ پر تحقیقی نظر ڈالیں تو تین سوال سامنے آتے ہیں۔

۱۔ جب ہر کام اللہ کی مرضی سے ہوتا ہے تو ہم عمل کیوں کریں؟

۲۔ جب مرنے کے بعد بخشش بھی اللہ ہی کی مرضی پر مخصر ہے تو ہم عبادت کیوں کریں؟

۳۔ جب اللہ تعالیٰ کسی کو کافر ہی پیدا کرتا ہے اور کافر ہی مارتا ہے۔ جیسا کہ اس نے قرآن میں فرمایا ہے کہ ہم

نے کثیر تعداد جنات اور انسانوں کی دوزخ کے لئے پیدا کی ہے تو اس کو دوزخ میں کیوں ڈالتا ہے، اس کا کیا
قصور ہے؟

ان سوالات میں سے ہم ہر ایک کا الگ الگ جواب تحریر کرتے ہیں۔

پہلے سوال کا جواب

بلاشبہ قرآن میں بہت سی آیات ایسی ہیں جن سے ظاہر ہوتا ہے کہ اللہ کی مرضی کے خلاف کچھ نہیں
ہوتا۔ وہی ہوتا ہے جو منظور خدا ہوتا ہے لیکن اسی قرآن میں ان سے کہیں زیادہ آیات ایسی بھی ہیں جن میں
حکم دیا گیا ہے کہ ”عمل کرو، عمل صالح کرو“، ”کوشش کرو“ کہ تمہارے لئے سوائے کوشش کے
اور کچھ نہیں ہے۔ ان آیات کا ملا جلا مفہوم بعض آدمی یہ سمجھ بیٹھے ہیں کہ جو عمل ہم کرتے ہیں وہ بھی اللہ ہی
کرتا ہے حتیٰ کہ گناہ بھی۔ مگر بات یوں نہیں بلکہ یہ ہے کہ تم عمل ضرور کرو کہ تمہارے لئے اس کے سوا چارہ
کا نہیں لیکن اس بھول میں کبھی بتلانہ ہو کہ تمہارے اعمال کا نتیجہ بھی وہی ہو گا جو تم چاہتے ہو۔ نہیں بلکہ ان کا
نتیجہ وہی ہو گا جو اللہ چاہتا ہے۔ اس کا مطلب یہ ہے کہ تم اعمال میں تو مختار ہو لیکن ان کے نتائج میں مجبور۔
مشابہہ بھی یہی کہتا ہے کہ ہزاروں آدمی کوئی خاص مقصد حاصل کرنے کے لئے پوری جدوجہد کرتے ہیں
لیکن ناکام رہتے ہیں۔ عقل بھی یہی کہتی ہے کہ اگر انسان اپنے اعمال و افعال کے نتائج پر قادر ہوتا تو ہر
انسان بادشاہ بننے کی کوشش کرتا اور آج ہر انسان اس دنیا میں بادشاہ ہوتا لیکن ایسا نہیں ہو سکتا کیونکہ اعمال
و افعال کے نتائج صرف اللہ تعالیٰ کے قبضہ قدرت میں ہیں۔ درحقیقت یہ خیال کہ انسان کے تمام برے
بھلے کام خود اللہ کرتا ہے، اسی مسئلہ وحدت الوجود یا فلسفہ ویدانت کا پیدا کردہ ہے جس نے ہمارے نام نہاد
صوفیوں اور ان کی بدولت ہمارے عوام کے دماغ میں یہ کافرانہ عقیدہ پیدا کر دیا ہے کہ ہر چیز خدا ہے۔ اس
میں شک نہیں کہ بعض انسان خاص کیفیات میں کبھی کبھی ایسے خوارق بھی کر گزرتے ہیں جن پر وہ خود مطلع
نہیں ہوتے کہ کیا کر رہے ہیں۔ مگر ایسے انسان بہت ہی کم اور ایسی کیفیات شاذ و نادر ہی دیکھنے میں آتی
ہیں۔ وہ معمولی قسم کے آدمی نہیں بلکہ بہت ہی بلند قسم کے اولیاء اللہ ہوتے ہیں۔ چنانچہ حدیث قدسی ہے کہ
”اللہ تعالیٰ فرماتا ہے کہ میرا بندہ نوافل میں ہمیشہ میرا قرب حاصل کر سکتا ہے۔ یہاں تک کہ میں اس کو
دوست رکھتا ہوں تب میں اس کے کان، آنکھ، ہاتھ اور زبان بن جاتا ہوں۔ پھر وہ مجھے ہی سے (یعنی
میرے ہی واسطے سے) سنتا، دیکھتا، بولتا اور پکڑتا ہے۔“ اس حدیث قدسی سے ثابت ہوتا ہے کہ یہ مرتبہ ہر

انسان کو نہیں بلکہ صرف خاصان خدا کو حاصل ہو سکتا ہے۔ اب مشاہدہ یہ بتاتا ہے کہ ایسے خاصان خدا بھی اس چودہ سو برس میں صرف گنتی ہی کے ہوئے ہوں گے۔ لہذا یہ خیال کہ ہر انسان سے جو فعل صادر ہوتا ہے وہ اللہ ہی کا فعل ہوتا ہے، ایک عام عقیدے کی حیثیت سے بالکل غلط اور سخت گمراہ کن ہے۔

اس بیان سے اچھی طرح سمجھہ میں آ گیا ہوگا کہ اعمال و افعال کا نتیجہ کسی طرح بھی انسان کے ہاتھ میں نہیں بلکہ اللہ ہی کے ہاتھ میں ہے۔ یہی حقیقت ہے اور اس حقیقت کو قرآن میں بہ انداز خاص ظاہر کر کے مسلمانوں پر احسان عظیم فرمایا ہے۔ کیونکہ اس تعلیمِ قرآنی کا نفیاتی فائدہ یہ ہے کہ مسلمان کسی کام میں سخت محنت اور جدوجہد کرنے کے بعد بھی ناکامیاب ہو تو ہمت نہ ہارے، مایوس نہ ہو اور دل شکستہ ہو کر ست اعمالی میں بیتلانہ ہونے پائے بلکہ یہ سمجھ کر خوش اور مطمئن ہو جائے کہ اگر اس کام کا وہی نتیجہ نکلتا جو میں چاہتا تھا تو وہ میرے لئے سخت مضر اور نقصان وہ ہوتا اور سوچے کہ اللہ تعالیٰ نے قرآن میں یہ بھی تو کہا ہے کہ ”بعض باتوں کو تم اپنے لئے اچھا سمجھتے ہو حالانکہ اللہ ان کو تمہارے لئے اچھا نہیں سمجھتا۔“ اب اگر نفیاتی نقطہ نظر سے اس تعلیم پر غور کیا جائے تو صاف سمجھہ میں آ جائے گا کہ انسان کو سرگرم عمل رکھنے کے لئے اس سے بہتر طریقہ تعلیم ہو، ہی نہیں سکتا۔ مگر افسوس کہ جب سے ملتِ اسلامیہ وہنی پستی میں بیتلہ ہوئی ہے اس وقت سے ہم ہر ایسی تعلیم کے معنی لئے سمجھنے لگے ہیں جو ہم کو ابھارنے اور سرگرم عمل رکھنے کے لئے دی گئی ہے۔ جیسا کہ قبل ازیں ”صبر“ اور ”توکل“ کے معانی کی تشریح میں بیان کیا جا چکا ہے۔

دوسرے سوال کا جواب

اس سوال کے متعلق قرآن میں تین قسم کی آیات ہیں۔ ایک وہ جن میں عبادت کا حکم دیا گیا ہے۔ دوسری وہ جن میں عبادت گزار بندوں سے بخشش کا وعدہ کیا گیا ہے۔ تیسرا وہ جن کا مطلب یہ ہے کہ ہم جس کو چاہیں گے بخشیں گے۔ چنانچہ آل عمران آیت ۱۲۹ میں صاف الفاظ میں فرمایا ہے **يَغْفُرُ لِمَنْ يَشَاءُ وَيُعَذِّبُ مَنْ يَشَاءُ** کہ ”اللہ جس کو چاہے بخشے اور جس کو چاہے عذاب کرے۔“ اب ست، کابل اور عبادات کی معمولی تکالیف سے جی چرانے والوں نے پہلی دو قسم کی آیات کو نظر انداز کر دیا، تیسرا قسم کی آیات کی آڑ لے کر لگے عبادت سے بچنے کے بہانے تلاش کرنے۔ مومن تو ایسا خیال بھی نہیں کر سکتے لیکن یہ وسوہ اگر کسی مسلمان کے دل میں آئے تو اسے اتنا تو سوچنا چاہیے کہ میں اگر ”واقعی عبادت“ کروں گا تو اللہ تعالیٰ ہرگز ایسا بے انصاف نہیں کہ اپنا وعدہ پورا نہ فرمائے۔ ہاں اگر معترض کوئی غیر مسلم ہے تو اس کو ہم بتاتے ہیں۔ سنو!

اللہ چونکہ انسان کا خالق ہے وہ اس کی فطرت اور طبیعت سے اتنا واقف ہے کہ خود انسان بھی واقف نہیں۔ وہ جانتا ہے کہ بہت سے لوگ رسمی عبادت کرتے ہیں۔ جس میں خلوص کا شاہد بھی نہیں ہوتا۔ بہت سے ریا کار ہوتے ہیں اور اس لئے عبادت کرتے ہیں کہ مشرق پر ہیز گار اور عبادت گزار مشہور ہو کر اہل دنیا سے طرح طرح کے فائدے اٹھائیں۔ تو ایسے لوگوں کو اللہ ہرگز نہیں بخشنے گا کو وہ قیامت کے دن اپنی عبادت کو بطور جنت پیش بھی کریں۔ اس کے علاوہ ایک نفیاتی نکتہ یہ بھی ہے کہ جو لوگ چجھ خلوص سے عبادت کرنے والے ہیں وہ اس آیت کی موجودگی میں اپنی عبادت پر مغرور اور اللہ سے بے نیاز نہ ہو جائیں۔ خوب سمجھ لو کہ اگر یہ آیت نہ ہوتی تو بہت سے لوگوں کے دلوں میں ایک مدت دراز تک عبادت کرنے کے بعد یہ خیال ضرور بیٹھ جاتا کہ ہم نے کافی عبادت کر لی ہے، اب تو اللہ بھی ہم کو دوزخ میں ڈالنے پر قادر نہیں۔ اس خیال کے جڑ پکڑتے ہی اللہ کا خوف رفتہ رفتہ ان کے دلوں سے نا دانستہ طور پر نکل جاتا اور ان کی تمام سعادت اور لطافت روحانی آہستہ آہستہ منسخ ہو جاتی۔ ہماری اس تحریر کا یہ مطلب نہ لے لیا جائے کہ اللہ تعالیٰ نے یہ بات مصلحتاً کہہ دی ہے ورنہ وہ عابدوں کو دوزخ میں ڈالنے پر قادر ہی نہیں ہے۔ نعوذ باللہ۔ ہم نے تو یہ کہا ہے کہ اللہ حقیقتاً اس بات پر قادر ہے کہ چاہے تو گنہگاروں کو بخش دے اور عبادت گزاروں کو دوزخ میں ڈال دے اور اس حقیقت کو ظاہر کر کے اس نے اپنے عبادت گزار بندوں پر احسان عظیم کیا ہے کہ ان کو ہمیشہ ہمیشہ کے لئے گمراہی سے محفوظ کر دیا۔

مندرجہ بالا بیان کی مزید وضاحت کے لئے ہم آپ کی توجہ دو غیر مسلم عقائد کی طرف منعطف کراتے ہیں۔ عیسائیت میں کفارہ کا عقیدہ ہے کہ حضرت عیسیٰ علیہ السلام مصلوب ہو کر اپنی امت کا کفارہ ادا کر گئے۔ اب چاہے کوئی کتنے ہی گناہ کرے مرنے کے بعد وہ دوزخ میں نہیں جا سکتا۔ اس عقیدے کا نفیاتی اثر اس کو ماننے والے پر مکیا پڑ سکتا ہے۔ وہ گناہوں اور بد اعمالیوں پر جسارت کرے گا یا ان سے بچ گا اس کا فیصلہ آپ خود کر لیں۔ اسی طرح ہندوؤں میں کرم یعنی اعمال کا عقیدہ ہے یعنی انسان کو اس کے ہر اچھے فعل کی جزا اور برے فعل کی سزا خود بخود ملے گی۔ خدا اس بات پر مطلق قادر نہیں کہ نیکوں کو سزا دے اور گنہگاروں کو معاف کر دے۔ اس عقیدے کا نتیجہ بھی یہی ہوتا ہے کہ انسان اللہ سے بے نیاز ہو جاتا ہے۔ ایسا انسان خدا پرست نہیں رہ سکتا۔ خدا سے تعلق تو اسی وقت تک رہ سکتا ہے جب تک کہ اس میں خوف اور توقع دونوں ہی موجود ہیں لیکن متذکرہ صدر دونوں عقیدے نفیاتی طور پر اللہ سے مکمل قطع تعلق کا موجب ہوتے ہیں۔ کیا اب بھی آپ اسلامی تعلیم کی خوبی پر شبہ کریں گے؟ یاد رکھئے آپ سے یہ

نہیں پوچھا جائے گا کہ آپ غریب کیوں رہے؟ آپ نے علم کیوں حاصل نہیں کیا؟ آپ سے تو صرف یہ پوچھا جائے گا کہ جب آپ نے بخوبی اسلام قبول کر لیا تھا اور مسلمان ہونے کا دعاویٰ کرتے تھے تو قرآن کے احکام پر عمل کیوں نہیں کیا؟ جن باتوں سے ہم نے منع کیا تھا وہ کیوں کیس اور جن کے کرنے کا ہم نے حکم دیا تھا وہ کیوں نہیں کیس؟

تیسرے سوال کا جواب

ایسے اعتراضات دل میں اس لئے پیدا ہوتے ہیں کہ انسان اللہ تعالیٰ کی قدرت کا صحیح اندازہ نہیں کر سکتا۔ وہ اللہ کے مقابلہ میں زیادہ ایک بادشاہ کی مثال دیتا ہے اور کہتا ہے کہ جب ایک آدمی قصور و انبیاء تو بادشاہ کو کیا حق ہے کہ اسے سزا دے؟ مفترض یہ کبھی نہیں سوچتا کہ بادشاہ تو خود مخلوق، مجبور اور فانی ہے، وہ خلقت میں دوسرے انسانوں کے برابر ہے، اسے واقعی حق نہیں کہ کسی بے قصور کو سزا دے لیکن اللہ تو خالق، قادر اور باقی ہے۔ جب کچھ بھی نہیں تھا تو خدا نے اس کائنات کو پیدا کیا۔ یہ وہی جانتا ہے کہ کیوں؟ لیکن بہر حال اپنی مرضی اور خواہش سے پیدا کیا اور جس طریقے اور ترکیب سے چاہا اور جس نجح پر چاہا اسی پر پیدا کیا، کسی سے مشورہ نہیں لیا۔ اسی لئے وہ کسی کے آگے جواب دہ نہیں ہے۔ جہاں تک تجربہ اور مشاہدہ کا تعلق ہے اللہ نے مخلوق کو جوڑے جوڑے اور ایک دوسرے کی ضد پیدا کیا ہے۔ نرمادہ، گرمی سردی، سختی نرمی، خشنگی تری، سفید سیاہ، خوشبو بدبو، تکلیف راحت، رنج و خوشی، صحت و بیماری، طاقت و کمزوری، نیکی بدی، برائی بھلانی، امیری غربی الغرض جس پہلو سے غور کرو اور جس شے کو دیکھو اس کی ضد موجود ہے اور اصل تو یہ ہے کہ کوئی چیز اپنی ضد کے بغیر شخص و معلوم ہو، یہی نہیں سکتی۔ جو محفلی سمندر میں پیدا ہوئی ہواں کو خشنگی کی سختی اور دیگر کیفیات سے کبھی واسطہ نہ پڑا ہواں کو پانی کی معرفت بھی حاصل نہیں ہو سکتی لیکن اگر اس کو خشنگی پر ڈال دیا جائے تب وہ محسوس کرے گی کہ یہ کیفیات کچھ اور ہیں اور اس طرح اس کو پانی کا عرفان ہو جائے گا۔ پس اگر غربی نہ ہوتی تو امیری کا وجود نہ ہوتا، بدی نہ ہوتی تو نیکی بھی نہ ہوتی، تکلیف و عذاب نہ ہوتا تو راحت و خشنگی بھی نہ ہوتی، کفر نہ ہوتا تو اسلام نہ ہوتا، دوزخ نہ ہوتی تو جنت بھی نہ ہوتی۔ مطلب یہ ہے کہ اگر کوئی چیز ایسی ہوتی جس کی ضد نہ ہوتی تو اس چیز کا وجود مشخص نہ ہوتا۔ اس لئے جس نجح پر اللہ نے کائنات کو پیدا کیا ہے اس پر اعتراض کرنے کا حق صرف اسی کو ہے جو اس سے بہتر پیدا کر کے دکھادے۔

ایک کمہار چاک پر کھلونے بنارہا تھا۔ مٹی کی لگدی چاک پر رکھ کر اس نے آدمی بنایا۔ جب وہ مکمل ہونے

کے قریب آیا تو کمہار کے دل میں آیا کہ اسے بادشاہ بنائے تو اس نے اس کے سر پر تاج بنادیا اور اتار کر ایک طرف رکھ دیا۔ اب دوسری لگدی چاک پر چڑھائی اور ایک آدمی اور بنایا۔ جب وہ مکمل ہونے کے قریب آیا تو کمہار نے اس کے ہاتھ میں کشکول بنایا کہ اس کو فقیر بنادیا اور اتار کر بادشاہ کے برابر رکھ دیا۔ کچھ دیر بعد اس کا دوست آیا۔ اس نے بادشاہ اور فقیر کے کھلونے دیکھ کر کہا کیوں بھی اس مٹی میں کیا خوبی تھی کہ تو نے اس کو بادشاہ بنایا اور اس مٹی کا کیا قصور تھا کہ اسے فقیر بنادیا۔ کمہار نے کہا اچھا آپ کو اعتراض ہے تو لایے میں بد دیتا ہوں۔ چنانچہ دونوں کھلونوں کو توڑ کر جو پہلے بادشاہ تھا اس کو فقیر اور جو فقیر تھا اس کو بادشاہ بنادیا اور پھر دونوں کو زمین پر رکھ دیا۔ اتنے میں ایک اور دوست آیا۔ اس نے بھی دونوں کھلونوں کو دیکھ کر وہی اعتراض کیا جو پہلے دوست نے کیا تھا۔ کمہار نے دونوں کھلونے توڑ کر پھر بدل دیئے۔ یعنی بادشاہ کو فقیر اور فقیر کو پھر بادشاہ بنادیا اور کھلونے پھر ایک طرف رکھ دیئے۔ ایک اور دوست آیا اور اس نے بھی وہی اعتراض کیا اور کمہار نے پھر کھلونے بدل دیئے اور دون بھر یونہی کرتا رہا۔ آخر بہت دیر بعد اس کی سمجھ میں آیا کہ اگر میں یونہی ہر ایک کی مرضی کے مطابق کرتا رہوں تو کچھ بھی کام نہ ہو سکے گا۔ چنانچہ آئندہ اس نے عہد کیا کہ کسی کا بھی کہنا نہ مانے گا اور جو چاہے گا بنائے گا۔ یہ مثال بالکل ہی نامکمل ہے کونکہ یہاں تو مٹی بھی کمہار کی بنائی ہوئی نہیں۔ اللہ نے تو مٹی بھی خود ہی بنائی ہے۔ پھر کمہار جان نہیں ڈال سکتا مگر اللہ نے تو جان، روح، نفس اور عقل و حواس بھی خود ہی پیدا کر کے انسانوں کو دیے ہیں۔ پھر جب کمہار کو خدا کی بنائی ہوئی مٹی پر اتنا اختیار ہے کہ جس مٹی سے چاہے بادشاہ بنائے اور جس سے چاہے فقیر تو کیا خدا کو اتنا بھی اختیار نہیں۔ دیکھئے سورہ مومنوں آیت اے جس میں اللہ تعالیٰ فرماتا ہے۔ **وَلَوِ اتَّبَعَ الْحَقُّ أَهْوَ آءَ هُمْ لَفَسَدَتِ السَّمَوَاتِ وَالْأَرْضَ وَمَنْ فِيهِنَّ** ۝ کہ ”اگر اللہ لوگوں کی خواہش کے مطابق کام کرے تو زمین و آسمان اور ان کے درمیان جو کچھ ہے سب درہم برہم ہو جائے۔“

اب رہے وہ جن اور آدمی جن کی بابت اللہ فرماتا ہے کہ ہم نے ان کو بنایا ہی دوزخ کے لئے ہے تو ان کو دوزخ میں کوئی تکلیف نہ ہوگی۔ وہ وہاں اسی طرح زندہ اور خوش رہیں گے جیسے آگ کا کیڑا ”سمندر“ آگ میں رہتا ہے۔ ان کو اس لئے بنایا گیا ہے کہ جب مسلمان عذاب بھگتے کے بعد جنت میں چلے جائیں گے تو دوزخ خالی نہ رہے۔ یاد رکھئیے تکلیف بذاتہ کوئی چیز نہیں یہ تو نام ہے اس احساس کا جو کسی خاص حالت سے بہتر حالت کو دیکھ کر پیدا ہوتا ہے۔ چونکہ ان جہنمی دوزخیوں کو جنت کا علم ہی نہ ہوگا اس لئے انہیں کوئی تکلیف نہ ہوگی۔ لہذا آپ ان کا فکر نہ کریں اپنا فکر کریں۔ ظاہر ہے کہ اگر ان کو بھی تکلیف ہو تو یہ بات اللہ کے عدل کے

خلاف ہے۔ قرآن سے بھی یہی ثابت ہوتا ہے کہ دوزخ میں ہر ایک کو تکلیف نہ ہوگی۔ سورہ مریم آیت ۱۷ میں ہے کہ وَإِنْ مِنْكُمْ إِلَّا وَارِدُهَا كَانَ عَلَى رَبِّكَ حَتَّمًا مَقْضِيًّا ”تم میں سے ہر ایک کو دوزخ میں جانا ہے یہ تمہارے رب کا اٹل فیصلہ ہے۔“ اب بتائیے وہاں سے تو انبياء اور اولیاء سب ہی گزریں گے تو کیا ان کو بھی تکلیف ہوگی؟ ہرگز نہیں۔

اب حقیقت یہ ہے کہ جو لوگ انسان کو بالکل مجبور کہتے ہیں وہ بھی غلطی پر ہیں اور جو بالکل مختار مانتے ہیں وہ بھی صحیح نہیں کہتے۔ تجربہ اور مشاہدہ تو یہ کہتا ہے کہ انسان جہاں بہت زیادہ مجبور ہے وہاں کسی قدر مختار بھی ہے اور اسی قدرے قلیل اختیار پر اس سے قیامت کے دن باز پس کی جائے گی۔ ورنہ اگر وہ سو فیصدی مجبور ہوتا تو قیامت کے دن اس سے باز پس کا کوئی جواز نہ تھا۔ بچہ جس خاندان میں پیدا ہوتا اور جس ماحول میں پرورش پاتا ہے اس کا ایک خاص اخلاقی، معاشرتی اور معاشی معیار ہوتا ہے اسی معیار کے مطابق اس بچے کا کردار بنتا ہے، اس میں وہ مجبور محض ہے۔ اس ماحول اور معیار خاندانی کی وجہ سے وہ جیسی کچھ تعلیم حاصل کرتا ہے، جسے کچھ اخلاق اور ذہنیت اس میں پیدا ہوتی ہے اور جو کچھ ذریعہ معاش وہ اختیار کرتا ہے ان سب میں یقیناً وہ محض مجبور ہے لیکن عقل و تجربہ حاصل کر لینے کے بعد جب دو (۲) چیزیں اس کے سامنے آئیں جن میں سے ایک اچھی ہو دوسرا بُری، ایک مفید ہو دوسرا مضر اور اس کو ان کی بھلائی برائی اور افادت و مضرت کا علم بھی ہو اور وہ ان دونوں میں سے ایک کو فی الوقت قبول کرنے کی قدرت بھی رکھتا ہو تو وہ مختار کامل ہے کہ دونوں میں سے جسے چاہے اختیار و قبول کرے۔ اب اگر وہ مضر اور بُری چیز کو قبول اور اختیار کرے تو یقیناً یہ اسی کا قصور ہے تقدیر کا قصور نہیں ہے۔ جس قدر بھی گناہ ہیں انسان کو ان کی مضرتوں کا علم ہے۔ اگر وہ ایسے گناہ کر کے اپنی صحت یا روحانیت کو خراب کر لے، مفلس ہو جائے، جیل چلا جائے یا پھانسی پائے تو اس میں تقدیر کا کیا قصور ہے؟

یورپ کے اکثر مصنفوں نے مسلمانوں کے زوال کی یہ وجہ بھی بیان کی ہے کہ وہ تقدیر کو مانتے ہیں لیکن انہوں نے یہ نہیں سوچا کہ جن مسلمانوں نے قرون اولی میں ترقی کی تھی وہ ہم سے کہیں زیادہ تقدیر کو مانتے تھے۔ ہاں یہ فرق ضرور ہے کہ وہ تقدیر کو عمل کے ساتھ مانتے تھے، ہم بے عملی کے ساتھ مانتے ہیں۔ وہ مٹھی بھر آدمی لے کر بڑے بڑے دشمنوں سے ٹکرایا تھے۔ سخت سے سخت تکالیف کو ہنستے ہوئے برداشت کرتے تھے۔ خوفناک مصائب کو مسکراتے ہوئے خوش آمدید کہتے تھے۔ کیوں؟ محض اس لئے کہ وہ تقدیر کو مانتے تھے۔ ان کو قرآن کی اس آیت پر یقین مکرم تھا کہ کوئی مصیبت نہیں آتی جو اللہ نے پہلے سے کتاب (تقدیر) میں نہ لکھا۔

دی ہو۔ (سورہ الحمد آیت ۲۲) مگر ان کو اللہ کے اس قول پر بھی پورا ایمان تھا کہ ”ہر آدمی کی موت کا ایک وقت مقرر ہے۔ جب وہ وقت آتا ہے تو ایک ساعت ادھر ہو سکتی ہے نہ ادھر، وہ جانتے تھے کہ جو مصیبت آنی ہے آ کر رہے گی۔ مگر موت کا جو وقت مقرر ہے اس سے پہلے کوئی مصیبت ہماری زندگی کو ختم نہ کر سکے گی۔ اس لئے وہ کہتے تھے کہ ہم کیوں نہ کرتے رہیں جب کہ قرآن میں اس قدر تاکید سے عمل کرنے کا حکم دیا گیا ہے۔ یہی وجہ تھی کہ وہ مرتے دم تک عمل کرتے اور آنگے بڑھتے رہتے تھے۔ برخلاف ان کے ہم سمجھتے ہیں کہ جو کچھ تقدیر میں ہے وہ تو ہو کر ہی رہے گا پھر ہم عمل کیوں کریں؟ ہم یہ نہیں سوچتے کہ عمل نہ کر کے ہم اللہ کی نافرمانی کے عذاب میں گرفتار ہوتے ہیں اور دن رات تباہ ہوتے چلے جاتے ہیں۔ یاد رکھو، تقدیر کے یہ معنی ہرگز نہیں کہ اللہ نے جو کچھ لکھ دیا ہے وہ لکھ کر اپنے ہاتھ کاٹ لئے ہیں اور لکھ کے کواب مٹایا بدلتیں سکتا۔ اللہ یقیناً اس بات پر قادر ہے کہ نظام عالم کو ایک ڈھرے پر باقاعدہ چلانے کے لئے جو کچھ لکھ دیا ہے اس میں جب چاہے اور جو چاہے تبدیلی بھی کروے۔ سورہ رعد آیت ۳۹ میں ہے یَمْحُوا اللَّهُ مَا يَشَاءُ وَيُثِبُ مَا عَنِّدَهُ أُمُّ الْكِتَابِ ۝ کہ ”اللہ جو چاہتا ہے (لوح محفوظ میں سے) مٹا دیتا ہے اور جو چاہتا ہے باقی رکھتا ہے اور اصل کتاب تو اسی کے پاس ہے۔“

پانچویں بات

یہ ہے کہ ہمارے بیانات سے ظاہر ہوتا ہے کہ عذاب ثواب مرتے ہی شروع ہو جاتا ہے حالانکہ قرآن کہتا ہے کہ عذاب ثواب قیامت میں حساب کتابی ہونے کے بعد شروع ہوگا۔ اس کا جواب یہ ہے کہ قرآن میں دونوں طرح کی آیتیں ہیں۔ اینی جن سے عذاب ثواب کا ہونا بعد از قیامت ظاہر ہوتا ہے اور ایسی بھی جن سے معلوم ہوتا ہے کہ عذاب ثواب مرتے ہی شروع ہو جائے گا۔ اسی وجہ سے علمائے دین میں بھی دو گروہ ہیں لیکن بھاری اکثریت ہمیشہ انہی علماء کی رہی ہے جو مرتبے ہی عالم بزرخ میں عذاب و ثواب کے شروع ہونے پر یقین رکھتے ہیں۔ بظاہر ان دونوں قسم کی آیتوں کو دیکھنے سے معلوم ہوتا ہے کہ قرآن میں تضاد بیانی ہے لیکن امر واقعہ یہ ہے کہ قرآن میں مطلق تضاد بیانی نہیں بلکہ جو کچھ کہا گیا ہے لفظ بے لفظ درست ہے اور کسی تاویل یا لفظی کھیپچ تاں کی مطلق ضرورت نہیں۔ حقیقت یہ ہے کہ جس طرح انسانوں کی بے شمار قوموں میں سے ہر ایک قوم دوسری سے کسی نہ کسی قدر مختلف ہے، اسی طرح مرلنے کے بعد ان کی روحوں میں بھی فرق ہوگا۔ ارواح

کے بعض گروہوں میں یہ فرق معمولی ہو گا لیکن بعض میں اتنا زیادہ جتنا کہ زمین و آسمان میں ہے۔ یہ گروہ اپنے احساسات اور علم میں اس قدر مختلف ہوں گے کہ قیامت کے دن بعض کو تو یہ بھی محسوس و معلوم نہ ہو گا کہ مرنے کے بعد اب تک کتنا وقت گزرا اور کیسے گزرا۔ بعض کو ان سے کچھ زیادہ احساس و علم ہو گا اور بعض کو بہت زیادہ۔ یوں کہنا چاہیے کہ بعض پر تو بے خبری یا خواب کی کیفیت طاری ہو گی۔ بعض کسی قدر ہوشیار ہوں گے اور بعض بیدار۔ چنانچہ قرآن سے بھی اس کا ثبوت ملتا ہے۔ سورہ الاعراف آیت ۳۸ میں دو گروہوں کا ذکر ہے جن میں سے ایک دوسرے کی شکایت کرے گا کہ یا رب! ان لوگوں نے ہم کو گراہ کیا تھا، اس لئے ان کو دگنا عذاب دے تو اللہ تعالیٰ جواب دے گا کہ ”تم میں سے ہر ایک کو دگنا ہی عذاب ہو رہا ہے مگر تم جانتے نہیں۔“

اب اگر آپ غور کریں تو یہ کیفیت اس دنیا میں بھی پائی جاتی ہے کیونکہ تعداد انسان ایسی بے خبری اور بے حسی میں زندگی گزارتے ہیں کہ اگر سو برس بھی زندہ رہیں تو انہیں دنیا بلکہ خود اپنی حالت کا کوئی خاص علم اور احساس نہیں ہوتا کہ زندگی آرام میں گزری یا تکلیف میں۔ اسی طرح سینکڑوں قومیں ایسی ہیں جنہیں اپنی جہالت، مفلسی اور پس ماندگی کا ذرا احساس نہیں۔ غریبوں اور گداگروں کی بستیوں میں جا کر دیکھو۔ پہنچنے کو پھٹے کپڑے اور چیختھے، رہنے کو نوٹی ہوئی جھونپڑیاں، کھانے کو سوکھی روٹیوں کے نکڑے۔ مگر پھر بھی اپنی حالت میں مگن ہیں۔ ہنستے بھی ہیں، قہقہے بھی لگاتے ہیں، گاتے بجاتے بھی ہیں اور زندگی کا پورا لطف اٹھاتے ہیں کیوں؟ اس لئے کہ انہیں اپنی فلاکت اور مفلسی کا علم اور احساس نہیں ہے اگر ان کو اپنی حالت کا صحیح احساس ہو جائے تو خود کشی کر کے مر جائیں یا امراء کو قتل کر کے ان کی دولت اور محلات پر قبضہ کر لیں۔ اصل بات یہ ہے کہ تکلیف و راحت بذات خود کوئی چیز نہیں صرف اس علم و احساس کا نام ہے جو مختلف حالات و کوائف کے مقابل سے حاصل ہوتا ہے۔ مشکوٰۃ میں ابی ہریرہؓ سے روایت ہے کہ رسول ﷺ نے فرمایا کہ ”جب اللہ تعالیٰ نے عقل کو پیدا کیا تو اس کو حکم دیا کھڑی ہو وہ کھڑی ہو گئی، پھر کہا چیچھے ہٹ وہ چیچھے ہٹ گئی۔ پھر فرمایا بیٹھ وہ بیٹھ گئی۔ ارشاد ہوا کہ ہم نے تجھ سے بہتر، افضل اور عمدہ کوئی چیز پیدا نہیں کی۔ تیرے ہی سبب سے مو اخذہ کرتا ہوں، تیرے ہی سبب سے پہچانا جاتا ہوں، تیرے ہی سبب سے غصہ کرتا ہوں، تیری ہی وجہ سے ثواب ہے اور تجھ پر ہی عذاب ہے۔“ اس حدیث سے صاف ظاہر ہوتا ہے کہ ہر آدمی کو مرنے کے بعد جو عذاب ثواب ہو گا وہ اس کو اپنی عقل و سمجھ کے مطابق ہو گا یا دوسرے الفاظ میں یوں کہیے کہ ہر شخص عذاب ثواب کو اپنی سمجھ کے مطابق محسوس کرے گا۔ اگر آپ کو اس بارے میں کچھ شک ہے تو رسول ﷺ کی دوسری حدیث ملاحظہ فرمائیے

جزویادہ واضح ہے۔ رسول اکرم ﷺ نے فرمایا کہ ”آدمی نمازی بھی ہوتا ہے، روزہ دار بھی، زکوٰۃ بھی دیتا ہے، حج عمرہ بھی کرتا ہے لیکن قیامت کے روز عقل کے مطابق اس کو جزا سزادی جائے گی۔“

مذکورہ صدر آیت کو ان حدیثوں کے ساتھ ملا کر سوچنے سے یہ بات اچھی طرح سمجھ میں آجائی چاہئے کہ ہر شخص کو جس طرح دنیا میں تکلیف و راحت کا احساس اپنے علم و عقل کے مطابق کم یا زیادہ ہوتا ہے اسی طرح مرنے کے بعد بھی ہوگا۔ مختصر یہ کہ بہت سی روپیں اس قدر بے حس اور بے خبر ہوں گی کہ جب میدان قیامت میں لائی جائیں گی تو کہیں گی ”ہم تو ابھی سوئے تھے“ یا یہ کہ ”ہم تو دنیا میں صرف ایک دن رہے تھے۔“ غیرہ غیرہ لیکن ایسی روپیں بھی ہوں گی جن کو دنیا کی زندگی اور موت سے قیامت تک کی زندگی کا علم و احساس نہیں بہت زیادہ ہوگا۔ انہی کو اللہ نے قرآن میں علم والا کہا ہے کہ ”علم والے جانتے ہیں کہ تم کتنے دن رہے۔“ سرکار دو عالم ﷺ کی ایک حدیث اور بھی ہے جس میں حضور ﷺ نے فرمایا کہ ”قیامت میں حساب کتاب کے لحاظ سے تین گروہ ہوں گے ایک وہ جس کا حساب کتاب بالکل نہ ہوگا، دوسرا وہ جس کا آسان ہوگا اور تیسرا وہ جس کا بہت مشکل ہوگا۔“ اس حدیث کا مطلب یہ ہے کہ جو لوگ نیک اعمال کی وجہ سے اپنے مقام محمود یا مقام معاد تک پہنچ چکے ہوں گے ان کے حساب کتاب کی ضرورت نہ ہوگی۔ جو لوگ قریب ہوں گے ان کا حساب کتاب آسان ہوگا لیکن جو لوگ دور ہوں گے ان کا حساب کتاب واقعی سخت اور مشکل ہوگا۔ یعنی جتنا عذاب اعمال کی رو سے ہونا چاہئے وہ دے کر ان کو ان کے مقام محمود تک پہنچایا جائے گا۔

اب معلوم ہونا چاہئے کہ قیامت کیا ہے؟ جیسا کہ لفظ قیامت سے ظاہر ہے، اس کے معنی ”قیام“ یا ٹھہر جانے کے ہیں۔ یعنی اس وقت کائنات کا ذرہ ذرہ متحرک ہے (جیسا کہ اب سائنسی اكتشافات سے ثابت ہو گیا ہے) لیکن قیامت کے دن یہ حرکت بند ہو جائے گی اور ہر شے اپنے خالق کے سامنے موجوب اور ساکت و صامت کھڑی ہو جائے گی جیسا کہ نماز میں قیام کے وقت ہوتا ہے۔ حرکت بند ہو جانے سے چیزوں کی جو شکل و صورت اب نظر آتی ہے معدوم ہو جائے گی اور جتنے پڑے ہوئے ہیں، انھوں جائیں گے اور ہر شخص کو اپنے علم و عقل کے مطابق معلوم ہو جائے گا کہ میرا مقام اور مرتبہ قرب اور عرفان باری تعالیٰ کے لحاظ سے کیا ہے۔ سورہ ہود کو ۱۰ آیت میں ہے کہ ”دوزخی دوزخ میں اور جنتی جنت میں رہیں گے جب تک یہ زمین ہے۔ سورہ ابراہیم کی آیت ۲۸ میں ہے ”اس دن کہ بدی جاوے یہ زمین اور زمین سے اور آسمان قائم ہیں۔“ پھر سورہ ابراہیم کی آیت ۱۰ میں ہے ”اس دن کہ بدی جاوے یہ زمین اور زمین سے اور آسمان اور آسمان سے۔“ ان آیتوں سے ظاہر ہوتا ہے کہ دوزخی قیامت کے دن تک دوزخ میں اور جنتی جنت یہ آسمان اور آسمان سے۔

میں رہیں گے اور قیامت کے دن جب یہ زمین و آسمان بدل دیئے جائیں گے تو ان کو ان نئے بدلتے ہوئے دوزخوں اور جہتوں میں جگہ دی جائے گی۔ قرآن میں یہ بھی ہے کہ قیامت میں لوگ اسی جسم کے ساتھ اٹھائے جائیں گے (سورہ قیامتہ آیت ۳) اس سے معلوم ہوتا ہے کہ قیامت کے دن سب لوگوں کو ان کے اعمال کے مطابق نئی جثثیں اور دوزخ عطا ہوں گے اور پھر وہ انہی اجسام کے ساتھ ہمیشہ ان میں رہیں گے۔ بہر حال قیامت کا صحیح علم اللہ اور اللہ کے رسول ہی کو ہے۔ مگر سورہ ہود اور سورہ ابراہیم کی مندرجہ بالا آیات سے اتنا یقیناً ثابت ہوتا ہے کہ عذاب و تواب مرتبے ہی شروع ہو جاتا ہے۔

اتنا بیان کرنے کے بعد اب ہم بتاتے ہیں کہ سلوک سے کیا کچھ حاصل ہوتا ہے۔

=====☆☆☆☆=====

سلوک کا حصل

پہلا دور

- ۱۔ کسی کامل بزرگ سے بیعت ہونے یا تعلق قلبی پیدا کرنے اور پچھے بتائے ہوئے دس قاعدوں پر اچھی طرح عمل کرنے کے بعد سب سے پہلی چیز یہ حاصل ہوتی ہے کہ طبیعت میں ایک عجیب اطمینان و امتنان اور خوشی پیدا ہو جاتی ہے۔
- ۲۔ ذوقِ طلب بڑھنے لگتا ہے، نیکیوں کی طرف میلانِ طبع زیادہ ہو جاتا ہے، برائیوں سے بچنے کا رادہ مستقل ہو جاتا ہے۔

- ۳۔ عبادت میں دل لگتا ہے، ذکر میں مزہ آنے لگتا ہے اور ایک سرخوشی طاری ہونے لگتی ہے۔
- ۴۔ کسی کسی وقت دل کی دھڑکن تیز ہو جاتی ہے جس سے بڑا کیف و سرور بڑھتے ہوتا ہے اور ہر حرکت قلب پر بلا ارادہ پاس انفاس جاری ہو جاتا ہے۔ اسی کو قلب کا جاری ہونا کہتے ہیں۔ اکثر سالکوں کو یہیں ہوتا۔
- ۵۔ دل میں ایک ہلاکا سوز یا حرارت پیدا ہو جاتی ہے اور ساتھ ہی یہ کیف و سرور بڑھتے ہستے نشہ، سرستی، بے خودی اور یہی مسٹی تک پہنچ جاتا ہے۔ یہی وہ چیز ہے جس کو صوفی شعرا نے اپنے کلام میں شراب کہا ہے اور بعد میں تصوّف سے نابلد شاعروں نے محض تقلید اپنے اشعار میں اس کثرت سے باندھا ہے کہ عوام اس کو یہی دنیاوی شراب سمجھنے لگے جو حرام ہے۔ اس کیفیت کو جذب بھی کہتے ہیں۔ سالکوں کے لئے یہ اللہ کا بہت بڑا انعام اور نعمت ہے۔ یہ چیزِ عبادت اور ذکر سے پیدا نہیں ہوتی بلکہ مرشد کی طرف سے عطا ہوتی ہے۔ یہ سرور دو عالمِ ﷺ کا عطیہ اور امانت ہے اور اس لئے ملتی ہے کہ اس کے کیف و سرور میں دنیا کی تمام خرافات نہایت آسانی سے نفی ہو سکتی ہیں اور سالک اس کیف و سرستی میں ہر قسم کی تکلیف کو بخوبی برداشت بلکہ نظر انداز کرتا ہوا آگے بڑھتا چلا جاتا ہے۔ یہ کیفیت غیر مسلم درویشوں مثلاً سادھوؤں اور راہبوں میں بھی پائی جاتی ہے لیکن اہل

حال اور صاحب نظر جانتے ہیں کہ ایک غیر مسلم کی گرمی اور ایک مومن کی حرارت قلبی یا جذب میں کتنا فرق ہوتا ہے۔ وہ نقل ہوتی ہے یہ اصل، وہ پیشیل ہوتا ہے یہ سونا۔ یہ جذب دراصل ایک مرکب ہے جس پر سوار ہو کر سالک راہ سلوک کو بہت آسانی سے طے کر سکتا ہے لیکن افسوس کہ آج کل اسی کو سلوک اور بزرگی کا ماحصل سمجھ لیا جاتا ہے۔ جس کے قلب میں یہ پیدا ہو جائے اگر اس کا مرشد یا استاد کامل نہ ہو تو وہ اس مرکب پر سوار ہو کر اگلی منازل طے کرنے کی بجائے خود اسی مرکب کی تواضع اور پرورش میں مصروف ہو جاتا ہے اور اسی میں مرجا تا ہے۔ بعض قلوب میں حرارت کی بجائے برف جیسی ٹھنڈک پیدا ہو جاتی ہے لیکن سرور و کیف اس میں بھی وہی ہوتا ہے جو حرارت میں۔ جذب کے پیدا ہوتے ہی سالک کو تھوڑا بہت کشف بھی حاصل ہو جاتا ہے اور معمولی قسم کی کرامات بھی سرزد ہونے لگتی ہیں اور اس میں ایک ایسی مقناطیسی کشش پیدا ہو جاتی ہے کہ لوگ اس کی طرف خواہ مخواہ رجوع ہونے اور اس کی ہر بات پر بلیک کہنے لگتے ہیں۔ ان رجوعات سے سالک کو بہت سخت نقصان پہنچ سکتا ہے اول تو اس کے دل میں غرور اور کبر پیدا ہو جاتا ہے جو روحانی بلندیوں تک پہنچنے میں سب سے بڑی رکاوٹ ہے۔ دوسرے رجوع ہونے والوں میں عوام بھی ہوتے ہیں امراء بھی، مرد بھی ہوتے ہیں، عورتیں اور لڑکے بھی اور یہ سب اس کے ہر حکم پر سرتسلیم خم کر دیتے ہیں۔ اس وقت اگر سر پر مرشد کامل کا ہاتھ نہ ہو تو سالک ایسی ایسی نازیبا اور قیچی حرکات کر بیٹھتا ہے کہ یہ دلت اس سے چھین لی جاتی ہے اور وہ نہ دین کا رہتا ہے نہ دنیا کا۔ جذب کو مسمریز میا ہپنانہزم کی قوت نہ سمجھ لینا، یہ ان سے ہزار گناز یادہ لطیف اور پراثر ہوتی ہے۔ جو مرشد اپنے مریدوں کو یہ طاقت ان کے اخلاق کی کافی اصلاح ہونے سے پہلے ہی دے دیتے ہیں وہ ان پر عنایت نہیں ظلم کرتے ہیں اور ان کی تباہی کا باعث ہوتے ہیں۔ یہ طاقت اس وقت عطا کرنی چاہئے جب مرید میں کافی قوت برداشت پیدا ہو جائے اور وہ مجاہدہ اور تزکیہ اخلاق میں ایک معیاری مرتبہ حاصل کرے۔

جذب سے ایک اور نقصان بھی ہوتا ہے وہ یہ کہ بعض سالکوں کا ظرف اس بار عظیم کا متحمل نہیں ہو سکتا اور وہ مسلوب الحواس اور مغلوب العقل ہو جاتے ہیں اور مجدوب کہلاتے ہیں۔ ان لوگوں کی عاقبت تو یقیناً اچھی ہوگی کیونکہ راہِ خدا ہی میں ان کا یہ حال ہوتا ہے لیکن دنیا خراب ہو جاتی ہے جو شرعاً جائز نہیں۔ یہ لوگ نہ صاحب ارشاد ہوتے ہیں نہ قابل تقلید۔ جاہل عوام ان کو اولیاء اللہ سمجھ کر ہر وقت ان کے گرد جمع رہتے ہیں اور خدا کو بھول کر انہی سے اپنی مرادیں مانگتے ہیں جو شرک ہے۔ اس لحاظ سے مجدوبیت قوم کے لئے ایک نقصان رسائی چیز ہے۔ ان تمام باتوں کے پیش نظر ایک مرشد کامل کا فرض ہے کہ وہ اپنے مریدوں اور طالبوں کے ظرف پر نگاہ

رکھے اور ان کے جذب کو ضروری حد سے آگے نہ بڑھنے دے ورنہ اس مرید کے بال بچوں کی خواری اور امتحان
رسول ﷺ کی ترک خدا پرستی کا ذمہ دار ہو گا۔

اگر کسی سالک میں جذب کی کیفیت خطرناک طور پر زیادہ ہونے لگے تو اسے کم کرنے یا روکنے کی ترکیب
یہ ہے کہ اس کو دنیاوی کاموں میں مصروف رکھا جائے۔ اس کے اذکار کم یا ضرورت پڑے تو عارضی طور پر بالکل
بند کر دیئے جائیں۔ جذب کی زیادتی اگر اعلیٰ پدراج پہنچ کر ہو تو سالک کو تفکر کی مشق شروع کر دینی چاہیئے۔
جذب جب جب اعتدال پر ہوتا ہے تو اس کو بسط کہتے ہیں اور جب بالکل نہیں رہتا تو اس کو قبض۔ قبض کی کیفیت
سالکوں کے لئے قیامت ہوتی ہے لیکن یہ ایک قدرتی بات ہے۔ ایسا کوئی سالک نہیں ہو سکتا جس کو قبض نہ ہوتا
ہو۔ قبض کوئی بری چیز نہیں یہ طبع انسانی کا تقاضا ہے۔ کوئی سالک بلکہ انسان کبھی ایک کیفیت پر قائم نہیں رہتا۔
ہر کیفیت تدریجیاً بڑھتی یا کم ہوتی رہتی ہے۔ کبھی ناقابل برداشت طور پر بڑھ جاتی ہے، کبھی بالکل ختم ہو جاتی
ہے۔ ہر قبض کے بعد جب بسط ہوتا ہے تو سالک اپنے آپ کو پہلے سے آگے پاتا ہے۔ رسالت مابعث ﷺ پر
بھی مختلف کیفیات طاری ہوتی تھیں۔ سورہ واضحی ایسے ہی موقع پر ہی نازل ہوئی تھی اور اس میں جوارشا ہوا ہے
کہ ”آپ“ کی ہر آخری یعنی آنے والی حالت گزری ہوئی حالت سے بہتر اور اچھی ہو گی، اس کا یہی مطلب
ہے کہ جب بھی آپ کی کیفیت بدلتے گی آپ کو اپنے کو بسط کی پہلی حالت سے زیادہ بہتر حالت میں پائیں
گے۔ اس لئے قبض سے ڈرنا اور گھبراانا نہیں چاہیئے اور اس کو سلب نہ سمجھنا چاہیئے۔ سلب تو گناہوں کی وجہ سے
اور وہ بھی متواتر اور ارادتا کرتے رہنے سے ہوتا ہے۔ اللہ ہر سالک کو اس سے محفوظ رکھے۔

بہر حال قبض اگر طویل اور ناقابل برداشت ہو تو اس کو دور کرنے کی تدابیر یہ ہیں کہ سالک نماز، تلاوت
اور خصوصاً تہجد کے نوافل میں زیادہ اہتمام کرے، روزے رکھے، ایسی صحبت میں بیٹھے جہاں اللہ اور رسول کا
تذکرہ ہو، جنگل دریا، پہاڑوں اور مرغزاروں کی سیر کرے، سوز و گداز پیدا کرنے والی کتابیں پڑھے، اگر چشمیہ
انداز کی طبیعت رکھتا ہے تو سماع کی محفلوں میں شریک ہو۔

۶۔ جو لوگ نقشبندیہ طریقہ سے ذکر وغیرہ کرتے ہیں ان کے لطائف مثلاً قلب، روح، سر، خفی، اخفاء وغیرہ
جاری ہو جاتے ہیں۔ یعنی ذکر کرنے لگتے ہیں یا روشن ہو جاتے ہیں یعنی سالک کو ان کا نور نظر آنے لگتا ہے۔
مثلاً ازرد، سرخ، سفید، سبز اور سیاہ وغیرہ۔ یہ نور کسی شاغل کو حض گجنو کی طرح نظر آتا ہے، کسی کو چراغ کی طرح
اور کسی کو اتنا کہ سارا کمرہ منور ہو جاتا ہے اور کسی کو اتنا کہ آسمان و زمین اس میں غائب ہو جاتے ہیں اور کسی کو

مطلق نظر نہیں آتا۔ ان لطائف کا ذکر تھوڑ کی کتابوں میں مل سکتا ہے اس لئے ہم تفصیل میں نہیں جاتے۔
 ۔ پچھے خواب نظر آنے لگتے ہیں، کشف القبور ہو جاتا ہے اور بیداری میں روحیں نظر آنے لگتی ہیں۔ یہ بھی اگرچہ ایک نعمت ہے لیکن بہت بڑی آزمائش بھی ہے جذب کی طرح کشف القبور اور رویت ارواح میں بھی کئی بڑے خطرے ہیں۔ ایک تو یہ کہ یہ تماشا بہت دلچسپ ہوتا ہے اور اسے چھوڑ کر آگے بڑھنے کو دل ہی نہیں چاہتا۔
 دوسرے یہ کہ اکثر سالکوں کے دل میں اس کی وجہ سے کبر و غرور پیدا ہو جاتا ہے۔ تیسرا یہ کہ اکثر سالک رویت ارواح ہی کو انتہائے بزرگی اور منتهی سلوک سمجھ لیتے ہیں۔ ان تینوں باتوں کا نتیجہ یہ ہوتا ہے کہ وہ ان تمام اشغال و اوراد سے دفعہ ہو جاتے ہیں جو تکمیل سلوک کے لئے ضروری ہیں۔ وہ یہ سمجھتے ہی نہیں سکتے کہ یہ تو سلوک کی الف ب ت ہے۔ ابھی تو دائرہ ولایت میں پہلا قدم بھی نہیں رکھا گیا۔ ہم خود کئی ایسے طالبوں کو جانتے ہیں جو اس مقام پر ایسے پھنسنے کے پھر آگے نہ بڑھ سکے اور اپنے اصلی مقصد یعنی حصول معرفت و رویت باری تعالیٰ سے محروم رہ گئے۔ اس لئے طالبان را حق کے فائدہ کی غرض سے عرض کیا جاتا ہے کہ اگر یہ مشاہدات پیش آئیں تو انہیں پر پشہ کے برابر بھی وقعت نہ دو، ہو سکتے تو بالکل نفی کر دو، نہ ہو سکتے تو نظر انداز کر کے برابر آگے بڑھتے رہو اور اس وقت تک قدم ہمت کوست نہ ہونے دو جب تک کہ عدم سے پار نہ ہو جاؤ کہ اصل حقائق کا پتہ عدم سے آگے ہی لگتا ہے۔

جو لوگ مشاہدہ ارواح کو بہت بڑی چیز سمجھتے ہیں ان کو یاد رکھنا چاہیے کہ آج کل یورپ اور امریکہ میں بیسیوں سپرچوک (Spiritual) سوسائٹیاں ایسی ہیں جہاں مردہ انسانوں کی روحوں کو بلا یا جاتا ہے اور مجسم کر کے ان کے رشتہ داروں وغیرہ سے ملایا جاتا ہے۔ ان روحوں کے فوٹو لئے جاتے ہیں۔ کئی روہیں دنیا والوں کے لئے پیغامات اور مضامین قلم بند کرتی ہیں۔ ایک روحانی میگزین میں ہم نے ایک ایسے ڈاکٹر کا حال پڑھا جو مر چکا تھا لیکن اس کی روح نے جسم ہو کر ایک یہمار کا آپریشن کیا جو تندرنست ہو گیا۔ ناممکن ہے کہ ایسے بیانات جو علی الاعلان اخباروں اور ماہناموں میں شائع ہوتے ہیں از سرتاپا غلط اور جھوٹ ہوں۔ ہمیں یورپ سے آنے والے کئی اعلیٰ درجہ کے تعلیم یافتہ اور ثقہ دوستوں نے بھی بتایا کہ یہ روحانی جلسے انہوں نے خود اپنی آنکھ سے دیکھے ہیں۔ ہم نے خود اولیٰ عنفوں میں ایک ایسا آدمی دیکھا جو گھر بیٹھے بیٹھے دور دراز مقامات سے ہر وہ چیز جو آپ چاہیں اور جس کی آپ قیمت ادا کر دیں منگا دیتا تھا۔ ہم نے اس سے دریافت کیا کہ یہ لانے والا جنم ہے یا ہمزاد تو اس نے بتایا کہ یہ ایک روح ہے جو عرصہ سے میرے ساتھ رہتی ہے اور مرتے دم

تک رہے گی۔ اس واقعہ سے پہلے ہم ان باتوں کو غلط اور جھوٹ سمجھتے تھے لیکن پچھلی خود دیکھنے کے بعد ہمارے خیالات میں بڑا انقلاب آیا اور ہم نے بھی اس عمل کو حاصل کرنے کی کوشش کی لیکن اللہ کا فضل شامل حال تھا کہ اس نے ہم کو اس خرافات سے محفوظ رکھا (کیونکہ باوجود صحیح ہونے کے یہ باتیں واقعی خرافات ہیں) اور اپنے رستہ پر ڈال دیا۔

ہاں تو ہم یہ بتانا چاہتے تھے کہ یورپ وامریکہ میں جو لوگ یہ تماثیں دکھاتے ہیں اور میڈیم کھلاتے ہیں بالکل معمولی آدمی ہوتے ہیں، ولی نہیں ہوتے۔ اس سے ثابت ہوتا ہے کہ روحوں کا نظر آنا یا روحوں کو بلانے کی طاقت کا پیدا ہو جانا معرفت و رویت باری تعالیٰ کی کوشش کے مقابلہ میں پر کاہ جتنی بھی وقعت نہیں رکھتا اور سلوک و حکمت میں اس کا کوئی خاص درجہ نہیں ہے۔ ہاں انبیاء، اولیاء وغیرہ کی روحوں کی زیارت باعث سعادت و برکت ہوتی ہے یا کسی بزرگ کی روح سے فیض پہنچے (دنیاوی فوائد مراد نہیں ہیں) یا علم حاصل ہو تو یہ کام کی بات ہے لیکن ایسا شاذ و نادر ہی ہوتا ہے۔

۸۔ کشف و کرامات کی طاقت آ جاتی ہے۔ اس دور میں اگرچہ کشف و کرامات بہت ہی معمولی قسم کی ہوتی ہیں لیکن مبتدی ان کو بھی بہت زیادہ اہمیت دنے دیتے ہیں اور بڑی بزرگی سمجھتے ہیں۔ یہ اگرچہ بڑی مبارک نعمت ہے لیکن اللہ کا فضل نہ ہو تو یہ چیز بھی بہت خطرناک ثابت ہوتی ہے۔ اکثر سالکوں کو اس سے غرور پیدا ہو جاتا ہے۔ یہ غرور نادانستہ طور پر اس طرح دل میں سما جاتا ہے کہ محسوس بھی نہیں ہوتا اور رفتہ رفتہ سالک کی ترقی بند ہو جاتی ہے۔ آج کل اسی کو اعلیٰ درجے کی بزرگی سمجھا جاتا ہے اور اس سے آگے بڑھنے کا خیال تک نہیں آتا۔ اس دور میں کشف یہ ہوتا ہے کہ ماضی یا مستقبل کی کچھ باتیں معلوم ہو جاتی ہیں لیکن یہ بات تو غیر اولیاء کو بھی بے انتہا حاصل ہوتی ہے۔ مثلاً نجومی، رمال، جفار اور ہاتھ دیکھنے والوں کو، اس لئے اس پر غرور و فخر بیکار ہے۔ یہ چیز حکمت کا حاصل یا مقصود نہیں ہے بلکہ غور کیا جائے تو راستہ کی رکاوٹ ہے۔ مسلمان سالک ان چیزوں کو حاصل کرنے کی کوشش نہیں کرتے، راستہ چلتے خود بخود پیدا ہو جاتی ہیں۔ مگر غیر مسلم بے انتہا ریاضت اور جدوجہد سے ان کو حاصل کرنے کی کوشش کرتے ہیں۔ یوگ کا حاصل یہی چیزیں ہیں۔ کرامت کو معیار پر ولایت قرار دے لینے سے تین خرابیاں پیدا ہوتی ہیں۔ ایک تو یہ کہ ولی اور یوگی میں تمیز نہیں ہوتی۔ دوسرے یہ کہ طالب کو ان پر غرور پیدا ہو جانے سے ترقی بند ہو جاتی ہے۔ تیسرا یہ کہ عوام خدا کو بھول کر کرامت دکھانے والوں کی پرستش میں لگ جاتے ہیں اور یہ خرابی سب سے بڑی اور مسلمانوں کے زوال کی ایک بہت

بڑی وجہ بھی ہے۔

اب ایک اعتراض یہ پیدا ہوتا ہے کہ جب اللہ تعالیٰ نے فرمایا ہے کہ سب طاقت اور غیب کا علم صرف اللہ ہی کو ہے تو پھر حضور ﷺ سے مجزے کیوں سرزد ہوئے اور حضور ﷺ کی پیشین گوئیاں کیوں پوری ہوئیں اور یہی باتیں اولیاء اللہ سے کیوں ظہور میں آئیں۔ اس کا جواب یہ ہے کہ کرامت اور کشف بر شبه ولایت کا جزو لاینک ہے لیکن ہر شخص جو خوارق عادات دکھائے یا اگلی پچھلی باتیں بتادے ولی نہیں ہوتا۔ مختصر یہ کہ ”ہر دلی سے خوارق عادات ظہور میں آتی ہیں لیکن ہر وہ شخص جس سے خوارق عادات ظہور میں آئیں ولی نہیں ہوتا۔“ اب اصل اعتراض کا جواب یہ ہے کہ اگرچہ غیب کا علم سوائے اللہ کے اور کسی کو بھی نہیں لیکن کبھی کبھی کسی کسی بات کا علم اللہ تعالیٰ اپنے کسی خاص بندے کو بھی عطا فرمادیتا ہے۔ اسی طرح کبھی کبھی کوئی خرق عادت بھی کسی سے صادر کرنا دیتا ہے تاکہ لوگ اس کی طرف مائل ہوں اور تبلیغِ حق میں مدد ملے۔ کرامت اولیاء اللہ سے ارادتا صادر نہیں ہوتی بلکہ ایک بے خودی کی حالت میں سرزد ہو جاتی ہے کہ ان کو خود بھی معلوم نہیں ہوتا کہ ہم کیا کہہ رہے ہیں اور کیا کر رہے ہیں۔

اب رہار رسول ﷺ کے عالم الغیب ہونے کا مسئلہ تو اس کے متعلق یہ عرض ہے کہ ایک گروہ تو حضور ﷺ کو عالم الغیب مانتا ہے اور دوسرا بالکل انکار کرتا ہے۔ پہلا گروہ کہتا ہے کہ جب حضور ﷺ کی ساری پیشین گوئیاں پوری ہوئیں تو تم کس طرح کہہ سکتے ہو کہ حضور ﷺ عالم الغیب نہیں تھے۔ دوسرا گروہ جواب دیتا ہے کہ جب خود اللہ نے قرآن میں فرمایا ہے کہ ”اے محمد ﷺ! فرمادیجئ کہ نہ میرے پاس اللہ کے خزانے ہیں نہ میں عالم الغیب ہوں نہ میں فرشتہ ہوں، (سورۃ الانعام: ۵۰) تو ہم حضور کو کس طرح عالم الغیب مان سکتے ہیں؟ اب بظاہر دونوں فریقِ حق پر معلوم ہوتے ہیں تو پھر امر واقعہ کیا ہے؟ امر واقعہ یہ ہے کہ دونوں فریقِ محض عادتاً صرف (بحث برائے بحث) میں مبتلا ہیں ورنہ بات بہت معمولی ہے۔ وہ اس طرح کہ جہاں تک ساری کائنات کے علم الغیب کا تعلق ہے تو وہ صرف اللہ ہی کو ہے۔ یعنی اللہ ہر وقت اس پوری کائنات کے ہر ذرہ کا علم رکھتا ہے۔ مثلاً وہ یہاں تک جانتا ہے کہ فلاں سیارے میں اس وقت فلاں کیڑے کو جو سمندر کی تہہ میں یا کسی درخت کے تنے میں موجود ہے رزق کی ضرورت ہے لیکن رسول ﷺ کو صرف وہ بات معلوم ہو جاتی تھی جو اللہ حضور ﷺ کو بتانا چاہتے تھے یا جو حضور ﷺ خود معلوم کرنا چاہتے تھے اور اس کو معلوم کرنے کے لئے اللہ کی طرف رجوع فرماتے تھے۔ قرآن سے بھی یہی ثابت ہوتا ہے۔ چنانچہ فرماتے ہیں۔ **فَلَا يُظْهِرُ عَلَى غَيْبِهِ**

۱۰۔ اَلَا مَنِ ارْتَضَى مِنْ رَسُولٍ لِّيَعْنَى اللَّهُ غَيْبَ كَا حَالَ كُسْتِي كُو بُحْنِي نَهِيْسْ بِتَا تَا مَكْرِكْسِي بِرْگَزِيدْهِ رَسُولَ كُو (سورہ جن: آیت ۲۶-۲۷) بات دراصل یہ ہے کہ اللہ کے لئے غیب کوئی چیز ہی نہیں کیونکہ وہ تو ہر شے کا ہر وقت علم رکھتا ہے۔ غیب تو بندوں کے لئے ہے۔

اب دوسرا سوال یہ پیدا ہوتا ہے کہ پھر نجوم و رمل وغیرہ کیا چیز ہیں؟ جواب یہ ہے کہ یہ وہ علوم ہیں جو کسی زمانہ میں اللہ تعالیٰ نے مخلوق کی کاربراری کے لئے اپنے برگزیدہ بندوں کو تعلیم فرمائے تھے لیکن اب چونکہ یہ بھی دوسری تعلیمات کی طرح پوری صحت کے ساتھ باقی نہیں رہے اس لئے ان کو ماننا اور ان پر یقین کرنا منع ہے۔
اب یہ م Hispan برائے تفہن ہیں کوئی بات صحیح بھی ہو جاتی ہے کوئی غلط۔

یاد رکھنے کے رسول اکرم ﷺ سے مجزے کبھی کسی مسلمان نے طلب نہیں کئے، صرف کفار نے طلب کئے تھے۔ مسلمان تو حضور ﷺ سے صرف ایمان اور اخلاق کی تعلیم حاصل کرتے اور زندگی کے مسائل حل کراتے تھے۔ اسی طرح اولیاء اللہ سے کرامت بھی کوئی ارادت مند کبھی طلب نہیں کرتا۔ مجزے اور کرامت، ہمیشہ کفار کو مسلمان بنانے کے لئے صادر ہوتی تھیں کیونکہ کفار انہی کو معیار بزرگی سمجھتے تھے۔ مگر آج مسلمان بھی کرامات اور خوارق عادات کو معیار بزرگی جانتے ہیں اور ہر خرق عادت دکھانے والے کو بزرگ سمجھ کر گمراہ ہو رہے ہیں۔

۹۔ نویں چیز جو حاصل ہوتی ہے تزکیہ اخلاق ہے اور حکمت میں فی الحقيقة یہی ایک چیز ہے جو سب سے زیادہ ضروری اور کام کی ہے۔ اگر سالک میں صحیح اخلاق حسنہ پیدا نہ ہوں تو جذب، کشف و کرامات اور مشاہدہ، ارواح سب کچھ بجائے فائدے کے انفرادی اور اجتماعی دونوں حیثیتوں سے نقصان دہ ہوتا ہے جیسا کہ ہم اور پر بیان کر چکے ہیں۔ افسوس کہ تزکیہ اخلاق جس قدر ضروری ہے اسی قدر آج کل اس سے بے اعتنائی برقراری جاتی ہے۔ چونکہ اس کے بغیر اجتماعی اور قومی ترقی ناممکن ہے اس لئے ہم اس کا مفصل بیان آگے کریں گے۔ یہاں صرف یہن لوکہ رسول اکرم ﷺ نے فرمایا ہے بُعْثُتُ لِأَتَّمِمَ مَكَارِمَ الْأَخْلَاقِ ۝ (یعنی مجھ کو بھیجا ہی گیا ہے اخلاق حسنہ کی تکمیل کے لئے اور پھر سوچو کہ آپ لوگوں نے اخلاق حسنہ کی کہاں تک تکمیل کی ہے، اگر نہیں کی ہے تو قوم کے زوال پر آنسو بہانا عبث ہے۔

۱۰۔ دسویں شے وصول ہے۔ جب سالک اور بتائے ہوئے قواعد پر کماقہ عمل کر لیتا ہے اور اس کے یہ اعمال مقبول ہو جاتے ہیں تو اس کو کوئی ایسی صاف و صريح نشانی دکھائی جاتی ہے جس سے اس کو یقین کامل ہو جاتا ہے کہ اللہ تعالیٰ نے میری مساعی کو شرف قبولیت عطا فرمادیا ہے اور مجھ کو اپنے اولیاء کے حلقہ میں شامل کر لیا ہے۔

یہ نشانی عام طور پر روحانی مشاہدہ یعنی نیم خوابی کی حالت میں دکھائی جاتی ہے جو کبھی تو بالکل صاف ہوتی ہے اور کبھی تشبیہ یا استعارے کے طور پر مثلاً کسی کو صاف الفاظ میں بتا دیا جاتا ہے کہ آج سے تم ہمارے اولیاء کے حلقات میں داخل کر لئے گئے۔ کسی کو نظر آتا ہے کہ اس کی تابعیت ہوئی ہے، کوئی دیکھتا ہے کہ وہ امام بنادیا گیا ہے وغیرہ وغیرہ۔ اب دوسرے دور کا حال سنئے۔

دوسرادور

۱۔ تمام اذکار و مجاہدات اور اعمال میں انہماک اور سچی زیادہ ہو جاتی ہے اور پہلے سے کہیں زیادہ کیف حاصل ہوتا ہے۔

۲۔ عبادات میں حضوری حاصل ہونے لگتی ہے۔ یعنی پہلے تو سالک یہ محسوس کرتا ہے کہ اللہ موجود ہے اور مجھ کو دیکھ رہا ہے پھر کچھ مدت بعد یوں محسوس کرتا ہے کہ میں اللہ کو دیکھ رہا ہوں یعنی پہلے ایمان کامل کا ادنیٰ اور پھر اعلیٰ درجہ حاصل ہوتا ہے۔

۳۔ جذب اور اس کے تاثرات پہلے سے بہت بڑھ جاتے ہیں لیکن ساتھ ہی ان پر قابو بھی بہت زیادہ ہو جاتا ہے اور وہ ظاہر نہیں ہونے پاتے۔

۴۔ صفاتی تجلیات نظر آتی ہیں۔ یہ انوار ہوتے ہیں جو لطائف کے انوار سے مختلف ہوتے ہیں۔

۵۔ عالم مثال کی سیر ہونے لگتی ہے۔ یعنی شعاع روحانی ناسوت، ملکوت وغیرہ کے جس طبقہ تک لطیف ہوتی جاتی ہے اس طبقے کا نظارہ دکھائی دیتا ہے۔ یہ مشاہدہ کسی کو کم کسی کو زیادہ ہوتا ہے اور بعض سالکوں کو بالکل نہیں ہوتا۔ ان میں سے بعض تو اللہ کی یاد اور محبت میں اس درجہ مستغرق ہوتے ہیں کہ کسی اور چیز کے دیکھنے کی فرصت اور استعداد ہی باقی نہیں رہتی اور بعض کی آنکھوں پر اللہ تعالیٰ خود پر دہ ذال دیتا ہے ورنہ وہ ان دلفریب نظاروں کی سیر ہی میں پھنس کر رہا جائیں سلوک پورا نہ کر سکیں۔ ایسے سالک بہت ماپوس ہوتے ہیں اور سمجھتے ہیں کہ ہم کچھ ترقی نہیں کر رہے مگر وہ نہیں جانتے کہ اللہ کا بڑا کرم ہے کہ انہیں کچھ نظر نہیں آتا۔ ایسے سالکوں کو جب ماپوی ہونے لگے تو صرف یہ دیکھنا چاہیے کہ قلب میں سوز محبت اور اللہ سے تعلق بڑھ رہا ہے اور اخلاق کی اصلاح ہو رہی ہے یا نہیں؟

۶۔ اعلیٰ قسم کے کشف و کرامات کی طاقت پیدا ہو جاتی ہے لیکن اس کا ظہور کم ہو جاتا ہے یا پر دے میں ہوتا ہے۔ یعنی اکثر اہل دنیا کو یہ معلوم بھی نہیں ہونے پاتا کہ فلاں کام اس بزرگ کی ہمت یادِ عاصے ہوا ہے اور یہ

بہت ہی بڑی فضیلت ہے۔ آپ خود فیصلہ کر لیں کہ بڑا آدمی وہ ہے جو نیکی کر کے اسے ظاہر کرتا پھرے یا وہ جو معلوم ہی نہ ہونے دے کر یہ نیکی اس نے کی ہے۔ اعلیٰ درجے کا کشف یہ ہے کہ لوح محفوظ کا لکھانظر آ سکتا ہے اور اعلیٰ درجے کی کرامات یہ ہیں کہ ماڈے پر تصرف حاصل ہو جاتا ہے۔ مگر سالک کو جس قدر طاقتیں اور اختیار زیادہ ملتا ہے اسی قدر وہ اللہ سے زیادہ ڈرتا اور تسليم و رضا میں زیادہ پختہ ہوتا جاتا ہے یعنی خود کچھ نہیں کرتا جو اللہ کرے اسی میں خوش رہتا ہے۔

۷۔ کیفیات فنا اور بقا طاری ہونے لگتی ہیں۔ یہ اس طرح ہوتا ہے کہ عرصہ دراز تک نفی ماءِی اللہ کی مشق کرتے کرتے دن رات میں وقتاً فوقتاً ایک ایسی بے خودی طاری ہوتی ہے جس میں اس کو اپنے ماحول کا بہت بی دھندا سا احساس رہ جاتا ہے اور ذہن میں اللہ ہی کا خیال باقی ہوتا ہے۔ یہ بے خودی رفتہ رفتہ اس قدر بڑھتی ہے کہ ماحول بلکہ خود اپنے جسم کا احساس بھی باقی نہیں رہتا۔ مگر وہ اتنا ضرور سمجھتا ہے کہ جو کچھ مجھے محسوس ہو رہا ہے وہ اللہ ہی اللہ ہے۔ یعنی اسے اگر چہ اپنے جسم کا احساس نہیں ہوتا لیکن اپنی ہستی یا ذات کا احساس ضرور ہوتا ہے۔ یہاں پہنچ کر کئی کیفیتیں اور بھی طاری ہو سکتی ہیں۔ ایک یہ کہ ماحول اور اس کی اشیاء کی طرف خیال رجوع ہو جاتا ہے اور اپنی ہستی کا احساس کچھ کم ہوتا ہے۔ ایسی حالت میں وہ بعض اوقات تو یہ دیکھتا ہے کہ تمام اشیاء تسبیح اور سجدے میں مصروف ہیں اور یہ سمجھ بیٹھتا ہے کہ یہ سب مجھ کو سجدہ کر رہی ہیں۔ دوسری کیفیت یہ ہوتی ہے کہ ماحول اور اشیاء کا احساس بالکل نفی ہو کر صرف اللہ کی موجودگی کا احساس باقی رہ جاتا ہے لیکن اپنی ہستی کا کچھ نہ کچھ خیال بھی موجود رہتا ہے۔ ایسی حالت میں وہ اپنے آپ کو کل کا ایک جزو محسوس کرتا ہے۔ تیسرا کیفیت یہ ہوتی ہے کہ اللہ کی ہستی اور اپنی ہستی دونوں کے احساسات مغم ہو جاتے ہیں۔ اس حالت میں وہ یہ سمجھ لیتا ہے کہ بس نیں ہی سب کچھ ہوں۔ چوتھی کیفیت یہ ہوتی ہے کہ اپنی ہستی کا احساس مکمل غائب ہو جاتا ہے اور اللہ کا احساس بھی باقی نہیں رہتا یعنی نہ احساس کرنے والا رہتا ہے نہ محسوسات۔ یہ کیفیت مکمل فنا کی کیفیت ہے۔ پہلی کیفیات ناقص ہیں۔ فنا کی یہ کیفیت پختہ ہونے کے بعد اگر سالک کوشش میں لگا رہے اور یہیں قیام نہ کرے تو وہ اپنی ذات کا پھر احساس کرنے لگتا ہے اور رفتہ رفتہ اللہ تعالیٰ کی ہستی کو الگ اور تمام اشیاء کی اور اپنی ہستی کو الگ محسوس کرتا ہے یادل کی آنکھوں سے دیکھتا ہے۔ اب اس کو یہ علم حاصل ہوتا ہے کہ اللہ اللہ ہے اور مخلوق مخلوق، اللہ خالق باقی اور قادر ہے اور سب مخلوق فانی اور مجبور۔ یہ بقاء کی کیفیت ہے اور یہی وہ کیفیت یا حقیقت ہے جس کی بابت حضرت مجدد الف ثانیؒ نے اپنے مکتوبات میں وحدت الوجود کا

بطلان کرتے ہوئے فرمایا ہے کہ خود ان پر مکشوف ہوتی۔ اگر ان میں سے کوئی کیفیت مستقل ہو جائے تو یہی حال کہلاتی ہے۔ مگر یاد رکھیے کہ کوائف ہوں یا حال ہر وقت طاری نہیں رہتے۔ کیفیت کے تاثرات دیر پانیمیں ہوتے۔ حال سے البتہ جو یقین پیدا ہوتا ہے وہ سالک کے کردار کا جزو بن جاتا ہے اور جب ہوش میں ہوتا بھی باقی رہتا ہے اور اس کے افعال و اقوال سے ظاہر ہوتا رہتا ہے۔

۸۔ وَحدَتُ الْوِجُودَ كَيْفِيَّتَ بِيَانِ كَرْدِيْنَا بَھِيْ بِهَتْ ضَرُورِيْ ہے کیونکہ اس کتاب میں ہم نے جا بجا اس کا ذکر کیا ہے اور مسلمانوں کے زوال کی بہت بڑی وجہ بتایا ہے۔ سَنَنَ اللَّهِ تَعَالَى قُرْآنَ میں فرماتا ہے۔ إِلَيْهِ يَصُعدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ ۵ (فاطر: ۱۰) یعنی ”اللہ کی طرف چڑھتے ہیں کلمات پاکیزہ اور نیک عمل۔ بلند کرتا ہے عمل کرنے والے کو“، گویا یہ ایک قانون ہے کہ پاکیزہ باتیں اور پر کی طرف صعود کرتی ہیں اور نیک عمل عامل کو بلند کرتے رہتے ہیں۔ سائنس نے آج یہ پتہ لگایا ہے کہ جو آواز ایک مرتبہ پیدا ہو گئی ہو وہ فنا نہیں ہوتی۔ قرآن میں یہ بات چودہ سو برس پہلے بتادی گئی تھی۔ اعمال کا پتہ ابھی تک سائنس نے نہیں لگایا کہ وہ کس طرح باقی رہتے ہیں۔ کسی دن یہ بھی ہو جائے گا لیکن قرآن میں بہت پہلے سے بتایا جا چکا ہے۔ چنانچہ اس آیت کے علاوہ اور بھی بہت سی آیات اسی مضمون کی ہیں مثلاً کہ ”قیامت میں تمہارے اعمال مجسم تم کو دکھائے جائیں گے۔“ یا یہ کہ ”جو کوئی مثقال برابر بھی بھلائی یا برائی کرے گا تو وہ اس کو دیکھے گا۔“ بہر حال یہ تو ایک جملہ معتبر ہے تھا۔ ہمارا مقصد اس آیت کے بیان کرنے سے یہ تھا کہ سالک جس قدر اپنے افکار و اوراد اور عبادات و اعمال میں ترقی کرتا جاتا ہے اسی قدر اس قانونِ الٰہی کے مطابق اس کی روح (شعاع) درجہ بدرجہ اور طبقہ بطبقہ لطیف، محلی، حستاں اور بیدار ہوتی جاتی ہے اور جن طبقات تک یہ لطیف اور بیدار ہوتی ہے ان کی کیفیات لطیفہ کا احساس اور ما حول کا علم و عرفان بھی اس شعاع کے ذریعہ سالک کو ہوتا رہتا ہے گو ظاہری آنکھوں سے کچھ نظر نہ بھی آئے۔ جب یہ شعاع ہا ہوت کے آخوندگی محلی ہو جاتی ہے اور وہ حصہ بیدار ہونا شروع ہوتا ہے جو عالم ہو میں واقع ہے تو عجب عجیب کوائف پیش آتے ہیں۔ اس عالم میں چونکہ صور و اشکال کا وجود بالکل نہیں ہوتا اور صفاتی و ذاتی تجلیات ملی جلی ہیں اس لیے جب ان کا علم و عرفان سالک کے دماغ پر پرتوں گلن ہوتا ہے تو اس پر عجیب عجیب کیفیتیں طاری ہوتی ہیں اور عجب عجیب کلمات اس کے منہ سے نکل جاتے ہیں۔ یہی وہ مقام ہے جہاں کوئی آنَا الْحَقُّ پکارا تھا اور کوئی سُبْحَانِيْ مَا أَعْظَمُ شَانِيْ کہہ بیٹھا۔ اسی مقام پر حضرت ابن عربی ” نے وحدت الوجود کا نعرہ لگایا۔ ہوا یہ کہ ابن عربی ” کی روح خلقی استعداد کی وجہ سے

ذاتی تجلیات سے بہت زیادہ متاثر ہوئی اور چونکہ یہاں صور و اشکال کا وجود نہ تھا وہ ان تجلیات کو ذات یعنی سراب کو حقیقت سمجھہ بیٹھے۔ چنانچہ وہ فرماتے ہیں کہ ”عالم ہی خدا ہے یہ (عالم) تجلی ہے جس میں وحدت نے اپنے آپ کو نمودار کیا ہے۔ ان تجلیات میں وحدت کلیتہ گم ہو گئی ہے لیکن ان کے ماوازی وحدت کا کوئی وجود نہیں۔ ان الفاظ میں حضرت ابن عربی نے اللہ یا اس کی وحدت کا انکار مطلق نہیں کیا بلکہ صرف یہ ظاہر کیا ہے کہ اشیاء کائنات کے ماوراء اللہ کا کہیں وجود نہیں ہے۔ یہ ان کے عرفان کی غلطی ہے۔ اللہ وہاں بھی ہے جہاں عالم مادی، عالم مثال اور عالم امر سب ختم ہو جاتے ہیں۔ اس کے علاوہ وہ یہ بھی فرماتے ہیں کہ ”اس عالم کے بعد عدم ہے اور سالک کو عدم میں اللہ کی تلاش کرنے کی کوشش نہیں کرنی چاہیے کیونکہ وہاں سوائے رنج و تعصی کے اور کچھ حاصل نہیں ہوتا۔“ یہ بات بھی انہوں نے صرف اپنے ذاتی تجربہ کی بناء پر لکھی ہے حالانکہ اطائف کے اصلی عوامل تو شروع ہی عدم سے ہوتے ہیں جیسا کہ ہم پیچھے بیان کر آئے ہیں۔ یہ بات انہوں نے اس لئے فرمائی ہے کہ جب وہ ”ہو“ کو طے کرنے کے بعد عدم میں داخل ہوئے تو وہاں انہیں کچھ بھی محسوس نہ ہوا یا یوں کہہئے کہ ان کو عدم کی تجلیات منفی کا عرفان نہ ہو سکا تو انہوں نے ہمت ہار دی اور اپنا سفر ختم کر دیا۔ اگر وہ عدم کی صعوبات پر صبر کرتے اور اس کو طے کر کے بساط کے عوالم میں پہنچ جاتے تو اس غلطی میں بدلانہ ہوتے۔ اس قسم کی بہت سی باتیں انہوں نے فتوحات مکیہ اور فصوص الحکم میں تحریر فرمائی ہیں لیکن ان باتوں سے ان پر کفر کا الزام نہیں ہوتا بلکہ اس کو محض عرفانی غلط فہمی کہا جا سکتا ہے۔

حضرت ابن عربیؓ سے پہلے بھی ایسے کلمات کئی بزرگوں کے منہ سے بہ حالت سکر نکلے لیکن بعد میں انہوں نے ان کی تسلی بخش تشرح کر دی اس لئے زیادہ چرچانہ ہوا لیکن ابن عربیؓ نے جس بات کو حق جانا تھا، ایک ضخیم کتاب میں اپنی پوری علمی طاقت و نیاقت سے تحریر کر دیا۔ زیادہ غلطی ان صوفیاء کی ہے جو حضرت ابن عربیؓ کے بعد پیدا ہوئے۔ ان میں سے صرف چند ایسے تھے جن پر حضرت ابن عربیؓ کے مثال کو اُنکو طاری ہوئے۔ انہوں نے آنکھیں بند کر کے حضرت ابن عربیؓ کے قول کی تائید کر دی لیکن زیادہ صوفی ایسے گزرے ہیں اور اب بھی موجود ہیں جن پر نہ تو کبھی یہ کو اُنکو طاری ہوئے نہ وہ ان مقامات تک پہنچے بلکہ صرف حضرت ابن عربیؓ اور ان کے موئدین و مصدقوئین کے تبع میں ہمہ اوسٹ کے قائل ہیں اور ان حضرات کے بے شمار مرید اور معتقد جن میں بہت سے تو بالکل ہی بے علم ہوتے ہیں اپنے پیشواؤں کی انہی تقليید میں یہ سمجھتے ہیں کہ ”ہر چیز خدا ہے، نعوذ باللہ۔“ تجھ تو یہ ہے کہ یہ لوگ قرآن کی طرف کیوں نہیں لوٹتے جو پکار پکار کر کہہ رہا ہے کہ بادشاہی

صرف اللہ ہی کے لئے ہے، صرف وہی اس تمام کائنات کا خالق اور اس کی ہر شے پر ہر لحاظ سے قادر ہے۔
 قُلَّا اللَّهُ خَالِقُ كُلَّ شَيْءٍ وَهُوَ الْوَاحِدُ الْقَهَّارُ ۝ "صاف فرماد تجھے اللہ ہی ہر چیز کا خالق ہے، ایک ہے اور سب پر غالب ہے۔" (سورہ الرعد: ۱۳)

عوام میں اس عقیدے کی اشاعت کا ایک اور بڑا سبب اکبر بادشاہ کی بے دینی اور اس کے ایجاد کردہ مذہب دینِ الہی کی تبلیغ بھی ہے۔ کون نہیں جانتا کہ اکبر نے یہ مذہب سیاسی مصلحتوں سے اس لئے جاری کیا تھا کہ اس کی غیر مسلم رعایا جو تعداد میں مسلمانوں سے کہیں زیادہ تھی اس سے خوش اور راضی رہے۔ دینِ الہی کے سب سے بڑے داعی دربار اکبری کے ارکان خصوصاً ابوالفضل اور فیضی جیسے جیگہ عالم تھے جو منطق اور فلسفہ میں دور دور تک اپنا نظریہ رکھتے تھے۔ ان کی سحرنگاری کے کئی نتیجے نکلے۔ ایک یہ کہ اکبر نے خوش ہو کر ان کو اعزاز و مراتب کے آسمان پر پہنچا دیا۔ دوسرے یہ کہ غیر مسلم خوش ہو گئے کہ مسلمانوں میں بھی روحانیت کا آخری عقیدہ وہی ہے جو ہمارے مذہب میں ہے اور ان پر جو توحید اسلامی کی فضیلت کا رعب طاری تھا جاتا رہا۔ تیسرا یہ کہ خود مسلمان بھی یہی سمجھنے لگے کہ توحید صرف ہمارے ہی ہاں نہیں دوسرے مذاہب میں بھی ہے اور ان کے ذہن میں اپنی فضیلت کا جواہر اس تھا ختم ہو گیا۔ چوتھے یہ کہ اکثر مسلمان علماء اور عوام بھی بادشاہ اور امراء کی خوشنودی کے لئے ”ہمہ اوست“ کا دم بھرنے لگے۔ یہاں تک کہ دو چار نسلیں گزرنے پر ”اسلامی تھوڑف“ میں اس عقیدے کو دیکھو یہی کہتا ہے کہ کفر و اسلام میں فرق ہی پکھ نہیں۔

الغرض جس قدر نقصان مسلمانوں کو وحدت الوجود کے عقیدے سے پہنچا ہے اور کسی چیز سے نہیں پہنچا۔ اس کی وجہ یہ ہے کہ مسلمانوں کے تمام عقائد کی بنیاد تو حید ہے اور یہ عقیدہ براہ راست توحید کے عقیدہ پر ضرب لگاتا ہے۔ مزہ یہ ہے کہ یہ لوگ جو ہر ذرے کو خدا مانتے ہیں وہ موجود ہونے کا دعاویٰ کرتے ہیں۔ عوام کو یہ باتیں اچھی طرح معلوم نہیں لیکن جو آدمی اس قسم کے صوفیوں کی صحبت میں رہا ہو وہ جانتا ہے کہ ان کے عقائد کیا ہیں۔ چنانچہ تھوڑ کی ایک کتاب میں لکھا ہے کہ ایک دفعہ چند بزرگوں نے کہا کہ ہم نے آج تک کوئی موجود کامل نہیں دیکھا۔ فیصلہ ہوا کہ چلو کسی موجود کامل کو تلاش کریں۔ چنانچہ چار بزرگ ایسے موجود کی تلاش میں نکل کھڑے ہوئے اور دنیا کا گوشہ گوشہ چھان مارا۔ برسوں کی تلاش کے بعد جب ماہیں ہو کر واپس لوٹ رہے تھے تو انہوں نے ایک بیابان میں ایک شخص کو دیکھا کہ مادرزادنگا ایک جگہ بیٹھا ہے اور اس کے پاس اسباب

دنیوی میں سے کوئی شے موجود نہیں ہے۔ کشف سے پتہ لگایا تو معلوم ہوا کہ موحد کامل ہے۔ چنانچہ سب اس کی خدمت میں حاضر ہوئے اور مودب کھڑے ہو گئے۔ فقیر نے آنکھ اٹھا کر دیکھا اور پوچھا کیا چاہتے ہو۔ ایک بزرگ نے جواباً کہا کہ ہم معلوم کرنا چاہتے ہیں کہ توحید کامل کیا ہے؟ فقیر نے کہا کہ ایک پیالہ لاو۔ چنانچہ پیالہ پیش کیا گیا۔ فقیر نے اس پیالہ میں پیشاب کیا اور اس کو پی گیا اور کہا ”یہ ہے توحید کامل“ استغفار اللہ۔ یہ حرکت تو کافر مطلق بھی نہیں کرتے لیکن ہمہ اوست والے ان باتوں پر ایمانِ کامل رکھتے ہیں۔ کسی کتاب میں یہ واقعہ بھی ہم نے پڑھا کہ ایک دفعہ حضرت مولانا شاہ عبدالعزیز رحمۃ اللہ علیہ دہلی کی جامع مسجد سے جمعہ کی نماز پڑھ کر گھر واپس جا رہے تھے۔ جب مسجد کی پشت پر پہنچے تو دیکھا کہ سڑک کے کنارے ایک ”مجذوب“ بالکل ننگا بیٹھا ہے۔ اتفاقاً مولانا کی نظر اس پر پڑ گئی تو ان کے منہ سے بے اختیار نکلا ”استغفار اللہ“ مجذوب نے چیخ کر کہا ”مولوی یہ تو تیرے اللہ کا الف ہے اس سے کیوں چڑتا ہے۔“ توبہ توبہ (نقل کفر کفر نہ باشد)۔ اسی طرح ہزار ہاتھے مشہور اور کتابوں میں درج ہیں اور ہمارے نامہ داد صوفی ان کو پڑھ کر لطف انداز ہوتے ہیں۔ چنانچہ ایک اور قصہ ہم نے کسی کتاب غالباً حضرت عبدالعزیز دباغ^۱ کی ابریز تبریز میں پڑھا کہ دو (۲) ولی اللہ آپس میں بہت دوست تھے۔ اتفاق سے ایک کوسفر در پیش ہوا۔ فکر ہوا کہ بیوی اکیلی ہے اس کا غریب کون ہو۔ اپنے ولی دوست کی طرف خیال گیا کہ اس سے بہتر دیکھ بھال کرنے والا کون ہو سکتا ہے۔ چنانچہ بیوی کو اس کے سپرد کر کے سفر پر روانہ ہوئے۔ کئی سال بعد جب واپس آئے تو دیکھا کہ بیوی کی گود میں ایک بچہ ہے۔ پوچھا یہ کہاں سے آیا۔ جواب ملا کہ آپ کے اسی دوست کا ہے جس کے سپرد آپ مجھ کو کر گئے تھے۔ بہت رنجیدہ ہوئے۔ دوست کے پاس گئے اور پوچھا کہ یہ کیا خیانت تم نے کی۔ جواب ملا کہ میں نے کیا برائی کیا۔ تو بھی خدا میں بھی خدا وہ عورت بھی خدا۔ خاوند غریب چپ ہو کر بیٹھ گیا۔ کیونکہ وہ خود بھی ہمہ اوست کا قائل تھا۔ الغرض ایسے ہزار ہاتھے مشہور ہیں۔ ان کے علاوہ نظم میں تو ہزاروں شعر اردو اور فارسی کے، اس مضمون پر ملیں گے۔ صرف انہیں شعراء کے نہیں جو تھوف سے نابلد محض ہیں اور صرف کتابوں میں پڑھ کر یہ مضمون نئے نئے انداز سے باندھتے ہیں بلکہ ان شعراء کے بھی جو خود بڑے صوفی مشہور تھے۔ ایسے شعر نقل کئے جائیں تو کئی دفتر درکار ہیں۔ اس لئے نمونۃ دو تین شعر اور مصرعہ لکھے جاتے ہیں۔ ایک صاحب فرماتے ہیں۔

ہیں ایک ہی شے گبرو مسلمان دونوں
ایک ہی خوان کرم پر ہیں مہماں دونوں

ایک مشہور شعر ہے جس پر صوفیاء کو بہت حال آتا ہے۔۔

خود کوزہ و خود کوزہ گر و خود گل کوزہ

خود برس آں کوزہ خریدار بر آمد

غالب صاحب فرماتے ہیں۔۔

قطرہ اپنا بھی حقیقت میں ہے دریا لیکن

ہم کو منظور تک ظرفی منصور نہیں

ایک شعر کا صرف ایک ہی مصروفہ یاد ہے ع

ہر جا ترا جلوہ ہے کعبہ ہو کہ بت خانہ

ایک بہت مشہور صوفی شاعر صاحب فرماتے ہیں۔ ع

خدا خدا نہ سہی رام رام کر لیں گے

وغیرہ وغیرہ۔ ایسے اشعار کا جو کچھ اثر جہلاء پر پڑتا ہے اس کا اندازہ ان کے اعمال اور عقائد ہی سے لگایا جا

سکتا ہے۔

باخبر اولیاء کرام نے یہ بات سمجھانے کی بہت کوشش کی ہے کہ وحدت الوجود حقیقت نہیں بلکہ صرف ایک

کیفیت ہے، آئندی اور فانی۔ اس لئے جن لوگوں پر یہ کیفیت طاری نہ ہو بلکہ وہ صرف کتابوں میں اس کا حال

پڑھیں تو ان کو لازم ہے کہ اس پر یقین نہ کریں اور تعینات کی پوری نگہداشت رکھیں اور فرق مراتب کو کبھی نظر

انداز نہ ہونے دیں ورنہ دل میں کفر بیٹھ جائے گا۔ جب تک یہ کیفیت طاری نہ ہو اور اس کے بعد سالک

آگے کا راستہ طے کر کے حقیقت معلوم نہ کرے اصل بات سمجھ میں آئی نہیں سکتی۔ اس لئے جو لوگ سلوک کی

الف ب ت بھی نہیں جانتے وہ کس طرح سمجھ سکتے ہی کہ وحدت الوجود کا جو بیان حضرت مجی الدین عربی

"یاد گرا کا براولیاء نے کیا ہے اس سے ان کی مراد کیا ہے۔ حضرت ابن عربیؓ اتنے بلند مرتبہ بزرگ تھے کہ ان کے

بعد عرصہ دراز تک کسی کی ہمت ہی نہ پڑی کہ وحدت الوجود کے خلاف کچھ کھل کر کہتا یا لکھتا۔ یہ سعادت صرف

ہمارے پیشو اجناب شیخ احمد مجدد الف ثانیؓ کے نصیب میں تھی کہ آپ نے بہت پر زور طریقے سے اس عقیدے

کی تکذیب کی جس کا اثر یہ ہوا کہ کفر والحاد کا جو غبار اکبری ترکتیاز کی وجہ سے دنیا نے اسلام پر چھا گیا تھا بہت کچھ

چھٹ گیا لیکن افسوس کہ بعد میں کسی نے اس زور شور سے مجذہ دصاحب کی تائید نہیں کی۔ چنانچہ آج پھرو ہی

عقائد مسلمانوں کے دین و ایمان کوتاخت و تاراج کر رہے ہیں۔ اللہ تعالیٰ ہر مسلمان کو توفیق دے کر صحیح اور خالص توحید کو مانے۔

قوم کی جہالت کا یہ عالم ہے کہ آج قرآن کے مقابلہ میں شعراء کے کلام اور صوفیاء کے اقوال کو بطور سند پیش کیا جاتا ہے۔ یاد رکھئیے وہی کے مقابلہ میں اولیاء کا کلام بھی رد کیا جاسکتا ہے، شعر اکا تو ذکر ہی کیا ہے؟ موئی عقل کی بات ہے کہ اگر کفر و اسلام میں فرق ہی کچھ نہیں تو اللہ تعالیٰ کو قرآن نازل کرنے اور حضور پاک محمد مصطفیٰ ﷺ کو مبوعث فرمانے کی ضرورت کیا تھی؟

ہم اور پرکھے ہیں اور ایک مرتبہ پھر لکھتے ہیں کہ وحدت الوجود کی کیفیت مقام ہو میں طاری ہوتی ہے جو بہت ہی بلند مقام ہے۔ یہاں صور و اشکال یعنی تعینات غائب ہو جاتے ہیں اور ناقابل بیان لطف و سرور حاصل ہوتا ہے، اس لئے بہت سے سالک یہاں سے آگے بڑھ کر اگلے طبقہ یعنی عدم میں جانے اور وہاں کی صعبوبات میں بتلا ہونے کو پسند نہیں کرتے یا کوئی راہبر میر نہیں آتا، اس لئے وہ یہیں قیام کر لیتے ہیں اور اس کیفیت کو حقیقت سمجھ بیٹھتے ہیں۔ اگر کوئی سالک ”ہو“ کے کوائف اور لذائذ کی نفی کر کے عدم میں داخل ہو جائے اور مجاہدہ جاری رکھے تو عدم کے خاتمه پر جب وہ نفس بسیط کے عالم میں داخل ہو گا اس کو اپنی روح اُس شعاع یعنی پر چھائیں یا ظل کی شکل میں نظر آئے گی جس کا ذکر ہم پیچھے کر چکے ہیں۔ یہاں سالک یہ سمجھنے لگے گا کہ وہ ذات کا سایہ یا ظلن ہے لیکن اگر وہ سلوک جاری رکھے اور اس کی روح مجرداً پنا عرفان کامل حاصل کر لے تو اس پر یہ حقیقت روشن ہو جائے گی کہ وہ اور باقی سب کچھ عبدِ محض اور مخلوق ہے۔ حضرت مجدد الف ثانیؒ پر بھی یہی کیفیت طاری ہوئی تھی۔ چنانچہ آپ نے پہلے کچھ عرصہ تک انسان کو اللہ کا ظلن خیال کیا لیکن جب آخری نقطے تک سلوک طے کر لیا تو پھر آپ علی الاعلان یہی فرماتے تھے کہ انسان اور باقی تمام مخلوقات عبدِ محض ہے اس کے سوا اور کچھ نہیں۔ شاید اہل علم حضرات کی سمجھ میں اب کچھ حقیقت آگئی ہو کہ وحدت الوجود کیا ہے۔ ہم اس سے زیادہ وضاحت سے لکھنے اور بیان کرنے کی قدرت نہیں رکھتے۔

۹۔ تجلیات ذاتی

ان کی ابتداء لا ہوت سے ہوتی ہے۔ یہ انوار نہیں بلکہ معنوی تجلیات ہیں۔ ان کے ورود سے سالک کو ان تمام باتوں کا عرفان ہونے لگتا ہے جو عقل سے کسی طرح بھی سمجھ میں نہیں آ سکتیں۔

۱۰۔ تزکیہ اخلاق

اب سالک کا اخلاق اس قدر مزگہ ہو جاتا ہے کہ بال برابر نقائص بھی اس کو محسوس ہونے اور ناگوار گزرنے لگتے ہیں اور وہ ان کی اصلاح کرتا رہتا ہے۔ اس کے بعد انسان کے لئے خدمتِ خلق کے سوا کوئی کام باقی نہیں رہتا۔ یہ ولایتِ کبریٰ اور کمالِ انسانیت کی ابتداء ہے۔

تیرا دور

دوسرے دور میں سالک جو کچھ دیکھتا اور حاصل کرتا ہے اس دور میں اس کا عرفان حاصل ہو جاتا ہے۔ ان بزرگوں کو عارف کہتے ہیں۔ ان سے کرامتیں بہت کم یا پر دے میں صادر ہوتی ہیں۔ یہ لوگ ارشاد و اصلاح میں زیادہ وقت صرف کرتے ہیں۔ یہ کمالِ انسانیت کا عروج ہے۔ اہل تصور کا جو ایک مشہور مقولہ ہے کہ ذکر سے جنت اور فکر سے اللہ ملتا ہے اس کے معنی اسی دور کے آخر میں سمجھہ میں آتے ہیں۔


چوتھا دور

جو کچھ تیرے دور میں حاصل ہوا۔ اس دور میں اس کی حقیقت آشکار ہو جاتی ہے۔ یہ بزرگِ محققین کہلاتے ہیں۔ یہ سوائے خدمتِ خلق یعنی ارشاد و اصلاح کے اور کچھ نہیں کرتے۔
یہ تھا سلوک و حکمت کا بیان جو الحمد للہ ختم ہو گیا۔ اب ہم عبادات کا بیان کریں گے لیکن اس سے قبل یہ مناسب معلوم ہوتا ہے کہ اس زمانے میں سلوک اور معرفت و حکمت کی افادیت کے متعلق خود ہمارا جو خیال ہے وہ بھی ظاہر کر دیا جائے۔

اس میں شک نہیں کہ ”حکمت“، ”شرف“ اور ”فضل“ تین علم ہے۔ اس سے حقیقتِ الاشیاء معلوم ہو جاتی ہے، بڑے بڑے اسرار ظاہر ہوتے ہیں، عقلِ سلیم اور فراستِ کاملہ پیدا ہوتی ہے، رو میں نظر آنے لگتی ہیں، رسول اکرم ﷺ اور دوسرے انبیاء عظام کی زیارت میسر آتی ہے، عالم مثال کی سیر اور انوار و تجلیات کا نظارہ ہوتا ہے، کشف و کرامات کی طاقت حاصل ہو جاتی ہے، مادہ پر تصرف حاصل ہو جاتا ہے اور سب سے بڑھ کر یہ کہ خود حضرت احادیث کی معرفت اور حضوری سے انسان مشرف ہوتا ہے لیکن ہمارے نزدیک یہ سب کچھ مل جانے کے باوجود بھی اگر کوئی عارف دین و دنیا میں امتِ محمدیہ کی اجتماعی ترقی اور کامیابی کے لئے پکھنہ کرے تو وہ اپنی ذات کے لئے سب کچھ ہوتے ہوئے بھی ملتِ اسلامیہ کے لئے بیکار ہے۔ ملت کو آج ایسے بزرگوں کی ہرگز ضرورت نہیں جو تعمیذ گندوں اور دم ورود سے کچھ مریضوں کو تندرنست کر دیں یا چند غریب ان کی دُعا

سے امیر کبیر بن جائیں یا کچھ لوگ مقدمے جیت جائیں یا چند بے اولادوں کے اولاد پیدا ہو جائے یا کچھ کفار و مشرکین مسلمان ہو کر ملت کی تعداد میں بیکار لوگوں کا اضافہ کریں۔ آج کل تو ضرورت ایسے اولیاء کی ہے جو فاسق و فاجر مسلمانوں کو سچا مسلمان اور سچے مسلمانوں کو پکا موسن اور موحد بناسکیں۔ جو اپنی تعلیم و توجہ سے مسلمانوں میں ایسی فراست و بصیرت پیدا کر سکیں کہ وہ اپنے تمام تفرقے اور اختلافات مٹا کر ایک جان اور رہنا سکیں۔ اللہ اور رسول کی سچی محبت کا جنون ان کے لئے سرمایہ دانش ہو۔ وہ بقاء ملت کے لئے جان و مال قربان کرنا اپنی زندگی کا مقصد جائیں اور ہر طرف سے اپنا منہ موز کر صرف اللہ کی طرف کر لیں۔

اب عبادات کا بیان سنئے۔



عبدات

اسلامی عبادتیں بھی عقائد کی طرح دوسرے مذاہب کی عبادتوں سے کہیں بہتر اور افضل ہیں۔ دوسرے مذاہب کی عبادتیں محض تسلیم روحانی اور نجات اخروی کے واسطے ہیں لیکن اسلامی عبادتیں تسلیم نجات کے علاوہ دنیاوی اعمال و افعال پر بھی براہ راست اور زبردست نفیاتی اثر ڈالتی ہیں اور ہماری دنیوی زندگی کو سدھارنے اور ہمارے اندر ایک عالیشان کردار پیدا کرنے کا موجب ہوتی ہیں۔ جو لوگ عبادت کے قائل نہیں وہ اکثر کہا کرتے ہیں کہ اللہ کو ہماری عبادت کی کیا ضرورت ہے۔ ان کو بتاؤ کہ ہم کب یہ کہتے ہیں کہ اللہ کو ہماری عبادت کی ضرورت ہے یا کسی اور چیز کی، وہ تو دونوں عالموں کی ہر چیز سے بے نیاز ہے۔ اس کو اس بات کی بھی پرواہ نہیں کہ سارا جہان اسے پوچھنے لگے یا اس سے منکر ہو جائے۔ عبادت کے معنی ہیں اللہ کی تابعداری، بندگی یا فرمانبرداری اور یہی اصل دین ہے۔ اس لحاظ سے قرآن حکیم میں جن باتوں کے کرنے کا حکم دیا گیا ہے ان کا کرنا اور جن کونہ کرنے کا حکم دیا گیا ہے ان کو نہ کرنا بھی عبادت ہے لیکن عرفًا جن باتوں کو عبادت کہا جاتا ہے وہ چھ (۶) ہیں۔

- ۱۔ طہارت
- ۲۔ نماز
- ۳۔ روزہ
- ۴۔ حج
- ۵۔ زکوٰۃ
- ۶۔ جہاد

ہم انہی چھ (۶) باتوں کا ذکر اس جگہ کریں گے لیکن یہ ذکر ان عبادات کے اسرار و رموز یعنی فوائد اور

تاثرات نفیاتی پر مشتمل ہوگا، شرعی نقطۂ نظر سے ان کے اصول و اركان اور قواعد و آداب پر نہیں کیونکہ یہ باتیں تو متقدہ میں کی کتابوں میں مفصل بتائی جا چکی ہیں۔ ہم تو صرف یہ بتائیں گے کہ ان عبادات سے ہماری روزمرۂ کی زندگی پر کیا تغیری یا اصلاحی اثر پڑتا ہے۔

طہارت: طہارت اسلام میں اس قدر اہم اور ضروری ہے کہ نماز جیسی اہم ترین عبادت بھی بغیر طہارت کے ادا نہیں کی جاسکتی۔ طہارت کے معنی ہیں پاکیزگی، سترائی اور صفائی۔ اللہ بھی صاف سترار ہنے والوں کو پسند کرتا ہے۔ چنانچہ سورۂ توبہ میں فرماتا ہے **وَاللَّهُ يُحِبُّ الْمُطَهَّرِينَ** ۵ (توبہ: ۱۰۸) ”اور اللہ پاک صاف لوگوں سے محبت رکھتا ہے“ اسلامی طہارت میں یہ باتیں شامل ہیں۔ بدن اور لباس پاک صاف اور ستراء ہو، اس پر کوئی ناپاکی اور گندگی لگی ہوئی نہ ہو۔ غسل جنابت فرض ہے جب تک کرنہ لیا جائے نماز نہیں ہو سکتی۔ اس کے علاوہ و یہ بھی روز نہانا اور خصوصاً جمعہ کے دن بہ نیت نماز غسل کرنا بہت ضروری ہے۔ مسلمانوں میں روزانہ نہانے کو کوئی خاص اہمیت نہیں دی جاتی جو قابل افسوس ہے حالانکہ دوسرے مذاہب کے لوگ اب عام طور پر روزمرۂ ہی غسل کرتے ہیں۔ یورپ کے عیسائیوں میں اسلام سے پہلے نہانا تو کیا منہ دھونا بھی برائیجا جاتا تھا لیکن جب یورپ نے ہوش سنجھا لا اور اسلامی ممالک خصوصاً اپیں کے مسلمانوں کو روزانہ نہاتے دھوتے دیکھا اور اس نہانے کے طریقوں خصوصاً گرم و سرد حماموں کا نظارہ کیا تو انہوں نے بھی روزانہ نہانا شروع کر دیا لیکن ہماری پستی کے ساتھ ساتھ ہمارے ہاں یہ دستور کم ہوتے ہوتے بالکل ناپید ہو گیا۔ غسل سے صحت پر جو اچھا اثر پڑتا ہے اس سے کون انکار کر سکتا ہے۔ اس سے بدن میں چستی اور پھر تی آتی ہے اور سُستی جو تمام بے عملیوں کی جڑ ہے دور ہوتی ہے، طبیعت تازہ اور بشاہی رہتی ہے۔ الغرض حفظان صحت کے اصولوں میں یہ سب سے پہلی چیز ہے جو ضروری ہے۔ جہاں پانی کم ہو وہاں البتہ روزانہ غسل پر اتنا زور نہیں دیا جاسکتا۔ پانچ وقت نماز کے لئے وضو کرنے سے بھی بہت فائدہ حاصل ہوتا ہے۔

غسل اور وضو سے جسم صاف سترہ اور میل کچیل سے پاک رہتا ہے۔ اس کے علاوہ روزانہ مسوک کرنا، بالوں میں سکنگھا کرنا اور تیل ڈالنا، سرمہ لگانا وغیرہ جو سب ہمارے رسول ﷺ کی سُنتیں ہیں صحت کے قیام کے لئے بے انتہا مفید ہیں۔ ان باتوں کے علاوہ صحت کے لئے کپڑوں کی پاکیزگی بھی بہت ضروری ہے اور ہمیں حکم دیا گیا ہے کہ نماز پاک اور صاف کپڑے پہن کر پڑھنی چاہیے۔ یہی نہیں بلکہ اللہ نے تو یہ فرمایا ہے کہ **يَنِيْـ أَدَمَ خُذْدُوا زِينَتَكُمْ عِنْدَ كُلِّ مَسْجِدٍ.....** ۵ ”اے آدم! ہر نماز کے وقت زینت کر لیا کرو“ (الاعراف: ۳) ظاہر ہے کہ

یہاں لفظ زینت سے صرف معمولی لباس ہرگز مراد نہیں بلکہ ایسا لباس مراد ہے جو واقعی خوبصورت اور بدن کی زینت و آرائش کا باعث ہو۔ عقل بھی یہی کہتی ہے کہ جب تم کسی دنیاوی تقریب میں شامل ہوتے ہو یا کسی بڑے آدمی سے ملنے جاتے ہو تو بہترین لباس پہن کر جاتے ہو پھر کوئی وجہ نہیں کہ جب اللہ کے سامنے حاضر ہو تو بہترین زیبائش اور آرائش کے ساتھ نہ جاؤ۔

یہ ہماری کس قدر بد نصیبی ہے کہ مسجدوں میں زیادہ تر غریب اور مفلس ہی جاتے ہیں۔ امراء بہت سے تو نماز ہی نہیں پڑھتے اور جو پڑھتے ہیں وہ اپنے گھروں ہی میں ادا کر لیتے ہیں۔ غریب لوگ جو مسجدوں میں نظر آتے ہیں اکثر اس قدر میلے اور گندے ہوتے ہیں کہ بدبو آتی ہے۔ غیر مسلموں نے ان غربیوں کو ان گندے کپڑوں میں دیکھ کر نماز اور خود اسلام کے متعلق یہ غلط خیال قائم کر لیا ہے کہ اسلام صفائی اور پاکیزگی کی تعلیم نہیں دیتا۔ اس لئے جو لوگ صاف اور سترالباس پہن کر مسجدوں میں نہیں جاتے وہ اسلام کی تذلیل اور بدنامی کے مجرم ہیں ان کو توبہ کرنی چاہیئے اور خوب صحیح سجا کر مسجدوں میں جانا چاہیئے تاکہ دوسری قوموں کی نظر میں اسلام کی وقت اور مسلمانوں کی عظمت کا سکھ بیٹھے۔ یہ بھی تبلیغ اسلام کی ایک عملی صورت ہے۔

صاف سترے کپڑے نہ پہنے کے لئے غربت کا اعذر بالکل غلط ہے۔ غربت صفائی کے راستہ میں ہرگز حائل نہیں ہو سکتی۔ سستی اور کاملی البتہ انسانوں کو میلا اور غلیظ رکھتی ہے۔ اصل وجہ ہمارے بھائیوں کے میلا اور گندار ہنے کی یہی سستی اور کاملی ہے ورنہ کون شخص ہے جو گھر میں یا تالاب و دریا وغیرہ پر اپنے کپڑے اپنے ہاتھ سے نہیں دھو سکتا اور صاف ستر انہیں رہ سکتا۔

طہارت و پاکیزگی کے فوائد اس قدر واضح اور ظاہر ہیں کہ زیادہ لکھنے کی ضرورت نہیں۔ کون نہیں جانتا کہ:-
۱۔ نہانادھونا اور پاک صاف رہنا اصول صحت کے لحاظ سے تندرتی کے لئے ناگزیر ہے۔

۲۔ اس سے دل خوش، طبیعت بشاش اور انسان پخت و چالاک رہتا ہے۔
۳۔ دماغ حاضر رہتا ہے اور کام خوب ہوتا ہے۔

۴۔ طبیعت میں امنگ اور ایچ پیدا ہوتی ہے اور زیادہ کام کرنے کو دل چاہتا ہے۔

۵۔ خلاصہ یہ کہ طہارت و پاکیزگی انسان کو عملی آدمی بنانے میں بڑی مدد دیتی ہے اور یہی وجہ ہے کہ اسلام نے اس کو عبادت میں شامل کیا ہے۔

نماز ہماری سب سے زیادہ اہم اور لازمی عبادت ہے۔ اللہ تعالیٰ نے قرآن میں جتنی تاکید نماز کی فرمائی ہے اور کسی عبادت کی نہیں فرمائی۔ نماز کے فوائد بے شمار ہیں لیکن ہم صرف چند بڑے بڑے فوائد کے بیان پر اکتفا کریں گے۔ یہ فوائد دو گونہ ہیں۔ یعنی نماز نہ صرف ہمارے روحانی ارتقاء کا باعث ہوتی ہے بلکہ دنیاوی زندگی کو سدھارنے اور کامیاب بنانے میں بھی انفرادی اور اجتماعی دونوں حصیتوں سے بے انہدام دوستی ہے۔

۱۔ نماز صحیح انسانی کردار پیدا کرتی ہے

عقائد کے بیان میں ہم بتا چکے ہیں کہ اسلام کا بنیادی اصول اللہ کی وحدانیت پر ایمان رکھنا ہے اور یہ ایمان اگر ہمارے پچیس (۲۵) نیصد آدمیوں میں بھی کامل درجے کا ہو تو ہماری قوم ہرگز پستی کی حالت میں نہیں رہ سکتی۔ ایمان کی شناخت بھی ہم نے بتائی تھی اور وہ یہ کہ مومن نہ تو اللہ کے سوا کسی اور سے ڈرتا ہے نہ کوئی توقع رکھتا ہے لیکن آپ غور کریں تو معلوم ہو گا کہ ایسا آدمی جو نہ تو کسی سے ڈرتا ہونہ کسی سے کوئی توقع رکھتا ہو، دوسرے آدمیوں کے ساتھ مل جل کرنے نہیں رہ سکتا۔ معاشرہ میں ہر ایک انسان دوسرے انسان سے کوئی نہ کوئی توقع اور کسی کسی قسم کا خوف ضرور رکھتا ہے۔ بغیر اس^{۲۴} کے معاشرہ کا نظام ہی قائم نہیں رہ سکتا۔ اس لئے جو شخص بالکل نذر بے باک اور بے غرض ہو وہ سوسائٹی میں بالکل ایک جانور یا درندے کی طرح ہو گا اور کسی سے تعاون نہ کر سکے گا۔ ظاہر ہے کہ اگر کسی قوم میں سارے ہی آدمی ایسے ہوں تو وہ قوم کبھی ایک جماعت میں منظم اور مربوط نہ ہو سکے گی۔ اس دشواری کا علاج اللہ تعالیٰ نے نماز سے کیا ہے۔ نماز کیا ہے؟ ہمہ تن عجز و انکساری اور خشوع و خضوع، غلاموں کی طرح ہاتھ باندھ کر کھڑے ہونا، چوپاپیوں کی طرح رکوع میں جھکنا اور کیڑے کمکوڑوں کی طرح زمین پر ماٹھا اور ناک رکڑنا ہمہ تن عجز و انکساری نہیں تو اور کیا ہے۔ اس طرح مومن کے کردار میں بے خوفی اور بے تعلقی کی وجہ سے جو خشونت اور درشتی پیدا ہوتی ہے وہ پانچ وقت کی نماز میں اس عجز و انکسار کی عملی مشق کرنے سے مائل بے اعتدال ہو جاتی ہے اور ایک ایسا معتدل کردار پیدا ہوتا ہے جو انسان کامل ہی کا ہو سکتا ہے۔ جماعت کی نماز سے اس کے کردار کی تعمیر میں اور بھی زیادہ مدد ملتی ہے۔ جب تمام آدمی اپنے ہی جیسے ایک آدمی کے پیچھے بلا امتیاز کتری و برتری صفت بستہ ہو کر ایک ہی طرح کی حرکتیں دن میں پانچ مرتبہ کرتے ہیں تو ان میں ایک دوسرے کے ساتھ موافق و موانت کے جذبات پیدا ہوئے بغیر نہیں رہ سکتے۔

یوں سمجھنا چاہیے کہ توحید گویا ایک زہر ہے اور نماز ایک ایسا بدرقه جو اس کی تمام خرابیوں کو دور کر کے مدد کر دیتا ہے اور کون نہیں جانتا کہ جب زہر مدد بر ہو جائے تو اس سے بہتر کوئی دوا نہیں۔ یا یوں کہنے کہ بہت سے شیر صفت انسان ایک جگہ اکٹھے ہو کر عجز و انکسار اور محبت و پیار کی تربیت حاصل کرتے ہیں اور ان میں وہ کردار پیدا ہو جاتا ہے جو اَشْدَآءُ عَلَى الْكُفَّارِ رُحْمَاءُ بَيْنَهُمْ ۵ (فتح-۲۹) ”(حضور کے ساتھی) کافروں کے حق میں تو سخت ہیں اور آپس میں رحمٰل“ کی تفسیر مجسم ہوتا ہے۔ ایسے افراد کے کردار کی قوت اور لپک کا اندازہ آج کل کے بڑے سے بڑے ماہر نفیات بھی نہیں کر سکتے۔ پھر ان کی جماعت کے کردار کا توزیع کیا۔ یہی وہ لوگ ہیں کہ ایک طرف تو کسی کی غلامی قبول نہیں کر سکتے دوسری طرف کبھی کسی پر ظلم نہیں کرتے۔

۲- نمازوں پر پیدا کرتی ہے

جو ایک اعلیٰ جماعت کی مکمل تنظیم و ارتباط کے لئے ناجز یہ ہے۔ نماز با جماعت میں وقت اور حرکات و مکنات کی پابندی اور امام یا لیڈر کے اشاروں کی متابعت اشد ضروری ہے، یہ نہ ہو تو نماز فاسد یا ساقط ہو جاتی ہے۔ ڈسپلن کیا ہے؟ ضابطہ اور قواعد کی پوری پابندی اور لیڈر یا کمانڈر کے حکم کی بے چون و چرا تمیل۔ کیا نماز میں پانچ وقت انہی باتوں کی عملی مشق نہیں کرائی جاتی یا یہ باتیں نماز کی نسبت کسی اور طریقے سے زیادہ اچھی طرح حاصل ہو سکتی ہے یاد نیا کا کوئی مذہب ایسی پر اعمل و حکمت عبادت کی مثال پیش کر سکتا ہے؟

۳- نمازوں کی تنظیم کا ذریعہ ہے

اسلام نے نماز کی ترکیب ایسی مکمل اور پر از حکمت رکھی ہے جس کی مثال نہیں۔ پہلے چھوٹی چھوٹی جماعتوں کی تنظیم و تربیت محلہ کی مسجدوں میں ہوتی ہے۔ پھر تمام شہروں کے مسلمانوں کی مساجد جامع میں، پھر شہر و مضافات کے مسلمانوں کی عیدگاہوں میں اور آخراً کار تمام دنیا کے مسلمانوں کی بیت اللہ میں۔ یہ ایک ایسا مکمل نظام اور بنی بنائی تنظیم ہے جس سے فائدہ اٹھانا کچھ مشکل نہیں۔ سوچنے کی بات ہے کہ جو لوگ اس طرح مذہبی تقدس و خلوص کے ساتھ جمع ہوتے ہیں ان کے دل محبت و اخوت اور باہمی تعاون عمل کے جذبات سے کبھی عاری نہیں ہو سکتے۔ تو کیا ان اجتماعات میں قومی مذلت و پستی کی وجہات پر غور و خوض کر کے آئندہ ترقی کا کوئی منصوبہ بنالیں اور اس پر عمل درآمد کر گزرنा کوئی محال یا مشکل کام ہے؟ یہ کام صرف ہمارے مذہبی اور

سیاسی رہنماء ہی کر سکتے ہیں۔ اگر وہ ایسا کریں تو ان کا ذاتی اقتدار اور مرتبہ اور بھی زیادہ بلند ہو جائے گا۔ محنۃ اور خلوص البتہ درکار ہے۔

۴۔ نماز قوتِ عمل پیدا کرتی ہے۔ کس طرح؟

صحح کو جب زمگرم بچھونوں میں میٹھی میٹھی نیند تھپک تھپک کر سلانے کی کوشش کرتی ہے، خدائے ذوالجلال کے دربار میں حاضری کا خیال مسلمان کو بستر سے اٹھا کر کھڑا کر دیتا ہے اور وہ ضروریات سے فارغ ہو کر غسل یا وضو کر کے مسجد میں چلا جاتا ہے اور نماز میں اپنے خالق و مالک کی حمد و ثناء کرتا ہے، جس نے رات آرام سے گزاری اور جیتا جا گئتا کھڑا کیا یا ظہر کے وقت جب صحح سے کام کرتے کرتے تھک جاتا ہے اور سوائے کھانا کھانے یا آرام کرنے کے اور کسی بات کو دل نہیں چاہتا تو وہ اپنی قوتِ ارادی سے بھوک اور تکان کے تمام احساسات کو مغلوب کر کے نماز پڑھتا ہے۔ عصر و مغرب کے وقت جب کہ تمام دن کی محنۃ و مشقت سے بدن پُور پُور اور طبیعت راحت و آرام کی طالب ہوتی ہے وہ سستی اور کامیل کولات مار کر مسجد جاتا اور خالق ارض و سما کے آگے سجدہ ریز ہو جاتا ہے۔ اسی طرح عشاء کی نماز کے وقت جب کہ ہاتھ پاؤں کام کرنے سے انکار کر دیتے ہیں اور نیند کا غلبہ ہوتا ہے تو وہ قوتِ ارادی ہے سوتے ہوئے حواس کو جگاتا اور نماز ادا کر کے اس رحمن و رحیم کا شکر بجالاتا ہے جس نے دن میں اس کو کام کرنے کی قوت عطا کی اور طرح طرح کی نعمتوں سے سرفراز کیا۔ اس پنج وقتہ عمل سے قوتِ ارادی طاقتور ہوتی اور عمل کی طاقت ترقی کرتی چلی جاتی ہے، چستی پیدا ہوتی ہے، دماغ تیز ہوتا ہے اور صحت اچھی رہتی ہے۔ رات کو عام طور پر کھانا خوب کھایا جاتا ہے اور اکثر آدمی کھانا کھاتے ہی لیٹ جاتے ہیں۔ چلنے پھرنے کا کوئی کام نہیں کرتے جس سے سوء ہضم اور دامنی قبض پیدا ہوتا ہے۔ اگر وہ کچھ بھی نہ کریں مسجد تک جا کر صرف سترہ رکعت عشاء کی نماز پڑھ لیں تو یہ تکالیف پیدا نہیں ہو سکتیں۔

۵۔ نماز کا دو ہر افادہ

جو آدمی دولت کی زیادتی یا دوسرا وجوہات سے بیکار ہوں اور صحح سے شام تک سوائے کھانے پینے اور پڑے رہنے کے اور کوئی شغل نہ ہو تو نمازان کے لئے عین عمل بن جاتی ہے اور پڑے رہنے سے جو کسل اور سستی پیدا ہوتی ہے اس کو دور کر دیتی ہے۔ برخلاف اس کے جن آدمیوں کو بے انتہا کام ہوا اور سرا اٹھانے کی فرصت بھی نہ ملے، ان کے لئے دوران کا رہنما نہیں آرام و راحت اور سکون کا باعث ہوتا ہے۔ یاد رکھیے حقیقی

سکون و آرام اُسی وقت ملتا ہے جب دماغ تفکرات سے بالکل پاک ہو اور یہ بات نماز میں بدرجہ اولی حاصل ہوتی ہے۔

۶۔ نماز سے سکون و اطمینان قلب حاصل ہوتا ہے

جب تفکرات دنیا انسان کو حد سے زیادہ پریشان کر دیں، چاروں طرف مایوسی اور بیچارگی کا عالم ہو اور کوئی یار و مددگار نظر نہ آئے تو نماز ہی سے انسان کو سکون قلب حاصل ہوتا ہے۔ اکثر انسان ایسے حالات میں خود کشی تک کو تیار ہو جاتے ہیں لیکن نماز ان کے خیالات کو بدل دیتی اور پائے شبات کو ڈگ کانے سے روک لیتی ہے۔ خود اللہ تعالیٰ نے قرآن میں فرمایا ہے۔ **أَلَا بِذِكْرِ اللَّهِ تَطْمَئِنُ الْقُلُوبُ** ۵ (الرعد: ۲۸) ”یاد رہے کہ مونین کو اطمینان قلب اللہ کی یاد ہی سے متیر آتا ہے۔“ اور یہ بھی کہا ہے کہ **وَاسْتَعِنُوا بِالصَّبْرِ وَالصَّلَاةِ** ۵ (بقرۃ: ۱۵۳) ”جب تم پر کوئی مصیبت پڑے تو صبر اور نماز سے مدد لو۔“

۷۔ نماز برائیوں سے بچاتی اور اخلاق کو سدھارتی ہے

چنانچہ قرآن میں ہے۔ **إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ وَلَذِكْرُ اللَّهِ أَكْبَرُ** ۵ (العنکبوت: ۲۵) ”بے شک نماز بے حیائی اور بری باتوں سے روکتی ہے اور اللہ کا ذکر سب سے بڑا ہے۔“ لیکن افسوس کہ مشاہدہ اور تجربہ آج کل اس کے خلاف ہے۔ اکثر مغرب زده اصحاب اس مشاہدہ اور تجربہ کی بناء پر اس آیت کی صداقت ہی کا انکار کرتے ہیں اور نہ صرف نماز کے فوائد بلکہ خود نماز ہی سے منکر ہیں۔ اب بتائیے ہم انہیں کیسے سمجھائیں۔ کلام ربیانی تو غلط ہو ہی نہیں سکتا۔ یہی سمجھو میں آتا ہے کہ جو لوگ باوجود نمازی ہونے کے دنیا بھر کے جھوٹے، چور اور دعا باز ہوتے ہیں، رشوت لیتے ہیں، کم تولتے ہیں، کم ناپتے ہیں، چور بازاری کرتے ہیں، غیبت کرتے اور چغلیاں کھاتے ہیں، دوسروں کے اعمال کی جستجو میں رہتے ہیں، وعدہ کر کے کبھی پورا نہیں کرتے، مسلمانوں میں انفرادی اور اجتماعی تفرقے ڈلواتے اور مسلمانوں کو آپس میں لڑا کر اپنا آلو سیدھا کرتے رہتے ہیں ان کی نماز نماز ہی نہیں ہوتی۔ وہ یا تو ریا کاری سے محض دنیا دکھاوے کی نمازیں پڑھتے ہیں یا پھر ان کی نماز فقط رسمی ہوتی ہے جس میں نہ خلوص ہوتا ہے نہ خشوع و خضوع اور نہ یاد باری تعالیٰ۔ یہی ہیں وہ نمازی جن کی نمازیں قیامت کے دن ان کے منہ پر مار دی جائیں گی اور کسی کام نہ آئیں گی۔

اب سوال یہ پیدا ہوتا ہے کہ پھر وہ کون سی نماز ہے جو برائیوں سے بچاتی اور اخلاق سدھارتی ہے؟

سنبے:- بات یہ ہے کہ نماز نہ تو شعائرِ اسلام کا سب سے پہلا رکن ہے نہ سب سے آخری نہ یہ بذاتہ مقصود ہے۔ شعائرِ اسلام میں سب سے پہلی چیز ایمان محاکم اور سب سے آخری چیز ہے اخلاقِ کامل اور نماز جیسا کہ اوپر بیان کی ہوئی آیت سے ثابت ہوتا ہے ذریعہ ہے اس اخلاق کے حصول کا۔ ایمان پہلی چیز اس لئے ہے کہ اگر آدمی ایمان ہی نہ لائے تو نہ اس پر نماز فرض ہونہ ارکانِ مذہب میں سے کوئی اور رکن۔ اخلاق آخری چیز اس واسطے ہے کہ اگر ساری عمر نماز پڑھنے کے باوجود انسان کی برا ایمان دوڑنہ ہوں اور وہ ایک نیک شہری نہ بن سکے تو یہ نماز معیارِ قرآنی کے مطابق بیکار ہے حتیٰ کہ اس کی بخشش کا سبب بھی نہ ہو سکے گی۔ حقیقت یہ ہے کہ ایسے لوگ نمازوں نہیں پڑھتے بلکہ نماز کی نقل اتارتے یا نماز کا مذاق اڑاتے یا بیکار ٹالتے ہیں۔ اس لئے نماز جس سے اخلاق سدھرتا ہے وہ ہے جس کی بابت رسول کریمؐ نے فرمایا ہے۔ لا صلوٰۃ الا بحضورِ القلب یا پھر جیسے اللہ نے بتایا ہے کہ وَأَقِمِ الصُّلُوٰۃَ لِذِكْرِیٖ (اطا: ۱۳) یعنی وہ نماز جس میں اللہ کی حضوری حاصل ہو یا اللہ کی یادِ دل میں بسی ہوئی ہو۔ ایسی نمازوں کوئی پڑھنے تو دیکھیں کیونکہ اس کے اخلاق نہیں سدھرتے۔ ایسی نماز کا طریقہ پہلے بتایا جا چکا ہے کہ چوبیس گھنٹے اللہ کو یاد رکھو تب ایسی نماز قائم ہو سکتی ہے۔ نفیات کا سیدھا سامنہ ہے کہ دن بھر جو خیالات دماغ میں بے رہتے ہیں ارتکازِ خیالی کے وقتِ ردِ عمل کی وجہ سے وہی دماغ میں بار بار آتے ہیں۔ پس اگر دماغ میں ۲۴ گھنٹے اللہ ہی کا خیال جاگزیں رہے گا تو نماز میں بھی اللہ ہی یاد آئے گا۔

۸۔ نماز احساسِ فرائض پیدا کرتی اور اس کو قائم رکھتی ہے

نماز فرض ہے اور اس کی ادائیگی پر اس قدر زور دیا گیا ہے کہ کسی حالت میں بھی معاف نہیں۔ تم بستر مرگ پر ہی کیوں نہ ہو اور ہاتھ پاؤں جواب دے چکے ہوں لیکن ہوش باقی ہو اور نماز کا وقت آجائے تو اشاروں ہی سے پڑھ لینے کا حکم ہے۔ اس سختی اور تشدید سے مقصود یہی احساس پیدا کرنا ہے کہ دنیاوی امور میں بھی جو چیز تم پر فرض ہے اس کو مرتبہ مرتبہ بھی ادا کرنا ہے۔ کیا کوئی مذہب اس قسم کی عبادت پیش کر سکتا ہے؟

۹۔ نمازِ روحانیت پیدا کرتی ہے

نماز اگر نماز کی طرح پڑھی جائے یعنی اس میں اللہ کی یاد ہو تو اس سے رفتہ رفتہ حضوریِ قلب کی کیفیت پیدا ہو جاتی ہے اور یہی کیفیت بڑھتے بڑھتے اس احساس میں تبدیل ہو جاتی ہے کہ اللہ موجود ہے اور مجھ کو دیکھ رہا ہے۔ یہی ایمان ہے جیسا کہ پچھے بتایا جا چکا ہے۔

۱۰ نماز ہی ولیٰ کامل بناتی ہے

یعنی جب ایمان پیدا ہو جاتا ہے تو یہی نماز رفتہ رفتہ انسان کو مرتبہ احسان تک پہنچادیتی ہے جو ولایت ہے۔ اس کا بیان پچھے آ چکا ہے۔

یہ ہیں نماز کے فوائد اور نفیاتی اثرات۔ اب ہم دعا کا کچھ بیان کرنا چاہتے تھے لیکن ایک بات یاد آگئی وہ بیان کرتے ہیں پھر دعا کا بیان کریں گے۔ وہ یہ کہ ساتویں فقرے میں جو ہم نے لکھا ہے کہ نماز اخلاق کو سدھارتی اور برائیوں سے بچاتی ہے اس کے متعلق قرآن میں پوری آیت یوں ہے۔ ان الصلوٰة تَنْهِي عَنِ الْفَحْشَاءِ وَالْمُنْكَرِ وَلَذِكْرِ اللّٰهِ أَكْبَرُ ط.....۵ (عنکبوت: ۲۵) ”بے شک نماز فحش اور برائی با توں سے روکتی ہے اور اللہ کی یاد تو سب سے بڑی (عبادت) ہے۔“ تو اس آخری مٹڑے کو آڑ بنا کر بہت سے مغرب زدہ اور نماز کے چوریوں کہتے ہیں کہ جب اللہ کو یاد کر لینا، ہی سب سے بڑی عبادت ہے تو اتنا کافی ہے کہ چلتے پھرتے اس کو یاد کر لیا جائے نماز کی کیا ضرورت باقی رہ جاتی ہے۔ ان کو یاد رکھنا چاہیے کہ جس اللہ نے یہ فرمایا ہے اسی نے یہ بھی کہا ہے کہ وَأَقِمِ الصَّلَاةَ لِذِكْرِي ۝ (ط: ۱۳) یعنی ”قام کر و نماز کو میری یاد کے لئے۔“ مطلب یہ ہے کہ نماز کو نماز کی طرح پڑھنا اور اس کے پورے فوائد سے ممتنع ہونا چاہتے ہو تو نماز میں اللہ کو یاد رکھو کیونکہ یاد رکھنا، ہی سب سے بڑی عبادت ہے اور چونکہ آیت میں وَلَذِكْرِ اللّٰهِ أَكْبَرُ بعد میں آیا ہے اس کا مفہوم بھی یہی ہے کہ نماز بے شک برائیوں اور فواحش سے بچاتی ہے مگر یہ بات اسی حالت میں بدرجہ اتم حاصل ہو سکتی ہے جب کہ تم نماز میں اللہ کو یاد رکھو۔ اس کے علاوہ ہم ایسے لوگوں سے دریافت کرتے ہیں کہ آپ کا فرمانا بجا کہ اللہ کی یاد سب سے بڑی عبادت ہے لیکن قرآن میں اور جو سنکڑوں جگہ نماز کا حکم دیا گیا ہے تو کیا آپ قرآن کی بعض باتوں کو تو مانیں گے اور بعض سے انکار کر دیں گے؟

دعا

اگرچہ نماز خود شاء ہے اور دعا بھی لیکن نماز کے بعد اپنے اغراض و مقاصد کی دعائیں نگناہ بھی بہت ہی اہم ہے۔ وجہ یہ ہے کہ نماز میں جو حضوری اور قربِ خداوندی حاصل ہوتی ہے اس کیف میں اگر دعائیں جائے تو اکثر قبول ہوتی ہے۔ صد افسوس کہ بہت سے مسلمان دعائے کے بھی منکر ہیں اور اس کے لیے وہ عجیب عجیب دلیلیں دیتے ہیں۔ مثلاً وہ کہتے کہ ایک چیز کے لئے ایک ہی وقت میں دس یا سو آدمی دعا کرتے ہیں تو یہ کیسے ممکن ہے

کہ وہ چیز سب کوں جائے، وہ تو ایک ہی کو ملے گی۔ سبحان اللہ کیا منطق ہے۔ اس دلیل سے اتنا ہی تو ثابت ہوتا ہے کہ اس بارے میں صرف ایک ہی آدمی کی دعا قبول ہو گی باقی کی نہیں ہو گی۔ یہ کہاں سے ثابت ہو گیا کہ دعا ہی نہ مانگو؟ کیا اللہ تعالیٰ نے اس بات کا تھیکدے لے رکھا ہے یا وہ مجبور ہے کہ آپ جو دعا مانگیں وہ ضرور ہی قبول کرے ورنہ آپ اس سے ناراض ہو جائیں گے اور دعا مانگنا چھوڑ دیں گے۔ کیا وہ نہ ہے! بات یہ ہے کہ اگر ایک ہی چیز کے لئے بہت سے آدمی دعا کریں تو اللہ تعالیٰ جو علیم ہے صرف اس شخص کی دعا قبول فرمائے گا جو اس چیز کا سب سے زیادہ مستحق ہو گا۔ اگر ایسا نہ ہو اور نعوذ باللہ اللہ مجبور ہو کر آپ کی ہر دعا قبول کر لے تو پھر آپ ایسے ایسے ناپاک مقاصد بھی دعا مانگ کر حاصل کر لیں گے جن سے خود آپ کو بھی نقصان پہنچے گا اور نظام عالم بھی تباہ ہو جائے گا۔ ہر شخص بغیر عمل کے رزق اور روپیہ پیسہ حاصل کر لے گا اور عمل مفقود ہو جائے گا یعنی تمدن کا نام و نشان بھی نہ رہے گا۔ دراصل دعا کی سب سے بڑی ضرورت اور اہمیت یہ ہے کہ دعا سے ایک تو انسان کو اللہ کے آگے اپنی عاجزی اور محتاجی کا احساس اور یقین رہتا ہے، دوسرے دعا مانگتے وقت وہ اللہ کے اس قدر قریب ہو جاتا ہے اور ایک ایسا روحانی کیف اور یقین حاصل کرتا ہے جس کا بیان ممکن نہیں۔ اب رہے وہ لوگ جن کی دعا قبول نہیں ہوتی تو اگر وہ مومن بندے ہیں تو ان کو یقین کر لینا چاہیے کہ جس چیز کو اللہ ہمارے لئے مفید نہیں سمجھتا اس کے لئے ہماری دعا قبول نہیں کرتا۔ یہ سمجھ کر ان کو خدا کا شکر، جالانا چاہیے کہ اس نے ہمیں ایک مضر شے سے محفوظ رکھا۔

روزہ

۱۔ اسلام کی تمام عبادتوں میں صرف روزہ ہی ایک ایسی عبادت ہے جس میں انسان اللہ کی ایک صفت کی نقل کرتا ہے۔ یعنی جس طرح اللہ جل جہہ خورد و نوش سے پاک ہے اسی طرح روزہ دار بھی رمضان کے دنوں میں صح سے شام تک نہ کچھ کھاتا ہے نہ پیتا ہے۔ گویا وہ اللہ کی ایک سنت پر کچھ دیر کے لئے عمل کرتا ہے۔ اگر روزہ دار اس نکتہ کو ملاحظہ کر کے تو اللہ تعالیٰ دن بھر اس کو یاد رہے گا اور اللہ کو یاد رکھنا، ہی سب سے بڑی عبادت ہے۔ اس سے روزہ کو چار چاند لگ جائیں گے۔

۲۔ پاکیزگی اور طہارت روزے میں لازمی ہے۔ روزے میں نہ صرف جسمانی بلکہ قلبی پاکیزگی بھی بہت ضروری ہے۔ مہینہ بھر قلب کو پاکیزہ اور گندے خیالات سے بچائے رکھنے سے اس قدر روحانی لطافت اور طاقت پیدا ہوتی ہے جو برسوں میں بھی نہیں ہو سکتی۔

۳۔ صبر و تحمل اور قوت برداشت پیدا کرنے کی بڑی مشق ہوتی ہے جو اعلیٰ انسانی کردار پیدا کرنے کے لئے سب سے ضروری ہے۔ مگر افسوس کہ ہمارا مشاہدہ اس کے خلاف ہے روزے میں مسلمانوں کو غصہ بہت زیادہ آتا ہے اور اس کے گھناؤ نے مظاہر ہر گھر میں دیکھنے میں آتے ہیں۔ ایسے روزہ سے کیا فائدہ، روزے میں تو غصہ بالکل مر جانا چاہیے۔ مگر یہ تجھی ہو سکتا ہے جب کہ روزے میں اللہ یاد ہو۔

۴۔ بھوک پیاس کو روکنے یعنی با وجود بھوک پیاس کے کچھ نہ کھانے پینے اور دوسری نفسانی خواہشوں کو فی کرنے سے قوت ارادی بہت بڑھ جاتی ہے اور یہ چیز بھی اعلیٰ انسانی کردار پیدا کرنے کے لئے بہت ضروری ہے۔

۵۔ نماز کی طرح روزہ بھی ادائیگی فرض کا احساس پیدا کرتا ہے اور یہ سکھاتا ہے کہ خواہ کتنی ہی تکلیف اور مشقت آن پڑے فرض کو پورا کر کے دم لو۔

۶۔ غریبوں کی پیاس اور فاقہ زدگی کا احساس اور ان کی مدد اور خدمت کا جذبہ پیدا ہوتا ہے جو تنظیم و ارتباط ملت کے لئے بہت ضروری ہے۔

۷۔ گرد و پیش کے تمام مسلمانوں کو روزے سے دیکھ کر نادانستہ طور پر بچھتی اور اجتماعیت کی روح ترقی کرتی ہے۔

۸۔ دن بھر بھوک کے پیاس سے رہتے ہوئے جب انسان اپنے روزمرہ کے کام انجام دیتا رہتا ہے، مثلاً کوئی دفتر میں کام کرتا ہے، کوئی کارخانے میں، کوئی ہل چلاتا ہے، کوئی پھر توڑتا ہے تو اس سے مشکلات میں رہتے ہوئے بھی عمل کرنے کی بے پناہ قوت پیدا ہوتی ہے۔

۹۔ رمضان کے بعد عید کے دن جب سب مسلمان نماز کے لئے جمع ہو کر خوشی مناتے اور بے تکلفی سے کھاتے پیتے ہیں تو اس سے نہ صرف آپس کی محبت و اخوت میں اضافہ ہوتا ہے بلکہ اللہ کی نعمتوں کی صحیح قدر بھی ذہن نشین ہوتی ہے۔

۱۰۔ ماہ رمضان کا مجاہدہ یہ سکھاتا ہے کہ اگر تم زندگی میں اللہ کی نعمتیں یعنی دنیاوی راحت و آسائش حاصل کرنا چاہتے ہو تو کچھ عرصہ بھوک پیاس کی تکلیف اٹھاؤ، نفسانی خواہشوں پر قابو حاصل کرو، اخوت و محبت سے رہو، صبر یعنی برداشت کی قوت پیدا کرو اور اللہ کو یاد کرتے ہوئے برابر عمل کرتے چلے جاؤ، آخر میں تم دیکھو گے کہ تمہارا ہر روزہ عید ہے اور ہر شب شہزاد۔

اب سوال یہ ہے کہ مسلمانوں میں نمازوں کی نسبت روزہ دار بہت زیادہ ہوتے ہیں۔ بڑے بڑے اوپاش اور عیاش بلکہ چور اور ڈاکو تک رمضان کے مہینے میں پکے روزہ دار بلکہ پرہیز گار بن جاتے ہیں لیکن ادھر

رمضان ختم ہوا اور سب برا یاں اسی طرح موجود۔ یہ کیا بات ہے؟ کیوں ان لوگوں کے اخلاق کی اصلاح نہیں ہوتی؟ اس کا جواب بھی یہی ہے کہ دراصل ان مسلمانوں کو اللہ پر ایمان کامل نہیں۔ یعنی عقائد کی بنیاد کمزور ہے تو باقی عمارت کس طرح مضبوط ہو سکتی ہے۔ روزے کے دوران بلکہ تمام رمضان میں شاید ہی صحیح طور پر کسی کو احساس ہوتا ہو کہ اللہ موجود ہے اور ہم کو دیکھ رہا ہے۔ یہی وجہ ہے کہ بجائے صبر و تحمل اور قوت برداشت کے عام طور پر روزہ داروں میں گھبراہٹ، چڑچڑا پن اور غصہ بہت زیادہ ہو جاتا ہے۔ چنانچہ رمضان میں سینکڑوں مرتبہ یہ فقرہ سننے میں آتا ہے کہ ”اس سے نہ بولنا اس کو روزہ لگ رہا ہے“ یا اس پر اس وقت روزہ سوار ہے، ”وغیرہ وغیرہ۔“

مسلمانو! خدا کے لئے اتنا تو سوچو کہ عبادت بھی کرتے ہو، تکلیف بھی اٹھاتے ہو لیکن وہ مقصد حاصل نہیں کرتے جس کے لئے یہ سب کچھ فرض کیا گیا ہے۔ خدارا ذرا کوشش کرو اپنی عبادتوں کو صحیح طور پر انجام دوتا کہ انفراد اور اجتماع ا دونوں طرح دین اور دنیا میں سرخرا اور کامران ہو جاؤ۔

حج

اسلامی عبادات میں حج بھی ایک بے مثال اور مفید ترین عبادت ہے۔ حج صرف اس کا نام نہیں کہ کہ معظمه پہنچ، طواف کیا اور دوسرے مناسک حج ادا کر کے جیسے کوئے گئے تھے ویسے ہی واپس چلے آئے اور سمجھ لیا کہ ہمارے سب اگلے پچھلے گناہ معاف ہو گئے اور جنت کا پردازہ مل گیا بلکہ حج سے مندرجہ ذیل فوائد حاصل ہو سکتے ہیں۔

۱۔ حج میں سفر کرنا پڑتا ہے اور سفر سے حوصلہ، عقل اور تجربہ بڑھتا ہے، جھجک دور ہوتی ہے اور معلومات میں اضافہ ہوتا ہے۔

۲۔ سفر میں جو صعوبتیں اور تکالیف پیش آتی ہیں ان کو ایک فریضہ مذہبی کی ادائیگی کے خیال سے بخوشی برداشت کرنا پڑتا ہے جس سے تکلیفیں اٹھانے کی عادت پیدا ہوتی ہے اور قوت برداشت بڑھتی ہے۔

۳۔ چونکہ اکثر اوقات آدمی اکیلا ہی جاتا ہے اور ہر کام کے لئے خود اپنے ہی اوپر بھروسہ کرنا پڑتا ہے اس سے خود اعتمادی پیدا ہوتی ہے جو اعلیٰ کردار انسانی پیدا کرنے کے لئے بہت ضروری صفت ہے۔

۴۔ سستی اور کاہلی رفع ہوتی ہے اور قوت عمل پیدا ہوتی ہے۔

۵۔ انسان جب حج کو جانے کا ارادہ کرتا ہے تو حضور رسالت ﷺ کے روضہ پر حاضری کی تمنا بھی ضرور

ہوتی ہے اس لئے وہ تمام گناہوں سے توبہ کر لیتا اور پاک صاف دل لے کر جاتا ہے۔ ان میں سے اکثر ایسے ہوتے ہیں جو عمر بھرا س توبہ پر قائم رہتے ہیں اور نیک مرتے ہیں۔ یہ بہت بڑی بات ہے۔

۶۔ چونکہ دورانِ سفر دل نیکی اور محبت کے جذبات سے معمور ہوتا ہے، ہر آدمی دوسرے ہمراہیوں کی مدد کرتا ہے جس کی وجہ سے ہمدردی اور خدمت کا جذبہ ترقی پاتا ہے۔

۷۔ حج نیکی اور بدی کی کسوٹی ہے۔ جو لوگ محض دکھاوے کے لئے حج کرتے ہیں یا اپنی بدیوں کو حج کے مقدس پردے میں چھپانا چاہتے ہیں وہ واپس آ کر پہلے سے بھی زیادہ فتن و فجور میں بنتا ہو جاتے ہیں۔ برخلاف اس کے جو لوگ حج نیک ہوتے ہیں واپس آنے کے بعد سب پرانی نیکیاں ظاہر ہو جاتی ہیں۔

۸۔ حاجی کمہ معظمہ اور مدینہ منورہ میں پرانے اماکن مقدسہ اور تاریخی مقامات کو دیکھتا اور قبور صحابہ وغیرہ کی زیارت کرتا ہے، اس کی وجہ سے ابتدائی تاریخ اسلام کی واقعیت پیدا ہوتی ہے اور دل میں ترقیِ عملت کا جذبہ اور جوش پیدا ہوتا ہے اور اگر دل میں ذرہ برابر بھی ایمان ہو تو وہ جوش و جذبہ مستقل ہو جاتا ہے۔

۹۔ حاجی حضور سرکار دو عالم ﷺ کے روضہ اقدس پر بھی حاضر ہوتا ہے اور آپ کی سچی محبت اور فیض روحانی سے مالا مال ہو کر واپس آتا ہے۔ اس نعمت کا مقابلہ اور کوئی چیز بھی نہیں کر سکتی۔

۱۰۔ کعبۃ اللہ تمام ملتِ اسلامیہ کا مرکز ہے۔ شمال جنوب، مشرق مغرب ہر طرف کے مسلمان اسی طرف منہ کر کے نماز ادا کرتے ہیں۔ اس لئے کعبہ کی جو عظمت و بزرگی مسلمانوں کے دلوں میں ہے اس کے بیان کی ضرورت نہیں۔ وہ امیر ہوں یا غریب، نیک اور پارسا ہوں یا گنہگار اور فاسق و فاجر، کعبہ کی حفاظت و دفاع کے لئے بلا تامل اپنا جان و مال اولاد قربان کر سکتے ہیں۔ اسی کعبہ کے طواف کو ہر سال ہزار ہا مسلمان اطراف عالم سے اکٹھے ہوتے ہیں۔ اگر ہمارے مذہبی اور سیاسی رہنمای تھوڑے سے خلوص اور محنت سے کام کریں تو یہاں ایک ایسا مرکز قائم ہو سکتا ہے جس سے تمام دنیا کے مسلمانوں میں ارتباط و تعلق پیدا کر کے ان کی عالمگیر تنظیم کی جاسکتی ہے۔ یہ کام کچھ بھی مشکل نہیں ایک دن ہو گا اور ہو کر رہے گا۔ دیکھنا صرف یہ ہے کہ یہ سعادت کس کی قسم میں لکھی ہے۔

زکوٰۃ

اور عبادات کی طرح زکوٰۃ بھی ایسی مفید عبادت ہے جس کی مثال دنیا کا اور کوئی مذہب پیش نہیں کر سکتا۔ زکوٰۃ میں ایک خصوصیت یہ ہے کہ اس کے اجتماعی فوائد انفرادی فائدوں سے کہیں زیادہ ہیں۔

۱۔ زکوٰۃ دینے والوں میں ہمدردی، ایثار اور خدمت کا جذبہ پیدا ہوتا ہے جو قومی بقا کے لئے ناگزیر ہے۔

۲۔ اگر ہمارے امراء زکوٰۃ نکالتے اور اس کے ساتھ ہی خیرات بھی کرتے رہیں جس کا قرآن میں جا بجا حکم دیا گیا ہے تو ہماری قوم میں روپیہ کی تقسیم اس طرح ہو سکتی ہے کہ نہ تو کوئی اتنا مالدار بن سکتا جتنے کہ یورپ، امریکہ اور ہندوستان کے سرمایہ دار، نہ اس قدر غریب رہ سکتا ہے کہ کھانے کو روٹی، پینے کو کپڑا اور سرچھپا نے کو جھونپڑا تک نہ ہو۔ اسلام نے دولت کی تقسیم کا جو یہ طریقہ رکھا ہے صد فیصد عملی ہے۔ کیونکہ میں دولت کی تقسیم کا جو قاعدہ ہے اگرچہ بظاہر بڑا دل پسند ہے لیکن عملی و فطرتی ہرگز نہیں۔ یہ طریقہ کچھ عرصہ تک طاقت کے زور سے قائم رکھا جاسکتا ہے اور کون نہیں جانتا کہ جو قانون اور قاعدے صرف ڈنڈے کے بل بوتے پر نافذ کیجئے اور جاری رکھے جاتے ہیں ان کی بنیاد ریت پر ہوتی ہے۔ برخلاف ایس جو قانون اور قاعدے عوام کی رضا اور خوشی پر قائم کیجئے جاتے ہیں، ہمیشہ دیرپا ہوتے ہیں۔ عوام میں سے فطرتاً اور طبعاً کوئی بھی برضاء و رغبت اس بات کو نہیں مان سکتا کہ دن رات محنت اور خون پسینہ ایک کر کے جو کچھ کمائے گو نہیں کے حوالے کر دے جس سے بڑے بڑے افسر تو مزے اڑائیں اور وہ معمولی روٹی کپڑے پر گزارہ کرتا رہے۔

۳۔ ہمارے ہاں زکوٰۃ ادا کرنے کا طریقہ انفرادی ہے۔ جو شخص زکوٰۃ نکالتا ہے وہ اپنی مرضی سے جس کو مستحق سمجھتا ہے وہ دیتا ہے۔ اگرچہ یہ بات بھی بہت اچھی ہے لیکن اگر ہر اسلامی ملک میں ایک بیت المال بنایا جائے اور تمام ملک کی زکوٰۃ کا روپیہ اس میں جمع کر کے انفرادی اور اجتماعی دونوں قسم کی ضرورتوں پر خرچ کیا جائے تو چند ہی سال میں قوم نہ صرف اقتصادی بلکہ اخلاقی اور سیاسی اعتبار سے بھی ترقی کے چرخ چہارم پر پہنچ سکتی ہے۔

۴۔ انفرادی فوائد یہ ہیں کہ مستحق غریبوں اور محتاجوں کو فرد افراد اتنی مدد دی جاسکتی ہے کہ انہیں بھیک نہ مانگنا پڑے۔ یہی نہیں بلکہ ان کو ایسی مدد بھی دی جاسکتی ہے جس سے وہ اپنے گزارے کا کوئی مستقل ذریعہ قائم کر لیں اور آئندہ ہمیشہ ہمیشہ کے لئے افلاس اور دریوزہ گری سے مامون و محفوظ ہو جائیں۔

۵۔ سڑک پر پڑے ہوئے اندھوں، لنگرے لوئے محتاجوں اور اپاہجوں کے لئے محتاج خانے قائم کئے جاسکتے ہیں۔ اس سے دو گناہ فائدہ ہو سکتا ہے۔ ایک تو یہ کہ ان اپاہجوں کی زندگی آرام سے گزرے گی۔ دوسرا یہ کہ بیرونی مہندب ممالک کے باشندے بازاروں اور شاہراہوں پر ان محتاجوں اور اپاہجوں کے لشکر کو دیکھ کر ہمارے متعلق جو حقارت آمیز خیال قائم کر لیتے ہیں نہ کر سکیں گے اور ہمارے قومی و قارکوٹھیں نہ لگے گی۔ تیسرا فائدہ یہ بھی ہوگا کہ ہمارے آوارہ اور کاہل نوجوانوں کے دل میں ان گداگروں کو دیکھ کر جو بے محنت و مشقت رزق پیدا

کرنے کا خیال پیدا ہو سکتا ہے نہ ہو سکے گا۔

۶۔ یتیم خانے قائم کئے جاسکیں گے اور قوم کے ہزاروں قابل دماغ بچے جو بے یار و مددگار ہونے کی وجہ سے غربت و ذلت کی زندگی برداشت کرتے ہیں تباہی سے بچ جائیں گے اور قوم کے اچھے شہری ثابت ہوں گے۔

۷۔ ہونہار طلباء کو جو غربت کی وجہ سے اعلیٰ تعلیم سے محروم رہتے ہیں وظیفے دے کر اعلیٰ تعلیم دلائی جاسکے گی۔

۸۔ قرضہ کے فکر سے انسان ہمیشہ پریشان رہتا ہے اور اسکی قوت عمل دماغی کوفت کی وجہ سے مفلوج ہو جاتی ہے، لیکن زکوٰۃ کاروپیہ چونکہ قرض نہیں دیا جا سکتا امداد اور یا جائے گا اس لئے لینے والوں کے سر پر کوئی بوجھنا رہے گا اور وہ بے فکری سے کام کر سکیں گے۔

۹۔ قوم میں غربت کے فقدان سے جو عام امنگ اور اچھی ترقی کے لئے پیدا ہوتی ہے وہ بڑی آسانی سے عوام میں پیدا ہو جائے گی۔

۱۰۔ بیت المال کے روپیہ سے ایسے مجاہدین کے اہل و عیال کی کفالت ہو سکے گی جو میدان جنگ میں شہید ہوں یا قوم کے لئے کوئی دوسرا خطرناک کام کرتے ہوئے مر جائیں یا مارے جائیں۔ مسلمانوں میں اسلامی عزت و وقار کے لئے خطرناک کام کرنے اور میدان جہاد میں جان قربان کر دینے والوں کی ہرگز کمی نہیں۔ کون سا مسلمان ہے جو رسول ﷺ سے محبت نہیں کرتا اور حضور ﷺ کی امت یا حضور ﷺ کی تعلیم کو تباہی سے بچانے کے لئے جان قربان نہیں کر سکتا لیکن یہ خیال کہ ہمارے بعد بال بچے کیا کریں گے ایسی رکاوٹ ہے جو بڑے سے بڑے بہادروں کے پاؤں میں زنجیر ڈال دیتی ہے اس لئے جب ان کو یقین ہو جائے گا کہ مرنے کے بعد ہمارے پسمندگان کو کوئی تکلیف نہ ہوگی تو یقیناً کسی مسلمان کو بھی شہادت جیسی نعمت حاصل کرنے میں تامل باقی نہ رہے گا۔

اکثر علمائے دین کی رائے ہے کہ زکوٰۃ کاروپیہ حکومت کے نظم و نسق اور ترقیات کی دوسری مددوں پر خرچ نہیں کیا جا سکتا صرف غریبوں اور محتاجوں کی مدد کے لئے ہی دیا جا سکتا ہے۔ ان بزرگوں کی توجہ ہم اپنے مندرجہ بالا نکات کی طرف خاص طور پر مبذول کراتے ہیں کہ یہ تمام مددات ایسی ہیں جن میں صرف غریبوں اور محتاجوں ہی پر روپیہ خرچ کرنے کا مشورہ دیا گیا ہے۔ فرق صرف یہ ہے کہ اب انفرادی طور پر بے قاعدہ اور بے ڈھنگے طور سے خرچ ہوتا ہے، بیت المال کے ذریعہ با قاعدہ اور زیادہ مفید طور پر خرچ ہو سکے گا۔

جہاد بھی اسلام کی ایک عدیم النظر عبادت ہے۔ اس کی اہمیت اور قدر و قیمت کا صحیح اندازہ لگانا ناممکن ہے۔ دوسری تمام عبادتوں سے مسلمانوں میں جو اخلاقی خوبیاں اور قوتیں پیدا ہوتی ہیں اور جو کردار بنتا ہے جہاد ان سب کی کسوٹی اور امتحان ہے۔ اگر دوسری عبادتوں نفراودی اور اجتماعی تعمیر کے لیے ہیں تو جہاد اس تعمیر کو قائم اور باقی رکھنے کے لئے ہے اور عبادتوں اگر زندہ رہ کر کی جاتی ہیں تو یہ جان دے کر ادا ہوتی ہے۔ جب تک جہاد کی روح زندہ رہی مسلمانوں کے تمام مخالف لرزہ بر اندازم رہے۔ جب یہ روح مرگی قوم بھی مرگی۔ یہ روح کیوں مری؟ ایمان کی کمزوری، عبادت سے تغافل، قرآن سے بے اعتنائی اور چار دن کی زندگی کے عشق سے۔ دوسری وجہ یہ بھی تھی کہ مذہب اور تعلیمِ قرآنی کی طرف سے بے پرواٹی اور حالاتِ جہان سے بے خبری کے سبب پیروانِ اسلام اس پروپیگنڈے کا شکار ہو گئے جو صدیوں تک یورپ اور بالخصوص انگریز کی طرف سے مسلمانوں میں مذہبِ اسلام اور خصوصاً جہاد کے خلاف بڑے زور و شور سے ہوتا رہا۔ اس پروپیگنڈے کا نقطہ ما سکہ یہ تھا کہ مسلمان غیر مسلموں کو بنوکِ شمشیرِ اسلام لانے پر مجبور کرتے ہیں اور جو کوئی انکار کرتا ہے اسے تفعیل دیتے ہیں اسی کا نام جہاد ہے اور یہ بات پر لے درجہ کی وحشت و بربیت اور تنگِ انسانیت ہے۔ لطف یہ ہے کہ یہ پروپیگنڈہ وہ یورپ اور انگریز کر رہا ہے جو خود دوسو برس تک مذہب کے نام پر مسلمانوں سے صیبی لڑائیاں لڑتا رہا۔ اس پروپیگنڈے کا اصل مقصد تو یہ تھا کہ تمام دنیا کے عیسائیت کو مسلمانوں کے خلاف میدان جنگ میں اکٹھا کر دیا جائے لیکن بعد کی صدیوں میں جب مسلمانوں میں مذہب کی طرف سے بہت زیادہ بے پرواٹی پیدا ہو گئی تو وہ خود اس سے مبتاثر ہونے لگے اور الزام کا جواب دینے کی بجائے خود جہاد کی افادیت کی طرف سے ہی شک میں پڑ گئے۔ نہ صرف یہ بلکہ بہت سے لوگوں نے تو جہاد کے جواز یا فی الوقت ضروری ہونے ہی سے انکار کر دیا۔

اب مسلمانوں کو اگر بہ حیثیت مسلمان زندہ رہنا ہے تو اس روحِ جہاد کو پھر زندہ کرنا چاہیے لیکن ساتھ ہی یہ بھی اچھی طرح سمجھ لینا چاہیے اور بیرونی دنیا کو بھی سمجھا دینا چاہیے کہ جہاد غیر مسلم ممالک پر قبضہ جمانے، لوٹ مارنے سے روپیہ اور مال غنیمت یادوسرے دنیاوی منافع حاصل کرنے کے لئے ہرگز نہیں کیا جاتا۔ قرآنی اور اسلامی تعلیم کے مطابق جو مسلمان اس نیت سے جنگ کرتے ہیں ان کو ہرگز جہاد کا ثواب اور مجاہد یا شہید کا مرتبہ نہیں ملتا۔ جہاد

کسی حیثیت سے بھی جارحانہ اقدام نہیں بلکہ اس کی حیثیت خالصتاً مدافعانہ ہے۔ سرور کائنات ﷺ کے زمانہ میں جس قدر غزوات یا سریات ہوئے سب کی نوعیت مدافعانہ تھی۔ قصہ مختصر جہاد صرف دفاعی جنگ ہے جو صرف اس وقت لڑی جاتی ہے جب کسی اسلامی ملک پر کوئی غیر مسلم طاقت حملہ کر دے یا اپنے ملک میں ایسی تیاریاں کرے جس سے مسلمانوں یعنی اسلام کو خطرہ ہو۔ بہت سے مسلمان یہاں تک کہہ گزرتے ہیں کہ اگر دنیا میں ایک بھی مسلمان باقی نہ رہے اسلام تب بھی فنا نہیں ہو سکتا۔ اللہ تعالیٰ کسی اور قوم کو مسلمان کر دے گا۔ ایسے فقرے یہ لوگ درحقیقت بری نیت سے نہیں کہتے بلکہ مقصود اسلام کی حقانیت جتنا ہوتا ہے لیکن اہل نظر جانتے ہیں کہ کون سی چیزان کے دل و دماغ کی گہرائیوں میں چھپی ہوئی ہے جو اس قسم کے الفاظ ان کے منہ سے نکلواتی ہے۔ یہ چیز ہے ایمان کی کمزوری، اپنے اوپر انہائی بے اعتمادی بے عملی، سستی، کاملی اور دنیائی فانی کے مال و منال اور اہل و عیال کی محبت۔ مومن کبھی ایسا خیال بھی نہیں کر سکتا۔ وہ تو اسلام کی عزت کو بچانا اپنا فرض اور سعادت سمجھتا ہے اور جب ضرورت ہوتی ہے اس یقین کے ساتھ جہاد میں شریک ہوتا ہے کہ اللہ کی نصرت اور فتح ہمارے ساتھ ہے اور ہم ضرور کامیاب ہوں گے۔ جب تک مومن اس سطح زمین پر باقی تھے دنیا نے ہزاروں مرتبہ ان کے اس عقیدے پر مُہر تصدیق ثابت کی ہے۔

اب رہا غیر مسلموں کا اعتراض تو اس کا ایک جواب تو اور پر دیا جا چکا ہے کہ جہاد ہرگز ہرگز جارحانہ نہیں بلکہ مدافعانہ جنگ کو کہتے ہیں۔ دوسرا جواب یہ ہے کہ تم خود کیوں دوسو برس تک مذہب کے نام پر مسلمانوں سے صلیبی لڑائیاں لڑتے رہے ہو۔ تیسرا جواب یہ ہے کہ اگر مذہب کے نام یا مذہب کے تحفظ کے لئے جنگ کرنا شیوه برابریت ہے تو آج بے دین کمیوزم کے خلاف ”دیندار“ ملکوں کا اتحاد کیوں کرایا جا رہا ہے۔
الحمد للہ کہ عبادات کا بیان ختم ہوا۔ اب معاملات اور اخلاق و آداب کا بیان سنئے۔

معاملات اور اخلاق و آداب

انسان صبح سے شام اور شام سے صبح تک کچھ کرتا رہتا ہے۔ اس کے یہ تمام افعال تین حصوں میں تقسیم کئے جاسکتے ہیں۔

۱۔ وہ فعل جن میں اس کا واسطہ صرف خدا سے ہوتا ہے۔ یہ حقوق اللہ کہلاتے ہیں۔

۲۔ وہ فعل جو صرف اس کی اپنی ذات تک محدود ہوتے ہیں ان کو حقوق ذاتی یا حقوق نفسی کہتے ہیں۔

۳۔ وہ فعل جو اس کی ذات اور مخلوق کے کسی دوسرے فرد یا افراد سے متعلق ہوتے ہیں۔ ان کو معاملات کہا جاتا ہے۔ ان حقوق کو انسان جس طریقے اور نسب سے ادا کرتا ہے اس کا نام اخلاق ہے۔ مثلاً اگر کوئی آدمی اپنے کسی حق کو زمی، خوش اسلوبی اور بخوبی خاطرا دا کر دے تو یہ اخلاق حسنہ یا خوش خلقی کہلائے گا اور اس آدمی کو خوش خلق کہیں گے لیکن اگر کوئی آدمی اپنے حقوق ادا تو کمرے لیکن سختی و درشتی، بد سلوکی، کراہت یا لیت و لعل سے ادا کرے تو اس طریقہ کو بد اخلاقی اور ایسے آدمی کو بد اخلاق کہا جائے گا۔

ہر قوم اور مذہب میں ان حقوق سے گانہ کو بجالانے کا ایک دستور ہوتا ہے۔ جس قوم کی اکثریت اپنے دستور پر جس قدر ہم آہنگی، یکساںیت اور سرگرمی سے عمل کرتی ہے اسی قدر وہ قوم آرام و آسائش اور راحت و عزت سے زندگی گزار سکتی ہے۔ ہر قوم کی طاقت و قوت اس دستور کی ساخت پر بھی منحصر ہوتی ہے۔ یعنی جس قدر یہ دستور کسی قوم کے مقتضیات ذہنی و جسمانی کے مطابق ہوتا ہے اسی قدر وہ قوم طاقتور اور خوش حال ہوتی ہے۔ ملت اسلامیہ کا دستور قرآن ہے جو الہامی کتاب ہے۔ ظاہر ہے کہ انسان کی فطرت و طبیعت اور مقتضیات کو جس قدر انسان کا بنانے والا سمجھ سکتا ہے خود انسان بھی ہرگز نہیں سمجھ سکتا۔ اس لئے ہمارا دعویٰ ہے کہ ہمارا یہ دستور دنیا کا سب سے مکمل اور بے نقص دستور ہے۔ خصوصاً اس لئے کہ یہ دنیا کا آخری اور مکمل ترین دستور ہے۔ جو لوگ اس دستور کو ماننے کا دعویٰ کرتے ہیں اگر وہ اس پر پوری طرح عمل کریں تو ناممکن ہے کہ انفراد ایسا اجتماع اکسی لحاظ سے بھی گھائی میں رہیں۔ ہمارے زوال کی پہلی اور بڑی وجہ یہی ہے کہ ہم اس دستور پر پوری ہم آہنگی اور سرگرمی سے عمل نہیں کرتے۔ اس دستور میں حقوق اللہ، حقوق نفسی اور حقوق العباد سب بتا دیئے گئے

ہیں۔ اگر ہمارے تمام فرقے ان اصولوں پر سختی سے کار بند ہو جائیں اور فروعات یا اپنے خود ساختہ غلط اصولوں کے لئے ایک دوسرے کا سرنہ پھوڑیں اور دنیا کے قلیل نفع کی خاطر دین اور قوم کو دشمنوں کے ہاتھ نہ پھیلیں، جیسا کہ ہور ہا ہے، تو کوئی وجہ نہیں کہ ہمیں وہی طاقت و عظمت پھر حاصل نہ ہو جائے جو قرآن اول میں حاصل تھی۔

اب ہم متذکرہ صدر حقوق سہ گانہ کا بیان کرتے ہیں۔

حقوق اللہ

اگر تم مسلمان ہونے کا دعویٰ کرتے ہو تو تم کو اس بات پر یقینِ محکم ہونا چاہئے کہ تم کو اللہ نے پیدا کیا ہے، وہی تم کو رزق دیتا ہے، وہ جو کچھ کرتا ہے تمہاری بہتری اور بہبودی کے لئے کرتا ہے، وہی تم کو مارے گا اور تمہاری موت کے بعد وہ مختار ہے کہ تمہیں سزا دے یا بخش دے۔ اگر تم کو یہ یقینِ محکم حاصل ہے تو تم پر فرض ہے کہ اللہ کی محبت، اطاعت، شکر اور خوف و رجا کے جذبات سے ہر وقت اپنے دل کو معمور رکھو، نعمتوں اور راحتوں کے لئے اس کا شکر بجالا و اور مصائب و تکالیف کے وقت اسی کی طرف رجوع کرو اور اسی کی عبادت کرو۔ یعنی وہ تمام احکام بجالا و جو قرآن میں موجود ہیں۔ چونکہ اس کا بیان پہلے مفصل دیا جا چکا ہے اس لئے اب حقوقِ نفسی بیان کئے جاتے ہیں۔

حقوقِ نفسی

اللہ تعالیٰ نے سورہ بقرہ میں حکم دیا ہے کہ اپنی جان کو ہلاکت میں نہ ڈالو۔ یعنی اس کی حفاظت کرو اور سورہ مائدہ میں ارشاد فرمایا ہے ”اے ایمان والوں تم پر اپنی جان کی فکر لازم ہے۔“ رسول اللہ ﷺ فرماتے ہیں۔

وَلِنَفْسِكَ عَلَيْكَ حَقٌّ یعنی تیرے نفس کا تجوہ پر حق ہے۔ اس سے یہ نتیجہ نکلتا ہے کہ انسان کو سب سے پہلے اپنے نفس کی بقا اور درستی کی کوشش کرنی چاہئے۔ حقوقِ اللہ اور حقوقِ العباد بھی اس کے بعد ہیں۔ ظاہر ہے کہ اگر آدمی کا نفس ہی ہلاک ہو جائے یعنی آدمی مر جائے تو وہ نہ حقوقِ اللہ ادا کر سکتا ہے نہ حقوقِ العباد۔ اسی طرح یہ بھی ظاہر ہے کہ آدمی جتنا بیمار، کمزور، کم عقل، کم علم اور ناجربہ کار ہو گا اتنا ہی اللہ اور مخلوق کے متعلق اپنے فرائض اچھی طرح انجام دینے میں قادر ہے گا۔ اس لئے انسان کو چاہئے کہ اس کی اپنی ذات کے متعلق جو حقوق و فرائض اس پر عائد ہوتے ہیں سب سے پہلے ان کو پوری طرح انجام دے وہ فرائض یہ ہیں۔

۱۔ صحت، ۲۔ علم و تجربہ، ۳۔ عزت نفسی، ۴۔ خود اعتمادی، ۵۔ عمل۔

اب ہر ایک کا بیان الگ الگ کیا جاتا ہے۔

1- صحت

قیام صحت کے لئے یہ باتیں ضروری ہیں۔

۱۔ طہارت۔ جسم کی، لباس کی اور خیالات کی۔ جسم اور لباس کی طہارت کا بیان پچھے کیا جا چکا ہے۔ خیالات کی پاکیزگی ایمان کامل، صحیح قسم کی نماز اور اللہ کے خوف سے پیدا ہوتی ہے۔ اس کا بیان بھی کیا جا چکا ہے۔

۲۔ غذا۔ غذا ایسی کھانی چاہئے جو زود ہضم اور زیادہ خون پیدا کرنے والی ہو۔ کھانا اس وقت کھانا چاہئے جب خوب بھوک لگے اور دونوالے کی اشتها باقی رہ جائے تو ہاتھ روک لینا چاہئے۔ غذا آہستہ آہستہ اور خوب چبا کر کھائی جائے۔ کھاتے وقت طبیعت خوب خوش اور بشاش ہونی چاہئے۔ تفکر اور غصہ کی حالت میں کھایا ہوا کھانا اچھی طرح جزو بدن نہیں بنتا۔ گوشت جہاں تک ہو کم کھایا جائے کیونکہ اس سے غصہ اور بھیمت زیادہ پیدا ہوتی ہے۔ اللہ تعالیٰ نے گوشت کو جائز قرار دیا ہے اس کا یہ مطلب ہرگز نہیں کہ دونوں وقت بغیر گوشت کے لقمہ ہی نہ ٹوٹے۔ گوشت دماغ میں گرمی پیدا کرتا ہے حالانکہ دنیا میں کامیابی کے حصول کے لئے ٹھنڈے مزاج کی اشد ضرورت ہے۔

۳۔ لباس۔ سادہ پاسیدار اور کم قیمت پہننا چاہئے۔ قیمتی اور بھر کیلے لباس سے غرور و نخوت پیدا ہوتی ہے لیکن یہ ضروری ہے کہ لباس پاک صاف سترہ اور وضع قطع کے لحاظ سے دیدہ زیب اور حدود شرعی کے اندر قومی فیشن کے مطابق ہو۔ لباس گرمی، سردی وغیرہ کے لحاظ سے موسم کے مطابق آرام دہ ہونا چاہئے۔ زیادہ قیمتی لباس سے زندگی کے اور اخراجات بھی بہت بڑھ جاتے ہیں۔

۴۔ مکان۔ مکان پٹکا ہو یا کچا، محل ہو یا جھونپڑی آئینہ کی طرح صاف سترہ ہونا چاہئے۔ گندے مکان کا اثر مکینوں کے مزاج اور ذہن پر ہمیشہ بُرا ہوتا ہے۔

۵۔ پابندی اوقات۔ اس کا صحت پر بہت ہی اچھا اثر ہوتا ہے کیونکہ زندگی با قاعدہ گزرتی ہے۔ دن رات کے چوبیں گھنٹوں کو اس طرح بانٹا جائے کہ کام، عبادات اور تفریحات سب کے لئے مناسب وقت مل جائے۔ قیام صحت اور پابندی اوقات کے لئے سب سے پہلی اور سب سے ضروری بات یہ ہے کہ رات کو

انسان جلد از جلد سوچائے اور صبح سورج نکلنے سے کم از کم ایک گھنٹہ قبل ضرورتی اٹھ بیٹھے۔ رات کو زیادہ دیر تک جا گنا، زیادہ پڑھنا اور زیادہ دیر تک کھینا صحت کے لئے ستم قاتل سے کم نہیں۔ صبح سوریے اٹھنے کے فوائد کون نہیں جانتا۔

۶۔ غسل۔ غسل روزانہ کرنا چاہئے۔ پانی موسم کے لحاظ سے اپنی مرضی کے مطابق گرم یا سرد ہونا چاہئے۔
۷۔ عبادت۔ صحت کے قیام کے لئے عبادت بھی بہت ضروری ہے۔ اس سے دماغ کو سکون اور دل کو طاقت اور راحت حاصل ہوتی ہے اور تفکرات کا بوجھ ہلکا ہوتا ہے۔

۸۔ ورزش اور کھیل گود۔ یہ بھی بہت ضروری اور اہم ہیں خواہ دیسی ہوں یا مغربی قسم کے۔ ورزش کا بہترین وقت قبل از طلوع آفتاب اور کھیلوں کا بہترین وقت عصر اور مغرب کے درمیان ہے۔ جو لوگ ورزش نہ کر سکیں ان کو صبح سورج نکلنے سے پہلے اور شام کو مغرب کے بعد یا ذرا پہلے اس قدر چہل قدمی کرنی چاہئے کہ کسی قدر تکان ہو جائے۔

۹۔ کام۔ کام اتنا کیا جائے کہ تکان ہو جائے۔ دماغی اور تحریری کام کرنے والوں کو کھانا کھانے کے کم از کم ڈیڑھ گھنٹہ بعد کام شروع کرنا چاہئے۔ ایسے لوگوں کو صبح کا ناشستہ اور دوپہر کا کھانا ہلکا اور کسی قدر کم کھانا چاہئے۔ کام میں لگے رہنے سے صرف صحت ہی اچھی نہیں رہتی بلکہ رنج و غم اور تفکرات بھی پاس نہیں پھٹکنے پاتے۔

۱۰۔ تفریح۔ کام ختم کرنے اور رات کا کھانا کھانے کے بعد کچھ دیر تفریح کرنا بھی ضروری ہے۔ بہترین تفریح یہ ہے کہ دوستوں یا اپنے بال بچوں میں بیٹھ کر خوب ہنسی، دل لگی اور مذاق کی باتیں کی جائیں۔ خوب ہنسوار ہنساؤ۔ جب کھانا تخلیل ہو جائے تو عشاء کی نماز پڑھتے ہی سو جاؤ۔ یہ ہیں وہ باتیں جو صحت کے لئے ضروری ہیں لیکن ایک مسلمان کے لئے صرف صحت کا تحفظ ہی کافی نہیں بلکہ ہر مسلمان کو اتنی جسمانی طاقت بھی پیدا کرنی چاہئے کہ وہ بیک وقت کم از کم دو کافر دشمنوں کا مقابلہ کر سکے۔ اسلام کی عزت اور اپنے ناموں کی حفاظت کے لئے یہ چیز آج کل بہت ہی ضروری ہے۔

2۔ علم و تجربہ

زندگی آرام و عزت سے گزارنے کے لئے علم و تجربہ حاصل کرنے کی اشد ضرورت ہے اس سے عقل

بڑھتی ہے، کب معاش میں سہولت ہوتی ہے اور دنیا میں عزت ملتی ہے۔ علم ایسا حاصل کرنا چاہئے جس سے دین اور دنیادونوں کی سمجھ پیدا ہو اور قوم کی انفرادی اور اجتماعی ترقی میں مدد ملے۔ تجربہ حاصل کرنے کے لئے مختلف قسم کی صحبتوں میں بیٹھنا اور لوگوں کے افعال و اقوال اور حرکات و سکنات کا بغور مطالعہ کرنا چاہئے۔ سفر سے تجربہ حاصل کرنے میں بے انتہا مدد ملتی ہے ممکن ہو تو ہر سال میں ایک مرتبہ ضرور ہی کہیں کالمبا سفر کیا جائے ورنہ مہینے میں ایک مرتبہ دو ایک دن کے لئے تفریح آس پاس کے شہروں، جنگلوں اور دیہات میں جانے کا تو کوئی ضرور ہی بندوبست کرنا چاہئے۔ اچھے مصنفوں کی کتابیں علم و تجربہ دونوں کو بڑھانے میں قابل قدر مدد دیتی ہیں۔

3- عزتِ نفسی

شرافت اور نیکی پر قائم رہنے کے لئے ضروری ہے کہ انسان خود اپنی نظر میں عزت والا ہو۔ جو شخص خود اپنی نظر میں ذلیل ہو گا دوسروں کی نظر میں ہرگز معزز نہیں ہو سکتا۔ اگر دھوکہ یا غلطی سے کچھ لوگ اس کی عزت کریں بھی تو آخر میں قلعی کھل جائے گی۔ اپنی نظر میں انسان کی عزت اسی حالت میں قائم رہ سکتی ہے جب وہ نیک ہو۔ عزتِ نفسی قائم رکھنے کا بہترین طریقہ یہ ہے کہ تنہائی میں بھی انسان کے خیالات پا کیزہ رہیں اور کسی برے کام کا خیال بھی آئے تو وہ شرمندہ ہو جائے لیکن یہ ابھی وقت حاصل ہو سکتا ہے جب وہ اللہ کو حاضر و ناظر محسوس کرتا ہو اور یہ بات جیسا کہ بیان ہو چکا ہے ایمان کامل ہی سے پیدا ہوتی ہے۔

4- خود اعتمادی

دنیا میں کامیاب زندگی گزارنے کے لئے بڑی شرط یہ ہے کہ انسان کو خود اپنے اوپر اعتماد ہو۔ اعتماد اس بات پر کہ میں اس کام کو واقعی پوری قابلیت سے انجام دے سکتا ہوں۔ اعتماد اس بات پر کہ میں ایسی کوئی حرکت قبیح اور ناشائستہ نہیں کر سکتا جس سے اللہ کی حکم عدوی ہوتی ہو۔ اعتماد اس بات پر کہ میں شریف ہوں مسلمان ہوں، اور مؤمن ہوں۔

5- عمل

دنیا اور دین میں کامیابی کے لئے عمل بھی ضروری چیز ہے۔ عمل کے بغیر کچھ بھی حاصل نہیں ہوتا۔ انسان کتنا ہی عقلمند ہو عالم اور فاضل ہو جب تک عمل نہ کرے گا پھر کی طرح اپنی جگہ سے آگے نہ بڑھ سکے گا۔ اس لئے علم و تجربہ حاصل کرنے کے بعد اپنا ایک نصب اعین مقرر کر لینا چاہیے کہ میں زندگی میں فلاں شے یا فلاں

مرتبہ حاصل کر کے رہوں گا۔ پھر اس نصب العین کو حاصل کرنے کے لئے ایک دستور العمل بنانا چاہیے پھر خوب کوشش کرنی چاہیے کہ وہ نصب العین حاصل ہو جائے۔ نصب العین اپنے ذرائع کی ممکن حدود کے مطابق ہونا چاہیے ایسا نصب العین ہرگز مقرر نہ کرنا چاہیے جس کا حصول ممکن ہی نہ ہو۔ ہاں جب ایک نصب العین حاصل ہو جائے تو البتہ دوسرا اور پہلے سے اعلیٰ نصب العین معین کر کے اس کے حصول کی کوشش شروع کی جاسکتی ہے۔ یہاں تک کہ عمر تمام ہو جائے۔ مطلب یہ کہ خالی اور بیکار پڑے رہنا کسی طرح بھی شریف انسان کے شایان شان نہیں۔ جانور بھی بیکار نہیں رہتے۔ اپنی اپنی بساط کے مطابق کچھ نہ کچھ کرتے ہی رہتے ہیں۔ اب حقوق العباد کا بیان سُنبئے۔

=====☆☆☆☆=====

حقوق العباد

تمام حیوانات کی فطرتی صفت ہے کہ اپنے اپنے ہم جنسوں کے ساتھ مل کر رہتے ہیں۔ انسان میں بھی یہ صفت ہے اور بدرجہ اتم ہے۔ حیوانات میں چونکہ عقل نہیں اور ان کی ضروریات زندگی مختصر ہیں اس لئے وہ ابتدائے آفرینش سے جس حالت میں تھے اسی میں آج بھی ہیں لیکن انسان کا حال ان سے مختلف ہے۔ وہ اسی پربس نہیں کرتا کہ پیٹ بھرنے کو کوئی چیز میسر آجائے اور گرمی سردی وغیرہ سے بچنے کو ماں موجود ہو۔ بلکہ اسے اور بھی کئی چیزوں کی ضرورت ہوتی ہے۔ مثلاً لباس کی، درندوں اور دشمنوں سے حفاظت کے لئے ہتھیاروں کی اور اس بات کی کہ جہاں قدرتی طور پر غذا موجود نہ ہو یا موسم کی سختیوں سے بچنے کے لئے مہاکن میسر نہ آ سکیں اور اس اپنی عقل خداداد سے کام لے کر یہ چیزیں خود پیدا کرے۔ اتنا ہی نہیں بلکہ اس میں ایک صفت ایسی عجیب و غریب ہے جو جڑ اور بنیاد ہے ساری تمدنی ترقی کی۔ وہ صفت یہ ہے کہ وہ اپنی زندگی کے ہر شعبہ میں چھوٹی تکلیف کو بھی بے حد محسوس کرتا اور اس کو دور کر کے زیادہ سے زیادہ آرام حاصل کرنے کی کوشش میں دن رات مصروف عمل رہتا ہے مثلاً ابتداء میں انسان صرف پیدل سفر کرتا اور اپنا بوجھ خود اٹھا کر لے جاتا تھا اس تکلیف سے بچنے کے لئے اس نے جانور سدھائے اور استعمال کئے لیکن جب اس میں بھی تکلیف محسوس ہوئی تو گاڑی بنائی۔ اس سے بھی تسلی نہ ہوئی تو ریل ایجاد کی اور پانی کے جہاز بنائے۔ کچھ دن تو بہت خوش رہا لیکن جلد ہی ان سے بھی اُستاگیا تو موڑ اور آخ کار ہوائی جہاز بناؤالا لیکن مطمئن اس پر بھی نہیں ہے۔ اب چاہتا ہے کہ ایسی سواریاں ایجاد کرے جو ان ہوائی جہازوں سے بھی زیادہ سریع السیر اور آرام دہ ہوں اور جو صرف اس زمین ہی پر نہیں بلکہ آسمان میں چاند اور ستاروں تک چشم زدن میں پہنچا سکیں۔ بالفرض یہ بھی ہو گیا تو پھر یہی حضرت انسان یوں فرمائیں گے کہ میاں ان جہازوں میں بیٹھ کر جانے کی جھنجھٹ میں کون پڑے۔ کوئی ایسی ترکیب ہونی چاہئے کہ گھر میں چار پائی پر لیئے لیئے جہاں جی چاہا پہنچ گئے۔ چنانچہ یہ نظریہ اس وقت بھی دماغوں میں موجود ہے اور کوشش ہو رہی ہے کہ واٹی بریشن (Vibration) کے ذریعہ ٹھوس مادے کو ایک جگہ سے دوسری جگہ منتقل کرنے کی کوئی ترکیب معلوم ہو جائے اور انسان ایک جگہ بیٹھے بیٹھے اس طرح دور راز مقامات پر پہنچ جائے جیسے ٹیلی ویژن کے نظارے۔ ملاحظہ فرمایا آپ نے؟ یہ صرف نقل و حمل کے شعبہ کا ذکر ہے۔ دوسرے شعبوں میں جو کچھ ہوا ہے اور ہو رہا ہے وہ بھی کچھ کم عجیب نہیں ہے۔ طرح طرح کی مصنوعی غذا میں، لباس

، مکانات اور تھیار بنانے کے لئے زمانہ جمیریہ سے اب تک جو کچھ ہوا ہے پیش نظر ہے اور جو کچھ ہونے والا ہے اس کے دھن دھن لے سائے بھی سے نظر آ رہے ہیں۔

الغرض یہ ہے وہ صفت جس کی وجہ سے تمام علوم وجود میں آئے۔ سائنسی اکتشافات اور ایجادات ہوئیں اور تمدن ترقی کرتے کرتے وہاں آپنچا جہاں آج ہے۔ ظاہر ہے کہ آرام و آسائش کے یہ اسباب و ذرائع ایک اکیلا آدمی کسی طرح بھی مہیا نہیں کر سکتا تھا۔ اس لئے ضروری ہوا کہ بہت سی جماعتوں ایک جگہ مل کر اکٹھی رہیں اور سب ایک دوسرے کی مدد کریں۔ اس طرح بستیوں کی بنیاد پڑی۔ اب چونکہ ہر بستی میں رہنے والی جماعتوں کے کام اور پیشے مختلف لیکن ضروریاتِ زندگی مشترک تھے اس لئے آپس کے میل جوں اور لیں دین کے بغیر افراد کا گزارہ ہی ممکن نہ تھا۔ اس کے ساتھ ہی چونکہ طبائع ایک دوسرے سے مختلف تھیں یعنی کوئی ست اور کامل تھا تو کوئی چست و چالاک، ایک یوقوف تھا تو دوسرا عقلمند، ایک ایماندار اور دیانتدار تھا تو دوسرا بے ایمان اور خائن، ایک صلح کل تھا تو دوسرا فسادی اس لئے ضرورت محسوس ہوئی کہ مل جل کر رہنے کے کچھ ایسے طریقے مقرر کئے جائیں کہ ہر شخص اطمینان و آرام کی زندگی بس کر سکے اور اپنی محنت کا پورا فائدہ اٹھا سکے۔ اس بات کو انسان کا خالق پہلے ہی جانتا تھا اور جانتا کیا تھا اس پر فرض تھا کہ جب اس نے انسان کو اپنا خلیفہ بنایا کہ زمین پر بھیجا تو اس کو اس زمین پر رہنے کے ایسے طریقے بھی بتائے جو اس کی بقا کے ضامن ہوں اور جن پر عمل کر کے وہ دن رات ترقی کرتا چلا جائے۔ چنانچہ اس خالق نے ابتدا ہی سے ہر ملک و قوم میں منتخب اشخاص کو الہام اور وحی کے ذریعہ یہ طریقے تعلیم کئے اور جب ایک ہی انسان کا پیغام ساری دنیا میں پہنچنے کے ذرائع پیدا ہو گئے تو اس نے ایک مکمل اور آخری دستور حضور رسول ﷺ پر نازل فرمایا کہ تمام اہل دنیا تک پہنچا دیا۔ جن بزرگزیدہ انسانوں پر الہامات ہوئے یا کتابیں نازل کی گئیں وہ نبی یا مرسلین کہلانے اور جو تعلیم اس طرح دی گئی اسی کا نام ”مذہب“ مشہور ہوا۔ اس تعلیم الہی میں تفصیلات کبھی نہیں دی گئیں، صرف اصول بتائے گئے تھے تاکہ تفصیلات انسان خود معلوم کر لے اور اس کی ذہنی ترقی رک نہ جائے۔ چنانچہ انہی اصولوں پر انسان کی مختلف قوموں نے اپنی اپنی خصوصیات اور ضروریات کے مطابق تفصیلات بعد میں خود وضع کر لیں جو لیجس لیچر (Legeslature) یا انسانوں کا بنایا ہوا قانون کہلائیں۔ اب جو قوم ان مذہبی یا انسانی قوانین پر جس قدر زیادہ ہم آہنگی اور سرگرمی سے عمل کرتی ہے اتنی ہی زیادہ طاقتور اور خوشحال ہو جاتی ہے اور جس قوم میں یہ ہم آہنگی اور سرگرمی عمل باقی نہیں رہتی وہ کمزور یا فنا ہو جاتی ہے خواہ اس کے قوانین دوسری قوموں سے زیادہ افضل

واعلیٰ ہی کیوں نہ ہوں۔

ہمارا دستورِ زندگی قرآن ہے اور اس میں ان تمام معاملات کا بیان ہے۔ جن کے لئے انسان کا واسطہ ایک دوسرے سے پڑتا ہے۔ قرآن حکیم میں یہ بھی بتایا گیا ہے کہ ان معاملات کی تکمیل کے لئے ہم کو ایک دوسرے سے کیا کیا سلوک کس طرح کرنا چاہیے۔ اسی کو معاملات اور اخلاق و آداب کہتے ہیں۔ مسلمانوں نے اخلاق و آداب پر اب تک سینکڑوں قابل قدر کتابیں لکھی ہیں اور آج کل بھی لکھ رہے ہیں لیکن چونکہ یہ کتابیں اس نظریہ پر منی ہوتی ہیں کہ دنیافانی، ذلیل، کُتیا، مردود اور مردار لاش ہے اور طالب دنیا ذلیل، گُٹا، حرام خور اور خدا جانے کیا کیا ہے۔ اس لئے آج کل جب کہ مسلمانوں کے پاس دنیا یعنی دنیاوی نعمتیں اور طاقتیں پہلے ہی بہ منزلہ صفر کے ہیں اس قسم کی کتابوں سے بجائے فائدے کے اثاث نقصان ہوتا ہے۔ یہ ہم پہلے بتا چکے ہیں کہ اس زمانہ کے بزرگوں کو ایسا ہی لکھنا چاہیے تھا۔ کیونکہ اس وقت نعامُم دنیوی کی بہتانات سے دین اور ملت خطرے میں تھی لیکن آج جب کہ نعمت ہائے دنیوی کے فقدان سے دین و ملت کو خطرہ لاقع ہے ایسی کتابیں پڑھنا اور شائع کرنا جہاں تک دنیاوی طاقت کے حصول کا تعلق ہے بہت ہی خطرناک ہے۔

اب ہم معاملات و اخلاق کا بیان شروع کرتے ہیں لیکن ہماری سمجھ میں نہیں آتا کہ ان کی پوری اہمیت کن الفاظ میں ظاہر کریں۔ اتنا کہہ سکتے ہیں کہ ایمان عقائد اور عبادات سب کی غرض و غایت یہ اور صرف یہ ہے کہ دنیا اور آخرت دونوں میں راحت و آرام کی زندگی حاصل ہو اور یہ اس وقت تک نہیں ہو سکتا جب تک انسان معاملات میں صادق اور اخلاق میں کامل نہ ہو جائے۔ بالفرض کوئی آدمی۔ پانچ وقت نہیں بلکہ دس وقت نماز پڑھے، مہینہ بھر نہیں سال بھر روزے رکھے، ہر سال حج کرے اور زکوٰۃ دے لیکن دوسرے لوگوں کے متعلق اپنے فرائض ادا نہ کرے مثلاً بیوی پچوں کو ننان نفقة سے تنگ رکھے لوگوں کا مال و ہو کے سے ہضم کر جائے، غیبت کرے، جھوٹ بولے، چوری کرے، رشوت لے، فرائض منصبی دیانت داری سے ادا نہ کرے، کم تو لے، کم ناپے، لوگوں کو لڑائے اور قوم میں تفرقہ ڈلوائے، شندھو، مغرور اور مغلوب الغضب ہو۔ دوسروں کو حقیر و ذلیل سمجھے اور ان سے سیدھے منہ بات کرنا اپنی توہین جانے تو آپ کا خیال ہے وہ مرتبے ہی جنت میں چلا جائے گا اور ان بد اعمالیوں کی سزا نہ پائے گا یاد دنیا میں اس کو سچی عزّت و وقت اور آرام و سکون کی زندگی میسر آجائے گی۔ ایسا آدمی مال و دولت کے انبار بھی جمع کر لے تو حقیقی عزّت اور قلبی راحت و سکون تو اسے یقیناً اس دنیا میں بھی میسر نہیں آ سکتا۔ اس لئے یاد رکھو اور خوب یاد رکھو کہ معاملات و اخلاق کی جو حدد و اللہ نے مقرر کر دی ہیں اور

جو طریقے کاربراری کے بتادیئے ہیں ان پر پوری سرگرمی اور تن دہی سے عمل کرنا بھی بالکل اسی طرح فرض ہے جس طرح نماز، روزہ اور حج و زکوٰۃ وغیرہ۔ یہ نہیں ہو سکتا کہ تم قرآن کی بعض باتوں پر تعمیل کرو اور بعض پر نہ کرو۔ آگے بڑھنے سے پہلے دو باتیں بتادیں۔ بہت ہی ضروری ہیں کیونکہ یہی دو باتیں کنجی ہیں تمام کامیابی کی۔

پہلی بات یہ ہے کہ معاملات کی کاربراری میں جو حقوق دوسرا لے لوگوں کے تم پر عائد ہوتے ہیں ان کو بغیر لیت ولع اور بلا تعلق و تأمل جلد از جلد خوشی خوشی ادا کرو۔ دوسری بات یہ ہے کہ تمہارے جو حقوق دوسروں کے ذمہ ہیں ان کو ہر حالت میں حاصل کر کے رہو۔ کبھی ڈھیل نہ دخوساً جب کہ ان کا اثر تمہارے اہل و عیال، عزیز و اقرباً اور قومی مفاد پر پڑتا ہو۔ اس پچھلی بات پر یہ اعتراض ہو سکتا ہے کہ اگر اس اصول پر عمل کیا جائے تو پھر سخاوت اور ایثار کس کو کہتے ہیں جواب یہ ہے کہ ایثار آپ اپنے ذاتی حقوق کی قربانی سے کر سکتے ہیں اور بے شبه یہ بہت بڑی نیکی ہے لیکن اپنے متعلقین یا قوم کے حقوق پر دستبرد کر کے دوسروں کی مدد کرنا ہرگز ایثار نہیں بلکہ گناہ ہے۔ ہاں آپ حقداروں کی مرضی اور رضامندی سے ایسا کر سکتے ہیں۔ دوسرا جواب یہ ہے کہ اس زمانہ میں قوم کی زبوں حالی سے ہزار ہا آدمی ایسے ہیں جو اہل ہونے کے باوجود کوئی کام نہیں کرتے صرف لوگوں کی سخاوت اور ایثار پر گزارہ کرتے ہیں۔ ایسے لوگوں کے ساتھ سخاوت یا ایثار کرنا قوم کو بے عملی کی دعوت دینا ہے اس لئے ایثار صرف اپنے ذاتی حقوق کی قربانی سے کیا جائے اور وہ بھی صرف ان کے لئے جو اہل ہوں۔ نا اہلوں کے لئے ایثار کرنا سخت نقصان دہ ہے یہ دو باتیں بہت اچھی طرح ذہن نشین کر لینے کے بعد اب آگے چلیئے۔ یاد رکھنا چاہیئے کہ باہمی معاملات اور اخلاق کی ابتداء گھر سے ہوتی ہے یا یوں کہئے کہ گھر ہی تمدن کی سب سے چھوٹی اور بنیادی یونٹ ہے اس لئے جتنی یہ یونٹ اچھی، مضبوط مکمل اور نقائص سے پاک ہوگی۔ اتنا ہی قومی تمدن اعلیٰ وارفع اور دنیا میں طاقت عزت و عظمت اور ترقی کا باعث ہوگا۔ اس لئے ہم گھر ہی سے اپنے بیان کی ابتداء کرتے ہیں۔

گھر

یہاں ”گھر“ سے مراد خاوند، بیوی اور ان کے بچے ہیں خواہ وہ کسی محل میں رہتے ہوں یا جھونپڑی میں، دراصل گھر بنتا ہے ایک مرد اور ایک عورت کے ایسے عقد سے جس میں وہ اپنے مذہبی یا قومی دستور کے مطابق یہ عہد کریں کہ ہم میاں بیوی کی طرح اکٹھے رہیں گے۔ اس معاہدے کے معرض وجود میں آتے ہی دونوں پر کچھ

حقوق وفرائض عائد ہو جاتے ہیں۔ اب جس قدر وہ دونوں ان حقوق وفرائض کو بوجوہ احسن خوبی اور تندی سے انجام دیں گے اسی قدر راحت و سکون سے رہیں گے اور یہ گھر جست بن جائے گا، برخلاف اذیں جس قدر وہ ان حقوق وفرائض کی طرف سے روگردانی اور بے پرواٹی کریں گے اتنی ہی زندگی مصیبت اور تکلیف سے کئے گی اور یہی گھرانے کے لئے جہنم ہو جائے گا۔ ان میں کچھ حقوق وفرائض میاں بیوی دونوں پر مشترکہ حیثیت سے عائد ہوتے ہیں اس لئے ہم پہلے انہی کا بیان کریں گے۔

۱۔ دونوں کا سب سے پہلا اور سب سے اہم مشترکہ فرض یہ ہے کہ دونوں ایک دوسرے کو پہلے ہی دن سے اچھی طرح سمجھنے کی کوشش کریں اور اپنے مزاج اور عادتوں میں مناسب تغیر و تبدل کر کے ہم مزاج اور ہم خیال بن جائیں۔ یہ کام کتنا ہی مشکل نظر آئے آئندہ زندگی کو خوشنگوار اور کامیاب بنانے کے لئے اس کو پایۂ تکمیل تک پہنچانا اشد ضروری اور لازم ہے۔ اس کام کو آسانی سے سرانجام دینے کے لئے ایک دوسرے کی چھوٹی چھوٹی فروگذاشتوں کو بالکل نظر انداز کر دینا اور بڑے بڑے اختلافات کو محبت اور پیار سے ایک دوسرے کو بتا دینا چاہیے۔ بتاتے وقت طبیعت میں غصہ اور انداز بیان میں درستی اور شکایت کا شائے بھی نہیں ہونا چاہیے ورنہ الٹا اثر پڑے گا اور بتا ہوا کام بگڑ جائے گا۔ بہتر یہ ہے کہ پہلے دن دونوں آپس میں سمجھوتہ کر لیں کہ جس کو بھی دوسرے کی کوئی بات ناگوار ہوگی صاف صاف بتا دے گا دل میں نہ رکھے گا۔ کیونکہ اس سے غلط فہمیاں پیدا ہو کر رائی کا پہاڑ بن جاتا ہے۔ اگر دو چار ماہ یہ عمل کیا جائے اور انتہائی صبر اور قوت برداشت سے کام لیا جائے تو زیادہ عرصہ نہ گزرے گا کہ گرہستی کی گاڑی زندگی کی شاہراہ پر فرائٹ بھرنے لگے گی اور باقی عمر جو ممکن ہے پچاس سال تک برس سے بھی زیادہ ہو بہت آرم و آسائش اور لطف و راحت سے بسر ہوگی۔ کس قدر حمق ہیں وہ لوگ جو شادی کے بعد ذرا ذرا سی شنکایتوں اور بدگمانیوں کی وجہ سے اپنی زندگی کو تلنخ اور اپنے جست کدہ کو جہنم بنانے لیتے ہیں اور پھر الزم قسمت اور خدا کو دیتے ہیں۔

۲۔ جس مکان میں رہتے ہیں اس کو صاف سحر اکھنا اور اس کی مرمت لپائی پوتائی اور سفیدی وغیرہ کرتے رہنا میاں بیوی دونوں کا مشترکہ فرض ہے خواہ یہ صفائی وغیرہ نوکروں کے ذریعہ کرائی جائے یا خود کرنی پڑے۔ عام طور پر مرد اس کو اپنے فرائض میں سے نہیں سمجھتے لیکن یہ ان کی غلطی ہے میاں بیوی دونوں برابر حیثیت سے اس کے مکین ہیں اور اس لحاظ سے خاوند پر بھی اس مکان کا اتنا ہی حق ہے جتنا بیوی پر۔

۳۔ جواولاد پیدا ہواں کی پرورش، تربیت اور تعلیم کی ذمہ داری میاں بیوی دونوں ہی پر عائد ہوتی ہے۔

دونوں کو آپس میں پوری وچکی لینی اور اپنی حیثیت اور توفیق کے مطابق اس میں کوئی کسر اٹھانہ رکھنی چاہیے۔

۴۔ مکان میں خاوند یا بیوی کے جو رشتہ دار رہتے ہوں ان کی خاطر و خدمت دونوں کا مشترکہ فرض ہے۔ یہ

ہرگز جائز نہیں کہ اگر وہ لوگ خاوند کے رشتہ دار ہیں تو بیوی کو برالگے اور اگر بیوی کے رشتہ دار ہیں تو خاوند کو ناگوار ہو۔

۵۔ مکان میں جو لوگ بطور مہمان آئیں ان کی خاطر تواضع بھی دونوں ہی پر برابر فرض ہے۔ مہمان چاہے خاوند

کے ہوں یا بیوی کے دونوں کو ان کی مدارات برابر کرنی چاہیے۔ اس کے برخلاف کرنا شرافت کے خلاف ہے۔

۶۔ میاں اور بیوی کے درمیان کوئی راز اور کوئی تکلف نہیں ہونا چاہیے۔ اگر اس رشتہ میں بھی تکلف باقی رہا تو پھر بے تکلفی کا لفظ ہی بے معنی ہے۔

اب ہم میاں بیوی دونوں کے الگ الگ حقوق و فرائض کا بیان کریں گے لیکن اس سے پہلے ضروری ہے کہ کچھ ذکر اس معاہدے اور اس کے متعلقات کا کر دیا جائے جس سے ”ایک گھر“ وجود میں آتا ہے۔ شریعت اسلامی میں اس معاہدے کو نکاح کہتے ہیں۔

نکاح

جب سے انسان پیدا ہوا اور اللہ نے اس کو زمین پر رہنے سبھے کے طریقے وحی الہام یا عقل کے ذریعہ تعلیم فرمائے۔ نکاح کا دستور اُسی دن سے کسی نہ کسی صورت میں آج تک موجود رہا ہے۔ یہ اللہ کا حکم اور ہمارے نبی علیہ الصلوٰۃ والسلام کی سنت ہے۔ غرض وغایت نکاح کی یہ ہے کہ بچے جس مرد کے ہوں صرف وہی ان کی پرورش کا ذمہ دار قرار دیا جائے اور وہ مرنے نہ پائیں۔ اگر نکاح کا طریقہ نہ ہوتا تو بڑی قباحتیں پیش آتیں۔

مثلاً اس حالت میں جو بچے پیدا ہوتے ان کی ولدیت کا تعین ناممکن ہوتا اور کوئی مردان کی کفالت نہ کرتا اس طرح ان کی پرورش کا سارا بوجھ صرف ماں کو اٹھانا پڑتا لیکن عورت چونکہ فطرتا نحیف الجنة ہوتی ہے اور بچہ جنے کے بعد کافی عرصہ تک خود اپنی معاش کے لئے بھی محنت شاق نہیں کر سکتی اس لئے وہ بچوں کی ہرگز پرورش نہ کر سکتی تھی۔ نتیجہ یہ ہوتا کہ اکثر بچے عالم شیرخواری ہی میں مرجاتے اور نوع انسان تعداد میں ترقی نہ کر سکتی۔ نکاح سے یہ فائدہ ہوا کہ ایک مرد اور عورت، زن و شوہر کی طرح ساتھ رہتے ہیں اور جو بچے پیدا ہوتے ہیں مردان کی

ماں کو رزق بھم پہنچاتا ہے اور وہ بچوں کو دودھ پلا کر پالتی اور پرورش کرتی ہے۔

دوسری قباحت یہ ہوتی کہ مر نے والے مردوں کی وراثت متعین نہ ہو سکتی۔ ابتداء میں انسانوں کا ذریعہ معاش صرف شکار اور کھیتی باڑی تھا۔ ہر شخص کچھ نہ کچھ زمین بوتا اور اسی کی پیداوار پر گزارہ کرتا۔ اگر نکاح کا طریقہ نہ ہوتا تو مر نے والے کی زمین کے لئے جھگڑا اور خون ریزی ہوتی۔ ہر شخص کوشش کرتا کہ یہ بنائی زمین اسے مل جائے۔ اس طرح بڑا فساد برپا ہوتا بہت سے آدمی مارے جاتے اور بہت سی زرعی زمینیں بر باد ہو جاتیں۔ تیسرا قباحت یہ ہوتی کہ گھر کی بنیاد پڑتی نہ خاندان کی اور لوگوں میں ہرگز وہ محبت و موافقت اور ”اپنا سیت“ نہ ہوتی جو ارتقاء تمدن کے لئے ضروری ہے۔ نہ کوئی کسی کا باپ ہوتا نہ بیٹا، نہ بھائی ہوتا نہ بہن ہوتی، نہ چچا ماموں نہ دیگر رشتہ دار ہوتے، ایک افراتفری اور نفسانی کا عالم ہوتا۔ آج جب کہ معاشرہ ترقی کے موجودہ درجہ پر پہنچ چکا ہے، کمیونٹ خیال کے لوگ کہتے ہیں کہ نکاح کی ضرورت نہیں۔ سوسائٹی اور حکومت پرورش گاہوں میں بچوں کی پرورش کا خاطر خواہ انتظام کر سکتی ہے اور ساری قوم کے افراد ایک خاندان کے افراد کی طرح پیار اور محبت سے رہ سکتے ہیں لیکن یہ صرف کہنے کی باتیں ہیں۔ تجربہ بتا رہا ہے کہ یہ خیال غلط ہے۔ اگر آج نکاح کا طریقہ ختم کر کے مرد و زن کو جنسی تعلقات کی آزادی دے دی جائے تو ایک صدی گزرنے سے پہلے تمدن کی عظیم الشان عمارت منہدم اور پارہ پارہ ہو جائے گی۔

اسلام میں نکاح محض ایک معاهدہ ہے۔ اس کی بنیاد ہرگز محبت اور معاشرہ پر نہیں رکھی گئی۔ اکثر مغربیت زدہ اس پر اعتراض کرتے ہیں اور ہماری سوسائٹی میں بھی یورپ کی کورٹ شپ کا قاعدہ راجح کرنے کے حامی ہیں لیکن وہ نہیں دیکھتے کہ یورپ اور امریکہ ہی نے اس طریقے سے کون سا فائدہ اٹھایا ہے۔ دونوں ملکوں میں طویل کورٹ شپ کے بعد بھنی جو شادیاں ہوتی ہیں کیا ان کا انجام اکثر دیشتر مایوس کن نہیں ہوتا اور نیویارک، لندن اور پیرس وغیرہ میں ہفتہ وار طلاقوں کی تعداد ہزاروں تک نہیں پہنچ جاتی۔ یاد رکھئے جب ایک نامحرم مرد اور عورت آزادی اور بے پردگی کی وجہ سے آپس میں بے تکلف ہو کر ملتے ہیں تو جملی کشش جنسی دونوں کو ایک دوسرے کی طرف کھینچتی ہے اور وہ اس ہوں کو محبت سمجھ کر شادی کر لیتے ہیں اور جب ہوں پوری ہو جاتی ہے تو طلاق حاصل کر کے پھر نئے جوڑوں کی تلاش شروع کر دیتے ہیں۔ ہم تسلیم کرتے ہیں کہ کہیں کہیں واقعی محبت کے جذبات بھی مناکحت کا باعث ہوتے ہیں لیکن محبت عام طور پر حسن صورت کی وجہ سے پیدا ہوتی ہے اور حسن ایک فانی چیز ہے، تھوڑے ہی عرصہ بعد غائب ہو جاتا ہے۔ اس طرح جب حسن یعنی محبت کی اصل

وجہ فنا ہو جاتی ہے تو محبت بھی باقی نہیں رہتی۔ یہی سبب ہے کہ اسلام نے رشتہ ازدواج کی بنیاد محبت پر نہیں بلکہ محبت کی بنیاد رشتہ ازدواج پر رکھی ہے۔ یعنی نکاح کے بعد اگر میاں یا یوں اسلامی طریقوں کے مطابق رہیں اور ایک دوسرے کے حقوق کو پوری طرح ادا کریں تو رفتہ رفتہ ان میں اس قدر محبت پیدا ہو جاتی ہے جو عمر بھر باقی رہتی ہے۔

تعہدِ ازدواج

اسلام نے بیک وقت ایک مرد کو چار یوں تک رکھنے کی اجازت دی ہے۔ متمدن یورپ میں ہمارے اس دستور کا بہت مذاق اڑایا جاتا ہے اور اس کے خلاف اتنا پروپیگنڈا ہوا ہے کہ بہت سے مغرب زدہ مسلمان بھی اہل یورپ کی ہاں میں ہاں ملانے لگے ہیں اور ہماری مغرب زدہ خواتین نے تو باقاعدہ یہ مطالباً شروع کر دیا ہے کہ چار شادیوں کو جبراً بند کر کے صرف ایک شادی کا قانون بنایا جائے۔ ہمیں ان خواتین سے پوری ہمدردی ہے لیکن ان کو سوچنا چاہیئے کہ قانون چار شادیوں کو تو بند کر سکتا ہے لیکن کسی خاوند کو اس بات پر ہرگز مجبور نہیں کر سکتا کہ وہ اپنی یوں سے محبت بھی ضرور کرے۔ خصوصاً جب کہ یوں بد مزاج اور فرائض خانہ داری کی طرف سے بے پرواہ ہو۔ لہذا کوشش یہ ہونی چاہیئے کہ خاوند اور یوں دونوں اپنے اپنے فرائض کو حکم خدا اور حکم رسول ﷺ کے مطابق ادا کریں تاکہ کسی مرد کو زیادہ شادیاں کرنے کی ضرورت ہی نہ پڑے اور اگر پڑے بھی تو پہلی یا یوں کوشکایت کا موقعہ نہ ملے۔

تعہدِ ازدواج کے حکم میں اللہ کی بڑی حکمتیں اور مصلحتیں پوشیدہ ہیں۔ مثلاً کوئی عورت دائم المريض یا بانجھہ ہو یا اس کے اولاد نرینہ نہ پیدا ہوتی ہو تو مرد کو عقلاءً اور اخلاقیاً اختیار ہونا چاہیئے کہ وہ دوسری شادی کر لے۔ خاندانی یا قبائلی روابط کو بڑھانے کے لئے بھی بعض اوقات ایک سے زیادہ شادیوں کی ضرورت ہوتی ہے۔ تعہدِ ازدواج کے حکم کی سب سے اہم وجہ یہ ہے کہ مسلمانوں کی قوم ایک ”کولونائزنگ“ (Colonizing) یعنی آباد کار قوم ہے۔ قرآن میں مسلمانوں کو حکم دیا گیا ہے کہ تمام دنیا میں پھیل جاؤ اور خدا کا فضل تلاش کرو یعنی دنیاوی طاقت اور وجہت پیدا کرو اور جہاں جاؤ اسلام پھیلاؤ۔ جب تک مسلمان زندہ تھے وہ اس حکم پر بھی اسی سرگرمی سے عمل کرتے تھے جیسے اور احکام خدا پر۔ ابتدائے اسلام کی تمام تاریخ ایسے واقعات سے بھری پڑی ہے۔ اگرچہ یورپ کے عیسائیوں خصوصاً انگریزوں اور بعد میں ہندوؤں نے ہمیشہ یہ پروپیگنڈا کیا کہ مذہب اسلام تکوار کے زور سے پھیلا ہے مگر کوئی ہمیں یہ نہیں بتاتا کہ ملک چین اور انڈونیشیا میں جہاں آج کروڑوں مسلمان آباد ہیں کون سی جنگ میں تکوار چلا کی گئی تھی یا بزرگ

خواجہ حضرت معین الدین اور حضرت داتا گنج بخش گون سی فوجیں ساتھ لے کر آئے تھے جنہوں نے بھارت کے لاکھوں باشندوں کو مسلمان کر لیا۔ یہ مٹھی بھر مسلمان ہی تھے جو دور دراز ملکوں میں جا کر بس جاتے اور وہاں دنیاوی طاقت حاصل کرنے کے ساتھ ساتھ اسلام بھی پھیلاتے تھے۔ ظاہر ہے کہ اکثر ویژتھ حالات میں یہ مسلمان عورتیں ساتھ لے کر نہیں جاسکتے تھے بلکہ جہاں بستے وہیں کی عورتوں کو مسلمان کر کے ان سے شادیاں کر لیتے تھے۔ اگر ان میں سے ہر مسلمان صرف ایک ایک ہی عورت سے شادی کرتا تو صدیوں تک بھی ان کی تعداد کافی نہ ہوتی۔ اس لئے وہ دو دو تین تین اور چار چار شادیاں کرتے اور پچاس سالٹھ برس ہی میں اتنی تعداد بڑھا لیتے کہ ان غیر ملکوں میں طاقت اور عزت سے زندگی بسر کر سکتے تھے۔ اگر مسلمانوں میں پھرو ہی ایمان اور وہی فولادی کردار پیدا ہو جائے تو یہ بات آج بھی ممکن ہے لیکن آج قرآن کے اور ہی کون سے حکم پر عمل ہوتا ہے جو اس پر ہوگا۔ ایک اور اہم حکمت تعدد و ازدواج میں یہ ہے کہ مسلمان ایک مجاهد قوم ہے اور اپنے دفاع میں جہاد کرتے ہوئے اکثر ایسا ہوا ہے اور ہو سکتا ہے کہ مردوں کی تعداد کثیر شہید ہو جائے اور عورتیں زیادہ رہ جائیں، اس صورت میں اگر ہم مرد ایک سے زیادہ شادیاں کر لیں تو تھوڑے ہی عرصے میں مردوں کی کمی پوری ہو سکتی ہے اور شہیدوں کی جو میتم اولاد باقی رہ جاتی ہے اس کی پرورش میں وقت پیش نہیں آ سکتی۔ اگر کسی غیر مسلم ملک میں یہ حالات رونما ہوں تو یقیناً ان لوگوں کو اپنا ایک ہی عورت سے شادی کرنے کا قانون بدلتا پڑے گا۔

جیسے جرمنی کو پہلی جنگ عظیم کے بعد بدلتا پڑا تھا لیکن ہمارے قانون الہی میں پہلے ہی سے یہ گنجائش موجود ہے۔

قرآن کے جن الفاظ میں ایک سے زائد شادیوں کی اجازت دی گئی ہے وہ بہت محتاط اور قطعی ہیں۔ ان سے صرف یہ ثابت ہوتا ہے کہ ضرورت پڑنے پر چار تک شادیوں کی گنجائش موجود ہے۔ یہ مطلب ہرگز نہیں ہے کہ جس کا جی چاہے اور جب جی چاہے تین تین اور چار چار شادیاں کرے اور پھر پہلی بیویوں کو طلاق دے کر ہمیشہ نئی شادیاں کر کے شرع کی آڑ میں عیاشی کرتا رہے۔ ایسے لوگوں سے بعد از موت سخت باز پر س ہوگی۔ اس لئے اس بارے میں مسلمانوں کو بہت ہی محتاط رہنا لازم ہے۔

طلاق

ہمارے دستورِ مدنی کھت میں ایک مسئلہ طلاق کا بھی ہے۔ شروع میں غیر مسلموں نے اس کا بھی بہت مذاق اڑایا مگر اب تمام متمدن ممالک نے اس کو بطور قانون اپنے اپنے ہاں راجح کر دیا ہے اس لئے اس نقطہ نظر سے اس پر زیادہ لکھنے کی ضرورت نہیں۔ ہاں مسلمانوں سے اتنی گزارش ضرور ہے کہ طلاق کوئی دل گلی نہیں ہے کہ

جب جی چاہایوی کو ڈنڈے اور جوتے مارے اور طلاق دے کر گھر سے نکال دیا۔ ایسے لوگوں کو مرنے کے بعد ضرور اس کا عذاب بھگلتنا ہوگا۔ معاشرہ کو چاہئے کہ ایسے واقعات میں مردوں سے سختی کے ساتھ باز پرس کرے۔ قانوناً بھی ایسے لوگوں کو سزا ملنی چاہئے تاکہ اللہ نے عورتوں کو جو عزت اور آزادی دی ہے یہ نامعقول خاوند اس کو غصب نہ کر سکیں۔

ہمارے مذہب پر ایک اعتراض یہ بھی کیا جاتا ہے کہ اسلام نے طلاق کی صورت میں بچے خاوند کو دینے کا فیصلہ کیا ہے۔ پادی النظر میں واقعی یہ سخت ناصافی معلوم ہوتی ہے لیکن حقیقتاً یہ حکم عورت کے لئے بہت بڑی رحمت اور نعمت ہے۔ اگر بچے عورت کو ملنے کا حکم ہوتا تو وہی قباحت پیش آتی جس کا ذکر ہم بیان نکاح کے شروع میں کر چکے ہیں یعنی عورت نحیف الجثة اور اکثر حالات میں بے یار و مددگار ہونے کی وجہ سے ان کی پرورش نہ کر سکتی اور وہ مر جاتے اور اگر زندہ بھی رہتے تو ان کی تعلیم کا اچھا بندوبست ہو سکتا ہے تربیت کا اور وہ ہرگز اپنے شہری نہ بن سکتے۔ اکثر بیوہ عورتوں کی اولاد کا آج بھی یہی حشر ہوتا ہے۔ دوسری حکمت اس میں یہ ہے کہ بچوں کی وجہ سے مرد عورت کو طلاق دے ہی نہیں سکتا ہے۔ ہر باپ کو اپنی اولاد سے محبت ہوتی ہے اور وہ جانتا ہے کہ اگر میں نے ان کی ماں کو طلاق دے دی تو نہ میں ان کو اچھی طرح پرورش کر سکوں گا نہ سوتیں میں۔ تیرے یہ کہ یہ بچے بڑے ہونے کے بعد اپنی ماں کو ہی زیادہ چاہتے ہیں اور اس کی خدمت کرتے ہیں۔

اسلام میں عورت کا درجہ

ایک اور دلچسپ مسئلہ عورت اور مرد کی مساوات کا ہے۔ غیر اسلامی دنیا میں یہ مسئلہ عورت کی بے مہار آزادی سے پیدا ہوا لیکن اسلامی دنیا میں عوام کی جہالت اور قرآن سے بغاوت کے سبب ظہور میں آیا ہے۔ اسلام سے پہلے عورت عام طور پر نہایت حریر اور ذلیل شے خیال کی جاتی تھی اور معاشرہ میں اس کی کوئی حیثیت نہ تھی مگر اسلام نے عورت کو جو حقوق عطا فرمائے اور قرون اولیٰ کے مسلمانوں نے جس عزت کا سلوک اپنی عورتوں سے کیا اس کی تقلید میں دوسری قومیں رفتہ رفتہ اپنی عورتوں کے ساتھ اچھا سلوک کرنے لگیں اور نوبت یہاں تک پہنچی کہ آج ان کی عورتیں ہر لحاظ سے مردوں کے ساتھ ہمسری اور برابری کا دعویٰ کرتی ہیں۔ برخلاف ازیں مسلمانوں میں زوال کے ساتھ ساتھ عورت پھر ایک بے زبان جانور بن گئی۔ اب پھر اس کا رو عمل شروع ہوا ہے اور اکثر تعلیم یافتہ عورتیں یہ دعویٰ کرتی ہیں کہ اسلام کی نظر میں عورت اور مرد ہر لحاظ سے برابر ہیں۔ اسی بناء پر اب یہ مطالبہ بھی شروع ہو گیا ہے کہ حکومت کے نظم و نسق میں عورتوں کو ان کی تعداد کے

لحاظ سے متناسب حصہ دیا جائے۔ ہماری رائے میں جہاں تک عورت کی کسپری اور مرد کے اس پر ظلم و ستم کا تعلق ہے معاشرہ اور حکومت کا فرض ہے کہ قانون اور اخلاق اُجھنی جلدی ہو سکے عورت کو پھر اسی مرتبہ پر پہنچا دیا جائے جو اللہ تعالیٰ نے اس کو عطا فرمایا ہے لیکن جہاں تک ”ہر لحاظ“ سے مساوات اور حکومت کے نظم و نتیجے میں نمائندگی کا سوال ہے جم اس سے متفق نہیں۔ اللہ تعالیٰ نے عورت اور مرد کو جو مساوات عطا فرمائی ہے وہ حقوق، سلوک اور عزت و محبت کی مساوات ہے، نظم و نتیجے حکومت یا امور خانہ داری میں فرائض اور تقسیم کا کی مساوات ہرگز نہیں ہے۔ قرآن میں حتیٰ اور قطعی الفاظ میں جا بجا مسلمان مردوں کو یہ حکم دیا گیا ہے کہ وہ عورتوں کے ساتھ حسن سلوک، عزت اور انصاف سے پیش آئیں۔ ان کے کھانے پینے، لباس، مکان اور دوسری ضروریات زندگی کا پورا بندوبست کریں اور ان کو ہمیشہ خوش رکھیں۔ جس گھر میں عورت خوش نہیں رہتی اس گھر پر حزن و ملال پھٹکار اور لعنت برستی رہتی ہے۔ ایسے گھر میں پروش پانے والے بچے بھی نہایت بد مزاج، بد ذوق، چڑچڑے اور بد دماغ اٹھتے ہیں۔ رسول اکرم ﷺ کی ایک حدیث ہے کہ اگر کوئی خاوند اپنی بیوی کی بد خلائق پر صبر کرے تو اللہ اس کو اتنا ثواب عطا فرمائے گا جتنا حضرت ایوب علیہ السلام کو ان کی مصیبۃ پر عطا فرمایا۔ بتائیے اس سے زیادہ اچھے سلوک کی تعلیم اور کیا ہو سکتی ہے؟ لیکن مسلمان اس تعلیم پر عمل ہی نہ کریں تو نہ ہب کا کیا قصور ہے؟ اللہ تعالیٰ فرماتا ہے ”وَلَهُنَّ مِثْلُ الَّذِي عَلَيْهِنَّ بِالْمَعْرُوفِ“ (آل بقرۃ: ۲۲۸) یعنی عورتوں کا مردوں پر ویسا ہی حق ہے جیسا مردوں کا حق عورتوں پر ہے۔ حقوق میں عورت مرد کی برابری کا اعلان اس سے زیادہ واضح اور کیا ہو سکتا ہے۔ دوسری جگہ ارشاد ہوتا ہے۔ هن لباس ”لَكُمْ وَأَنْتُمْ لِبَاسٍ“ لہن ط (بقرۃ: ۱۸۷) ”عورتیں تمہارا لباس ہیں اور تم ان کا لباس ہو۔“ ان الفاظ میں مرد عورت کی معاشرتی مساوات، ہمسری، ہمرازی اور پیار و محبت میں رہنے کا جو قرینہ پایا جاتا ہے کیا دنیا کا کوئی ادیب اس سے بہتر الفاظ میں یہ تاثر پیدا کر سکتا ہے۔ مگر خوب یاد رکھنا چاہیے کہ یہ تمام مساوات و ہمسری صرف معاشرتی ہے جہاں ملکی نظم و نتیجے یا امور خانہ داری میں تقسیم کا رکھا تھا۔ عورت کی حیثیت ایک متاع محبوب اور مرد کی حیثیت ایک نگران و سر پرست کی ہے۔ چنانچہ قرآن میں ارشاد ہوا ہے کہ ”عورتیں تمہاری کھیتیاں ہیں۔ ظاہر ہے کہ کھیتی اور کسان میں کسی حیثیت سے بھی کوئی مساوات نہیں لیکن کھیتی سے زیادہ کسی کسان کو اور کوئی چیز پیاری بھی نہیں ہو سکتی۔“ کھیتی اصل اور بنیاد ہے تمام دولتوں کی۔ قیمتی مکانات و ملبوسات، سونا چاندی، روپیہ پیسہ اور ہیرے جو اہرات سب کھیتی سے ہی حاصل کئے جاتے ہیں۔ غلہ نہ ہو تو انسان سونا چاندی یا ہیرے جو اہرات کھا کر ہرگز زندہ نہیں

رہ سکتا۔ ایک کسان مہینوں اپنا خون پسینہ ایک کر کے دن رات کی محنت و مشقت سے اپنی کھیتی کی خدمت و نگرانی کرتا ہے تب جا کر اس سے متعذع ہوتا ہے۔ قرآن میں ایک اور جگہ عورت مرد کی اس حیثیت کو صاف صاف الفاظ میں بیان کر دیا گیا ہے کہ **الرَّجَالُ قَوْمُونَ عَلَى النِّسَاءِ** (النساء: ۳۲) یعنی مرد عورتوں کے نگران ہیں۔ اکثر مترجمین نے قوام کا ترجمہ حاکم کیا ہے۔ اس سے اکثر لوگ یہ سمجھنے لگے ہیں کہ عورت ملکوم اور مرد حاکم کی حیثیت رکھتا ہے۔ اس لئے اسے اختیار ہے کہ عورت کو جس طرح چاہے دبائے اور ستائے۔ یہ خیال صرف وہ لوگ کر سکتے ہیں جن کے دماغ میں مسلمانوں کی موجودہ حکومتوں کے حاکموں کا تصور بسا ہوا ہے حالانکہ قرآن کی روشنی میں دیکھا جائے تو حاکم عوام کا خادم ہوتا ہے۔ حاکم کا کام عوام کو دبانا اور ستانا ہرگز نہیں ہے۔ حاکم کا کام تو عوام کی ضروریات زندگی کا انتظام کرنا، نظام زندگی کو قائم رکھنا، دشمنوں سے حفاظت کرنا، مظلوموں کی دادری کرنا اور ہر لحاظ سے ان کی خدمت کرنا ہے۔ انگلستان وغیرہ میں آج بھی حکام کو پہلک سروٹ یعنی عوام کا خادم کہا جاتا ہے۔ اس لئے اگر لفظ قوام کا ترجمہ حاکم ہی کیا جائے تو بھی کوئی برا پہلو نہیں نکلتا۔ خلفاء راشدین کی حکومت سامنے ہے۔ کیا وہ ایسے ہی حاکم قوم تھے جیسے کہ آج ہوتے ہیں؟ خلفاء راشدین کا توذکرہی کیا متمدن عیسائی ممالک کے حکام بھی ایسے بد دیانت طالم اور فرعون صفت نہیں ہوتے جیسے کہ عام طور پر اسلامی ممالک میں ہوتے ہیں۔ خلاصہ اس تمام تقریر کا یہ ہوا کہ معاشرتی لحاظ سے مرد اور عورت میں جو مساوات ہے انتظامی امور مملکت اور خانہ داری میں وہ مساوات باقی نہیں رہتی۔ جذبات کی رو میں کوئی کچھ بھی کہہ یہ حقیقت بدل نہیں سکتی کہ عقلی طور سے نہ کسی جسمانی لحاظ سے عورت بہت کمزور اور نازک ہے۔ خصوصاً پچھے جنے کی وجہ سے ہر وضع حمل کے بعد کافی عرصہ تک وہ سلطنت کے انتظامی امور کو ہرگز اس خوش اسلوبی سے انجام نہیں دے سکتی جیسے کہ مرد دیتے ہیں۔ یہی وجہ ہے کہ ابتدائے آفرینش سے آج تک ان معاملات میں عورت نے کوئی قابل ذکر حصہ نہیں لیا۔ اگر خال کبھی عورتوں نے عدالت، پولیس یا فوج وغیرہ میں کوئی نمایاں کام کیا ہے تو وہ الشاذ کالمعدوم کے مصدق بطور ایک اصول کے پیش نہیں کیا جا سکتا اور اگر یہ بات بطور ایک اصول قانوناً تسلیم کر لی جائے تو معاشرہ کو بجائے فائدے کے نقصان پہنچ گا مثلاً اس حالت میں عورتیں امور خانہ داری کو کماہنہ، انجام نہ دے سکیں گی اور گھر کا نظام ختم ہو جائے گا تو پھر یہ ہو گا کہ یہ بات

کئی عمر ہوٹلوں میں مرے ہسپتال جا کر

دوسرے یہ کہ اگر پولیس اور فوج میں بھی عورتوں کو برابر کا حصہ مل جائے تو ایسی پولیس اور فوج کا جو حشر

ہوگا ظاہر ہے۔ تیسرے یہ کہ اس طرح مردوزن کے بے غل و غش اختلاط سے جو خرابیاں پیدا ہوں گی ان کی روک تھام ناممکن ہو جائے گی۔ یورپ اور امریکہ وغیرہ میں اس اختلاط سے جو معاشرتی خرابیاں پیدا ہو رہی ہیں ان سے وہاں کے باشندے خود پریشان ہیں۔ چوتھے یہ کہ آج بھی جو غریب عورتیں دفاتر میں بہ مجبوری یا بہ خوشی مردوں کے شانہ بشانہ کام کرتی ہیں ان کی زندگی ہی کون سی آرام دہ ہے۔ وہ مخدرات و محسنات جو اپنے گھروں میں عزت اور خوشی کی زندگی بسرا کرتی ہیں ان میں سے کوئی بھی دفاتر کی ان ملازماؤں پر رشک نہیں کرتی لیکن ان تمام باتوں کے باوجود ہم یہ تسلیم کرتے ہیں کہ اگر چند محکمے صرف عورتوں کے لئے ہی مخصوص کر دیئے جائیں مثلاً زنانہ مدرسون اور کالجوں، زنانہ جیل خانوں اور زنانہ ہسپتاں والوں وغیرہ کی سب کارکنسیں صرف عورتیں ہی ہوں تو اس سے کوئی نقصان نہیں ہوگا بلکہ عورتوں کے معاشرتی اور ہنی معیار کو بلند کرنے میں بیش بہامد دملے گی۔

باوجود اسی اسلام عورت کو اتنی بھی آزادی نہیں دیتا کہ وہ خاوند کی نافرمانی یا اس کی خدمت سے پہلو تھی کرے یا جیسا کہ آج کل ہمارے اعلیٰ طبقے کے اکثر گھرانوں میں انگریزوں کی تقلید میں کیا جاتا ہے کہ بیگم صاحبہ آگے آگے اور خاوند با ادب ہاتھ باندھے ان کے پیچھے پیچھے پھرتے ہیں اور بیگم صاحبہ کے حکم کے بغیر کوئی جائز سے جائز کام بھی نہیں کر سکتے۔ رسول اکرم ﷺ نے فرمایا ہے کہ اگر خدا کے سوا اور کسی کو سجدہ جائز ہوتا تو میں عورتوں کو حکم دیتا کہ وہ اپنے خاوندوں کو سجدہ کریں ۹۶ الغرض یہ ہے اسلام میں خاوند اور بیوی کا درجہ کہ خاوند بیویوں کی عزت کریں، محبت سے پیش آئیں اور ان کی ضروریات خوشی پوری کریں۔ اسی طرح بیویاں اپنے خاوندوں کی پوری عزت کریں، ان سے محبت سے پیش آئیں اور امور خانہ داری بخوشی سرانجام دیں۔ بچوں کی پرورش کریں اور خاوند کا ہر حکم مانیں اور اس کی خوشی پر اپنی خوشی قربان کر دیں۔

پردہ

پردہ بھی ہماری معاشرت کا ایک بہت ہی اہم مسئلہ ہے۔ پچھلی کئی صدیوں سے جو پردہ ممالک اسلامی خصوصاً ہندوستان میں رائج رہا ہے اس کی وجہ سے ہماری عورتیں یعنی قوم کی تقریباً نصف تعداد اپنی اور بیکار رہو کر رہ گئی ہے۔ مسلمانوں نے جس طرح قرآن کی تعلیمات کو پس پشت ڈال دیا ہے اسی طرح پردے کے متعلق بھی وہ قرآنی احکام پر عمل پیرا نہیں ہیں۔ اس لحاظ سے مسلمانوں میں کئی طبقات ہیں۔ ایک تو وہ لوگ جو معمولی قسم کے کام اور مخت مزدوری کرتے ہیں اور جن کو ہندوؤں کی تقلید میں نجذات کہا جاتا ہے۔ ان لوگوں

میں پر دے کا کوئی تخيیل موجود نہیں ہے۔ دوسرے وہ دقیانوں کی لوگ جن کا عقیدہ ہے کہ اگر عورت کی آواز بھی گھر کی چہار دیواری سے باہر سن لی جائے یا اتفاقاً کوئی اس کے چہرے کی جھلک دیکھ لے تو اس کو طلاق ہو جاتی ہے۔ تیسرے وہ بزعم خود ترقی یافتہ لوگ جو عورت کے لئے کسی قسم کے پر دے یا پابندی کی ضرورت ہی نہیں ہے۔ سمجھتے یہ مغربیت زدہ لوگ ہیں۔ ان کے نزدیک اس میں مطلق کوئی حرج نہیں کہ عورتیں خوب بناؤ سنگار کر کے، لپٹک اور پاؤ ڈر لگا کر نیم عریاں لباس میں جہاں چاہیں جائیں، کلبوں اور تھیڑوں میں ناچیں، کو دیں، گائیں، بجا گائیں اور بے تکلفی بلکہ بے حیائی سے نامحرومین کے ساتھ تخلیہ میں ملاقاً تیں کریں۔ یہ تینوں طبقات غلط رو اور قرآن کے باغی ہیں۔ قرآن کے مطالعہ سے معلوم ہوا ہے کہ مسلمان عورتوں کو ضرور تا گھر سے باہر نکلنے کی کوئی ممانعت نہیں ہے۔ البتہ یہ حکم ضرور ہے کہ جب وہ گھر سے باہر جائیں تو ایسا لباس پہنے ہوئے ہوں جس سے تمام اعضاء ڈھکے رہیں اور ان کے بناؤ سنگھار کی چیزیں نظر نہ آئیں۔ اس میں بھی وہ حصے جو خود بخود کھلے رہتے ہیں مثلاً چہرہ اور گٹوں تک ہاتھ وغیرہ تو ان کو ڈھکنے کی کوئی ضرورت نہیں ہے۔ یہ بھی حکم ہے کہ جب وہ نامحرومین سے بات کریں تو نگاہیں نیچی رکھیں (یہ حکم مردوں کو بھی ہے) اور ہرگز اس قدر نرمی اور ایسے لہجہ میں بات نہ کریں جس سے کسی کے دل میں بے ہودہ توقعات پیدا ہوں۔ یہ بھی حکم ہے کہ عورتیں بے وجہ گھر سے نکل کر ماری ماری نہ پھریں جیسا کہ بہت سی عورتیں کرتی ہیں کہ مرد کام پر گئے اور انہوں نے بر قعہ ڈالا اور باہر کی راہ لی۔ گھروں میں بند کر رکھنے کا حکم صرف سزاً اُن عورتوں کے لئے ہے جن سے بے حیائی کا کوئی کام سرزد ہوا ہو اور چار مسلمانوں نے ان کے خلاف گواہی دی ہو۔

الغرض یہ ہے اسلامی پر دہ۔ اس میں نہ تو اس قدر سختی ہے کہ عورتوں کو مرغیوں کی طرح ڈربے میں بند رکھا جائے نہ اتنی آزادی ہے کہ ہر نیوں کی طرح چوکڑیاں بھرنے کے لئے بے مہار چھوڑ دیا جائے۔ عقل بھی یہی کہتی ہے کہ اسلام جیسے پُر حکمت و دانش مذہب میں ایسا کوئی حکم نہیں مل سکتا جس سے اس کے ماننے والوں کی آدمی آبادی مفلوج اور بیکار ہو کر رہ جائے لیکن با وجود ان تمام باتوں کے ہم یہ کہنے پر مجبور ہیں کہ پر دے کے یہ احکام اسی وقت قابل عمل اور مفید ہو سکتے ہیں جب مرد بھی قرآنی احکام کے پابند اور اخلاق اسلامی سے مرتکن ہوں۔ چونکہ حالت اس کے خلاف ہے اور مسلمان مردوں کی تعداد کثیر اخلاقی معیار سے اس قدر گری ہوئی ہے کہ سفر تو کیا حضر میں بھی عورتوں کی عصمت و عزّت اور جان و مال بدمعاشوں کے ہاتھوں محفوظ نہیں

جیسا کہ روزانہ دیکھنے میں آتا ہے۔ اس لئے مناسب یہ ہے کہ ابھی کچھ عرصہ تک جہاں ذرا بھی کچھ خطرہ ہو عورتیں ہرگز اکیلی نہ جائیں۔ مردوں کا فرض ہے کہ اپنی عورتوں کو پردہ دار لباس میں اپنے ساتھ باہر لے جائیں اور ہر اس چیز سے روشناس کرائیں جس سے ان کے عقل و تجربہ میں اضافہ ہو، خود اعتمادی اور قوت عمل پیدا ہو، وہ بد معاش مردوں کا سر توڑنا سکھیں اور اپنی عزت و عصمت کی حفاظت و قیانوسی پر دے کے تارہائے عنکبوت ہی سے نہیں بلکہ اپنے فولادی کردار اور آہنی عزم و حوصلے سے کریں۔ اس کے علاوہ یہ بھی ضروری ہے کہ عورتیں دنیا کی تمام موجودہ تحریکات اور حالات سے باخبر ہیں اور اپنے بچوں کو حالاتِ زمانہ کا مقابلہ کرنے کے قابل بنا جائیں اور یہ بات اچھی تعلیم کے بغیر حاصل نہیں ہو سکتی۔ اس لئے عورتوں کو تعلیم ضرور دلائی جائے۔

تعلیم نسوں

تعلیم کے فوائد اس قدر ثابت اور ظاہر ہیں کہ ان کا بیان کرنا تحصیل حاصل ہے۔ اس لئے ہم اس پر زیادہ لکھنا نہیں چاہتے صرف دو حدیثیں سرورد و عالم ﷺ کی یاد دلانا چاہتے ہیں۔ ایک حدیث کا مفہوم تو یہ ہے کہ علم حاصل کرنا ہر مسلمان عورت اور مرد پر فرض ہے۔ دوسری حدیث یہ ہے کہ علم اگر چین میں بھی ہو تو وہاں جا کر حاصل کرو۔ ایک طرف تو یہ حدیثیں ہیں اور دوسری طرف ہمارے اکثر خواص اور عوام ہیں جو ابھی تک یہی سوچ رہے ہیں کہ لڑکیوں کو تعلیم دلانا چاہیے بھی یا نہیں۔^۴

جوڑے کا انتخاب

نکاح اس آدمی کو کرنا چاہیے جو عاقل، بالغ اور خود کفیل ہو۔ یعنی اپنی بیوی کے لئے کپڑا، کھانا، مکان اور دیگر ضروریاتِ زندگی آسانی سے مہیا کر سکے اور جب بچے پیدا ہوں تو ان کی پرورش میں بھی کوئی وقت محسوس نہ کرے۔ یہ بالکل صحیح ہے کہ ہر جاندار جو پیدا ہوتا ہے اپنا رزق ساتھ لے کر آتا ہے لیکن اس زمانے میں کب معاش کے طریقے اس قدر پیچیدہ اور مشکل ہو گئے ہیں اور اللہ پر مسلمانوں کی بے یقینی اور است اعمالی اس قدر بڑھ گئی ہے کہ معاش کا معقول بندوبست کے بغیر نکاح کر لیا جائے تو سوائے مصیبت و پریشانی کے کچھ حاصل نہیں ہوتا۔ نکاح کرنے سے پہلے مرد اور عورت دونوں کو اپنے جوڑے کا انتخاب پوری احتیاط اور داشمندی سے کرنا چاہیے۔ اچھی طرح خیال رکھنا چاہیے کہ یہ عمر بھر کا ساتھ ہے اگر انتخاب میں غلطی ہو گئی تو عمر بھر کا سکون و آرام رخصت ہو جائے گا۔ آج کل کے نوجوان شادی کرنے کے لئے صرف خوبصورتی کو پیش نظر رکھتے

ہیں۔ یہ ان کی نا تجربہ کاری ہے۔ شادی کے لئے ایک عورت میں یہ باتیں علیٰ ترتیب دیکھنی چاہئیں۔ سب سے پہلے بلوغت اور صحت، پھر مزاج اور اخلاق، پھر سلیقہ اور علم اور سب سے آخر میں شکل و صورت۔ صورت و شکل ایسی بھی نہ ہو کہ دیکھ کر کراہت آئے یا نظر پر گراں گزرے لیکن یہ بھی ضروری نہیں کہ وہ پری زادی ہو۔ جو لوگ صرف حسن و صورت کو دیکھتے ہیں بہت پچھتا تے ہیں۔ کیونکہ صورت تو پچھے ہونے کے بعد اور امور خانہ داری کی مشقتوں اور تنفسات کی وجہ سے کچھ ہی عرصہ میں بدل جاتی ہے اور حسن رخصت ہو جاتا ہے۔ یاد رکھئے کہ اگر آپ کی بیوی کا مزاج اخلاق اور سلیقہ اچھا ہے تو وہ آپ کی نظر سے گر جائے گی۔ اسی طرح صحت اچھی نہ ہو گی تو شادی کے کچھ دن بعد ہی آپ کے ہاتھ میں دواں کی بولیں ہوں گی اور پاؤں میں ہستاں کا چکر۔ ڈاکٹر کابل دیتے دیتے دیوال نکل جائے گا اور زندگی و بال جان ہو جائے گی۔ اس کے علاوہ یہاں اور کمزور عورت سے جو اولاد ہوگی وہ بھی کمزور ہی ہوگی۔ بیوی کی اصل قدر جوانی میں نہیں بلکہ زمانہ کہولت میں ہوتی ہے جب کہ قویٰ رو بے انحرطاط ہوتے ہیں اور انسان ایک سچے رفیق و مددگار کی ضرورت محسوس کرتا ہے۔

عورت کو بھی انتخاب شوہر میں پوری آزادی ہونی چاہیے۔ بد قسمتی سے ہمارے ہاں عورت کو اس معاملہ میں کچھ دخل ہی نہیں۔ ماں باپ یا درثاء جس کے ساتھ چاہتے ہیں بیاہ دیتے ہیں اور اس سے پوچھا تک نہیں جاتا۔ یہ بہت بڑا ظلم ہے۔ ہر لڑکی کے ماں باپ اور درثاء کو اچھی طرح سمجھ لینا چاہیے کہ خاوند کے ساتھ زندگی اس لڑکی کو گزارنی ہے تم کو نہیں گزارنی۔ یہ صحیح ہے کہ پرده میں رہنے اور نا تجربہ کار ہونے کی وجہ سے خود لڑکی بھی صحیح انتخاب نہیں کر سکتی۔ ماں باپ زیادہ اچھا انتخاب کر سکتے ہیں لیکن پھر بھی یہ ضروری ہے کہ لڑکی کو اس کے آئندہ شوہر کا پورا حال بے کم و کاست بتا دیا جائے اور اس کی منظوری لے لی جائے۔ اسلام نے تو عورت کو یہاں تک اختیار دیا ہے کہ وہ چاہے تو نکاح کے لئے کوئی سی خاص شرط یا شرائط مقرر کر سکتی ہے۔ مہر کے بارے میں لڑکی کے ماں باپ اور خود لڑکی کو بہت محتاط رہنا چاہیے اور مرد کی حیثیت کے مطابق ہمیشہ مہر کی مقدار معقول رکھنا چاہیے۔ سب باتیں لڑکی کو بتا دینے کے بعد بھی اگر وہ راضی نہ ہو تو اسے مجبور نہ کرنا چاہیے۔ بہتر یہ ہے کہ نکاح سے پہلے لڑکے اور لڑکی کے رشتہ دار چھ سات ماہ تک ایک دوسرے کے ہاں مہماں آتے جاتے رہیں تاکہ ایک دوسرے کے اخلاق اور معيشتی و معاشرتی معيار کا صحیح اندازہ ہو جائے۔ اگر لڑکا یا لڑکی ایک دوسرے کو دیکھ لیں یا تصویریں دکھا دی جائیں تو بھی کچھ حرج نہیں۔ رسول اللہ نے کئی مرتبہ مردوں کو فرمایا ہے کہ تم عورت کو خود دیکھ کر شادی کرو۔ اب ہم نکاح کے بعد خاوند اور بیوی میں سے ہر ایک کے فرائض الگ الگ بیان کرتے ہیں۔

خاوند کے فرائض

نکاح ہوتے ہی مرد پر یہ باتیں فرض ہو جاتی ہیں۔

۱۔ کہ وہ اپنی بیوی کی حرکات و عادات کا بغور مطالعہ کرے اور جو باتیں ناپسند ہوں ان کو ذہن نشین کر لے لیکن ان باتوں پر بیوی کو کبھی بھول کر بھی ڈانٹ ڈپٹ نہ کرے بلکہ مناسب موقعوں پر پیار اور محبت سے سمجھا کر اصلاح کی کوشش کرتا رہے اور رفتہ رفتہ اسے اپنی مرضی کے مطابق ڈھال لے یا پھر اپنی عادات میں تھوڑا بہت تغیر و تبدیل کر کے اس کی مرضی کے مطابق کر لے۔

۲۔ بیوی کو امور خانہ داری کی اہمیت سے آگاہ کر دے اور یہ بتا دے کہ میں فلاں بات اس طرح چاہتا ہوں مثلاً مجھے ایسا کھانا ناپسند ہے میں فلاں وقت ناشستہ کرتا اور فلاں وقت نہتا ہوں۔ فلاں وقت کھانا تیار چاہتا ہوں وغیرہ وغیرہ۔

۳۔ بیوی کو اپنی حیثیت کے مطابق مکان، کھانا، کپڑا، زیور اور دیگر ضروریات زندگی مہیا کرے اور اس کے خوش رکھنے کے لئے کوئی دقیقہ فروگذاشت نہ کرے اور کسی طرح بھی اس کو یہ محسوس نہ ہونے دے کہ وہ اپنا گھر یعنی اپنے ماں باپ اور اپنے بہن بھائیوں کو چھوڑ کر کسی اجنبی جگہ آئی ہے۔ ہر خاوند کو اچھی طرح سمجھ لینا چاہیے کہ خود اس کی اپنی خوشی اور سکون قلبی اس کی بیوی کی خوشی اور سکون پر منحصر ہے۔ تمام دن کسب معاش کے لئے محنت کرنے کے بعد تھکا ہارا مرو جب گھر آتا ہے اور بیوی کو سوت اور غمگین یا بد دل پاتا ہے تو اس کی کوفت اور زیادہ ہو جاتی ہے۔ برخلاف ازیں اگر وہ بیوی کو خوش و خرم اور ہشاش بشاش دیکھتا ہے تو اس کی ساری تکان اور کوفت کافور ہو جاتی ہے۔

۴۔ اگر بیوی بیمار ہو جائے تو علاج میں تسابل اور لیت و لعل نہ کرے۔ جو لوگ اپنی بیویوں کی بیماری کی پرواہ نہیں کرتے وہ اس پر ہی نہیں خود اپنے اوپر اور اپنے بچوں پر ظلم کرتے ہیں۔ بیمار عورت امور خانہ داری اچھی طرح انجام نہیں دے سکتی۔

۵۔ گھر کا سودا سلف خود لا کر دے یا اس کا کوئی اور معقول بندوبست کرے۔ امراء کے ہاں یہ کام ملازم کرتے ہیں مگر صاحب خانہ کو ان کی نگرانی ضرور کرنی چاہیے۔ اگر صاحب خانہ کو ان باتوں کی فرصت ہی نہ ہو تو بیگم صاحبہ یا اور کسی ذمہ دار مرد یا عورت کو یہ کام سپرد کیا جاسکتا ہے۔ خاص خاص چیزیں مثلاً آٹا، گھنی، چینی، ایندھن، دالیں

اور مسالہ وغیرہ پورے مہینے کا اکٹھا خریدنا چاہیئے۔ پیاز اور دالیں وغیرہ فصل پر جب سستی ہوں اکٹھی خرید لی جائیں تو بہت فائدہ ہوتا ہے۔ سامان کسی حالت میں قرض نہیں لانا چاہیئے اس سے برکت اُٹھ جاتی ہے۔

۶۔ جب بچے ہو جائیں تو ان کی پروش اور تربیت میں پوری دلچسپی لے اور بیوی کو پوری مدد دے۔ بچوں سے پیار و محبت اور عزت سے پیش آنا اور ان کی خوشی اور مسرت کے سامان بھی پہنچانا بہت ہی ضروری ہے۔ جب وہ پڑھنے کے قابل ہو جائیں تو کسی اچھے مدرسہ میں داخل کرنا اور توفیق ہو تو پرائیویٹ ٹیوشن کا بندوبست کرنا اور مدرسہ میں ان کی تعلیمی اور اخلاقی حالت سے واقف رہنے کے لئے ہیڈ ماسٹر یا ماسٹر ڈاؤن سے ملنا جانا بھی باپ ہی کا فرض ہے۔ بچے یہاں ہو جائیں تو معاف لج اور معافی کا بندوبست کرنا بھی اسی کے فرائض میں داخل ہے۔

۷۔ بڑے بڑے امراء اور حکام وغیرہ جن کو دن رات مصروفیت رہتی ہے یہ ان پر بھی فرض ہے کہ ایک آدھ گھنٹہ صرف بیوی بچوں کے ساتھ بات چیت کرنے کے لئے ضرور وقف کر دیں ورنہ میاں بیوی اور بچوں کے درمیان وہ یگانگت اور موانت ہرگز پیدا نہ ہوگی جو ”ایک گھر“ کے ماحول کو جنت نظیر بنانے کے لئے ضروری ہوتی ہے۔

بیوی کے فرائض

۱۔ میاں کی عادات کو سمجھنے اور اپنے آپ کو اس کے مطابق ڈھالنے کی کوشش کرے۔ خاوند میں جو بُری عادتیں ہوں ان کے لئے اس کو کبھی برا بھلانہ کہے خاموش رہے اور برداشت کرے مگر مناسب موقعوں پر عزت اور محبت کے ساتھ اس کو ان سے آگاہ کرتی رہے۔ ایک صاحب شراب بہت پیا کرتے تھے۔ ان کی بیوی اس پر ان سے ہمیشہ لڑتی رہتی تھی مگر ان پر کچھ اثر نہ ہوا۔ بلکہ ہوا تو یہ کہ وہ بیوی سے نہایت بدسلوکی کرنے لگے کچھ عرصہ بعد وہ بیوی مر گئی ورانہوں نے دوسری شادی کر لی اور اس سے چھپا کر پیتے رہے۔ یہ بیوی بہت نیک اور بھولی بھالی تھی۔ شادی کے کوئی ایک برس بعد جب وہ گھر کی صفائی کر رہی تھی اس نے ایک الماری میں شراب کی کچھ بولیں دیکھیں، سونگھا تو سخت بدبو آئی اس نے سب بوتلوں کو خالی کر کے خوب دھویا اور صاف کر کے الماری میں رکھ دیا۔ شام کو جب صاحب گھر آئے اور کھانا وغیرہ کھانے کے بعد اطمینان سے بیٹھ گئے تو بیوی نے کہا کہ اس الماری میں جو شربت رکھا تھا وہ بالکل سڑ گیا تھا اور اس میں سخت بدبو پیدا ہو گئی تھی میں نے وہ سب پھینک دیا اور بوتلوں کو دھو دھلا کر صاف کر کے رکھ دیا ہے۔ اس بات کا خاوند پر اتنا اثر ہوا کہ اسی دن شراب نوشی سے تو بہ کر لی اور پھر عمر بھرنہ پی۔ جو عورتیں صبر اور عقل مندی سے کام لیتی ہیں وہ اپنے خاوندوں کا

کردار سدھارنے میں اکثر کامیاب ہو جاتی ہیں۔ جن مردوں کی بیویاں مصیبت کے وقت ان کی حوصلہ افزائی کرتی ہیں وہ اکثر مشکلات پر غالب آ جاتے ہیں اور اپنی بگڑی پھر بنالیتے ہیں۔

۲۔ عورت کو چاہئے کہ جہاں بیاہ کر آئی ہے اسی گھر کو آئندہ اپنا گھر سمجھے، میکے کی فضا کو بھلانے اور اس نئے گھر میں دل لگانے کی کوشش کرے۔ گھر کے ماحول اور حالات کو اچھی طرح سمجھے اور عقل مندی سے امور خانہ کو سرانجام دے۔

۳۔ میاں کی خدمت ہر عورت کا فرض اولیں ہے۔ ہر بیوی کو چاہئے کہ خاوند کی ضروریات کا انصرام خود کرے۔ مثلاً ناشستہ اور کھانا وقت پر تیار کرنا یا کرانا، غسل کے لئے وقت پر گرم یا سرد پانی تیار کرنا، صابن تولیہ اور کپڑے درست کر کے رکھنا، جو توں پر پالش کرنا کرانا اور خاوند بیمار ہو جائے تو اس کی تیمار داری کرنا اور غذہ اور دوا وقت پر دینا۔

۴۔ دن بھر کام کرنے کے بعد تھکا ہارا مرد جب گھر آتا ہے تو اس کی طبیعت آرام و سکون کی متلاشی ہوتی ہے۔ اگر وہ گھر میں گھتے ہی رو تے بسو رہتے ہوئے یا سہمے ہوئے چہرے دیکھے یا ساس بہونند بھاونج دیور ان جنھانی کی لڑائی بڑھائی چخیم چاخ کو سنے پئئے کی آوازیں نے یا بیوی بچے میلے کھلے سر جھاڑ منہ پہاڑ بھتنے اور بھتنی بننے ہوئے اس کے سامنے آئیں تو اس کو آرام کی بجائے تکلیف اور سکون کی بجائے پریشانی ہوتی ہے۔ وہ کہتا ہے خدا یا میں کیا کروں؟ باہر جاتا ہوں تو افسروں کا غصہ ڈانت پھٹکارا اور ہم کاروں کے طعنے مہنے اور برا بھلاستا ہوں، کام کرتے کرتے چوٹی کا پیسہ ایڑی تک آ جاتا ہے، تھک کر چور ہو جاتا ہوں۔ گھر آتا ہوں تو اسے جہنم کا نمونہ پاتا ہوں، خداوند اس زندگی نے تو موت اچھی۔ ایسے مردوں کی صحت بہت جلد خراب ہو جاتی ہے اور عمر بھی زیادہ نہیں ہوتی۔ برخلاف ازیں جو لوگ گھر میں بیوی بچوں اور دوسرے مکینوں کو صاف ستھراہنستے اور مسکراتے ہوئے دیکھتے ہیں ان کی ساری کوفت دور ہو جاتی ہے۔ اکثر بیویوں کی عادت ہوتی ہے کہ گھر میں گھتے ہی خاوند کے سامنے دنیا بھر کا دکھڑا لے بٹھتی ہیں۔ آج فلاں عورت مجھ سے لڑنے آئی تھی، نوکر پیسے لے کر بھاگ گیا، اس بچے نے اس کا سر پھاڑ دیا، بنیا اپنا حساب کرنے آیا تھا، قصائی نے گوشت دینے سے انکار کر دیا وغیرہ تو ایسی عورتیں نہایت ہی بے وقوف ہوتی ہیں، وہ اپنے گھر کو اپنے ہاتھ سے تباہ کرتی ہیں۔ ہونا یہ چاہئے کہ جب خاوند کے آنے کا وقت ہو بچوں کو نہلا دھلا کر اچھے کپڑے پہننا کیں خود بھی اچھے کپڑے

پہنیں اور بناو سنگھار کے ساتھ ہنستے مسکراتے ہوئے استقبال کریں۔ کپڑے وغیرہ بد لئے میں اس کی مذکوریں اس کی پسند کے مطابق کوئی مشروب، چائے یا ناشتا وغیرہ اسے پیش کریں اور جو کچھ بد خبریاں ہوں رات کو جب اس کی تکان اترجمے اور مزاج خوش ہواں وقت اچھے الفاظ اور مناسب انداز میں سنائیں۔ جو عورتیں ایسا نہیں کرتیں خاوندان سے نفرت کرنے لگیں تو انہیں شکایت کا کوئی حق نہیں ہے کیونکہ وہ اپنے حق میں خود کاٹنے بوتی ہیں۔

۵۔ ہر عورت کا فرض ہے کہ گھر کے تمام کاموں کی ذمہ داری کا احساس کرے اور ان کو خوشی اور محنت سے سر انجام دے، مصیبت سمجھ کر جبرا کراہ سے نہیں۔ گھر کی پاکیزگی جہاڑ و بہارو، فرنچپر اور فرش فروش کی دیکھ بھال اور صفائی اور چیزوں کو قرینے سے رکھنا اور سجانا عام با تمیں ہیں ان میں غفلت نہ کرنی چاہیئے ورنہ تھوڑے ہی دنوں میں اچھا خاصہ گھر کباڑی کی دکان بن جائے گا۔ بہتر طریقہ یہ ہے کہ ہر چیز کی ایک مناسب جگہ مقرر کر دی جائے اور پھر وہ چیز استعمال کرنے کے بعد ہمیشہ وہیں رکھی جائے۔

۶۔ مندرجہ بالا امور کے علاوہ عورتوں کے خاص کام کھانا پکانا، سینا پرونا، کاڑھنا بننا اور کپڑے دھونا بھی ہیں۔ جو عورتیں ان کاموں میں جتنی زیادہ ماہر ہوتی ہیں اُتنا ہی ان کا مرتبہ بلند ہوتا ہے۔ کھانا ایسا پکانا چاہیئے جو خاوند کو پسند ہو، اپنی پسند کو قربان کر دینا چاہیئے۔ بہتر ہے کہ خاوند سے ہفتہ بھر کا پروگرام بنوایا جائے تاکہ روزمرہ دونوں وقت پوچھنے کی ضرورت نہ پڑے۔ خاوند کے، اپنے اور بچوں کے معمولی کپڑے مثلًا قمیھیں اور پا جائے وغیرہ ہر عورت کو خود سینے چاہیئیں۔ سویٹر موزے اور دستانے وغیرہ بننا، میز پوش، تکیوں کے غلاف اور چادریں وغیرہ کاڑھنا بھی سلیقہ مند عورتوں کا کام ہے۔ کپڑے دھونا بھی عورت کے فرائض میں ہے۔ ہم نے انگریزی فوج کے جرنیلوں کی بیویوں تک کو گھر کے معمولی کپڑے خود دھوتے دیکھا ہے۔ وہ گھر کے کسی کام کو عیوب نہ سمجھتی تھیں۔ ہماری خواتین کو بھی گھر کے چھوٹے موٹے کپڑے خود دھونے چاہیئیں۔ اس سے ان کی صحت اچھی رہے گی اور بچے ان کو خود کام کرتا ہوا دیکھ کر کام کرنے کو بُرانہیں سمجھیں گے۔

۷۔ بچوں کی پرورش اور تربیت بھی عورت کا ایک ایک اہم بلکہ سب سے اہم فرض ہے۔ بچوں کو روزانہ نہلانا، کپڑے بد لانا، تیل لگانا، کنگھا کرنا مناسب غذا کھلانا پلانا، مقررہ وقت پر سکول کا کام کرانا، خالی اوقات میں خصوصیات کو سونے سے پہلے ان کو پہاڑے یاد کرانا، اچھی اچھی کہانیاں سنانا، مذہبی عقائد کو پختہ کرنے کے

لئے قرآن کی چھوٹی چھوٹی سورتیں اور نماز یاد کرانا، ضروری مسائل بتانا اور تاریخ اسلام کے ایسے واقعات بیان کرنا جن سے بچوں میں حوصلہ، مذہبی جوش، اللہ اور رسول ﷺ کی محبت اور اسلام کے لئے ہر قربانی کرنے کا جذبہ پیدا ہو یہ سب باتیں عورتوں ہی کے فرائض میں داخل ہیں۔ ان کے علاوہ بچوں کی صحت کا خیال رکھنا، یہاں ہوتے ہی ڈاکٹر کو دکھانا، چھوٹا مونا علاج خود کر لینا بھی ان ہی کا فرض ہے۔ ظاہر ہے کہ عورت کے لئے ان تمام فرائض کی بجا آؤ اور مشکل ہے اس لئے مردوں کو بھی ان تمام باتوں میں حصہ لینا اور عورتوں کی مدد کرنا اپنا فرض سمجھنا چاہیے۔ خوب یاد رکھو کہ اخلاقی اور مجلسی تربیت تعلیم سے کسی طرح بھی کم نہیں بلکہ زیادہ ہی ضروری ہے۔ مگر اس تربیت میں کامیابی تب ہی ہو سکتی ہے جب کہ گھوارہ ہی سے اس کا التزام ہو۔ اس کے لئے مندرجہ ذیل باتیں خاص طور پر یاد رکھنی چاہیں۔

۱۔ جہاں تک ممکن ہو بچے کو دریتک ہرگز نہ رونے کی وجہ معلوم کر کے فوراً اس کا ازالہ کر دو۔ بچے بلا وجہ کبھی نہیں روتا یا بھوکا ہو گا یا پسیٹ یا کان وغیرہ میں درد ہو گا۔ بچھونا گیلا ہو گا، کوئی چیز چھپتی ہو گی یا گرمی سردی لگ رہی ہو گی۔ اگر بچوں کو زیادہ دریتک رونے دیا جائے گا تو یہی عادت رفتہ رفتہ ضد کی صورت اختیار کر لے گی اور پھر بڑی مشکل سے چھوٹے گی۔

۲۔ بچوں کو ضد کی عادت سے بچانے کے لئے ضروری ہے کہ ان کا کہنا فوراً پورا کر دیا جائے۔ اگر کوئی بات پوری نہ ہو سکے تو فوراً ان کا خیال دوسری طرف بدل دینا چاہیے۔ ان کو ہر وقت گود میں ہرگز نہ رکھو اور التزام اہر روز دو تین گھنٹے خالی کمرے میں اکیلا رکھا کروتا کہ شروع ہی سے ان کو اپنے اوپر بھروسہ کرنے کی عادت ہو جائے۔

۳۔ بچوں کو تربیت دینے کے لئے سب سے ضروری بات یہ ہے کہ ان کو کہنا ماننے کی عادت ڈالو اور اپنی مثال سے یہ سکھاؤ کہ وہ ہر امر کے جواب میں ”جی ہاں“، ”بہت اچھا“، ”غیرہ کہنے لگیں اور جو کچھ تم کہو خوشی خوشی کر دیں۔ ان کو ابتداء ہی سے کام کرنے کی عادت ڈالنی چاہیے۔ جب وہ چلنے لگیں تو وقتاً فوقتاً ان سے کہو کہ فلاں چیز اٹھا لو، فلاں چیز لے جاوے، یہ چیزیں وہاں رکھ دو، یہاں بیٹھو، اب لیٹ جاوے وغیرہ وغیرہ۔ اس مشق سے دو ہر افائدہ ہو گا ایک تو فرمان برداری کی عادت پڑے گی، دوسرے نادانستہ طور پر عمل کی قوت بڑھتی چلی جائے گی۔ بچوں کے سامنے بھی ایسی باتیں نہ کرو جن سے یہ معلوم ہو کہ کام کرنا کوئی عیب یا مصیبت کی بات ہے مثلاً اپنی غربی کی باتیں کبھی نہ کرو اس سے احساس کمتری پیدا ہوتا ہے۔ ایسی باتیں کبھی نہ کرو کہ فلاں عورت کے ہاں

تو اللہ نے نو کر دیئے ہیں سب کام نو کر کرتے ہیں۔ ہماری قسم دیکھئے کہ سب پاپ خود، ہی بلینے پڑتے ہیں۔ یوں بھی نہ کہو کہ فلاں کے بچے تو موڑیا تانگے میں سکول آتے جاتے ہیں، ہمارے بچوں کو دھوپ اور بارش میں بھی پیدل آنا پڑتا ہے۔ یوں بھی نہ کہو کہ فلاں کے ہاں سودا سلف نو کر لاتے ہیں، ہمارے بچوں کو سودا بھی خود لانا پڑتا ہے۔ بلکہ برخلاف اس کے ان سے خوب کام کرو، گھر کا بھی اور گھر سے باہر کا بھی اور کام کرنے میں ان کی خوبیت افزائی کرو۔ اگر کسی کے آبا و اجداد امیر تھے تو ہرگز ان کا ذکر اس انداز سے نہ کرو جس سے احساسِ مکمل پیدا ہو۔

۳۔ اصلاح کے خیال سے بچوں کو مارنا پیٹنا جھٹکنا اور بُرا بھلا کہنا ہرگز جائز نہیں اس سے بچے سدھرتے نہیں اُلئے بے حیا اور ڈھیٹ ہو جاتے ہیں اور بڑے ہو کر غیرتِ نفسی اور خودداری سے بے بہرہ رہتے ہیں۔ خوب یاد رکھو کہ اصلاح کے لئے سزا ملنے کا خوف خود سزا سے کہیں زیادہ مفید اور موثر ہوتا ہے۔ اکثر آدمی جو جیل خانے کے خیال سے بھی کانپ جاتے ہیں جب ایک مرتبہ جیل ہوا آتے ہیں تو دوبارہ جانے سے ذرا بھی نہیں گھبرا تے کیونکہ انہیں وہاں کی زندگی اور تکالیف کا علم ہو جاتا ہے اور لاعلمی کی وجہ سے پہلے جو ڈر دل میں بیٹھا ہوا تھا جاتا رہتا ہے۔ اکثر عادی مجرم جیل سے رہا ہوتے وقت یہ کہہ کر آتے ہیں کہ ہماری کوٹھری اور کسی کو نہ دینا ہم جلد ہی واپس آ جائیں گے۔ یہی حال بچوں کا ہے مار کھانے سے پہلے ان کو اس کی تکلیف کا اندازہ نہیں ہوتا اور وہ بہت ڈرتے ہیں کہ اگر تھپڑیا ڈنڈا گا تو خدا جانے کیسی تکلیف ہو گی لیکن جب ایک دفعہ مار کھا لیتے ہیں تو ان کو تکلیف کا اندازہ ہو جاتا ہے۔ وہ کہتے ہیں کہ اوہ ہو یہ تو کچھ بھی نہیں وہ تو اسے بخوبی برداشت کر سکتے ہیں۔ چنانچہ جس قدر زیادہ پڑتے ہیں اس قدر بے خوف اور ڈنڈر ہوتے جاتے ہیں یہاں تک کہ مار پیٹ اور ڈانٹ ڈپٹ ان کے لئے بہت معمولی بات ہو جاتی ہے۔

۵۔ بچوں کی اصلاح کا سب سے اچھا طریقہ یہ ہے کہ ان کے ساتھ اس قدر محبت اور شفقت کا برتاؤ کیا جائے کہ وہ تم سے گھل مل جائیں اور تمہاری محبت کے عادی اور بھوکے ہو جائیں۔ ان کو ہمیشہ اپنے ساتھ کھلاو پلاؤ، اپنے ساتھ بازار اور سیر کو لے جاؤ اور ہر روز ایک آدھ چیز ایسی دوجوان کی خاص پسند کی ہو۔ اگر وہ تمہارے اس سلوک کے عادی ہو گئے تو اصلاح میں کامیابی یقینی ہے۔ اب اگر وہ کبھی تمہارا کہنا نہ مانیں تو صرف اتنا کرو کہ ان سے بات کرنے سے انکار کر دو۔ کہہ دو کہ جاؤ ہم نہیں بولتے تم نے فلاں کام نہیں کیا۔

تمہارا اتنا کہنا اور اتنی سی بے اعتنائی ہی ان کو ہزار دردوں کے برابر ہوگی۔ اس کا بھی اثر نہ ہوتا پنے ساتھ کھانا وغیرہ کھلانے سے انکار کر دیا روزانہ جو پسند کی چیز دیتے ہو مت دو۔ اس طرح وہ ضرور تمہارا کہا مانے لگیں گے۔ اگر اس سے بھی زیادہ تہذید کی ضرورت ہو تو کچھ دیر کے لئے کونے میں دیوار کی طرف منہ کر کے کھڑا کر دو۔ اگر کبھی سزا دینا ہی ناگزیر ہو تو کوہبوں یا پیٹھ پر مارو، چہرے پر کبھی نہ مارو۔

۶۔ بچوں سے اس قسم کا فضول لا ڈپیار بھی نہ کیا جائے کہ وہ تمہارے سر پر چڑھ جائیں۔ چھوٹے بچوں کی خطاؤں اور فروگز اشتوں پر غصہ کرنا اول درجے کی حماقت ہے۔ وہ جانتے ہی نہیں کہ کیا کر رہے ہیں۔ جھٹی کہ اگر وہ کوئی گناہ بھی کر گزریں مثلاً جھوٹ بھی بولیں یا غیبت بھی کریں تب بھی قانون، اخلاق اور خدا سب کی نظر میں بے گناہ اور معصوم ہوتے ہیں۔ خطادر اصل ان کی ہے جن کو دیکھ کر ان معصوموں نے وہ عادت اختیار کی ہے۔

۷۔ بچے جب زیادہ جوش میں آ کر اچھلیں کو دیں یا غل مچائیں تو ہرگز مت روکو اور کوئی بات ایسی نہ کرو جس سے ان کے حوصلے اور امنگیں پست ہو جائیں۔

۸۔ بچوں سے ایسی باتیں ہرگز نہ کہو جن سے وہ اپنے آپ کو حقیر و ذلیل، غریب، بے چارہ بیکار سمجھنے لگیں، یاد رکھو بچے ہی قوم کا سرمایہ بلکہ خود قوم ہی ہیں۔ اس لئے ان کو خوش خلق ہنس کر بے باک نذر لیکن حق پرست، راست گو، راست کردار، تند رست، طاقتور بہادر، قوم اور اسلام کا خادم اور جان ثار بنانا تم پر فرض ہے۔

۹۔ بچوں کو سمجھانے کے لئے ہمیشہ صیغہ امر استعمال نہ کرو۔ مثلاً جھوٹ سے روکنا ہو تو یوں نہ کہو کہ ”تم جھوٹ نہ بولو“ بلکہ یوں کہو کہ ”بچوں بولا کرو“ غرض یہ ہے کہ جہاں تک ممکن ہو گناہ اور برائیوں کے الفاظ سے ان کے کان نا آشنا رہیں۔ یاد رکھو جس قدر برائیوں کا ذکر ہوگا (خواہ روکنے کے خیال ہی سے کیوں نہ ہو) اسی قدر برائیاں زیادہ اچھلیں گی اور جس قدر نیکیوں کا زیادہ ذکر ہوگا۔ اسی قدر نیکیاں پھیلتی جائیں گی۔ ایک ماہر نفیات اس بات کو خوب جانتا ہے۔ اللہ تعالیٰ نے بھی برائیوں کا ذکر کرنے سے اسی لئے منع فرمایا ہے۔ اس کی ایک وجہ انسان کی یہ صفت بھی ہے کہ اس کو جتنا کسی کام سے منع کیا جائے اتنا ہی وہ اسے کرنے پر ضد کرتا ہے۔ سب سے بہتر یہ ہے کہ بچوں کو جو کچھ سکھانا ہو خود کر کے اپنی مثال سے سمجھاؤ۔ بچے الفاظ سے اتنا نہیں سمجھتے جتنا کہ آنکھوں سے دیکھ کر سمجھتے اور سیکھتے ہیں۔ الغرض یہ ہیں ایک عورت کے روزانہ کے کام اور فرائض۔ جو مرد یہ سمجھتے ہیں کہ عورت کو کچھ کام ہی نہیں ہوتا وہ سخت غلطی پر ہیں۔ اگر یہ سب کام کسی

مرد کو دو دن بھی کرنے پڑیں تو چیس بول جائے۔ مردوں کو چاہئے کہ عورت کے ان تمام فرائض سے اس کو رفتہ رفتہ آگاہ کریں اور جو کام اسے نہ آتا ہواں کی تعلیم دیں یا کسی سے دلوائیں۔ اگر اولاد زیادہ ہو اور ایک عورت کے لئے یہ سب کام عملاناً ممکن ہوں تو اس پر ہرگز سختی نہ کریں۔ آخر وہ انسان اور گوشت پوسٹ کی بنی ہوئی ہے فولاد کی بنی ہوئی نہیں ہے، ایسی صورت میں یا تو نوکر یا خود ہاتھ بٹائیں۔ اب ہم گھر کے دوسرے مکینوں کا حال بیان کرتے ہیں۔

گھر کے دوسرے مکین

ہم نے لکھا ہے کہ گھر کے اصل مکین ایک خاوند اس کی بیوی اور بچے ہوتے ہیں۔ جب مسلمان زندہ تھے تو صورت حال یہی تھی لیکن زوال کے ساتھ ساتھ جہاں اور برائیاں پیدا ہوئیں، غربت اور افلas کی وجہ سے ایک خرابی یہ بھی پیدا ہو گئی کہ ان اصل مکینوں میں کچھ اور لوگ بھی شریک ہو گئے۔ مثلاً مالک خانہ کی بہنیں بھائی اور بھاوجیں وغیرہ۔ زندہ قوموں میں یہ دستور ہے کہ لڑکوں کو پڑھا لکھا کر اور کوئی کام سکھا کر خود کفیل بنادیا جاتا ہے اور ان سے کہا جاتا ہے کہ جاؤ کھاؤ کماو، دنیا میں اپنی جگہ خود پیدا کرو اور اپنا گھر خود بناؤ لیکن ہمارے ہاں علی الخصوص پاکستان اور ہندوستان میں یہ دستور ہے کہ لڑکے کو پورش ہی اس خیال اور نظریہ سے کیا جاتا ہے کہ ”جب بڑا ہو گا خود کمائے گا آپ کھائے گا ہمیں کھائے گا“، اس نظریہ میں خلوص کا شاہد بھی نہیں ہے بلکہ یہ سراسر خود غرضی اور خود مطلبی پر منی ہے۔ آج بچوں کو اس خیال سے پورش نہیں کیا جاتا کہ وہ اللہ کی امانت ہیں اور ہمارے پر داس لئے کئے گئے ہیں کہ ہم ان کو مناسب تعلیم و تربیت دے کر ایک اچھا باعمل شہری اور پکا مسلمان بنائیں بلکہ پیدا ہوتے ہی ان کے ساتھ یہ امید یہ وابستہ کر لی جاتی ہیں کہ یہ بڑے ہو کر ہماری مدد کریں گے۔ غور کریں تو آپ کو اس نظریہ میں اس بے عملی کی جھلک صاف نظر آجائے گی جو صدیوں سے ہماری قوم پر لعنت بن کر چھائی ہوئی ہے۔ ابھی بچہ پیدا بھی نہیں ہوتا اور ہم یہ ہوائی قلعے بنانے لگتے ہیں کہ وہ بڑا ہو کر ہماری مدد کرے گا اور ہم آرام سے ”پنگ پر بیٹھے ہوئے“ کھائیں گے۔ یہی وجہ ہے کہ جب کسی کے لڑکی پیدا ہوتی ہے تو وہ وفور رنج و غم سے سرگبر بیاں ہو جاتا ہے۔ یہ نظریہ اور یہ خیال نہایت ذلیل اور کمینہ ہے۔ اس سے صرف یہی ثابت نہیں ہوتا کہ ہم عمل کرنے سے جی چراتے ہیں۔ بلکہ یہ بھی ظاہر ہوتا ہے کہ ہمیں اللہ پر ایمان نہیں اور اس نے قرآن میں رزق رسانی کا جو وعدہ کیا ہے اس پر مطلق یقین نہیں رکھتے۔ نتیجہ اس نظریہ کا یہ ہوتا ہے کہ ادھر بچے نے بڑے ہو کر کچھ کمانا شروع کیا اور ہر طرف سے مدد کے تقاضے شروع ہو گئے۔ چنانچہ

اس کی آدمی سے زیادہ عمر اسی کشاکش میں گزر جاتی ہے اور وہ اپنے گھر کو ”گھر“ نہیں بنایا سکتا۔ بعض حالتوں میں یہ کشاکش اس قدر شدید ہوتی ہے کہ وہ بے چارہ تفکرات اور پریشانیوں کی وجہ سے طرح طرح کے امراض کا شکار ہو کر قبل از وقت مر جاتا ہے اور اگر بد نصیبی سے زندہ بھی رہے تو اسکی زندگی موت سے بدتر ہوتی ہے۔ بہت سے خاندان ان خرابیوں سے پاک بھی ہیں لیکن اوسط درجہ کے گھرانوں کی حالت عام طور پر یہی ہے جو ہم نے تحریر کی۔ اور خرابیاں جو اس نظریہ سے پیدا ہوتی ہیں ان کا بھی تھوڑا سا حال سن لیجئے۔ ابھی لڑکا پوری طرح جوان بھی نہیں ہوتا کہ اتنا جان کو نہیں سی دہن لانے اور اپنے ”لال“ کو دوہما بنا ہوادیکھنے کی آرزوستا نے لگتی ہے اور ابھی وہ اچھی طرح اپنے پیروں پر کھڑا بھی نہیں ہونے پاتا کہ دہن بتو کی شہری بیڑیاں اس کے پاؤں میں ڈال دی جاتی ہیں اور چاؤ چونچلے پورا کرنے کے لئے شادی کو غوضوں اور خلافِ اسلام و انسانیت رسماں پر قرض دام جس طرح بھی ہو روپیہ حاصل کر کے پانی کی طرح بہایا جاتا اور دل کے ”ارمان“ نکالے جاتے ہیں حالانکہ بسا اوقات ایسا بھی ہوتا ہے کہ قرض کا باراں نو گرفتارِ بلا یعنی دوہما کی گردن افتخار کو برس ہا بر س سیدھا نہیں ہونے دیتا۔ یہ تو سب کچھ ہوتا ہے لیکن زیادہ دن نہیں گزرنے پاتے کہ وہی اتنا جان ساس کے روایتی روپ میں نمودار ہو کر اس شخصی منی دہن پر ایسے مظالم توڑتی ہیں کہ دہن اور دوہما دونوں کی زندگی اجیرن ہو جاتی ہے۔

حقیقت یہ ہے کہ یہ سائیں اپنے بچے کے آرام یا اس کا گھر بنانے کے خیال سے اس کی شادی نہیں کرتیں بلکہ اپنے لئے ایک بے تنخواہ کی خادمہ یا ماما حاصل کرنا چاہتی ہیں۔ بعض سائیں یہ برداشت نہیں کر سکتیں کہ صاحبزادے صاحب ان کے مقابلہ میں اپنی بیوی سے محبت کرنے لگیں۔ ان کے سر پر اکثر یہ خوف سوار رہتا ہے کہ کہیں صاحبزادے صاحب اپنی کمائی ان کے ہاتھ میں دینے کی بجائے اپنی بیوی کے ہاتھ میں نہ دینے لگیں۔ پھر سائیں ہی نہیں بلکہ اکثر نندیں تو ان ساسوں سے بھی زیادہ ظالم اور بس کی گانٹھیں ہوتی ہیں۔ حالانکہ ان کا اس ”گھر“ پر کوئی حق نہیں ہوتا۔ یہی نہیں بعض گھروں میں جیٹھ، دیور، جھانیاں اور دیورانیاں وغیرہ بھی لگائی بجھائی کر کے لڑائی بھڑائی اور دنگا فساد برپا رکھنے میں کسر اٹھانیں رکھتیں۔ اس طرح وہ گھر جس کو رسول ﷺ نے ”حُرْمَة“ کے پرازمکین لفظ سے یاد فرمایا ہے اور جو جنتِ الفردوس کا جیتا جاگتا نمونہ ہونا چاہیئے اچھا خاصاً جہنم بن جاتا ہے۔ ظاہر ہے کہ ایسے گھر میں جو بچے پر ورش پائیں گے ان میں حسن اخلاق، محبت و اخوت اور تیکھی و یگانگت کے جذبات عالیہ کس طرح پیدا ہو سکتے ہیں۔ چنانچہ ہماری قوم کے افراد میں ان محسن کا جو فقدان عظیم پایا جاتا ہے اس کی وجہ یہ اور صرف یہ ہے کہ وہ بچپن ہی سے ایک ایسی پرفساو و عناد

فضای میں آنکھ کھولتے اور پرورش پاتے ہیں جہاں انسانیت، ہمدردی اور شرافت و نیکی کا نام و نشان بھی نہیں ہوتا۔ اس کے برخلاف بعض کھاتے پیتے گھرانوں میں دہن بی بی کو تھیلی کا پچھپولا بن کر رکھا جاتا ہے۔ ہل کر پانی بھی نہیں پینے دیا جاتا۔ کام کا ج اور امور خانہ داری کو سنبھالنے کا توذکرہ ہی کیا۔ نتیجہ یہ ہوتا ہے کہ جب اماں جان اللہ کو پیاری ہوتی ہیں اور دہن بی بی کو کام کا ج سنبھالنا پڑتا ہے تو ناتجربہ کاری اور بے حوصلگی کی وجہ سے تمام کام چوپٹ ہو جاتے ہیں اور اچھے خاصے گھر کا گھر و نداں جاتا ہے۔

اندر یہ حالات اگر آپ چاہتے ہیں کہ ہماری قوم ترقی کرے تو اس نظریہ پرورش اور اس طریقہ رہائش کو جلد از جلد بد لئے کی کوشش کرنا چاہیے۔ اس تحریر سے ہمارا فشاہر گز نہیں ہے کہ نعوذ باللہ ضعیف اور ضرورت مند ماں باپ یا دوسرے اعزاء واقارب کی مدد یا خدمت نہ کی جائے بلکہ ہمارا مطلب صرف یہ ہے کہ ہمارے ہر فرد کو اس طرح پرورش کیا جائے کہ وہ بڑھاپے سے پہلے پہلے کام کا ج اور محنت کر کے اتنا کمالے کہ اپنی اولاد یا کسی اور کا دست نگر ہونا ہی نہ پڑے بلکہ آخر وقت تک اپنا اور اپنی بیوی یا چھوٹے بچوں کا گزارہ اپنی پس انداز کی ہوئی رقم سے کرتا رہے اور ضرورت پڑ جائے تو حسب توفیق دوسروں کی مدد بھی کر سکے۔

والدین

والدین کے حقوق بیوی بچوں کے حقوق پر بھی فوقيت رکھتے ہیں۔ سورہ بقرہ، بنی اسرائیل، عنکبوت،لقمان اور سورہ احقاف وغیرہ میں صاف صاف احکام خداوندی موجود ہیں کہ اپنے والدین کے ساتھ نیکی سے پیش آؤ۔ ان کی خدمت کرو اور جب بوڑھے ہو جائیں تو ان کو کبھی سختی سے جواب نہ دو بلکہ اف تک بھی نہ کرو۔ ان کے سامنے عاجزی اور انگساری اختیار کرو۔ یہ ہے وہ شریفانہ اور مہذبانہ تعلیم جو قرآن ماں باپ کے ساتھ پیش آنے کے متعلق دیتا ہے۔ اس تعلیم کی روشنی میں ہر مسلمان کو یاد رکھنا چاہیے کہ میرا باپ وہی تو ہے جس کے نطفہ سے میں پیدا ہوا ہوں، جس نے ہر قسم کی تکلیف اٹھا کر مجھ کو اپنے سے بہتر کھلایا پہنایا، پڑھایا لکھایا یا کوئی ہنر سکھایا، نیکیوں پر چلنا اور بدیوں سے بچنا بتایا، جو ہمیشہ میری تکلیف سے رنجیدہ اور میری خوشی سے خوش ہوتا ہے اور صرف یہی ایک انسان ہے جو مجھے خود اپنے سے بھی زیادہ خوش معزز اور دولت مند دیکھنا چاہتا ہے اور میری ماں یہ وہی مبارک ہستی تو ہے جس نے نو ماہ تک مجھے پیٹ میں رکھنے کی تکلیف برداشت کی اور میری ولادت کے وقت موت سے دوچار ہو کر دوبارہ زندگی پائی۔ اس کے بعد مجھے اپنے بدن کا رس اور انس یعنی دودھ پلا یا۔ میری خاطر ہر تکلیف اٹھائی ہتھی کہ جب میں پیشتاب کر دیتا تھا تو یہ مجھے سو کھے میں سلاتی تھی اور خود گیلے میں پڑھا کر کھلائی ہتھی۔

رہتی تھی۔ میں بیمار ہوا تو اس نے دن رات کا چین تج کر میری خدمت کی اور راتوں کو جاگتی رہی۔ غریب تھی تو خود فاقہ کئے اور مجھے کہیں نہ کہیں سے لا کر کھلایا۔ اب میں جوان ہوں اور یہ دونوں ضعیف ہو کر میری محبت اور خدمت کے محتاج ہیں تو کیا اب میں ان سے منہ موڑ لوں۔ اس سے زیادہ کمیتہ اور ذلیل حرکت کیا ہوگی؟

یہ ایک امر واقعہ ہے کہ جن بچوں کا باپ مر جائے ان کی ماں میں خواہ کتنی ہی غریب اور محتاج کیوں نہ ہوں سو فیصلہ ایسی ہوتی ہیں جو ہر طرح کی مصیبت جھیل کر ان کی پرورش کر لیتی ہیں لیکن باپ بہت کم ایسے ہوتے ہیں جو بیوی کے مرنے کے بعد اپنے بچوں کی پرورش کے حقوق کماقہ، ادا کر سکیں اور خدا کے خوف سے ڈریں۔ ہم نے تو اونچے طبقات میں بھی اکثر بڑے بڑے تعلیم یافتہ پروفیسر، نج، بیرسٹر، جزل، کرنل اور لکھ پتی امراء ایسے دیکھے کہ ایک بیوی کے مرتے ہی دوسری شادی رچالی اور دوسری بیوی کی غلامی میں اندھے اور بد ملت ہو کر اپنے بچوں سے ایسے منہ موڑ لیا اور اس طرح بھلا دیا گویا یہ ان کی اولاد ہی نہیں اور معاشرے، اخلاق یا خدا کی طرف سے ان پر ان بچوں کی پرورش کا کوئی حق ہی عائد نہیں ہوتا۔ ایسے ہی لوگ ظالم کہلاتے ہیں۔ یہ لوگ ایسی حرکتیں قرآنی تعلیم سے ناقصیت اور اپنے مراتب کی رعونت کی وجہ سے سنگدل ہو کر کرتے ہیں۔ مگر انہیں یا درکھنا چاہیئے کہ زندگی چند روزہ ہے آج نہیں تو کل مر کر اللہ کے سامنے جانا اور ان مظالم کا جواب دینا ہے۔ خیر یہ تو ایک جملہ معتبر ہے تھا۔ ہم حقوق والدین کا ذکر کر رہے تھے تو آج کل غریب تو کیا صاحب استطاعت گھرانوں میں بھی ایسے ماں باپ شاذ و نادر ہی ہوتے ہیں جو اپنے لڑکوں کی شادی کر دینے کے بعد ان کو الگ کر کے ان کی دنیا الگ بنانے میں مدد دیں۔ عام طور پر یہی ہوتا ہے کہ شادی کے بعد لڑکوں کو اپنے ساتھ ہی رکھا جاتا ہے اور اس سے اکثر ویژترا نہیں دقوں کا سامنا کرنا پڑتا ہے جن کا ذکر پیچھے کیا جا چکا ہے یعنی جب کسی کی ماں اور بیوی میں ان بن ہو جائے تو وہ شریف آدمی سخت مشکل میں پھنس جاتا ہے۔ ایک طرف اماں اور اس کے حقوق کا پاس و لحاظ دوسری طرف بیوی کے حقوق اور گھر کی خوش حالی اور خوش باشی کا سوال۔ ایک طرف کنوں اور دوسری طرف کھائی۔

اب سوال یہ پیدا ہوتا ہے کہ کیا ہمارے اسلامی معاشرے میں اس مصیبت کا کوئی علاج موجود ہے؟ اس کے جواب میں ہم کہتے ہیں کہ درحقیقت اس کا اصل علاج تو صرف یہ ہے کہ عورتوں کو صحیح مذہبی اور معاشرتی تعلیم دلائی جائے، ان میں وسیع النظری پیدا کی جائے اور ان کو ہر ایک انسان کے متعلق خدا کے متعینہ حقوق کی حدود سے آگاہ کیا جائے۔ جب تک یہ نہ ہوگا اس قسم کی پریشانیاں کبھی دور نہ ہوں گی اور ہمارا گھر صحیح معنوں

میں ”گھر“ نہ بن سکے گا۔ دوسری ترکیب یہ ہے کہ ماں باپ کو الگ گھر میں رکھا جائے مگر ان کی احتیاج اور ضروریات پوری طرح مہیا کی جائیں اور ان سے پوری محبت اور عزت کا برداشت کیا جائے لیکن یہ کام صرف صاحب استطاعت حضرات ہی کر سکتے ہیں پھر غریب لوگ کیا کریں۔ تو اس کا علاج ہماری رائے میں تو صرف یہ ہو سکتا ہے کہ آدمی صبر اور عقل مندی سے کام لے، ماں باپ اور بیوی بچوں سبھی کے حقوق ادا کرے، ماں اور بیوی دونوں ہی کی دلجمی کرے، بیوی کی زیادتی ہو تو محبت سے سمجھائے، نہ مانے تو سختی سے کہے، ماں کی زیادتی ہو تو ادب سے سمجھائے اور اپنی مجبوریاں اس کے ذہن نشین کرتا رہے۔ اس طرح شاید کچھ فضا اچھی پیدا ہو جائے لیکن ان باتوں کا حقیقی علاج جیسا کہ ہم نے ابھی عرض کیا ہے صحیح مذہبی اور معاشرتی تعلیم و تربیت کے سوا اور کچھ نہیں ہے۔

نوکر چاکر

نوکر بھی اکثر لوگوں کی زندگی کا جزو لا ینک ہیں اور ان کی شخصیت اور کردار پر صاحب خانہ کے آرام و راحت اور تکلیف و پریشانی کا بہت کچھ انحصار ہے۔ اسی لئے کسی کو ملازم رکھنے سے پہلے اس کے کردار اور چال چلن کی اچھی طرح تحقیق کر لینا چاہیے اور نوکر کھلینے کے بعد اسکو اپنی مرضی کے مطابق ڈھالنے کے لئے پوری قوتِ برداشت سے آہستہ آہستہ تربیت دینا چاہیے۔ نوکر کو اس کے فرائض اچھی طرح سمجھادینے چاہیے اور بتا دینا جائے کہ روزانہ بغیر کہے ہی وہ اپنے تمام کام خود کر لیا کرے۔ نوکروں کے ساتھ ایسا سلوک کرنا چاہیے کہ ان کو تمہارے گھر میں سکون و آرام ملے اور وہ وہاں سے نکلنے کے لئے آمادہ نہ ہو۔ نوکروں کے ساتھ ہمیشہ ملائمت اور شرافت کا برداشت کرنا چاہیے۔ ان کی چھوٹی موٹی غلطیوں پر چشم پوشی کرنا چاہیے۔ بڑی بڑی غلطیوں پر پہلے نرمی سے سمجھانا چاہیے پھر بھی نہ مانیں تو ذرا سختی اور تہذید کرنا چاہیے۔ اس پر بھی بازنہ آئیں تو الگ کر دینا چاہیے۔ آئے دن نوکر بدلتے رہنا کچھ اچھی بات نہیں اس سے بدنامی بھی ہوتی ہے اور تکلیف بھی۔ نوکروں کو مارنا پہنچانا یا گالیاں دینا کسی طرح بھی جائز نہیں، وہ بھی تمہاری طرح انسان ہیں۔ نوکروں کو وہی کھانا کھلانا چاہیے جو تم خود کھاتے ہو اور کبھی کبھی کپڑے لئے اور انعام و اکرام سے بھی سلوک کرنا چاہیے تاکہ ان کی حوصلہ افزائی ہو۔ نوکروں سے بے تکلف ہو جانا ہرگز مناسب نہیں اس سے بعد میں سخت تکلیف کا سامنا ہوتا ہے۔ نوکروں کو گھر کے معاملات میں دخیل ہونے کی ہرگز اجازت نہ دینا چاہیے۔ اس بات کا بہت خیال رکھنا چاہیے کہ وہ تمہارے بچوں کے ساتھ بھی اُسی ادب سے پیش آئیں جیسے کہ تمہارے ساتھ آتے ہیں۔ جو بچے نوکروں کے ساتھ بے تکلف

ہو جاتے ہیں یا نوکروں کو مارتے پسیتے اور ڈانٹتے ڈپٹتے رہتے ہیں ان کا اخلاق خراب ہو جاتا ہے۔ یہ تو تھا ان لوگوں کا حال جو بسا اوقات ایک ہی گھر میں رہتے ہیں اب ہم ان حقوق و فرائض کا حال بیان کریں گے جو گھر سے باہر ایک انسان پر عائد ہوتے ہیں۔

گھر سے باہر

گھر سے باہر نکلتے ہی سب سے پہلا واسطہ پڑوسیوں سے پڑتا ہے پھر اہل محلہ سے اس کے بعد اہل شہر، اہل ملک اور پھر اہل عالم سے۔ اس لئے ماں باپ، خاص رشتہ داروں، قیمیوں اور مسکینوں کے بعد سب سے پہلا حق پڑوسیوں کا ہے۔ چنانچہ سورہ نساء آیت ۳۶ میں پڑوسیوں سے نیک سلوک کرنے کا حکم دیا گیا ہے۔ خواہ وہ رشتہ دار ہوں یا نہ ہوں۔ سرکار دو عالم ﷺ فرماتے ہیں کہ ”وَهُنَّ أَنفُسُهُمْ يَعْلَمُونَ“ اور اس کا ہمسایہ بھوکار ہے، یہ بھی حضور ﷺ ہی کا ارشاد ہے کہ ”وَهُنَّ أَنفُسُهُمْ يَعْلَمُونَ“ میں داخل نہیں ہوگا جس کا ہمسایہ اس کی برائیوں سے امن میں نہ ہو، اگر ان ارشادات پر عمل کیا جائے تو معاشرے کی حالت چند ہی ماہ میں کچھ سے کچھ ہو جائے لیکن افسوس ہے کہ ہمسائے تو درکنار آج کل تو سگے بھائیوں میں بھی وہ سلوک نہیں ہے جس کا حکم پڑوسیوں کے لئے دیا گیا ہے۔ اسلام اور ایمان کا تقاضا ہے کہ ہر شخص اپنے پڑوسیوں کے دکھ درد اور راحت و خوشی میں شریک ہوتا کہ محبت اور یگانگت کے جذبات پیدا ہوں۔ ہر شخص کو چاہئے کہ نہ صرف پڑوسیوں بلکہ محلے کے تمام آدمیوں سے اکثر و بیشتر ملتا ہے تاکہ سب ایک دوسرے کے حالات سے واقف رہیں تو بہت اچھا ہے ورنہ محلے کی مسجد میں تو ملنا ہو ہی سکتا ہے۔ اللہ اور رسول ﷺ اجتماعیت کی جو روح مسلمانوں میں بیدار کرنا چاہتے ہیں وہ اس طریقہ سے بوجوہ احسن بیدار ہو سکتی ہے۔

اہل شہر کے آپس میں ملنے جلنے اور تمام شہر کی حالت سے باخبر رہنے کے لئے مساجد جامع بہت کچھ مفید ہو سکتی ہیں۔ ان مساجد میں مروجہ خطبوں کے علاوہ اگر شہر کی حالت پر بھی امام اور خطیب صاحبان کچھ بیان کیا کریں اور نماز کے بعد ضروری امور پر جلسے ہوا کریں تو شہری زندگی سے حقیقی دلچسپی اور شہریت کی روح اہل شہر میں بہت جلد پیدا کی جاسکتی ہے۔ ہر شخص پر واجب ہے کہ وہ شہر کی حالت سے باخبر ہے اور شہر کی ترقی میں دلچسپی لے کیونکہ شہر کی عام حالت کا اثر ہر شہری پر بالواسطہ ضرور پڑتا ہے۔ اگر تمام شہریوں میں یہ روح بیدار ہو جائے تو تمام قوم میں اتحاد و یگانگت پیدا ہو سکتی ہے۔ شہر کی ترقی کے لئے بلدیات بہت ہی مفید ادارے ہیں۔ ان میں صحیح اور مخلص قسم کے نمائندے بھیجنے چاہئیں۔ بلدیات کے قوانین کی پوری پابندی اور حرمت کرنا

چاہیئے اور بُلدیات کی املاک کو تقدس کی نگاہ سے دیکھنا اور ان کی حفاظت کرنا ہر شہری کو اپنا فرض سمجھنا چاہیئے اور کسی چیز کو بھی نقصان نہیں پہنچانا چاہیئے۔ شہر کی تفریح گاہوں، باغات، پارکوں، پانی کے نلوں اور ذخیروں، بڑی بڑی شاہراہوں اور گلی کوچوں کی روشنی اور صفائی کے انتظامات اور وسائل کے تحفظ کا بڑا خیال رکھنا چاہیئے۔ ان کو نقصان پہنچانا گند اکرنا خلاف انسانیت و شرافت ہے اور ایسا کرنے والے نیم وحشی اور غیر مہذب ہیں۔ شہر میں جو پر دیسی آئیں ان کے ساتھِ خُسنِ اخلاق سے پیش آنا اور ضرورت کے وقت حسب توفیق ان کی مدد کرنا بالکل اسلامی تعلیم اور منشاءِ خداوندی کے مطابق ہے۔ کبھی بھولے بھٹکے کو راستہ بتانے یا منزل مقصود تک پہنچادینے میں کوئی خاص تکلیف نہیں ہوتی لیکن جس پر دیسی کے ساتھ تم یہ سلوک کرو گے وہ ہمیشہ تم کو نیکی سے یاد کرے گا اور تمہارے شہر کی تعریف میں رطب اللسان رہے گا۔ محتاج پر دیسیوں کی روپیہ پیے سے مدد کر دینا، کسی پر دیسی کا علاج کر دینا یا اس کو ہسپتال میں داخل کر دینا بھی بہت بڑی نیکی ہے۔ انہی باتوں سے قوم کی تہذیب یا بد تہذیب کا پتہ لگتا ہے۔

شہر کے بعد ملک کی باری آتی ہے۔ اپنے ملک سے محبت کرنا ایمان کی علامت ہے۔ بشرطیکہ یہ ملک دارالسلام ہوا اور وہاں مسلمانوں کی تخریب و تباہی کے منصوبے کا فرمانہ ہوں۔ جو مسلمان اپنے ملک سے محبت نہیں کرتا وہ خود اسلام کے دفاع کی طرف سے بے پرواہی بر تباہ اور اپنے دشمنوں کے ہاتھ مضبوط کرتا ہے۔ ملکی ترقی کی بنیاد شہریت کے حقوق کا کماہنہ خیال کرنے اور اچھا شہری بننے پر منحصر ہے۔ ملک افراد کے مجموعے کا نام ہے۔ اگر افراد اچھے ہوں گے اور اپنے ملک کی ترقی کے لئے تن من وھن سے اشارہ کریں گے تو ملک خوش حال اور طاقتور ہو جائے گا اور دشمنوں سے محفوظ رہے گا۔ اگر ملک تباہ ہو گا تو افراد بھی تباہی سے نفع سکیں گے خواہ وہ غریب ہوں یا امیر۔ اس لئے ملکی ترقی کے ہر منصوبے میں پوری وچھپی لا اور عملی کام کر کے دکھاؤ۔ خواہ یہ منصوبہ اقتصادی ہو یا تعلیمی، معاشرتی ہو یا معيشتی، صنعتی ہو یا دفاعی، جس ملک کے افراد ملکی ترقی کے منصوبوں کی پرواہ نہیں کرتے وہ اپنے دشمنوں کو دعوت دیتے ہیں کہ آؤ اور ہمارے ملک کو تباہ کر دو۔

اسلام ننگ دلی ہرگز نہیں سکھاتا بلکہ بلا حافظ مذہب و ملت ہر انسان کے ساتھ نیکی اور انصاف کرنے کی تعلیم دیتا ہے۔ اللہ تعالیٰ نے یہ حکم کہیں بھی نہیں دیا کہ غیر مسلموں سے نفرت کرو یا بلا وجہ ان کے ساتھ نہیں اور تشدد سے پیش آؤ۔ چنانچہ سورہ قصص میں فرمایا ہے کہ ہر ایک کے ساتھ ایسی ہی بھلائی کر جیسی اللہ نے تیرے ساتھ کی ہے۔ یہ حکم تمام اہل عالم کے ساتھ اچھا سلوک کرنے کے لئے ہے۔ اسی طرح اور جتنی نیکیوں کا حکم دیا

گیا ہے ان میں کہیں بھی یہ تخصیص نہیں کہ وہ مسلمانوں کے ساتھ ہی کی جائیں۔ ہاں یہ سچ ہے کہ اللہ نے غیر مسلموں کے ساتھ اس قدر نرمی اور راداری کی اجازت بھی نہیں دی کہ وہ تمہاری نرمی سے ناجائز فائدہ اٹھا کر تم پر چھا جائیں اور رفتہ رفتہ غالب آجائیں جیسا کہ پچھلی دو صدیوں میں تمام ممالک اسلامیہ کو تجربہ ہو چکا ہے۔ اللہ نے تم کو نہایت سختی سے یہ حکم دیا ہے کہ جو غیر مسلم ممالک تمہیں تباہ کرنے کی فکر اور تدبیریں کر رہے ہوں ان سے ہوشیار رہو۔ ان کے عہدوں پیمان اور دوستائی و عددوں پر بھروسہ نہ کرو۔ ان کے مقابلہ کی تیاریاں کرتے رہو اور جب وہ تم کو تمہارے گھروں یا ملکوں سے بے دخل کرنے کے لئے حملہ کریں تو اتنا لڑو کہ ان کو فنا کر دو یا شہید ہو جاؤ۔ اللہ ہر معااملے میں صراطِ مستقیم یعنی اعتدال پر قائم رہنے اور حکمت و عقل مندی سے عمل کرنے کا حکم دیتا ہے۔ اہل عالم کے ساتھ نیکی، شرافت اور حسنِ اخلاق سے پیش آنا اسلامی تہذیب و تعلیم کا پروپیگنڈا کرنا ہے۔ مسلمانوں کو حکم دیا گیا ہے کہ جہاں بھی جاؤ کلمۃ اللہ اور تہذیب اسلامی کی تبلیغ کرو۔

ظاہر ہے کہ یہ تبلیغ ڈنڈے کے زور اور کمینگی اور بد خوبی کے مظاہرے سے نہیں ہو سکتی۔ اس طرح تو جن لوگوں میں تم تبلیغ کرنا چاہتے ہو وہ تمہارے مذہب کو اور تم کو برائی بخھننے لگیں گے۔ اس لئے تمہارا فرض ہے کہ جس غیر مسلم یا غیر ملک کے باشندے سے ملواس کے دل پر اسلامی نیکی، تہذیب اور حسنِ اخلاق کا سکھہ بٹھا دوتا کہ وہ تمہارے مذہب کی خوبیوں کا معرف ہو جائے۔ اب نہم لوگوں سے ملنے جلنے کے آداب و قواعد بیان کرتے ہیں۔

میل ملاقات

اسلام بے حد سو شل مذہب ہے۔ یہ گھروں میں بند پڑے رہنا اور میل ملاقات سے گھبراانا یا کترانا نہیں سکھاتا۔ اسلام میں عبادات تک کی نسبت ایسی ہے کہ لوگوں کو زیادہ آپس میں ملنے جلنے کا موقع ملتا ہے۔ اس سے موافقت و اتوت کے جذبات پرورش پاتے اور وہ روح اجتماعیت پر وان چڑھتی ہے جو قومی بقاء کے لئے پہلی ضروری چیز ہے۔ اس لئے ہر مسلمان کو چاہئے کہ میل ملاقات کے مندرجہ ذیل آداب و قواعد پر سختی سے عمل کرے۔

جب تم کسی کے گھر جاؤ تو مناسب یہ ہے کہ پہلے سے ملاقات کا وقت مقرر کر لوتا کہ وہ اس وقت گھر پر موجود رہے۔ جب کسی کے گھر پہنچو تو دروازہ کھٹکھٹاویا نرمی سے آوازو۔ اگر گھر میں داخل ہونے کی اجازت ملے تو جاؤ لیکن اگر یہ کہہ دیا جائے کہ لوٹ جاؤ تو واپس چلے آؤ۔ آج کل ہزار مسلمانوں میں سے شاید ایک دو، ہی ایسے ہوں گے جو اس بات کا برانہ مانیں حالانکہ یہ اللہ کا حکم ہے (دیکھو سورہ نور کو ۳۲) درحقیقت کوئی آدمی

بھی اس قدر بدُخلق نہیں ہوتا کہ تم اس کے گھر جاؤ اور وہ ملنے سے انکار کر دے لیکن اگر کبھی کوئی شخص اس طرح انکار کر دے تو تم کو برائیں ماننا چاہیے۔ بلکہ یوں سمجھ لینا چاہیے کہ یقیناً اس وقت اس کے گھر کے حالات ہی ایسے ہوں گے جو وہ ملنے سے معدود ہے۔ تم کو کیا معلوم کہ اس وقت وہ کون پریشانیوں میں بتلا ہے۔ ایسے وقت میں ملاقات ہو بھی تو نہایت بے لطف ہوتی ہے۔ اس لئے یہ بالکل درست ہے کہ صاحب خانہ صاف صاف مغدرت کر دے اور مہمان برانہ مانے۔

اگر اجازت مل جائے اور تم گھر میں داخل ہو تو پہلے سلام اور مصافحہ کرو پھر مناسب جگہ پر بیٹھ جاؤ۔ صاحب خانہ جو تواضع کرے اس کو قبول کرو۔ بعض لوگ ملنے تو چلے جاتے ہیں مگر جب کھانے پینے کی کوئی چیز پیش کی جاتی ہے تو سختی سے انکار کر دیتے ہیں۔ یہ بہت بُری بات ہے اس میں غرور و تکبر کی بوآتی ہے اور صاحب خانہ کی دل شکنی ہوتی ہے۔ ہاں کوئی بیماری یا پیش میں کچھ خرابی ہو تو اور بات ہے۔ ایسی حالت میں میزبان کو بھی ہرگز اصرار نہیں کرنا چاہیے۔ جب تک بیٹھوایسی گفتگو اور اس قسم کی باتیں کرو جن سے تمہارا بھی دل خوش ہو اور میزبان کا بھی۔ ایسی باتیں بھی نہ کرو جن سے شکر رنجی اور آزر دگی پیدا ہو۔ جب چلنے کا ارادہ ہو تو رخصت چاہو۔ اگر میزبان اور بیٹھنے پر اصرار کرے اور تمہیں فرصت ہو تو کچھ دیراً اور بیٹھو ورنہ وجہ بتا کر مغدرت کرو اور سلام کر کے رخصت ہو۔ اگر تم کسی سنجیدہ معاملے کی غرض سے آئے ہو تو بھی تمہاری گفتگو شریفانہ اور خوشگوار ہونی چاہیے جس سے دلوں پر میل نہ آئے اور جدا ہوتے وقت تم بھی خوش ہو اور میزبان بھی۔ کسی کے گھر اتنی زیادہ دیر ہرگز نہ بیٹھو کہ وہ اُکتا جائے۔ خیال رکھو کہ ہر شخص کو کچھ نہ کچھ کام ہوتا ہے۔ اس بات کا خیال رہے کہ تمہارے زیادہ دیر بیٹھنے سے اس کا کوئی حرج تو نہیں ہو رہا۔

جب کوئی تمہارے گھر آئے تو خندہ پیشانی سے اس کا استقبال کرو۔ سلام کا جواب دے کر مصافحہ کرو۔ اب اگر سوئے اتفاق سے گھر بیوی حالات ملاقات کی اجازت نہیں دیتے تو بے الفاظ شائستہ مہمان سے معافی مانگو اور کہو کہ مجھے وقت دیجئے تاکہ میں خود آپ کے دولت کدے پر حاضر ہو کر اس تکلیف فرمائی کی تلافی کروں وغیرہ وغیرہ لیکن اگر تم ملاقات کے لئے تیار ہو تو مہمان کو اندر بلاو اور اچھی جگہ پر بیٹھاو اور اکل و شرب سے حسب توفیق اس کی تواضع کرو لیکن اگر کوئی شخص کھانے پینے سے انکار کر دے تو زیادہ اصرار نہ کرو۔ مہمان جب تک بیٹھے اس کے پاس موجود ہو۔ کہیں جانا ہو تو معافی مانگ کر اور اجازت لے کر جاؤ۔ انتہائی شنگفتہ مزاجی اور محبت بھرے انداز سے پیش آؤ۔ جب مہمان رخصت ہو تو کچھ ذور تک اس کو چھوڑنے جاؤ۔

بعض آنے والے ہدیہ لے کر آتے ہیں ان کو شکریہ کے ساتھ بخوبی قبول کرنا چاہیے۔ ہدیہ دینا اور قبول کرنا سرکار دو عالم ﷺ کی سفت ہے۔ اس سے تعلقات گھرے اور محبت زیادہ ہوتی ہے۔ جب کوئی آئے تو اس کی تعظیم کے لئے کھڑے ہونے میں کوئی حرج نہیں ہے لیکن جب بہت سے آدمی بیٹھے ہوں تو کسی آنے والی کی تعظیم کے لئے ضروری نہیں کہ سب ہی کھڑے ہو جائیں۔ رسول کریم ﷺ جب کسی مجلس میں تشریف لاتے تھے تو تعظیم کے لئے لوگوں کے کھڑے ہونے کو پسند نہیں فرماتے تھے۔ آج امراء، افسران اور حکام کی تعظیم کے لئے اگر کوئی کھڑا نہ ہو تو وہ ناراض ہو جاتے ہیں اور دل میں کینہ رکھ لیتے ہیں۔ ان کو ذرا خیال کرنا چاہیے کہ نعوذ باللہ وہ رسول ﷺ سے زیادہ عزت والے تو نہیں ہیں۔

اب ہم میں ملاقات کے بارے میں چند اور باتیں بیان کرتے ہیں۔

لباس

جب دو آدمی ملتے ہیں تو سب سے پہلی چیز جو ایک دوسرے کے متعلق رائے قائم کرنے میں مددیتی ہے لباس ہے۔ اس لئے جب کبھی گھر سے باہر جاؤ یا کسی سے ملوتو لباس سترہ، اجلہ اور تراش خراش میں مروجہ فیشن کے مطابق ہونا چاہیے لیکن باوجود اس کے اگر کسی کا لباس اچھا نہ ہو تو اس پر نکتہ چینی کرنا یا مذاق اڑانا شرافت کے خلاف ہے۔

‘

گفتگو

لباس کے بعد دوسری چیز گفتگو ہے جس سے ایک آدمی دوسرے کے متعلق رائے قائم کرتا ہے۔ یہ گفتگو ہی ہے جو انسان کو دوسروں کی نظر میں مقبول یا مردود بناتی ہے۔ گفتگو ہی سے معلوم ہوتا ہے کہ یہ آدمی شریف ہے یا رذیل، بے وقوف ہے یا عقل مند، مہذب ہے یا بد تمیز، معمولی تعلیم یافتہ ہے یا ان پڑھ، عالم ہے یا جاہل، اس لئے اگر تم چاہتے ہو کہ لوگ تم کو عزت کی نظر سے دیکھیں تو گفتگو میں بہت احتیاط سے کام لو۔ گفتگو کرتے وقت نہ آواز اس قدر بلند ہو کہ سنبھالنے والوں پر گراں گزرے اور نہ یہ معلوم ہو کہ لڑ رہے ہو یا وعظ کہہ رہے ہو۔ نہ اس قدر دھیمی کہ سننا اور سمجھنا بھی مشکل ہو جائے۔ لہجہ، ہمیشہ زم اور شیریں ہونا چاہیے۔ بہت زیادہ بولنا یا کسی مجلس میں برابر بولتے رہنا بہت معیوب اور جہالت کی نشانی ہے لیکن بالکل خاموش بیٹھے رہنا بھی اچھا نہیں۔ جب ضرورت ہو یا کوئی سوال کیا جائے تو ضرور بولو لیکن جو بات کہو معقول اور ضرورت کے مطابق۔ فضول باتیں کرنے کو بکواس کہتے ہیں۔ بہت جلدی جلدی بولنا معیوب ہے لیکن اس قدر ٹھہر ٹھہر کر بھی نہ بولو کہ لوگ منہ نکتے رہیں۔ ایسی

باتیں ہرگز نہ کہو جس سے سننے والوں کو دکھ ہو یا ان کی تذلیل ہوتی ہو۔ بذلہ سخی اور لطیفہ گوئی بری چیز نہیں لیکن یہ کبھی کبھی ہوتا چھپتی ہوتی ہے۔ ہر وقت مذاق اور دل لگی چھپھورے لوگوں کا کام ہے۔ ممکنہ پن تو کسی وقت بھی جائز نہیں۔ لوگوں کا مذاق اڑانا یا اُن کا نام رکھنا، طعنے مبنے دینا اور آوازے کے کسان شرافت کے خلاف ہے اس کو اللہ تعالیٰ نے بھی سورۃ حجرات میں منع فرمایا ہے۔ زیادہ سنجیدگی بھی اچھی نہیں، باتیں کرتے وقت بھی کبھی کبھی مسکراانا یا ہنسنا ضرور چاہیے۔ چہرے پر خشونت اور رعنوت ہرگز نہیں ہونی چاہیے۔ یہ فرعونیت کی نشانی ہے۔ اکثر امراء، حکام اور افراد جب اپنے ماتحتوں یا اہل معاملہ سے بات کرتے ہیں تو چہرہ اس قدر بھیا نک ہوتا ہے کہ ڈر لگتا ہے۔ یہ لوگ اتنا نہیں جانتے کہ مخاطب اس وقت تو مرعوب ہو جاتا ہے لیکن پیٹھے پیچھے ان کا مذاق اڑاتا اور برائی سے یاد کرتا ہے۔ اگر اظہار ناراضگی ہی کرنا ہو تو سنجیدہ لہجہ ہی کافی ہو سکتا ہے۔ جو افراد یا امراء اپنے ماتحتوں سے گندہ ڈنی کے ساتھ پیش آتے ہیں وہ اپنی خاندانی اور ذاتی فروع مائیگی کا ثبوت دیتے ہیں۔

گفتگو کئی قسم کی ہو سکتی ہے۔ تفریحی، علمی، ادبی، سیاسی، مذہبی، فلسفیانہ وغیرہ مگر ہمیشہ موقع اور محل دیکھ کر کرنی چاہیے۔ یعنی جیسا مخاطب یا جس قسم کے سامعین ہوں ان کے سامنے دیسی ہی گفتگو کی جائے۔ دور از کار اور فضول قسم کی بات چیت سے ہمیشہ بچنا چاہیے۔ لوگوں سے ان کے نجی معاملات کے متعلق ہرگز سوالات نہیں کرنے چاہیے۔ مثلاً ملتے ہی کسی سے اس کی آمدنی پیشے یا گھر میلو معاملات کی بابت پوچھنا بہت معیوب بات ہے۔ ایسے سوالات بھی ہرگز نہ کرو کہ اگر ان کا صحیح جواب دیا جائے تو تم کو برا لگے۔ ایسی باتوں سے مجلس میں بد مزگی اور فساد پیدا ہوتا ہے اور کبھی اچھا نتیجہ نہیں نکلتا۔ ذرا ذرا اسی بات پر اعتراض اور بحث کرنا، دوسروں کی بات کاٹنا یا جب کوئی بول رہا ہو تو نیچ میں بول پڑنا بہت ہی بری اور جہالت کی بات ہے۔ عورتوں میں یہ عادت خاص طور سے پائی جاتی ہے۔

ہمیں اپنے بچپن کا ایک واقعہ یاد آیا۔ ایک شادی کے موقع پر بہت سی خواتین جمع ہوئیں دو سو ہیلیاں جو بہت عرصہ سے نہیں ملی تھیں اس قدر گہک کر لیں کہ سگی بہنیں بھی کیا لمیں گی۔ کئی گھنٹے تک نہایت ہی پیار و محبت کی باتیں ہوتی رہیں۔ کھانے کے بعد وہ ایک ہی پنگ پر لیٹ گئیں اور پھر باتیں شروع ہوئیں۔ باتیں کرتے کرتے ایک نے کہا بہن بہت ہی دن بعد ملے، میری تو آنکھیں ترس گئی تھیں تمہیں دیکھنے کو۔ دوسری بولی ”ہاں بہن دو برس ہو گئے نیمہ کی شادی میں ملے تھے، ہاں پورے دو برس ہو گئے۔ اس موقع پر تو اور بھی کئی لڑکیاں تھیں اب کے ان میں کوئی نظر نہیں آتی۔“ ”اے ہاں۔ وہ کیسی اچھی لڑکی تھی جو ہمارے ساتھ سوئی تھی،“

”ہاں ہاں بہت ہی خوبصورت تھی بھلاسانام تھا۔“ ”مجھے یاد ہے نجمہ نام تھا۔“ ”ہاں ہاں نجمہ دھانی جوڑے میں کیسی پیاری لگتی تھی۔“ دھانی؟ دھانی نہیں سرخ جوڑا پہنے ہوئے تھی۔“ کوئی بھی نہیں دھانی جوڑا تھا،“ اے واد تھیں یاد نہیں رہا۔“ اے لو میں تو ایک دفعہ دیکھ لون پھر بھولتی نہیں۔“ ”تم ا تم تو ہمیشہ کی بھلکڑا ہوا!“ ”اور تم۔ تمہارا تو دماغ ہی خراب ہے۔“ اس کے بعد جو ان دونوں میں لڑائی اور توٹو میں میں ہوئی۔ تو سارا گھر تماشا دیکھتا تھا۔ صرف جوت پیزار باقی رہ گئی تھی۔ اس کے بعد وہ دو دن تک مہمان رہیں مگر آپس میں بات تک نہیں کی۔ یہ حال ہے خواتین کی جہالت کا۔ ذرا ذرا سی بات پر اس طرح لڑتی ہیں کہ جائیداد کے بٹوارے پر بھی کوئی کیا لڑے گا۔ پھر عورتوں کا توذکرہ ہی کیا۔ مرد ہی کون سے بھلے ہیں۔ کوئی مجلس ہو یا محفل، گھر ہو یا ہوٹل، ریل میں ہم سفر ہوں یا بس میں، ایک آدمی کے منہ سے بات نکلنے بھی نہیں پاتی کہ دوسرا اس پر اعتراض جڑ دیتا ہے۔ اس طرح ہر شخص اپنی لیاقت علمی اور طاقت لسانی کا سکھنا چاہتا ہے اور یہ کوئی نہیں جانتا کہ یہ اول درجہ کی جہالت کا ثبوت ہے۔ ایسی ہی فضول اور دوراز کار باتوں پر بعض اوقات مہلک لڑایاں بھی ہو جاتی ہیں۔ پاکستان بننے کے بعد شاہ ایران کراچی تشریف لائے تھے۔ جب وہ واپس چلے گئے تو ایک دن ایک ریستوران میں دو آدمیوں میں اس طرح بحث ہو گئی ایک کہتا تھا کہ جب ان کا جلوس نکلا تھا تو وہ تاج پہنے ہوئے تھے۔ دوسرا مصروف تھا کہ ٹوپی پہن رکھی تھی۔ یہ معمولی نہیں بات اتنی بڑھی کہ ایک نے دوسرے کو چاقو مار دیا اور وہ مر گیا۔ مارنے والے کو ایک سال بعد پھانسی ہوئی۔ اب فرمائیے اس سے زیادہ جہالت بھی آپ نے کبھی دیکھی ہے؟

دعویں

میل ملاقات کے سلسلہ میں دعوتوں کا ذکر بھی ضروری ہے۔ دعوتوں میں سادگی سے کام لینا چاہیے۔ شریف مہمان یہ نہیں دیکھتے کہ میزبان کیا کھلاتا ہے وہ یہ دیکھتے ہیں کہ کس خلوص سے کھلاتا ہے۔ دعوتوں میں وقت سے صرف دس پانچ منٹ پہلے جانا اور کھانے کے بعد جلد ہی واپس آ جانا چاہیے۔ بہت پہلے سے جابیٹھنا اور بعد میں بہت دریتک بیٹھنے رہنا بُرا ہے۔ اس سے میزبان کو بہت تکلیف ہوتی ہے گوہ زبان سے کچھ نہ کہے۔ دعوتوں میں پُرانے احباب سے ملنے اور نئے دوست پیدا کرنے کا بڑا اچھا موقع ملتا ہے اس سے فائدہ اٹھانا چاہیے۔

کھانے کے آداب

کھانا ہمیشہ صاف ستری جگہ پر کھانا چاہیے۔ بہتر ہے کہ کھانا تم سے کسی قدر اوپنجی جگہ پر ہو۔ نیچے فرش پر

بیٹھ کر کھاؤ یا میز کری پر صفائی کا خیال ہر حالت میں ضروری ہے۔ دسترخوان ہمیشہ صاف اور اجلہ ہونا چاہیے۔ کھانا الگ الگ رکابیوں میں نکالنے سے زیادہ بہتر یہ ہے کہ ہر قسم کا کھانا بڑی بڑی قابوں اور ڈنگوں میں بھر کر دسترخوان پر رکھ دیا جائے۔ ہر شخص کے سامنے خالی رکابیاں، طشتیاں اور پیالے وغیرہ ہوں جن میں وہ بڑے چپوں سے ضرورت کے مطابق نکال کر کھائے۔ کھانا ہاتھ سے کھاؤ یا چپوں سے یا اپنی اپنی مرضی ہے۔ کھاتے وقت زانوں پر رومال وغیرہ ڈال لینا چاہیے تاکہ کپڑے خراب نہ ہوں۔

کھانے سے پہلے ہاتھ ضرور دھولو اور کلی بھی کر لوتا کہ منہ صاف ہو جائے اور کھانے کا پورا مزہ آئے۔ خوب کھل کر بیٹھو۔ شروع کرتے وقت بسم اللہ پڑھو۔ کھانا آہستہ آہستہ خوب چبا کر کھاؤ۔ جلدی جلدی ہر گز نہ کھاؤ۔ اگر کھانے کا پورا مزہ لینا ہو تو چباتے وقت ذائقہ کا خیال کرو۔ اگر تم با تمیں کرتے یا بے خیالی میں کھاتے رہو گے تو کھانے کا ذائقہ پوری طرح ہرگز محسوس نہ ہوگا۔ لقمہ اس طرح چباو کہ چپڑ چپڑ کی آواز نہ نکلے، یہ بہت بد تیزی کی بات ہے۔ لقمہ بہت بڑا نہ ہو۔ کھاتے میں منہ اس قدر نہ کھلنے پائے کہ لوگوں کو منہ کے اندر کھانا نظر آئے۔ شور بہ وغیرہ میں نوالہ اس طرح ترکر کہ سارا ہاتھ لت پت نہ ہو جائے۔ جب کھا چکو تو الحمد للہ کہو۔ لمبی ڈکاریں لینا اور پیٹ پر ہاتھ پھیرنا بہت بری عادتیں ہیں۔ کھانے کے بعد ہاتھ خوب صاف کر کے دھوؤ اور منہ بھی خوب صاف کرو۔ مگر اس طرح کھانا کھاننا اور حلق صاف کرنا کہ دوسرے لوگ سنیں خلاف تہذیب ہے۔ پانی وغیرہ جلدی جلدی نہیں پینا چاہیے بلکہ دو تین مرتبہ بیچ میں ٹھہرنا چاہیے۔ پیتے میں اس بات کی بہت احتیاط رکھو کہ غث غث کی آواز سنائی نہ دے۔ بعض آدمی چائے اور پانی وغیرہ اس طرح پیتے ہیں کہ معلوم ہوتا ہے کہ ان کے گلے میں کبوتر غر غوں غر غوں کر رہا ہے۔ دعوت کھانے کے بعد میز بان سے اجازت لو۔ کھانے کی تعریف کرو اور شکریہ ادا کر کے رخصت ہو۔ کھانے کی برائی کرنا کہ نمک کم تھا، مرچیں زیادہ تھیں، شور بہ پتلا تھا یا چاول کھڑے رہ گئے تھے نہایت ہی ذلیل عادت ہے۔

گھروں میں کھانا کھاتے وقت بھی انہی آداب کا خیال رکھنا چاہیے۔ مناسب اور باعث برکت تو یہ ہے کہ گھر پر سب لوگ اسکھئے کھانا کھائیں لیکن الگ الگ کھائیں تو بھی کوئی بُری بات نہیں ہے۔

آداب نشست و برخاست

قوموں کی تہذیب و تنظیم اور بد تہذیب و بد نظمی جیسا مظاہرہ بڑی بڑی محافل و مجالس میں ہوتا ہے اور کہیں نہیں ہوتا۔ اس لئے جب کسی محفل، مجلس یا بڑے جلسے میں جاؤ تو ان آداب پر پوری طرح عمل کروتا کہ اغیار کی

نظر میں تمہاری قوم و ملت کی سکلی نہ ہو۔ مجلس میں داخل ہوتے ہی جو لوگ نزدیک ہوں ان کو آہستہ سے سلام کرو۔ اپنے منصب و مرتبے کے لحاظ سے مناسب جگہ پر بیٹھ جاؤ۔ پہلے آنے والے آگے اور بعد میں آنے والے پیچھے قطار در قطار ترتیب وار بیٹھتے جائیں۔ بعد میں آنا اور بیٹھنے ہوئے لوگوں کے کندھوں اور سروں پر سے کو دکود کر آگے جانا انتہائی بد تہذیب ہے۔ اگر جلسہ بڑا ہوا اور جلسہ گاہ میں جانے کے راستے مقرر ہوں تو قطار بنائ کر اندر جانا اور نمبر وار اپنی جگہ پر بیٹھنا چاہیے۔ اس سے تمہارے قوی وقار اور تہذیب و تنظیم کا ثبوت ملتا ہے۔ جو لوگ بھیڑ بکریوں کی طرح بے ترتیب بھاگتے دوڑتے اور چیختے چلاتے جلسہ گاہوں میں آ جاتے ہیں وہ اپنی قوم کو بدنام کرتے اور دسرے لوگوں کو ہنسنے کا موقع دیتے ہیں۔ عید گاہوں اور جامع مسجدوں میں آتے جاتے وقت بھی یہی طریقہ اختیار کرنا چاہیے۔ جن لوگوں کو ان باتوں کا شعور اور احساس ہے ان پر فرض ہو جاتا ہے کہ ایسے موقع پر تھوڑی سی تکلیف اٹھا کر عوام کو ان طریقوں پر چلانے کا عملی بندوبست کریں۔ مجلسوں میں کھل کر بیٹھو اور اس بات کی احتیاط رکھو کہ تمہاری کہنی، گھٹنا، چھتری یا چھڑی پاس بیٹھنے ہوئے لوگوں کے نہ چھبھے۔ ایسے موقعوں پر آپس میں کانا پھوسی کرنا، دوسروں کی طرف اشارے کرنا یا کسی پر اعتراضات کرنا اور ہنسنا شرافت سے بہت ہی بعید ہے۔ اگر کوئی صاحب تقریر کریں یا کچھ پڑھ کر سنا میں تو غور سے سنو اور اگر کوئی بات تمہاری مرضی یا تمہارے نظریات کے خلاف ہو تو صبر کرو۔ اگر کوئی اعتراض کرنا یا کسی بات کی تشرع کرنا ضروری ہی ہو تو تقریر ختم ہونے کے بعد صاحب صدر کی اجازت سے مناسب الفاظ اور شاشستہ لمحے میں ٹھنڈے دل سے سوالات کرو۔ غل مچانا، لڑائی پر آمادہ ہو جانا یا آوازے کسان شریفوں کا شیوه نہیں۔ ایسا ہی بحث و مناظرہ کا شوق ہو تو اس کے لئے خاص مجالس منعقد کر کے دل کے ارمان نکالے جاسکتے ہیں۔ عام مجلسوں میں بحث و مباحثہ باعث شروعہ ہوتا ہے اس سے پچنا چاہیے۔

چلنے پھرنے کے آداب

چال سے بھی انسانی کردار کا بہت کچھ حال معلوم ہوتا ہے۔ چال میں تصنیع ہرگز نہیں ہونا چاہیے نہ غرور و تملکت۔ گردن اکڑا کر اور سینہ تان کر چلنا منع ہے۔ اللہ کی زمین پر اکڑ کرنہ چلو تم اس کو پھاڑنہ سکو گے۔ نہ عاجزی اور فروتنی سے اس طرح چلو کہ کندھے ڈھیلے گردن ڈھلکی ہوئی اور منہ لٹکا ہوا ہو۔ نہ اس قدر تیز اور بدواس ہو کر چلو گویا کوئی تمہارے تعاقب میں ہے اور تم ڈر کر بھاگ رہے ہو۔ نہ اس قدر ست رو بخوکہ پیمار معلوم ہو۔ میانہ روی سب سے بہتر ہے۔ فوجی سپاہیوں کی چال بہت اچھی ہوتی ہے نہ اس میں غرور و تکبر ہوتا

ہے نہ سستی اور کاملی۔ چلتے میں نہ تو اچکوں کی طرح تیز تیز نظروں سے اوہرا دھر دیکھتے ہوئے چلو نہ نظر اس قدر پنجی ہو کہ سامنے سے آنے والے کے ساتھ نکلا جاؤ۔

چلنے میں چہرے پر بشاشت اور تازگی ہونی چاہیے۔ حضرت عمرؓ نے ایک آدمی کو دیکھا کہ کندھے لٹکے ہوئے، گردن ڈھلکی ہوئی، چہرے پر ملال کے آثار آہستہ آہستہ چلا آ رہا ہے۔ آپ نے اس کو نوکا اور فرمایا مسلمان کو ہرگز اس طرح نہیں چلنا چاہیے کہ مجسمہ حزن و ملال معلوم ہو بشاش ہو کر چلا کرو۔ بازاروں اور شاہراہوں پر اس طرح نہ چلو کہ کسی اور کو دھکا لگے۔ اگر بھیڑ کی وجہ سے راستہ نہ ہو تو صبر کرو آہستہ چلو یا ٹھہر جاؤ کہ راستہ صاف ہو جائے۔ دوسروں کو دھکے دے کر آگے نکلنا بڑی بد تمیزی ہے۔ یہاں تک احتیاط کرنا چاہیے کہ دھکا تو در کنار تمہارا جسم بھی کسی دوسرے کو چھو نے نہ پائے۔ چلتے چلتے اس طرح رُک کر ہرگز نہ کھڑے ہو کہ راستہ رُک جائے۔ راستہ میں چیننا اور غل مچانا برا ہے۔ اگر کوئی شخص آگے جا رہا ہو تو پیچھے سے چینخ کر اس کو آواز نہ دو۔ بعض آدمی چلتے چلتے راستے ہی میں کھڑے ہو کر باتیں کرنے لگتے ہیں۔ یہ بہت ہی بُری عادت ہے بات ہی کرنا ہو تو راستے سے ایک طرف ہٹ کر کرو۔ جب دو آدمی اس طرح باتیں کر رہے ہوں تو ان کی اجازت کے بغیر ہرگز ان کے پاس کھڑے نہ ہو اور ان کی باتیں سننے کی ہرگز کوشش نہ کرو۔ بسوں میں سوار ہونے اور ریل وغیرہ کے ٹکٹ خریدنے کے لئے ہمیشہ قطار میں کھڑے ہو اور نمبر آنے پر سوار ہو یا ٹکٹ خریدو۔ دوسروں کو دھکے دے کر آگے نکلنا ان کا حق مارنا ہے۔ مہذب لوگ ایسا نہیں کرتے۔ مسافروں میں عورتیں، بچے اور بوڑھے بھی ہوتے ہیں۔ سب سے پہلے عورتوں اور بچوں اور پھر بوڑھوں کا حق ہے۔ ان کو ہر طرح کی سہولت بھم پہنچاؤ۔ بسوں اور ریلوں میں بیٹھتے وقت بھی نمبر کا خیال رکھو۔ بیٹھ جانے کے بعد بھی اس بات کی احتیاط رکھو کہ تمہاری کہنی، ہاتھ یا پاؤں سے کسی دوسرے کو تکلیف تو نہیں ہو رہی۔ بعض آدمی اپنی سیٹ پر بیٹھے بیٹھے اگلی سیٹ کے سکیے پر ہاتھ رکھ دیتے ہیں جو دوسروں کے چھپتا ہے اور وہ شریف آدمی خاموش بیٹھا تکلیف اٹھاتا رہتا ہے۔ منہ سے کچھ نہیں کہتا۔ وہ جانتا ہے کہ جس احمد کو بیٹھنے کی بھی تمیز نہیں اس سے اگر کچھ کہا تو لڑائی ہوگی۔ بسوں اور ریلوں میں بحث مباحثہ کرنا اچھا نہیں اس سے اکثر بد مرگی پیدا ہو جاتی ہے۔ اکثر آدمی سارے راستے پیچھر دیتے یا بزم خود وعظ فرماتے رہتے ہیں۔ تالو سے زبان ہی نہیں لگتی۔ یہ لوگ اپنی لیاقت جتاتے ہیں مگر اتنا نہیں سمجھتے کہ بہت سے ہم سفروں کو ان کی آواز بری لگ رہی ہے یا کسی کو نیند میں خلل آ رہا ہے۔ یہ سب جہالت کی باتیں ہیں۔ مناسب طور پر بولنے اور ایسی باتیں کرنے میں کوئی مضائقہ نہیں جن سے

دوسروں کا دل خوش ہوا اور راستہ لطف سے کئے۔ روپیوں کے اندر اور سٹیشنوں پر اگر کوئی ہم سفر کھانے کی کوئی چیز دے تو فوراً نہ کھالو بلکہ خوب احتیاط سے جانچ کر لو کہ دینے والا شریف آدمی ہے یا نہیں کیونکہ اکثر بدمعاش کھانے میں زہر یا بے ہوشی کی دوائیں ملا کر لوٹ لیتے ہیں۔ ہر شریف انسان کا فرض ہے کہ زنانہ درجہ برابر میں ہوتا رات کے وقت اس کا خیال رکھے کیونکہ اکثر چورڑا کو زنانہ درجے میں گھس کر عورتوں کو لوٹ لیتے ہیں۔

خرید و فروخت

سودا خریدنا بھی ایک فن ہے۔ جو لوگ اس فن کو جانتے ہیں ان کے گھر میں بڑی برکت ہوتی ہے۔ اپنے گھر کا سودا خریدنا کوئی عیب نہیں ہے۔ تمام صحابہ کبار بلکہ سرور عالم ﷺ اپنے گھر کا سودا خریدتے تھے۔ سودا خریدتے رہنے سے بربی بھلی چیز کی پہچان ہو جاتی ہے اور بربی چیز گھر میں نہیں آنے پاتی۔ سودا کئی دکانوں پر دیکھ کر اور ہر جگہ سے قیمت پوچھ لینے کے بعد خریدنا چاہیئے۔ تجربہ کے بعد کسی ایک ڈکاندار پر اعتبار ہو جائے تو مستقلًا اسی سے خریدتے رہنے میں بھی کوئی حرج نہیں بلکہ یہ کچھ اچھا ہی ہے۔ نوکر بہت بے پرواہی سے سودا خریدتے ہیں اور اکثر بد دیانتی بھی کرتے ہیں۔ جہاں تک ممکن ہو کوئی چیز قرض نہ لی جائے۔ اس میں دام بھی زیادہ جاتے ہیں چیز بھی اچھی اور پوری نہیں ملتی۔ جب کسی ڈکان پر جاؤ تو جو خریدار پہلے سے کھڑے ہوں ان کی حق تلفی نہ کرو، پہلے انہیں خریدنے دو۔ بھیڑ زیادہ ہو تو قطار بناؤ۔ ڈکاندار کے ساتھ تخفیت سے پیش نہ آو۔ سودا نہ بنے تو آہستہ سے چل دو اور کوئی اور ڈکان دیکھو۔

ڈکاندار کو چاہیئے کہ گاہوں کے ساتھ انتہائی خوش اخلاقی اور عزت سے پیش آئے اور خوب سمجھ لے کہ اللہ نے انہی کو اس کی روزی کا وسیلہ بنایا ہے۔ اگر وہ دو با تیں سخت بھی کہہ دیں تو نرمی سے جواب دے۔ مسلمان ڈکاندار اپنی بداعلائقی کی وجہ سے بہت ہی بدنام ہیں۔ یہ قوم کے دامن پر بھی ٹکنک کا دھبہ ہے۔ اگر کوئی گاہک ان کی بتائی ہوئی قیمت سے کم دام لگاتا ہے تو چراغ پا ہو جاتے ہیں اور کہتے ہیں جاؤ جاؤ جیب میں دمڑے بھی ہیں وغیرہ وغیرہ۔ ایک زمانے میں دہلی کے مسلمان جوتے والے اپنی بد تیزی کے لئے بہت مشہور تھے۔ چنانچہ ہمارا چشم دید واقعہ ہے کہ ایک نہایت معزز اور سن رسیدہ صاحب ایک ڈکان پر تشریف لائے۔ دو چار جوڑے دیکھنے کے بعد ایک جوڑے کی قیمت پوچھی۔ ڈکاندار نے کہا پچیس روپیہ۔ وہ خاموش ہو گئے اور چلنے کا رادہ کیا ڈکاندار نے کہا آپ بھی تو فرمائیں کیا دیں گے۔ خریدار نے جواب دیا میری رائے میں تو پندرہ روپیہ کا ہے۔ اس پر نامعقول ڈکاندار نے دوسری طرف منہ پھیر کر کہا مجھے میں نے منہ پھیر لیا ہے آپ دیے ہی اٹھا کر لے

جائے۔ وہ بے چارے کوئی پر دیسی تھے اس قدر خفیف ہوئے کہ مذکور بھی نہ دیکھا اور چلے گئے۔ بھلا وہ یا ان کا کوئی دوست اس دکان پر پھر بھی کیوں آیا ہوگا۔ ایسے بد تیزی کا ندار اپنی تجارت کو سخت نقصان پہنچاتے ہیں گو محسوس نہیں ہوتا۔ دہلی کے جو تے والوں کی اس بد تیزی کا نتیجہ یہ ہوا کہ ان کے مقابل ہندو جو تے والوں کی کئی دکانیں کھل گئیں اور دیکھتے ہی دیکھتے ان کا کاروبار چمک گیا اور پرانے مسلمان جو تے والوں کا کام ٹھپ ہو گیا۔ مسلمان دکانداروں کی ایسی بے ہودگیاں ہر روز ہر جگہ دیکھنے میں آتی ہیں۔ کہاں تک بیان کیا جائے۔

کسب معاش

کسب معاش کے عام بڑے ذرائع چار ہیں۔ زراعت، تجارت، صنعت و حرفت اور ملازمت۔ ان میں سے ہر ایک کا مختصر بیان الگ الگ سنئے۔

زراعت

انسانی معاش کا سارا انحصار زمین کی پیداوار پر ہے۔ اس لئے جہاں تک کسب معاش کا تعلق ہے زرعی زمینوں کی غمہداشت کرنا، بخوبی زمینوں کو توڑ کر زرعی بناانا انسان کا اولین فرض ہے اور کاشتکاری سب سے معزز اور اہم پیشہ ہے۔ کسانوں اور کاشتکار کو موئی جھوٹے اور پھٹے پرانے کپڑوں میں دیکھ کر حقیر نہیں سمجھنا چاہیے۔ وہ تمہارے لئے غلہ حاصل کرنے کے لئے خود تکلیفیں انھا کرتے ہیں جھوک امر نے سے بچاتا ہے۔

زمینوں کی کاشت کے لئے ابھی تک تقریباً ساری دنیا میں زمینداری کا طریقہ جاری تھا اور اکثر ملکوں میں اب تک راجح ہے یعنی ہزاروں ایکڑ میں کسی ایک شخص کی ملکیت ہوتی ہے جس سے وہ چھوٹے چھوٹے غریب کسانوں کو کاشت کے لئے دے کر خود بغیر محنت کئے ان سے معقول لگان وصول کرتا ہے اور حکومت کو نام نہاد مال گزاری دیتا رہتا ہے۔ یہ طریقہ ملک کی زرعی ترقی اور خوش حالی کے لئے بہت مضر سا ثابت ہوا ہے۔ کیونکہ اس طرح ملکی دولت کا بڑا حصہ صرف چند آدمیوں کے قبضہ میں چلا جاتا ہے اور آبادی کی کثیر تعداد مفلوک الحال ہو جاتی ہے۔ اس لئے کئی ملکوں نے اس طریقہ زمینداری کو ختم کر کے تمام زمین کو قومی ملکیت قرار دے دیا ہے اور کاشت کا محض مزدور کی حیثیت سے کام کرتے ہیں۔ دوسرے ممالک میں بھی اس طریقہ کو راجح کرنے کا رجحان پایا جاتا ہے۔ ہماری رائے میں یہ طریقہ بھی کامیاب نہیں رہے گا۔ اس میں دونوں نقص ہیں۔ ایک تو حکومت کے عمال جن کا واسطہ کاشتکاروں سے پڑتا ہے عام طور پر مہندی نہیں ہوتے۔ وہ کاشتکاروں پر

زمینداروں سے بھی زیادہ ظلم ڈھاتے ہیں۔ دوسرے کاشتکار یہ سمجھ کر کہ میں تو صرف مزدور ہوں۔ زمین کی نگہداشت اور زراعت کی ترقی میں خاطر خواہ دلچسپی نہیں لیتا۔ اس لئے سب سے اچھا طریقہ یہ ہو سکتا ہے کہ جو لوگ زمین خود کاشت کریں ان کو ان کے کنبے کے افراد کی تعداد کے لحاظ سے زمین کسی لمبی مدت کے لئے ٹھیکے پر یا بطور ملکیت دوام دے دی جائے لیکن شرط یہ رکھی جائے کہ اگر کسی وقت کنبہ کے افراد کی تعداد کافی کم یا زیادہ ہو گئی تو اسی نسبت سے زمین کی مقدار کم یا زیادہ کر دی جائے گی۔ کاشتکار کو اس کام میں سہولت اور مدد بھی پہنچانا حکومت کا فرض ہے۔ ملکہ زراعت اور محلہ انہار کا فرض ہے کہ وہ ہر کاشت کار کو نئے قسم کے ہل، ٹریکٹر، سائنسیک کھاد، کیڑوں کو مارنے والی دوائیں، عمدہ قسم کے بیج بھی پہنچائیں اور آپاشی کا آسان اور کافی بندوبست کریں۔ اس بات کا بھی بندوبست ہونا چاہیئے کہ کاشتکار غلہ اور جنس اٹھانے کے بعد مہنگا بیچنے کے خیال سے ایک غیر مناسب عرصہ تک ذخیروں میں چھپا کرنے رکھنے پائیں۔

تجارت

تجات کسب معاش کا بہت ہی معزز اور منفعت بخش ذریعہ ہے۔ تاریخ شاہد ہے کہ جس قوم نے تجارت میں ترقی کی وہ آخر کار تخت حکومت پر بھی قابض ہو گئی ہے سول اکرم ﷺ نے فرمایا ہے کہ دس حصوں میں سے نو حصہ رزق تجارت میں ہے۔ اس لئے تم تجارت ضرور کرو۔ تجارت میں سفر لازمی ہے اور سفر ہی سے انسان کو عقل، تجربہ اور دنیا کے حالات کا علم حاصل ہوتا ہے۔ تجارت ہی کی وجہ سے طرح طرح کی آرام دہ اور تیز رفتار سواریاں ایجاد ہوئیں۔ مسلمان جب تک تجارت پر قابض رہے دنیا پر ان کا سیاسی اقتدار بھی قائم رہا۔ جب تجارت غیروں کے ہاتھ میں گئی سیاسی اقتدار و طاقت بلکہ حکومت کا بھی خاتمه ہو گیا۔ ہندوؤں نے ہمارے دیکھتے دیکھتے پچاس برس میں وہ ترقی تجارت میں کی کہ انگریزوں کو ہندوستان سے نکال باہر کیا۔ مسلمان اگر چاہتے ہیں کہ پھر ترقی کریں تو تجارت کے میدان پر قبضہ کئے بغیر چارہ نہیں۔

تجارت میں کامیابی کے لئے عقل، سمجھ بوجھ، دیانتداری اور سخت محنت کی ضرورت ہے۔ اس کے علاوہ یہ بھی ضروری ہے کہ ہمارے تاجر اپنی اور دوسرے ملکوں کی منڈیوں کی ضروریات اور دیگر حالات سے پوری طرح باخبر رہیں۔ معاملہ کی صداقت اور خوش اخلاقی کا معیار اتنا بلند ہونا چاہیئے کہ جو آدمی ایک مرتبہ تم سے معاملہ طے کر لے پھر کہیں اور نہ جانے پائے۔ تجارت میں بے ایمانی اور دغabaazi کرنے والے اپنی قوم اور ملک کے دشمن ہیں۔ تجارت تو ساکھ پر چلتی ہے اور ساکھ مغض معاملات کی صداقت سے حاصل ہو سکتی ہے۔

مسلمان جو تین سو برس پہلے دنیا کے بہترین تاجر تھے اب تجارت کے میدان میں طفل مکتب ہیں۔ ان کا اصول یہ ہے کہ ایک ہی خریدار سے اتنا نفع لے لو کہ دن بھر کے لئے کھانے کو مل جائے، یہ اصول غلط ہے۔ تجارت میں کامیابی کا اصول یہ ہے کہ نفع کم لو، مال اچھا دوتا کہ خریداروں کا حلقہ وسیع سے وسیع تر ہوتا چلا جائے۔ چور بازاری کرنے والے ملک اور قوم کو تباہ کرتے ہیں۔ مگر اس میں ان کا اتنا قصور نہیں جتنا ان حکومتوں کا ہے جو ان تباہ کاروں کو سخت اور عبرت انگلیز سزا کیں نہیں دیتیں۔

صنعت و حرفت

یہ کب معاش کا تیرا ذریعہ ہے اور جہاں تک کب زر کا تعلق ہے کوئی بھی اس کا مقابلہ نہیں کر سکتا۔ صنعت و حرفت کیا ہے؟۔ خام اشیاء کو کار آمد شکل میں تبدیل کر کے ان کی تجارت کرنا مثلاً کپاس سے کپڑا، دھاتوں سے برتن، زیور، آلات اور ہتھیار اور مشینیں وغیرہ تیار کرنا۔ اس طرح بعض چیزوں پر ایک روپیہ خرچ کر کے ایک ہزار تک کافاً کمہ اٹھایا جا سکتا ہے۔ یورپ و امریکہ میں موجودہ ترقی کی اصل وجہ ہی صنعت و حرفت ہے۔ ایک زمانہ تھا کہ ایشیائی ممالک سے کروڑوں روپیہ کا سامان مثلاً کپڑا، قالین، شالیں، طلائی اور نقریٰ زیور، ظروف اور شیشہ اور چینی کے برتن یورپ میں لے جا کر بیچے جاتے تھے اور وہاں سے ان کے بد لے سونا اور چاندی ایشیا میں آتا تھا لیکن جب سے یورپ میں مشینیں ایجاد ہوئیں اور یہی چیزیں وہاں زیادہ صفائی کے ساتھ زیادہ مقدار اور کم قیمت میں تیار ہونے لگیں تجارت کا رخ پلت گیا۔ غریب یورپ دولت مند اور امیر ایشیا مغلوک الحال ہو گیا۔ اسی کی وجہ سے طرح طرح کی ایجادیں ہوئیں اور ساری دنیا میں نہ صرف مشینی و اقتصادی بلکہ معاشرتی اور اخلاقی انقلاب برپا ہو گیا۔ صنعتی ترقی سے یورپ کو جہاں بہت سے فائدے ہوئے وہاں یہ نقصان بھی ہوا کہ ملک میں روپیہ کی تقسیم کا جو معیار مدت سے چلا آ رہا تھا اور جس میں زمیندار پہلے ہی غریب مزارعین کا خون پھوس کر موٹے ہو رہے تھے وہ اور بھی غیر مناسب ہو گیا۔ اس طرح سرمایہ داروں اور مزدوروں کے طبقات خاص طور پر نمایاں ہوئے۔ مارکزم کے فلسفہ نے زور پکڑا اور مذہب اشتراکیت وجود میں آیا۔ یہ مذہب خدا اور الہام کا منکر ہے۔ اس کا صرف یہی ایک اصول ہے کہ دنیا کا ہر آدمی پیدا کشا اس بات کا مستحق ہے کہ اسے کھانے اور پہنچنے کو روٹی کپڑا، رہنے کو مکان اور جنسی پیاس بجھانے کو عورت ملے۔ یہ اصول اس قدر سچا سادہ اور دلفریب ہے کہ کوئی تنفس بھی اس کی اہمیت اور حقانیت سے انکار نہیں کر سکتا۔ مگر اس اصول کو عملی طور پر بروئے کار لانے کے لئے قانون یہ ہے کہ ملک کی ساری زمین اور ہر قسم کی خام

اور صنعتی پیداوار قوم یا بالفاظ صحیح گورنمنٹ کی ملکیت ہوا اور آمدی کو تمام باشندوں پر ان کے کاموں کے مطابق مناسب اور متناسب طور پر تقسیم کر دیا جائے۔ ظاہر ہے کہ اس مذہب کی بنیاد صرف مادی اشیاء پر ہے اور جہاں تک اخلاقیات کا تعلق ہے اس مذہب کے پاس کوئی سرمایہ اپنا ذاتی نہیں۔ ملک میں امن و امان قائم رکھنے کے لئے جتنے بھی اخلاقی تعینات ہیں، وہ سب دوسرے الہامی مذاہب سے مستعار لئے گئے ہیں اور ان کو منوانے کے لئے حکومت کے ہاتھ میں صرف ڈنڈے کی طاقت ہے۔ جس کا مشاہدہ اشتراکی ممالک میں ہر ہر منٹ پر ہوتا رہتا ہے۔ ان ممالک میں تمام آبادی اشتراکی نہیں ہے۔ صرف اشتراکی پارٹیاں ہیں جو بر سر حکومت ہیں اور وہ مجبور ہیں کہ اپنی ہستی کو برقرار رکھنے کے لئے ڈنڈا استعمال کرتی رہیں۔ چونکہ اس مذہب کے پاس اپنا کوئی اخلاقی سرمایہ نہیں اس لئے جب تک ان پارٹیوں کے ڈنڈے میں طاقت ہے یہ مذہب قائم رہے گا جس دن یہ طاقت ختم ہوئی یہ مذہب بھی ختم ہو جائے گا۔ مطلب یہ ہے کہ اس مذہب کے قواعد و قوانین پر ایک اشتراکی صرف فوج پولیس اور جاسوسوں کے خوف سے عمل کرتا ہے۔ برخلاف ازیں الہامی مذاہب میں ہر شخص کو ایک ایسی ذات کا تھوڑا بہت یقین ضرور ہوتا ہے جو اگر چہ دکھائی نہیں دیتی لیکن ہر جگہ حاضر و ناظر ہے اور جو انسان کو اس کی تمام براہیوں اور بھلائیوں کی جزا و سزادیتی ہے۔ نتیجہ یہ ہوتا ہے کہ ان مذاہب کے ماننے والے ایسے موقع پر بھی اکثر و بیشتر جرم و گناہ کے ارتکاب سے محنت بڑھ سکتے ہیں جہاں پولیس یا سول کا کوئی آدمی بھی موجود نہیں ہوتا۔ مذہب اشتراکیت میں کوئی ایسا بنیادی اور اصولی عقیدہ موجود نہیں ہے جو انسان کو ان موقع پر بھی جرم اور گناہ سے بچا سکے۔ یہ اس مذہب میں بڑی خامی اور کمزوری ہے اور یہ کسی طرح بھی قیام امن اور ترقی تحدیث میں دوسرے مذاہب کا مقابلہ زیادہ عرصہ تک نہیں کر سکے گا۔

اب سوال یہ ہے کہ پھر یہ مذہب اس قدر تیزی سے کیوں پھیل رہا ہے؟ اس کی تین وجہات ہیں۔ اول یہ کہ اس مذہب کا واحد اصول اس قدر سادہ سچا اور دلفریب ہے کہ عوام کو سمجھانے کے لئے کسی علمی یا فلسفی دلیل کی ضرورت نہیں۔ روئی کپڑے مکان اور عورت کی ہر شخص کو ضرورت ہے اور وہ ان الفاظ سے مسحور ہو کر اس طرف راغب ہو جاتا ہے۔

دوسرے یہ کہ اس اصول کی تبلیغ کے لئے چونکہ کسی خاص علمی قابلیت کی ضرورت نہیں، ہر معمولی پڑھا لکھا آدمی جو لیڈر بننا اور پیسے کمانا چاہتا ہے جاہل اور بے پڑھے لکھے مزدوروں اور غریب عوام میں آسانی سے اس کی تبلیغ کر سکتا ہے۔

تیرے یہ کہ اس مذهب کی تبلیغ کے لئے صاحب رسوخ اور پڑھے لکھے لوگوں کو اشتراکی خزانوں سے خفیہ طور پر بیش قرار وظیفے ملتے ہیں۔ روٹی کپڑے مکان اور عورت کا بندوبست اور یہ ضمانت کہ یہ چیزیں ہر شخص کو میر آسکیں کون سے مذهب میں نہیں ہے لیکن مصیبت اور وقت صرف یہ ہے کہ ان مذاہب کے ماننے والے اپنے مذہبی اصولوں پر عمل ہی نہیں کرتے۔ مذهب اسلام، الہامی مذاہب میں سب سے آخری اور مکمل ترین مذهب ہے۔ اس میں دولت کی تقسیم کے جواصول اور طریقے مقرر ہیں مثلاً سودہ لینا، زکوٰۃ نکالنا، خیرات دینا، غریب پڑویوں کی مدد کرنا اور ضرورت مندوں کی مدد کے لئے بیت المال قائم کرنا وغیرہ۔ اگر مسلمان ان اصولوں پر کار بند ہو جائیں تو اشتراکیت اس لحاظ سے مذهب اسلام کے پاسنگ بھی تو نہیں ہے لیکن باوجود ان تمام باتوں کے اس حقیقت سے انکار نہیں کیا جا سکتا کہ موجودہ زمانہ میں صنعتی ترقی کی وجہ سے سرمایہ دار اور مزدور کے درمیان تقسیم زر کا جو غیر متوازن معیار پیدا ہو گیا ہے اس کو کسی طرح بھی نظر انداز نہیں کیا جا سکتا۔ امریکہ اور برطانیہ نے اپنے ملکوں کو کیوزم سے محفوظ رکھنے کے لئے مزدوروں کو بہت کافی مراعات دی ہیں اور وہ بہت کچھ مفید ثابت ہوئی ہیں۔ اسلامی ممالک اگر اس لادینی تحریک سے بچنا چاہتے ہیں تو بھدار مسلمانوں اور اسلامی حکومتوں کو بھی جلد از جلدا پنے مذہبی اصولوں پر عمل شروع کرنے کے ساتھ ساتھ ایسے قانون بھی نافذ کر دینے چاہئیں کہ سرمایہ داروں اور مزدوروں و ملازمین کے درمیان منافع کی تقسیم مناسب اور متناسب ہو جائے اور فیکریوں اور فرموں کے مالک اپنے ملازموں اور مزدوروں سے عزت اور انسانیت کا برداشت کرنے پر مجبور ہو جائیں۔ یاد رکھیے سرمایہ دار چند ہوتے ہیں لیکن مزدور اور ملازمین ملت کا سوادِ عظم ہیں۔ جس قوم کی اکثریت مطمئن اور خوشحال نہ ہوگی وہ قوم صحیح معنوں میں ہرگز ترقی نہیں کر سکتی۔

ملازمت

کسب معاش کا چوتھا ذریعہ ملازمت ہے۔ یہاں ہماری مراد شاگرد پیشہ ملازمین سے نہیں بلکہ بڑی بڑی فرموں، فیکریوں اور خصوصاً حکومت کے ملازمین سے ہے جن میں چپڑا سی اور پولیس کا نشیبل سے لے کر اعلیٰ سے اعلیٰ افریتک سب ہی شامل ہیں۔ کسب زر کے لحاظ سے یہ پیشہ باقی تمام ذریعوں سے بہت کم درجہ کا ہے کیونکہ جو لوگ ملازمت کرتے ہوئے رشوت وغیرہ نہیں لیتے اور دوسرے ناجائز ذرائع سے پیشہ نہیں کہ سکتے، وہ کبھی مال دار نہیں ہو سکتے لیکن جہاں تک قیام امن کے لئے ملکی انتظام اور عام خوشحالی کا تعلق ہے یہ پیشہ باقی تمام پیشوں سے کہیں اعلیٰ اور اہم ہے۔ جس ملک کے ملازم اچھے ہوتے ہیں وہ ہمیشہ خوشحال اور طاقتور رہتا ہے

لیکن جس ملک کے ملازم اچھے نہیں ہوتے وہ کمزور اور بتاہ ہو جاتا ہے اور بسا اوقات دشمن اس پر قبضہ کر لیتے ہیں۔ اس وقت ان ملازم میں کو عوام سے کہیں زیادہ ذلت اور رُسوائی اور تکالیف کا سامنا کرنا پڑتا ہے۔ اس لئے ملازم پیشہ لوگوں کو ہر وقت یاد رکھنا چاہیے کہ ملک کی خوشحالی کا انحصار ان کے کام پر اور خود ان کی خوشحالی کا انحصار ملک کی ترقی اور آزادی پر ہے۔

کسی ملک کا قانون کتنا ہی اچھا ہو اگر اس ملک کے وزراء اور حکام دیانتدار محتی اور فرض شناس نہ ہوں گے تو ملک کو فائدے کی بجائے ہمیشہ نقصان ہی پہنچے گا۔ قیام امن و انتظام کی خاص ذمہ داری اگرچہ پولیس عدالتوں اور امور انتظامیہ کے انچارج افسروں ہی پر عائد ہوتی ہے لیکن دوسرے مکملوں کے افسر بھی اس سے مستثنی یا بری الذمہ قرار نہیں دیے جاسکتے اس لئے تمام حکام اور افسروں کو تین باتوں کی خاص طور سے پابندی کرنی چاہیے۔

اول یہ کہ اپنے فرائض منصبی کو دیانت، محنت، انصاف اور عجلت سے انجام دیں اور دیکھیں کہ ان کے ماتحت بھی اس بارے میں ان کی پوری تقلید کرتے ہیں یا نہیں۔ دوسرے یہ کہ اہل معاملہ کے ساتھ ہمیشہ نرمی سے گفتگو کریں۔ اگر کوئی شخص مجرم ثابت بھی ہو جائے تب بھی افسران متعلقہ کو اس کے ساتھ بدکلامی کرنے کا کوئی حق نہیں ہے۔ تیسرا یہ کہ اپنے ماتحتوں کے ساتھ ہمیشہ خوش خلقی سے پیش آئیں اور اپنے رشتہ داروں یا خوشامدی ماتحتوں کی وجہ سے ان کا حق کبھی نہ ماریں اور ان کی ترقی میں کبھی روٹے نہ انکا نہیں۔ بلکہ ہمیشہ آگے بڑھانے کی کوشش کرتے رہیں۔ جن ماتحتوں کے ساتھ دفتروں میں اچھا سلوک نہیں ہوتا وہ دل شکستہ ہو جاتے ہیں اور دفتر کا کام اطمینان اور خوش اسلوبی سے نہیں کر سکتے۔ متعدد اقوام کے افراد پنے ماتحتوں کے ساتھ بڑی خوش اخلاقی کے ساتھ پیش آتے ہیں۔

دفتروں میں وہ اپنارویہ یا یسار کہتے ہیں کہ ڈسپلن اور کارکردگی پر اثر نہ پڑنے پائے لیکن دفتر سے باہر نکل کر وہ ماتحتوں کے ساتھ اس قدر بے تکلفی سے ملتے ہیں کہ افسری اور ماتحتی کا فرق ہی نہیں رہتا۔ اسی کا نام روش خیالی اور تہذیب ہے۔ ملازموں میں یہ باقی میں ضرور ہونی چاہیے۔

۱۔ قابلیت: یعنی جو کام ان کے سپرد ہواں میں خوب مانہوں۔

۲۔ خود اعتمادی: انہیں اپنے اوپر بھروسہ ہو کہ ہم یہ کام اچھی طرح کر سکتے ہیں۔

۳۔ قوت برداشت: کام زیادہ یا مشکل ہو تو گھبرانہ جائیں ختم کر کے ہی دم لیں۔

۴۔ احساسِ ذمہ داری: کام کتنا ہی معمولی ہو اس کو حقیر اور ذلیل نہ سمجھیں اور پوری ذمہ داری سے انعام دیں۔

۵۔ جذبہ: کام کے سلسلہ میں اگر کوئی نئی بات پیش آجائے جس کی نتیجہ کوئی مثال موجود ہونہ کوئی ہدایت کرنے والا تو خود اپنی عقل اور تجربہ سے مناسب طریقے سے سوچ کر اس کو انعام دے سکیں۔

۶۔ تعاون: اپنے اور دوسرے دفتروں کے تمام اہل کاروں کے ساتھ مل کر کام کریں اور ہر شخص کو ہر قسم کی دفتری مدد اور معلومات بھم پہنچانے کو ہر وقت تیار رہیں تاکہ سب کے کام میں آسانیاں پیدا ہوں۔

۷۔ ضبط و نظم: دفتر کے مقررہ قاعدوں اور طریقوں کی ہر لحاظ سے پوری پابندی کریں۔

۸۔ جذبہ، خدمت و امداد: ان کے دل و دماغ پر ہمیشہ یہ جذبہ غالب رہے کہ ہم عوام کے حاکم نہیں بلکہ خادم ہیں اور اسی خدمت کی روزی کھاتے ہیں۔ اہل معاملہ کو ہر وقت ہر قسم کی سہوتیں اور مدد پہنچائیں، ان کے ساتھ خوش اخلاقی سے پیش آئیں، ان کا کام جلد از جلد انعام دیں اور ہمیشہ یاد رکھیں کہ عوام جس قدر خوش رہیں گے، ملک کے امن اور طاقت میں اضافہ ہوگا۔ عوام جس قدر بدلتے ہوں گے ملک میں فساد و نما ہوگا اور ملکی طاقت کمزور ہو جائے گی۔

۹۔ دیانت داری: دیانتداری سے صرف یہی مراد نہیں کہ وہ غبن، رشتہ، سفارش، اقربا پروری، جانبداری اور پارٹی بازی سے محترز رہیں بلکہ اور بھی کئی باتیں مراد ہیں۔ مثلاً ہر کام کو قاعدے قانون کے مطابق پورے شوق اور اشہاک سے انعام دیں، نالیں اور ٹرخائیں نہیں، حتیٰ کہ جب کوئی افسر یا نگراں موجود نہ ہو تب بھی سارا کام اسی خوبی اور تنہی سے کریں جیسا کہ افسر کی موجودگی میں کرتے ہیں۔ مطلب یہ ہے کہ وہ اس بارے میں اللہ سے ڈریں۔ اپنی تխواہ کو حلال کر کے کھائیں اور اپنے آپ کو پہلے اللہ اور پھر افسروں کے سامنے ذمہ دار اور جواب دہ سمجھیں۔

ہمارے دفاتر میں صرف بیس پچیس فیصد آدمی ایسے ہوں گے جو اپنے کام کو ایک مقدس فرض سمجھتے اور دفتر کا سارا وقت کام میں صرف کرتے ہوں۔ زیادہ تعداد ایسے لوگوں کی ہے جو زیادہ وقت چائے پینے، اخبارات پڑھنے، سیاست لڑانے اور اپنے بھی ملاقاتیوں سے خوش گپیاں اڑانے میں گزارتے ہیں۔ اسی لئے جو کام ہفتہ

دو ہفتہ میں ہو سکتا ہے، وہ مہینوں بلکہ برسوں میں بھی نہیں ہوتا۔ اس کی ایک وجہ تو احساس فرض کا فقدان ہے۔ دوسری وجہ یہ ہے کہ دفتر کے ٹاف میں کئی ایک اہل کار افسروں کے رشتہ دار خوشامدی اور دوسری ناگفتوں ہے جو ہات سے ان کے سرچڑھے ہوتے ہیں۔ اس لئے کام نہیں کرتے اور ان کی دیکھادیکھی دوسرے لوگ بھی کام چور ہو جاتے ہیں۔ ہماری رائے میں ان بدعنوانیوں کو دور کرنے کی صرف دو تا پیر ہیں۔ ایک سخت ٹریننگ دوسری سخت سزا۔ تفصیل اس کی یہ ہے کہ جو آدمی جس کام کے لئے ملازم رکھا جائے، اسے کام کا چارج دینے سے پہلے کچھ مدت تک دو بالتوں کی تربیت دی جائے۔ ایک تو اس کام کی جواں سے لینا ہے۔ دوسرے اس دفتری کردار کی جواں میں پیدا کرنا ہے اور جس کا ذکر پچھے ہو چکا ہے۔ تربیت کے اختتام پر ہر ایک امیدوار کا امتحان لیا جائے اور صرف اسی کو ملازم رکھا جائے جو امتحان میں کامیاب ہو۔ اب اگر دوران ملازمت میں کبھی بھی اس سے کوئی حرکت دفتری کردار کے خلاف سرزد ہو تو اسے سخت سزا دی جائے۔ یہ تربیت تمام ملازموں کو نہ دی جاسکے تو کم از کم افسروں کو تو ضرور ہی دینی چاہیے کیونکہ دفتری کار و بار کوئوں شاؤش اسلوبی سے چلانے کے اصل ذمہ دار ہی ہوتے ہیں۔ دفاتر ہوں یا عدالتیں یہ سب صرف اس لئے ہیں کہ اہل معاملہ کی کاربراری اور مظلوموں کی دادری کریں۔ اس لحاظ سے ہونا تو یہ چاہیے تھا کہ ہر آدمی ضرورت پڑنے پر بہ خوشی وہاں جاتا لیکن سوائے عادی مقدمہ بازوں کے اور کوئی شریف آدمی سوائے اشد مجبوری کے کسی حالت میں وہاں جانا پسند نہیں کرتا بلکہ نقصان اٹھا لینے کو ترجیح دیتا ہے۔ اس کا سبب یہ ہے کہ عام طور پر ان دفاتر اور عدالتوں کے اہل کار اہل معاملہ کو بہت ہی تنگ کرتے ہیں اور نہایت سختی اور رعنونت سے پیش آتے ہیں۔ پولیس کا حال اس سے بھی بدتر ہے۔ عوام کے جان و مال کی حفاظت اور قیام امن کی جتنی ذمہ داری پولیس پر ہے اور کسی پر بھی نہیں۔ اس لئے پولیس والوں کا سلوک عوام کے ساتھ اس قدر ہمدردانہ اور شریفانہ ہونا چاہیے کہ پولیس والے کو دیکھتے ہی انسان کے دل میں اطمینان اور اس کی طرف سے محبت اور عزت کا جذبہ پیدا ہو اور وہ کہے کہ ”لوہ آگیا میرا محافظ اب مجھے کسی کا ذر نہیں“، لیکن افسوس کہ معاملہ بالکل ہی برعکس ہے۔ پولیس والے کی شکل نظر آئی اور خیال ہوا کہ اللہ ہی خیر کرے۔ خدا جانے کیا مصیبت آنے والی ہے۔ بہت سے آدمی جو آنکھوں سے کوئی جرم ہوتا ہوا دیکھتے اور مجرموں کی سراغ رسانی میں پولیس کو پیش بہامددے سکتے ہیں صرف اس لئے پولیس کو اطلاع نہیں دیتے کہ کہیں خود مصیبت میں نہ پھنس جائیں۔ یہ صورت حال بہت ہی افسونا ک ہے۔ پاکستان کی جو حکومت دفاتر اور پولیس کی اصلاح میں کامیاب ہوگی اس کا نام قیامت تک تاریخ پاکستان

میں سہری حروف سے لکھا رہے گا۔

اب ہم اخلاق کے چند ضروری محسن اور معاشر بیان کرتے ہیں۔

محسن اور معاشر اخلاق

تمام محسن اور معاشر اخلاق کا مفضل بیان تو ممکن نہیں علازہ ازیں بہت سی باتوں کا ذکر پہلے ہو چکا ہے اس لئے یہاں صرف وہ محدودے چند باتیں لکھی جاتی ہیں۔ جو اجتماعی حیثیت سے قوم کی تعمیر یا تخریب کا باعث ہوتی ہیں لیکن ان محسن و معاشر کا بیان کرنے سے پہلے ہم ایک دفعہ پھر یاد دلانا ضروری سمجھتے ہیں کہ مسلمانوں کے زوال کی بہت بڑی وجہ یہ بھی ہے کہ ان کا اخلاق قرآنی معیار سے بہت بھی زیادہ گرا ہوا ہے اور جب تک وہ اخلاق میں معیاری ترقی نہ کریں گے دنیا کی ترقی یافتہ قوموں کے مقابلہ میں ہرگز سر بلند نہیں ہو سکتے۔ محسن اخلاق پر عمل کرنا ہی عین شرافت ہے۔ شرافت کا معیار اللہ تعالیٰ نے یہ بتایا ہے کہ جو آدمی جتنا زیادہ متقدی ہے یعنی جتنا زیادہ اللہ سے ڈرتا اور اس کے احکام پر عمل کرتا ہے اتنا ہی وہ شریف ہے، لیکن آج کل مسلمانوں نے شرافت کا معیار یورپ کی تقلید میں یہ قرار دے لیا ہے کہ جو جتنا زیادہ مال دار یا بڑا افسر ہے اتنا ہی وہ شریف ہے۔ اس تخلیل سے معاشرہ میں بڑی خرابیاں اور کمزوری پیدا ہو گئی ہے۔ اس نظریہ کو فوراً بد لئے کی ضرورت ہے۔

احسان

یہ وہی چیز ہے جس کو آج کل کی متمن قومیں میوچول ہیلپ (Mutual Help) یعنی امداد باہمی کہتی ہیں۔ قرآن میں جا بجا احسان کرنے کا حکم دیا گیا ہے اور کہا گیا ہے کہ جو کوئی تمہارے ساتھ احسان کرے تم بھی اس کے ساتھ احسان کرو۔ مطلب یہ ہے کہ احسان کا سلسلہ ہر وقت جاری رہے۔ احسان جماعت کی شیرازہ بندی اور اتحاد کا سب سے بڑا ذریعہ ہے۔ احسان کے معنی صرف نیکی کے ہیں اور نیکی یہ ہے کہ جس شخص سے بھی کی جائے اس کو کچھ فائدہ یا کم از کم راحت و خوشی حاصل ہو۔ سوچنے کی بات یہ ہے کہ جس جماعت کے سارے افراد ایک دوسرے کو ہر وقت آرام اور فائدہ پہنچانے کی کوشش میں لگے رہیں گے اس جماعت کے ہر فرد کو حصہ رسدی کچھ نہ کچھ آرام اور فائدہ ضرور پہنچتا رہے گا۔ اس طرح لوگوں کی بہت سی مشکلات میں آسانیاں پیدا ہو جائیں گی، زندگی خوشگوار بن جائے گی، تنگیاں کشادگی سے بدل جائیں گی، جینے میں لطف آنے لگے گا اور یہ دنیا جیتے جی جنت بن جائے گی۔ اس سے دماغ میں سکون و یکسوئی پیدا ہو گی۔ عمل کی قوت

بڑھے گی۔ ہر کام خوش اسلوبی سے کیا جاسکے گا اور ہر قدم پر کامیابی قدم چوٹے گی لیکن بندی تو یہ ہے کہ آج کل احسان کو گالی سمجھا جاتا ہے۔ چنانچہ زبان میں بہت سے محاورے بھی ایسے پیدا ہو گئے ہیں جن سے ظاہر ہوتا ہے کہ احسان کوئی بہت برقی چیز ہے۔ مثلاً ”میری جو تی اس کا احسان اٹھاتی ہے“، ”میں تیرے باپ کا احسان مند نہیں ہوں“، ”کسی کا احسان اٹھانے سے تو مر جانا بہتر ہے“ حتیٰ کہ شاعر تک کہنے لگے کہ۔

احسان ناخدا کا اٹھائے میری بلا
کشتی خدا نپہ چھوڑ دوں لنگر کو توڑ دوں

احسان کی برائی کا خیال اس لئے پیدا ہوا کہ احسان کرنے والے احسان کر کے جتنا نہ اور طعنے دینے لگے حالانکہ یہ نہایت ہی کمیہ پن کی بات ہے۔ اس طرح تو محبت و انخوٰت کی بجائے نفرت کے جذبات پیدا ہوتے ہیں اور بجائے فائدے کے نقصان پہنچتا ہے۔ اسی طرح جن لوگوں کے ساتھ احسان کیا جاتا ہے اگر وہ اپنے محسنوں کے شکر گزار نہ ہوں اور احسان کے بد لے میں احسان نہ کریں تو وہ بھی سخت برائی کے مرتكب ہوتے ہیں۔ احسان کرنے اور احسان اٹھانے والے دونوں کے دل میں محبت کا جذبہ کار فرمانا ہونا چاہیئے ورنہ قوم میں اتفاق و اتحاد کے بجائے ناتفاق پیدا ہوگی اور فساد پھیلے گا۔ خوب سمجھ لو کہ جس قوم کے افراد صدق و خلوص سے ایک دوسرے کی مدد نہیں کرتے وہ قوم جانوروں سے بھی بدتر ہے اور کسی حالت میں بھی تباہی سے نہیں بچ سکتی۔ یہاں یہ بات اچھی طرح یاد رکھنی چاہیئے کہ نیکی صرف نیکی کے لئے کی جائے کسی معافی یا بد لے کے لئے نہ کی جائے ورنہ وہ دکانداری بن جائے گی اور بجائے فائدے کے نقصان پہنچائے گی۔

ہم نے ایک انگلش میگزین میں ایک کتنے کا سچا واقعہ پڑھا جس کو مالک نے سدھایا تھا۔ مالک روزانہ اس کے گلے میں ایک ٹوکری لٹکا دیتا ہے، کتنا یہ ٹوکری لے کر ایک بیکری میں جاتا اور وہاں سے کچھ روپ لایا کرتا تھا۔ روپ تعداد میں ہمیشہ پورے ہوتے تھے۔ ایک دن ایک روپ کم نکلا اور اس کے بعد کئی دن تک ایک روپ کم آتا رہا۔ آخر مالک نے بیکری والے سے دریافت کیا۔ اس نے کہا میں تو ہمیشہ پورے دیتا ہوں۔ اس پر ایک دن جب کتنا روپ لے کر واپس جا رہا تھا مالک نے چھپ کر اس کا تعاقب کیا۔ کتنا کچھ دور جانے کے بعد ٹھہر گیا۔ گلے سے ٹوکری نکال کر سڑک کے کنارے رکھی اور ایک روپ نکال کر منہ میں لیا اور بھاگا۔ یہاں تک کہ ایک دیوار کے پیچھے غائب ہو گیا۔ کچھ دری کے بعد واپس آیا تو منہ میں روپ نہ تھا۔ کتنے نے ٹوکری پھر گلے میں ڈالی اور گھر کی طرف چل دیا۔ جب وہ دور چلا گیا تو مالک دیوار کے پیچھے گیا۔ کیا دیکھتا ہے کہ وہاں کھنڈر میں ایک

بہت ہی کمزور اور لا غر کتیا پڑی ہوئی ہے جس کی ایک ٹانگ نوئی ہوئی ہے۔ آس پاس ساتھ نوزاںیدہ پلے پڑے ہوئے ہیں اور کٹیاروں کھارہی ہے۔ دیکھا آپ نے جانوروں میں بھی یہ احساس ہے کہ ضرورت کے وقت اپنے ہم جنسوں کی مدد کریں یا یوں کہئے کہ ترقی یافتہ قوموں کے کتنے بھی ہم جنسوں کی مدد کرتے ہیں لیکن زوال پذیر قوموں کے آدمی بھی ایک دوسرے کی مدد نہیں کرتے۔

دیانت

دیانت کے معنی بہت وسیع ہیں۔ دیانت سے صرف یہ مراد نہیں کہ اگر کوئی شخص اپنی کوئی چیز تمہارے پاس امامت رکھے تو اس کو بخوبی واپس کر دو۔ دیانت یہ ہے کہ جس چیز پر تمہارا حق نہیں اس کو چھوڑ تک نہیں اور کسی طرح مل جائے تو ہرگز استعمال میں نہ لاؤ۔ دیانت یہ بھی ہے کہ اگر کوئی شخص تمہارے توسل سے کسی کو کوئی پیغام بھیجے تو اس طرح پہنچاؤ کہ الفاظ اور لمحہ بھی بالکل ویسا ہی رہے جو پیغام دینے والے کا تھا۔ دیانت یہ بھی ہے کہ تمام حقوق اللہ، حقوق نفسی اور حقوق العباد کو کماہظہ، ادا کرو۔ دیانت یہ بھی ہے کہ اپنے فرائض منصبی کو پوری طرح ادا کرو۔ جتنے وقت تک کام کرنے کی تجوہ یا اجرت ملتی ہے اُس وقت میں اپنا یا کسی اور کا کوئی کام نہ کرو۔ کام بے دلی سے نہ کرو۔ خالی وقت نہ گزارو۔ بیگار نہ ٹالو، بلکہ اس کام کو جس کی اجرت ملتی ہے پورے جوش، سرگرمی اور پوری قابلیت سے سرانجام دو۔ بعض متمن ممالک میں دیانت داری کا یہ حال ہے کہ علی الصباح دودھ، انڈے، مکھن، اخبار اور دیگر اشیاء بیچنے والے یہ چیزیں خریداروں کے دروازوں پر رکھ جاتے ہیں۔ کوئی دوسران کی طرف نظر انھا کر بھی نہیں دیکھتا۔ غریب لوگ کسی چھوٹی سی دکان یا کیک بن میں کچھ سامان تجارت سجا کر ہر چیز پر اس کی قیمت لکھ دیتے ہیں اور خود دکان کو خالی چھوڑ کر دن بھر کسی کارخانے وغیرہ میں کام کرتے ہیں۔ ضرورت مند خالی دکان پر آتے ہیں اور جو چیز لینی ہو اس کی قیمت کیش بکس میں ڈال کر چیز لے جاتے ہیں۔ شام کو مالک دکان آ کر روپیہ نکال لیتا ہے۔ مجال ہے کہ کوئی شخص قیمت ڈالے بغیر کوئی چیز لے جائے۔ بعض اپانچ لوگ ایک ستا گاڑی بنالیتے ہیں اور اس میں اخبارات یا اور ضروری چیزیں مثل اسگریٹ وغیرہ رکھ دیتے ہیں۔ ستا سدھایا ہوا ہوتا ہے۔ وہ بازاروں اور محلوں میں گاڑی کو لئے پھرتا ہے۔ لوگ ضروری چیزیں لے کر قیمت کیش بکس میں ڈال دیتے ہیں۔ سامان ختم ہو جاتا ہے تو ستا گاڑی لے کر واپس گھر پہنچ جاتا ہے۔ ذرا غور کیجئے کہ ہمارے ملک میں ایسا کیا جائے تو کیا حال ہو۔ پھر یہ دیکھئے کہ یہ دیانت داری ان لوگوں میں ہے جن کو مشرک و کافر کہہ کر آپ خوش ہو لیتے ہیں اور یہ نہیں سوچتے کہ مسلمان ہوتے ہوئے آپ کی دیانت

داری کا کیا حال ہے اور اس معاملہ میں آپ کسی حد تک ذمہ دار اور کسی کے آگے جواب دہ ہیں؟

ایثار

ایثار و سخاوت تقریباً ایک ہی چیز ہے لیکن خیرات اور ایثار میں فرق ہے۔ خیرات یہ ہے کہ تمہارے پاس اپنی ضروریات سے جو کچھ فاضل ہے اس میں سے ضرورت مندوں کو بھی ولیکن ایثار یہ ہے کہ جو چیز تم کو محظوظ ہوا اور جس کی تھیں خود ضرورت ہو وہ چیز کسی دوسرے ضرورت مند کو دے دو یعنی اپنی ضرورت پر دوسروں کی حاجت برائی کو مقدمہ سمجھو۔ ایثار ایک بہت ہی بلند مرتبہ صفات میں سے ہے اور ایثار کرنے والا اللہ تعالیٰ کو بہت ہی عزیز ہوتا ہے۔ قوم کی جہالت اور گراوٹ کی وجہ سے کئی صد یوں سے ایثار کے صحیح معنے بھی لوگوں کو معلوم نہیں رہے اور ایثار اگرچہ کیا بھی جاتا ہے لیکن بہت غلط جگہ اور غلط طریقے سے۔ جب سے مسلمانوں میں بے عملی اور تن آسانی عام ہوئی ہے بے شمار لوگوں نے یہ پیشہ اختیار کر لیا ہے کہ صاحب مقدرات اصحاب کے گرد اکٹھے ہو کر ان کی خوشامد اور چاپلوسی کرتے رہتے ہیں اور وقتاً فوقتاً موقع دیکھ کر اپنی محتاجی اور افلاس کا حال موثر الفاظ میں بیان کر کے ان کے جذبہ ایثار و سخاوت سے فائدہ اٹھاتے ہیں۔ اس قسم کا ایثار قوم کو بجائے فائدے کے اللائقان پہنچاتا ہے اور بے عمل مفت خوروں کی تعداد میں ہمیشہ اضافہ ہوتا رہتا ہے۔ اس لئے ایثار صرف مستحق آدمیوں کے ساتھ کرنا چاہیے۔ سب سے بہتر طریقہ ایثار کا یہ ہے کہ ایثار صرف اس موقع پر کیا جائے جب کہ اس سے اجتماعی فائدہ پہنچتا ہو۔ مثلاً قوم کے دو بڑے آدمی کسی ایک چیز کے حصول کے لئے مقابلہ کر رہے ہوں اور اس قوم کی دو جماعتوں میں دشمنی اور تفرقہ پیدا ہونے کا اندیشہ ہوتا ہے اس میں سے ایک اپنے دعوے سے بخوبی دست کش ہو جائے تاکہ قوم میں پھوٹ نہ پڑنے پائے۔ قرین اول کے مسلمانوں میں یہ بات عام تھی لیکن آج ہمارے زعماء اس معاملے میں اپنے حریفوں کے ساتھ جس اخلاق کا ثبوت دیتے ہیں قارئین خود اچھی طرح جانتے ہیں ہم کو توبیان کرتے ہوئے نہادت محسوس ہوتی ہے۔ مفید ایثار کی ایک مثال یہ بھی ہے کہ فرض کبھی کسی شہر میں ایک کالج یا سکول وغیرہ کھولنا ہے لیکن اس کے لئے مکان نہیں ملتا۔ اب کسی رئیس کے پاس ایک عالیشان اور فراخ کوٹھی ہے جو اسے بے حد محظوظ ہے اور وہ اس میں رہنا پسند کرتا ہے لیکن باوجود داڑیں یہ کوٹھی کالج یا سکول کے لئے دیدے تو یہ ایثار واقعی فائدہ مند ہے اور اللہ کی نظر میں مقبول۔ ہم نے ایسے نواب اور رئیس پچشم خود دیکھے ہیں کہ اگر کوئی شخص ان کی کسی چیز کی تعریف کر دے تو پھر وہ اس چیز کو اپنے قبضہ میں رکھنا معیوب اور خلاف شان جانتے ہیں اور تعریف کرنے والے کو بخش دیتے ہیں۔ امراء کی اس عادت سے قوم میں بے انتہاء بے عملی پیدا

ہوتی ہے اور تن آسان مفت خورے ان کو بے وقوف بنا کر گل جھزے اڑاتے ہیں۔

ایفائے عہد

قویٰ ترقی کے لئے ایفائے عہد بھی اتنا ہی ضروری ہے جتنی اور صفات حسنہ۔ قرآن میں آیا ہے۔ یہاں **الذینَ آمْنُوا أَوْفُوا بِالْعُهُدِ ط..... ۵** یعنی اے ایمان والو! اپنے اقراروں کو پورا کرو (سورۃ مائدہ: ۱) اس سے بھی بڑھ کر سورہ بنی اسرائیل (آیت: ۳۲) میں ارشاد ہوا ہے: **وَأَوْفُوا بِالْعَهْدِ إِنَّ الْعَهْدَ كَانَ مَسْئُولاً** یعنی ”اپنے وعدے پورے کیا کرو۔ قیامت میں اس کے متعلق باز پرس کی جائے گی۔“ لیکن یہاں اللہ اور قیامت پر ایمان ہی کے ہے جو اس حکم کی پرواہ کرے۔ ایفائے عہد بڑی بڑی باتوں، ہی میں نہیں چھوٹی اور معمولی باتوں میں بھی اتنا ہی ضروری ہے۔ بعض اوقات وعدہ خلافی کے نتائج بہت ہی بڑے ہوتے ہیں اور جس شخص سے وعدہ کیا جاتا ہے اس کونہ صرف جسمانی اور روحانی اذیت بلکہ طرح طرح کا نقصان بھی پہنچتا ہے۔ کم از کم ایک واقعہ ہم کو ایسا معلوم ہے جس میں ایک شخص نے محض اس لئے خود کشی کر لی تھی کہ اس کے ایک دوست نے جو روپیہ اس کو دینے کا وعدہ کیا تھا حسب وعدہ وقت موعود پر ادا نہیں کیا۔ جس قوم کے افراد میں وعدہ خلافی کی عادت عام ہو وہ کبھی ترقی نہیں کر سکتی۔ وعدہ خلافی کرنے سے تو ہزار درجہ بہتر ہے کہ وعدہ کیا ہی نہ جائے۔ دوسری قومیں جن کو تم کافروں شرک کہہ کر خوش ہو لیتے ہو ان کے معمولی افراد بھی ایفائے عہد میں اس قدر پکے ہوتے ہیں کہ ہماری قوم کے بڑے بڑے مدعیان تقویٰ، اعلیٰ تعلیم یافتہ اور زعماء بھی نہیں ہوتے۔ حقیقت یہ ہے کہ اخلاقی حسنہ اور اعلیٰ کردار انسانی پیدا کرنے کے لئے سب سے پہلا سبق ہی یہ ہے کہ آدمی وعدے اور وقت کی پابندی کرے۔

اصلاح

اپنے افراد یا جماعت کی اصلاح کرنا سب سے بڑی نیکی اور ذمہ داری کا کام ہے۔ اس کام کے لئے بے انتہا قابلیت اور خود نیک ہونے کی ضرورت ہے۔ ہر شخص اس کا اہل نہیں ہو سکتا۔ اسی وجہ سے اللہ تعالیٰ نے حکم دیا ہے **وَلَئِنْ كُنْتُمْ مِنْكُمْ أَمَةً، يَدْعُونَ إِلَى النَّحْيِ وَيَأْمُرُونَ بِالْمَعْرُوفِ وَيَنْهَاونَ عَنِ الْمُنْكَرِ ط..... ۵** (آل عمران: ۱۰۳) یعنی ”لازم ہے کہ تم میں ایک گروہ ایسا ہو جو لوگوں کو بھلائی کی طرف بلائے۔ اچھے کاموں کا حکم دے اور براویوں سے روکے۔“ لیکن ہماری بد نصیبی کہ یہ کام بھی ہر شخص نے اپنے ہاتھ میں لے لیا ہے۔ خود

کچھ جانتے نہیں نیک و بد کو پہچانتے نہیں مگر جہاں کسی میں بزعم خود کوئی برائی دیکھی (خواہ وہ حقیقت میں برائی نہ ہو) لگے اس کو نصیحت کرنے۔ اس کے لئے نہ کوئی موقع وقت دیکھتے ہیں، نہ حالات و ماحول۔ راستہ چلتے بازار اور سڑکوں پر بسوں میں، ٹرام کاروں، ریل گاڑیوں میں الغرض ہر جگہ ان ناصحان مشق کی زبانیں آپ کو قینچی کی طرح چلتی نظر آئیں گی۔ بھر نصیحت کرنے کا طریقہ اس قدر بھونڈا اور مکروہ ہوتا ہے کہ جس کو نصیحت کی جا رہی ہے وہ نصیحت ماننے کی بجائے لڑنے جھگڑنے پر مجبور ہو جاتا ہے۔ اللہ نے حکم دیا ہے کہ نصیحت حکمت آمیز پیرائے اور خوشنترین الفاظ میں کی جائے لیکن اس حکم کی مطلق پرواہ نہیں کی جاتی۔ اسی لئے جھگڑا اور فساد برپا ہوتا ہے۔ آج کل تلوگوں کا یہ حال ہے کہ اگران سے کہا جائے کہ تم میں فلاں نقش ہے تو وہ سرتوزنے کو آمادہ ہو جاتے ہیں۔ اس لئے جب کسی کو نصیحت کرنی ہو تو اس کو ہرگز ہرگز برانہ کہو بلکہ جو عیب اس میں ہے اس عیب کو برآ کہو۔ مثلاً جو آدمی جھوٹا، شرابی یا زانی ہے، مناسب موقع محل دیکھ کر اس کے سامنے جھوٹ، شراب اور زنا کی برائی اور نقصان ایسے موثر الفاظ میں بیان کرو کہ وہ متاثر ہوئے بغیر نہ رہے لیکن اس طریقے کا اثر بھی صرف اسی حالت میں ہو گا جب کہ وہ تمہارے حُسن اخلاق کا پہلے سے گرویدہ اور تمہاری بات ماننے کو تیار ہو۔

اللہ تعالیٰ نے فرمایا ہے کہ ”تم میں ایک گروہ ایسا ہوا چاہیے جو نیکیوں کی دعوت دے اور برائیوں سے روکے“۔ تو ظاہر ہے کہ یہ گروہ صرف علمائے دین ہی کا ہو سکتا ہے لیکن بد قسمتی سے ہمارے ہاں صحیح معنوں میں ”علمائے دین“ اس قدر کم ہیں کہ انگلیوں پر گئے جاسکتے ہیں۔ ہر شخص جو چند کتابیں حدیث و فقہ کی پڑھ کر اور کچھ بے سرو پا حکایتیں اور روایتیں یاد کر کے کسب معاش کی خاطر وعظ و نصیحت کا پیشہ اختیار کر لیتا ہے، عالم دین سمجھا جاتا ہے۔ ایسے خود ساختہ اور پیشہ ور علماء بجائے فائدے کے سخت نقصان پہنچاتے اور بجائے اصلاح کے قوم میں فساد برپا کرتے ہیں۔ انہی کے لئے اللہ تعالیٰ نے فرمایا ہے کہ ”جب ان سے کہا جاتا ہے کہ زمین میں فساد نہ پھیلا و تو کہتے ہیں کہ ہم تو اصلاح کر رہے ہیں“، قوم کے مختلف فرقوں میں عناد و منافرتوں پیدا کرنے کے ذمہ دار اسی قسم کے علماء ہیں۔

رسول اکرم ﷺ نے فرمایا ہے کہ میری امت کا اختلاف باعث رحمت ہوگا۔ کیوں؟ محض اس لئے کہ اگر اختلاف خلوص اور نیک نیتی پر مبنی ہو اور اس میں عناد و منافرتوں کے جذبات کام نہ کر رہے ہوں تو ایسے اختلاف پر بحث و تھیص سے اجتہاد کی را ہیں کھلتی ہیں، حق آشکارا اور دین کی خوبیاں اجاگر ہوتی ہیں۔ کون نہیں جانتا کہ ہمارے تمام فرقوں کے اختلاف اصولی مطلق نہیں محض فروعی ہیں۔ اللہ رسول اور قرآن کو سب ہی سچا جانتے

ہیں اس صورت میں اگر ایک فرقہ دوسرے پر لعن طعن نہ کرے، ان اختلافات پر صبر کرے اور ہر فرقہ کے فروعی عقائد کو ان کے نجی عقائد سمجھ کر درگزر کرے یا شرافت و اخلاق کے ساتھ بحث و مباحثہ بھی کر لے تو کوئی مضائقہ نہیں لیکن یہ پیشہ ور علماء اپنی جسمیں پر کرنے کے لئے مسلمانوں کو آپس میں لڑاتے ہیں اور ملت کی عام تباہی کا باعث ہوتے ہیں۔ ہماری رائے میں اس مصیبت کا واحد علاج یہ ہے کہ ہر اسلامی حکومت دو کام کرے۔ ایک تو یہ کہ تمام مذہبی مدارس کی نگرانی اپنے ذمے لے اور ان مدارس کے ہر فرقہ کے علماء سے ایسے نصاب مقرر کرائے کہ طلباء اپنے فروعی اختلافات پر قائم رہتے ہوئے بھی باہمی منافرت سے باز رہنا یہیں۔ دوسرے یہ کہ کسی فرقے کے کسی عالم کو پلک یا پرائیویٹ جلوں میں اس وقت تک تقریر کرنے یا وعظ کہنے کی اجازت نہ ہو جب تک وہ گورنمنٹ سے اس مقصد کے لئے باقاعدہ لائسنس حاصل نہ کر لے۔ ہمیں معلوم ہے کہ اس طریقہ کے نفاذ پر قیامت برپا ہو جائے گی لیکن یہ غل و شور مچانے والے وہی لوگ ہوں گے جو اپنا پیٹ بھرنے کے لئے ملت میں فرقہ دارانہ تعصب اور منافرت پیدا کرنا اپنا فرض سمجھتے ہیں لیکن اتحاد ملت کا مقصد اس قدر عظیم اور اہم ہے کہ اس بارے میں حکومتوں کو کسی کی بھی پرواہ نہ کرنی چاہیئے اور پوری طاقت سے ملی تباہی و بر بادی کے ان جرائم کو ہمیشہ ہمیشہ کے لئے فنا کر دینا چاہیئے۔ یہاں یہ یاد رکھنا چاہیئے کہ اس اصلاح سے ہماری مرا صرف جماعتی اور اجتماعی اصلاح ہے۔ یہ مطلب ہرگز نہیں ہے کہ کوئی شخص کسی دوسرے کو برا یوں سے روک ہی نہیں سکتا اور نیکی کی دعوت دے ہی نہیں سکتا۔ بے شبهہ ہر مسلمان کو یہ حق ہے کہ وہ دوسرے مسلمان کو نیکی کی دعوت دے اور برائی سے روکے لیکن یہ کام صرف ان آدمیوں کو کرنا چاہیئے جو اس کے اہل ہوں اور نصیحت کرنے کا طریقہ جانتے ہوں، حکمت اور خوبی سے یہ کام انجام دے سکیں فساد برپانہ کریں۔

النصاف

جس آدمی میں انصاف کا مادہ نہ ہواں میں تعصب پیدا ہو جائے گا اور جس میں تعصب ہو گا وہ حق ہی نہ سے محروم رہ جائے گا جو سراسر گراہی اور خرمان ہے۔ اگر کسی قوم کی اکثریت ایسی ہو تو وہ کبھی تباہی سے نہ بچ سکے گی۔ اس لئے اپنا اور قوم کا بھلا چاہتے ہو تو ہمیشہ انصاف کرو۔ انصاف کیا ہے؟ یہ کہ تم پر منصبی معیشتی اور معاشرتی اعتبار سے لوگوں کے جتنے بھی حقوق عائد ہوتے ہیں سب کو اللہ اور رسول ﷺ کے حکم کے مطابق ادا کرو۔ چونکہ ادائیگی حقوق کا پورا بیان پیچھے ہو چکا ہے اس لئے یہاں تفصیل کی ضرورت نہیں۔

انتقام اور معافی

اگرچہ اللہ نے انتقام اور قصاص لینے کا حکم دیا ہے لیکن اس کا یہ فشاء ہرگز نہیں کہ تم خود قانون کو اپنے ہاتھ میں لے لو۔ جس نے تمہارا دانت توڑا اس کا دانت توڑ دو، جس نے تمہاری آنکھ پھوڑی ہے اس کی آنکھ پھوڑ دو یا جس نے تمہارے کسی رشتہ دار کو قتل کیا ہے اس کو قتل کر دو۔ اگر ایسا ہونے لگے تو قوم و ملک کا سارا امن و انتظام دو دن میں درہم برہم ہو کر رہ جائے گا اور وہ فساد پھیلی کے خود قوم کا بھی نام و نشان باقی نہ رہے۔ اس لئے اللہ اور رسول ﷺ نے یہ کام قاضیوں یعنی ججوں اور محشریوں کے سپرد کیا ہے کہ وہ مظلوموں کی دادرسی کر کے مجرموں کو سزا دیں۔ اکثر مسلمان یہ سمجھتے ہیں کہ اگر اس قسم کے قصوروں کا نہیں تو کم از کم چھوٹی موٹی باتوں کا بدلہ تو ہم خود لے سکتے ہیں مگر یہ خیال بھی غلط ہے۔ ہم پوچھتے ہیں کہ اگر کوئی تم کو گالی دیتا یا تمہارا کچھ مال چرا لیتا ہے تو کیا جواب میں تم بھی اس کو گالی دو گے یا اس کا مال چرا لو گے۔ اگر تم ایسا کرو گے تو تم بھی اسی جرم اور گناہ کے مرتكب ہو گے جو اس نے کیا ہے اور اسی سزا کے مستحق ٹھہر و گے جس کا مستحق وہ ہے۔ اگر اس طرح برائی اور گناہ کو جائز قرار دے دیا جائے تو نیکی کا نام بھی باقی نہ رہے۔ مسلمانوں کی قومی تباہی کا ایک سبب یہ بھی ہے کہ وہ برائی کے بد لے برائی کو جائز سمجھتے ہیں۔ ان کو یہ تو یاد ہے کہ اللہ تعالیٰ نے جان کے بد لے جان، آنکھ کے بد لے آنکھ، ناک کے بد لے ناک، کان کے بد لے کان، دانت کے بد لے دانت اور زخموں کے بد لے ایسے ہی زخم لگانے کو جائز قرار دیا ہے لیکن اسی آیت کا اگلہ ملکڑا ان کو یاد نہیں رہتا کہ ”اگر مظلوم معاف کر دے تو یہ اس کے گناہوں کا کفارہ ہو گا“ ہم پوچھتے ہیں کہ اس سے بڑی جزا اور کیا ہو سکتی ہے کہ آپ کے گناہ معاف ہو جائیں اور مرنے کے بعد ان کی سزا نہ بھگلتی پڑے۔ پھر اس ملکڑے کے بعد یہ بھی ہے کہ ”جو لوگ اللہ کی کتاب کے مطابق حکم نہ دیں وہ بے انصاف ہیں (دیکھئے سورہ مائدہ آیت ۲۵) آیت کے اس آخری ملکڑے سے صاف ثابت ہو گیا کہ تم کو خود مجرم سے جرم کا بدلہ اور قصاص لینے کا حکم نہیں ہے بلکہ یہ کام قاضیوں کا ہے جو سزا کا حکم دیں گے۔

اس کے علاوہ سورہ مومون (آیت: ۹۶) میں یوں ارشاد ہوتا ہے ”اے پیغمبر برائی کو بھلائی سے دفع کرو۔ ہم خوب جانتے ہیں کہ آپؐ کے مخالفین آپؐ کی کیا صفات بیان کرتے ہیں“ کیا اس کا یہ مطلب نہیں کہ جو لوگ تمہارے منہ پر یا پیٹھ پیچھے تمہیں برا کہیں تو جواب میں نیکی سے پیش آؤ۔ پھر اس سے بھی زیادہ صاف سورہ حم سجدہ (۳۲) میں فرماتے ہیں کہ ”برائی اور بھلائی برابر نہیں ہو سکتی۔ اس لئے برائی کا جواب بھلائی سے دوتا کہ تمہارا عدو (ذمہن) مثل تمہارے دوست اور رشتہ دار کے ہو جائے“ اس سے زیادہ بلند اخلاقی اور کیا ہو سکتی ہے۔ دن رات کا

تجربہ ہے کہ اگر کوئی شخص تمہارے ساتھ ہمیشہ برائی کرتا رہے اور تم جواب میں ہمیشہ نیکی سے پیش آتے رہو تو آخر میں وہ شرمندہ ہو کر تمہارا دوسرا اور محبت بن جائے گا۔ ان صاف صاف احکام کے باوجود ہمارے افراد ہی نہیں بلکہ ملت کے بعض طبقات بھی انتقاماً قانون کو ہاتھ میں لینا نہ ہبأ جائز سمجھتے ہیں۔ مثال کے طور پر ہمارے سرحدی اور قبائلی پٹھانوں ہی کو لیجئے۔ ان کا یہ حال ہے کہ اگر کوئی شخص کسی کو قتل کر دے تو مقتول کے وارث موقع ملتے ہی قاتل کو قتل کر دلتے ہیں اور اگر اتفاق سے قاتل بچ جائے تو مقتول کی اولاد نسل اس کے خون کا بدلہ لینے کی فکر میں لگی رہتی ہے اور جب بھی موقع ملتا ہے قاتل کی اولاد اور اولاد میں سے کسی نہ کسی کو قتل کر کے دم لیتی ہے۔ اب اس نئے قتل پر یہ ہوتا ہے کہ مقتول نمبر ۲ کی اولاد اس کے خون کا بدلہ لیتی ہے۔ نتیجہ یہ ہوتا ہے کہ قتل و خون ریزی کا یہ سلسلہ ہمیشہ بڑھتا، ہی رہتا ہے کبھی ختم نہیں ہوتا۔ یہی وجہ ہے پٹھان عام طور پر ہتھیار باندھے بغیر گھر سے باہر نہیں جاتے۔ کوئی نہیں جانتا کہ کس وقت دشمن کا سامنا ہو جائے۔ یہ صورت حال جس قدر غیر مہذب غیر اسلامی اور قومی ترقی کے لئے تباہ کن ہے ظاہر ہے لیکن پٹھان اپنی علمی اور مذہبی جہالت کی وجہ سے اس کا ذرہ برابر بھی احساس نہیں رکھتے۔ وہ نہیں سمجھ سکتے کہ یہ رسم ان کی مسلمہ بہادری کے دامن پر گلنک کا ٹیکہ ہے۔ اس سے ان کی بہادری ہی نہیں غیرت بھی رفتہ رفتہ ختم ہو رہی ہے کیوں کہ اس قسم کے انتقام کبھی بھی مقابلہ اور چلنچ کر کے نہیں لئے جاتے بلکہ جب بھی موقع ملتا ہے بدلہ لینے والے بے خبری میں پیچھے سے گولی چلا کر مخالف کو ہلاک کر ڈالتے ہیں۔ یہ کسی طرح بھی بہادری اور غیرت نہیں کہلانی جاسکتی۔ اس رسم کی وجہ سے پٹھان ہی نہیں اسلام بھی تمام دنیا میں بدنام ہو رہا ہے اور ہو چکا ہے۔ غیر مسلم اقوام پر و پیگنڈا کرتی ہیں کہ پٹھانوں میں اس قسم کی وحشت و بربادیت اسلامی تعلیم کی وجہ سے ہے۔ اس لئے قوم و مذہب کا در در کھنے والے پٹھانوں کا فرض ہے کہ حکومت کی مدد سے اس صورت حال کو جلد از جلد ختم کر دیں اور اپنی خداد و قوتوں سے کام لے کر دوسری متمدن اقوام کے دوش بدوش کھڑے ہو جائیں اور یاد رکھیں کہ انتقام کا یہ طریقہ انتہائی وحشیانہ اور گناہ کبیرہ ہے۔ جس شخص نے تمہارے باپ دادا کو قتل کیا تھا اگر وہ سزا سے بچ گیا تو تم اس کے بیٹے یا پوتے سے بدلہ نہیں لے سکتے کیونکہ وہ تو بے گناہ ہے۔ نہ قتل کا ذمہ دار ہے نہ خود قاتل۔

تجسس اعمال اور بدگمانی

سورہ حجرات (آیت: ۱۲) میں ارشاد ہوتا ہے ”اے ایمان والو بات بات پر بدگمانی نہ کیا کرو کیونکہ اکثر بدگمانیاں گناہ ہیں اور ایک دوسرے کے افعال کی جستجو میں نہ رہا کرو“، لیکن باوجود ان صاف احکامات کے

اکثر لوگ اس قبیح عادت میں مبتلا ہیں۔ بدگمانی کا سب سے بڑا نقصان یہ ہے کہ دل ہر وقت برائی کی طرف مائل رہتا ہے اور رفتہ رفتہ برائی کا خُوگر ہو جاتا ہے۔ ایسے دل میں نیکی قبول کرنے کی صلاحیت نہیں رہتی۔ ایسے آدمیوں کا اخلاق بہت ہی گندہ ہوتا ہے۔ بدگمانیاں آنکھوں پر پردہ ڈال دیتی ہیں اور حق بینی سے محروم رکھتی ہیں جس سے بعض مرتبہ نقصان عظیم پہنچتا ہے۔ ایک سچا واقعہ ہے کہ ایک شخص جوفوجی ملازم تھا کسی ٹریننگ کے لئے چھ ماہ کے واسطے انگلستان گیا اور بیوی کو اکیلا گھر پر چھوڑ گیا۔ جب واپس آیا تو کسی وجہ سے بیوی پر بدگمانی پیدا ہو گئی۔ اس ٹوہ میں رہنے لگا کہ اس کی کوئی حرکت پچشم خود دیکھے۔ مکان کے دروازے تھے۔ ایک دن پچھلے دروازے سے مکان میں داخل ہوا بیوی دوسرے دروازے پر کھڑی کسی سے باٹیں کر رہی تھی۔ چھپ کر سننے لگا۔ ایک فقرہ جو آخر میں صاف طور پر سنایہ تھا ”کل آناکل دوں گی“ یہ سن کر آپ سے باہر ہو گیا۔ غصہ کے مارے عقل جاتی رہی، پستول لگا ہوا تھا، فائر کیا غریب عورت وہیں ڈھیر ہو گئی۔ دوسرے دن شام کو ایک فقیر آیا۔ گھر پر بھیڑ تھی۔ ایک آدمی سے کہا بی بی جی سے کہنا وہ فقیر آ گیا ہے اس نے جواب دیا کہ بی بی جی تو مر گئی۔ سن کر بہت رنجیدہ ہوا۔ کہنے لگا بڑی ہی نیک بی بی تھی کبھی سائل کو گھر سے خالی نہ جانے دیتی تھی۔ مجھے ہمیشہ خیرات دیتی تھی۔ کل میں آیا تو کل بھی کچھ پیسے دینے شے میں نے پہنچنے کے لئے کپڑا مانگا تو وعدہ کیا کہ ”کل آناکل دوں گی“ لوگ مجرم کے منہ سے یہ فقرہ پہلے ہی کئی بار سن چکے تھے۔ فقیر کو ٹھہرالیا اس کا پتہ لکھا اور کورٹ مارشل میں بطور گواہ پیش کیا مجرم کو چھانسی کی سزا ہوئی جو بعد میں نوبس کی قید با مشقت میں تبدیل ہو گئی۔ دیکھا آپ نے بدگمانی کا شمرہ کس طرح بنانا یا گھرتباہ ہو گیا۔ اس لئے جب تک پچشم خود نہ دیکھ لو ہرگز کسی کے متعلق بری رائے قائم نہ کرو اور پچشم خود دیکھنے کے بعد بھی پردہ پوشی کرو۔ اللہ بھی تمہارے عیبوں کی پردہ پوشی کرتا ہے۔ ہاں عدالت میں گواہی دینی پڑے تو بالکل صحی بات بیان کرو۔ وہاں کسی کے جرم کو چھپانا گناہ ہے۔ بدگمانی یہ بھی ہے کہ تم کسی کے متعلق یہ فرض کر لو کہ وہ تمہارا بد خواہ ہے یا تم کو ذلیل سمجھتا ہے۔ ایسی بدگمانی کا نتیجہ یہ ہوتا ہے کہ تم بھی اس کو ذلیل سمجھنے لگتے ہو اور اس کے بد خواہ بن جاتے ہو۔ اس طرح دلوں میں اکثر اوقات بے وجہ فرق پڑ جاتا ہے اور جماعت میں تفرقہ پیدا ہوتا ہے۔ اس برائی سے نچنے کا بہترین طریقہ یہ ہے کہ جس کے متعلق تمہارے دل میں ایسی بدگمانی پیدا ہو خود اس سے صاف صاف بیان کرو تاکہ دل صاف ہو جائیں اور اگر تمہارا خیال صحیح ثابت ہو تو برانہ مانو۔ اپنے اخلاق کی طاقت سے اپنے مخالف پخت حاصل کرو اور اس کو اپنانا لو یاد رکھو نفرت کو نفرت سے نہیں بلکہ محبت سے ہی فتح کیا جا سکتا ہے۔

غیبت اور بدگوئی

غیبت، بدگوئی اور چغلی بھی نہایت نقصان دہ اور فتح عادت ہے۔ اجتماعی نقطہ نظر سے جتنا نقصان اس عادت سے قوم کو ہوتا ہے اس کا اندازہ لگانا مشکل ہے۔ اللہ تعالیٰ نے سورہ حجرات (آیت: ۱۲) میں غیبت سے اور سورہ نساء (آیت: ۱۳۸) میں بدگوئی سے منع فرمایا ہے۔ رسول اکرم ﷺ نے تو غیبت کو زنا سے بھی زیادہ شدید گناہ قرار دیا ہے۔ جب صحابہ کبارؓ نے رسول ﷺ سے یہ سنا تو کہا کہ یا رسول ﷺ غیبت زنا سے بڑھ جائے، یہ کیسے ممکن ہے۔ آپ ﷺ نے فرمایا وہ یکھواگر کوئی زنا کرے اور توبہ کر لے تو اللہ اس کو معاف کر دیتا ہے لیکن غیبت کرنے والے کی اللہ کے ہاں معاف نہیں ہو سکتی جب تک کہ وہ شخص جس کی بدگوئی کی گئی ہے معاف نہ کر دے۔ اس حدیث کو پڑھ کر بہت سے مسلمان متعجب ہوتے ہیں۔ وہ اس کی نفیاً تی وجہ کو نہیں سمجھ سکتے۔ زنا ایک ایسا فعل ہے جو بے حد احتیاط سے ہزار پر دوں کے پیچھے چھپ کر کیا جاتا ہے اور زنا کے ہزار ہا واقعات میں سے ایک آدھ، ہی منظر عام پر آتا ہے۔ برخلاف اذیں غیبت اور بدگوئی عوام کے سامنے مجلسوں میں کی جاتی ہے تہائی میں ہو، ہی نہیں سکتی۔ اب ظاہر ہے کہ جس بات کی جتنی زیادہ تشویر ہو گی اتنا ہی لوگوں کو اس کا علم زیادہ ہو گا اور وہ اتنے ہی زیادہ اس کی طرف مائل ہوں گے۔ سینما اس بات کا سب سے روشن ثبوت ہے۔ جب سے لوگوں نے فلموں میں دھوکے فریب اور رہنمی وغیرہ کے نئے نئے طریقے مشاہدہ کئے ہیں، نئے فیشن کے بدمعاش اور ڈاکو زیادہ پیدا ہو گئے ہیں اور ہوتے جارہے ہیں اس لئے عقل کا تقاضا ہے کہ امن قائم رکھنے کے لئے برا یوں کاذکر بھی نہ کیا جائے۔ صرف نیکیاں اور خوبیاں، ہی بیان کی جائیں تاکہ لوگوں کے کان برائی کے نام سے آشنا ہوں۔ یہی وجہ ہے کہ اللہ تعالیٰ نے قرآن میں فرمایا ہے لا يُحِبُ اللَّهُ الْجَهْرُ بِالسُّوْءِ مِنَ الْقَوْلِ ۵ (النساء: ۱۳۸) یعنی ”اللہ اس بات کو پسند نہیں کرتا کہ برائی کا ذکر بلند آواز میں بھی کیا جائے“، لیکن باوجود اس کے حالت یہ ہے کہ سینما کے پردوں، ناولوں، اخباروں، ادبی اور فلمی ماہناموں، مجلسی اور سیاسی پلیٹ فارموں حتیٰ کہ مذہبی مناظروں اور مساجد کے ممبروں تک سے بھی ہر وقت یہ گندگی فضای میں پھیلائی جاتی اور عوام کے دل و دماغ میں بسائی اور رچائی جاتی ہے۔ برا یوں کی تشویر اس زمانہ میں اس قدر زور دشور سے ہو رہی ہے کہ معلوم ہوتا ہے دنیا میں اس کے سوا اور کوئی چیز موجود ہی نہیں۔ بہت سے ادیبوں، شاعروں اور صحافیوں نے تو اپنا شعار ہی یہ بنالیا ہے کہ ہر وقت گندگی اچھالا کریں۔ جنسی نکات ہوں یا غریبوں اور مزدوروں کی درد بھری حکایات جب لکھی جائیں تو ان میں دھوکا فریب بے حیائی، عصمت فروشی یا

عصمت دری وغیرہ کا بیان ضرور ہو۔ یہ لوگ عالم اور فاضل اور ”مادرن“ ہونے کا دعویٰ تو کرتے ہیں لیکن اتنا نہیں جانتے کہ دوسری زبانوں خصوصاً انگریزی میں ہزاروں ناول اور لاکھوں افسانے ایسے ہیں جن میں فحاشی کا نام و نشان بھی نہیں۔ باوجود اس کے وہ اتنے دلچسپ ہوتے ہیں کہ جب تک انسان ختم نہ کرے ہاتھ سے چھوڑنے کو دل نہیں چاہتا۔ مگر ہمارے نوے فیصلہ ناول نویس اور افسانہ نگار فخش اور عریاں مضامین کے سوا اور کسی موضوع پر لکھ ہی نہیں سکتے۔ انہیں گندے، مبتذل اور پیش پا افتادہ پلانوں کو اول بدل کرنے ناموں نئی طرز نگارش سے پیش کرتے رہتے ہیں۔ اخبارات میں زنا، انغو، چوری، ڈیکٹی اور راہزنی کے واقعات کو نمایاں سرخیوں کے ساتھ نمایاں تر بنا کر شائع کیا جاتا ہے اور ہر روز ہر اخبار میں ایسی خبریں عام طور پر بکثرت نظر آتی ہیں۔ ان صحافیوں پر ہی کیا منحصر ہے ہمارے اکثر علماء واعظ اور مناظر بھی جب تک دوسرے فرقوں کی برائیاں بیان نہ کریں اور ان کو گالیاں نہ دیں تقریر نہیں کر سکتے۔ اگر ان لوگوں سے کہا جائے کہ اس طرح برائیاں بیان کرنا منع ہے تو جواب دیتے ہیں کہ وہ ہم تو یہ اس لئے کرتے ہیں کہ لوگ ان کو پڑھ کر اور سن کر برائیاں کرنا چھوڑ دیں۔ اگر یہ لوگ چے دل سے اسی بات کے قائل ہیں اور ان کا یہ جواب ریا کاری پرمنی نہیں تو ہم یہ کہنے پر مجبور ہیں کہ یہ صحافی اور علماء باوجود عالم و فاضل ہونے کے نفیات انسانی کی **الف ب ت** سے بھی واقف نہیں۔ ان کو معلوم نہیں کہ انسان بالفترت جذباتی واضح ہوا ہے، وہ نیکیوں کی بہ نسبت برائی اور بدی کو جلدی اختیار کر لیتا ہے۔ ظاہر ہے کہ اللہ تعالیٰ سے زیادہ انسانی فطرت کو نہ علماء جانتے ہیں نہ ادیب اور اہل صحافت۔ جب اللہ تعالیٰ کی تشبیہ کو پسند نہیں کرتا تو ہم علماء یا صحافیوں کی بات کو کیسے مان لیں۔ بعض آدمی یہ سمجھتے ہیں کہ اگر کسی میں کوئی برائی یا عیب ہو اور وہ اس کی پیٹھ پیچھے بیان کر دیا جائے تو وہ غیبت نہیں ہے۔ صحابہؓ نے رسول اکرم ﷺ سے یہی سوال کیا تو حضور ﷺ نے فرمایا کہ یہی تو غیبت ہے۔ اگر تم کسی کے متعلق ایسی برائیاں بیان کرو جو اس میں نہیں تو اس کو بہتان کہتے ہیں۔

چغلی

چغلی بھی بدگوئی کی ایک قسم ہے یہ عام لوگوں کے علاوہ دفتروں، کارخانوں اور تجارتی اداروں وغیرہ کے ملازمین میں حد سے زیادہ پائی جاتی ہے۔ نالائق، کام چور اور فسادی قسم کے ملازمین جو ناجائز طریقوں سے افراد کو خوش کر کے ترقی حاصل کرنا چاہتے ہیں، چغل خوری اور خوشامد سے اپنامدعا حاصل کرتے ہیں اور یہ افر لوگ سڑ پھتر فیصلہ کا نوں کے اس قدر کچے اور عقل کے اس قدر انداھے ہوتے ہیں کہ بے سوچ سمجھے بلا

تحقیق ان مطلب پرستوں کی بات پر یقین کر کے مستحق لوگوں سے ناراض ہو جاتے ہیں اور انہیں نقصان پہنچا دیتے ہیں۔ اس سے تمام عملے میں ہراس بے دلی اور بد نظمی پیدا ہوتی ہے اور کام بجائے اچھا ہونے کے خراب ہو جاتا ہے۔ یہ چغل خور اور خوشامدی آج سے نہیں سینکڑوں برس سے ملک اور قوم کو تباہ کر رہے ہیں۔ عوام تو ایک طرف، کتنی ہی بادشاہیں اور سلطنتیں ان کی وجہ سے بر باد ہو گئیں۔ کیا ہمارے ماذرن تعلیم یافتہ اور نفیات انسانی کے ماہر حکام اتنا بھی نہیں کر سکتے کہ ان دشمن انسانیت چغل خوروں اور حقیقی وفادار کارکنوں میں تمیز کر کے ان کی باتوں پر کان و ہر نے کی بجائے انہیں سخت سزا میں دیں اور کیفر کردار تک پہنچا کر اس بہت بڑی برائی کا قرار واقعی انسداد کریں۔

حد

یہ نہایت بُری عادت ہے۔ حسد و سروں کو خوش دیکھ کر خواہ مخواہ دل میں جلتا رہتا ہے جس سے خود اسی کو روحانی تکلیف ہوتی ہے، محسود کا کچھ بھی نہیں بگزتا۔ حد جب بڑھ جاتا ہے تو حسد اپنے محسود کو نقصان پہنچانے کی کوشش کرتا ہے اور اکثر اوقات کامیاب ہو جاتا ہے۔ ظاہر ہے کہ جس قوم میں ایسے لوگوں کی تعداد زیادہ ہوگی وہ قوم تباہ ہو جائے گی۔ اس لئے اگر قومی ترقی چاہتے ہو تو حد سے باز رہو اور اللہ کا یہ حکم یاد رکھو کہ ”خدا نے تم میں سے ایک دوسرے کو جو برتری دے رکھی ہے اس کا کچھ ارمان نہ کرو۔ مردوں نے جیسی کمائی کی ہوان کا حصہ ہے اور عورتوں نے جیسی کمائی کی ہے ان کا حصہ ہے۔ ہر وقت اللہ سے اس کے فضل کے طالب رہو وہ ہر چیز سے واقف ہے۔ (سورہ نساء: ۳۲)

جھوٹ

جھوٹ اتنا بڑا گناہ اور اس کے نقصانات اس قدر واضح ہیں کہ یہاں ان کا بیان کرنا تحصیل حاصل ہے۔ اس لئے ہم صرف ایک بات کہتے ہیں اور وہ یہ ہے کہ اگر تمام دنیا میں بالاتفاق ایک انٹرنیشنل ہفتہ جھوٹ کا منایا جائے اور اس ہفتہ میں کوئی شخص بھی کہیں اور کبھی سچ نہ بولے تو خود غور کر لیجئے کہ اس ہفتہ کے اختتام پر کیا یہ دنیا یہی دنیا رہے گی۔

لحاظ و مرقت

لحاظ و مرقت نہایت ہی نیک عادت اور شرافت کی علامت ہے لیکن ہماری قوم نے جہاں اور خوبیوں کو براویوں سے بدل لیا ہے لحاظ و مرقت بھی اسی طرح کیا جاتا ہے کہ بجائے فائدے کے نقصان دیتا ہے۔ لحاظ

و مردودت یہ ہے کہ اگر کسی سے کوئی غلطی ہو جائے تو چشم پوشی کروتا کہ وہ شرمندہ نہ ہو۔ مقرضوں سے تقاضا میں سختی کرتے ہوئے شرم محسوس کرو۔ ان کے پاس روپیہ نہ ہو تو نرمی سے درگزر کرو۔ کوئی سوال کرے تو ناتھے ہوئے شرم آئے۔ اس سے بھی زیادہ یہ کہ اگر کوئی سختی سے پیش آئے تو جواب میں سختی نہ کر سکو۔ یہ سب اچھی باتیں ہیں لیکن لحاظ و مردودت کے یہ معنی نہیں ہیں کہ کوئی تمہیں نقصان پر نقصان اور تکلیف پر تکلیف پہنچا تا رہے اور تم لحاظ و مردودت کی وجہ سے مداوا بھی نہ کرو۔

ہمارے شرفاء میں جس قسم کا لحاظ و مردودت اب تک راجح تھا اس کی ایک مثال سنئے۔ ایک نواب صاحب کے دانت میں درد تھا۔ جب کسی طرح آرام نہ ہوا تو ایک مشہور انگریز ڈاکٹر کو بلا یا۔ ڈاکٹر نے معاشرہ کے بعد کہا کہ دانت اکھاڑنے کے سوا اور کوئی چارہ نہیں ہے۔ نواب صاحب درد سے بیتاب تھے فرمایا ”بہت اچھا نکال لیجئے۔ ڈاکٹر نے تمام ضروری سامان مطب سے اٹھوا کر نواب صاحب کے محل میں منگایا اور ضروری تدا اپیر و احتیاط کے ساتھ دانت اکھاڑ کر واپس چلا گیا۔ نواب صاحب کو دانت نکلوانے میں سخت تکلیف ہوئی اور ڈاکٹر کے جانے کے بعد بھی کوئی آرام نہ آیا۔ اس پر ایک مصاحب بولا کہ حضور سور و پے تو آپ نے اس کو فیس کے دیئے، اتنا خون نکلا اور اس قدر تکلیف ہوئی کیا فائدہ ہوا اس انگریز ڈاکٹر کو بلانے سے۔ نواب صاحب نے نہایت آہستہ سے جواب دیا کہ اس میں ڈاکٹر بے چارے کا قصور نہیں خطأ میری ہی ہے۔ مصاحب نے حیران ہو کر پوچھا کہ وہ کس طرح؟ نواب صاحب بولے کہ اس نے بجائے بیمار دانت کے اچھا دانت اکھاڑ لیا اور میں نے بتایا نہیں۔ مصاحب نے اور بھی حیران ہو کر پوچھا یہ کیوں؟ نواب صاحب نے فرمایا ”بھی مجھے تو لحاظ آیا کہ اس کی غلطی اسے بتاؤں گا تو بے چارہ شرمندہ ہو گا۔“ تو جناب ایسا لحاظ و مردودت تو دنیا میں کہیں بھی جائز نہیں ہو سکتا۔

عجز و انکساری

عجز و انکساری بھی ایک اچھی عادت ہے لیکن صرف اسی وقت جب اس میں ریا کاری اور تصنیع نہ ہو۔ عجز و انکساری یہ ہے کہ جو لوگ مرتبہ، علم اور دولت اور وجہت وغیرہ میں تم سے کمتر ہوں ان سے جب ملوتو، اس طرح ملوکہ انہیں اپنی کمتری کا احساس نہ ہو۔ اگر وہ تمہارے پاس آئیں تو ان سے عزت و محبت کا سلوک کرو، پاس بٹھاؤ، ساتھ کھلاو اور بے تکلفی سے پیش آؤ۔ اگر تم ان کے گھر جاؤ تو ان کے بوریے یا اچھی ہوئی دری پر بیٹھنا اور ان کی چٹنی روٹی کھانا تم کو ذرا بھی ناگوار نہ ہو۔ یاد رکھئے کہ یہ غریب لوگ اس کے سوا اور کچھ نہیں چاہتے کہ امراء اور حکام وغیرہ ان سے میٹھی زبان بولیں اور عزت کا بر تاؤ کریں۔

اگر ہمارے امراء اور حکام صرف اتنا ہی کریں تو کمیوزم کا خطرہ بقدر پچاس فیصد کم ہو جائے۔ عجز و انکساری یہ ہرگز نہیں ہے کہ مسماسامنہ بناؤ کر بولو اور مصنوعی حرکات سے اپنے کو ذلیل و حقیر ظاہر کرنے کی کوشش کرو یا اگر تم سے تمہارے مرتبہ، علم و دولت وغیرہ کے متعلق پوچھا جائے تو حقیقت کو چھپانے اور اپنی کمتری کو ظاہر کرنے میں اتنا مبالغہ کرو کہ بات ریا کاری اور جھوٹ تک پہنچ جائے۔

اب سے پچاس سال پہلے کاذکر ہے کہ بورڈ آف اگزامینر (Board of Examiner) کے سیکرٹری کو جو کرنل تھا ایک ایسے شخص کی ضرورت پیش آئی جواردو اور انگریزی دونوں کا ماہر ہو۔ دریافت کرنے پر ایک ایسے مولوی صاحب کا پتہ لگا جو صرف اردو انگریزی ہی نہیں بلکہ فارسی اور عربی کے بھی فاضل تھے۔ چنانچہ مولوی صاحب کو لکھا گیا کہ اگر آپ چاہیں تو ہم آپ کو بورڈ آف اگزامینر میں ایک معقول آسامی دے سکتے ہیں۔ انترویو کے لئے تشریف لے آئیے۔ اس زمانہ میں بورڈ آف اگزامینر (Board of Examiner) کا دفتر کلکتہ میں تھا۔ مولوی صاحب کلکتہ گئے اور کرنل صاحب کی کوئی پہنچ کر اپنا کارڈ بھیجا۔ کرنل خود باہر نکل آیا اور مولوی صاحب کو بہ عزت و اکرام ساتھ لے جا کر کمرے میں بٹھایا۔ ادھر ادھر کی رسمی گفتگو کے بعد کرنل نے کہا کہ میں نے سنا ہے کہ آپ اردو، فارسی، عربی اور انگریزی کے فاضل اجل ہیں۔ ہمیں ایک ایسے ہی آدمی کی ضرورت ہے۔ مولوی صاحب اگرچہ واقعی چاروں زبانوں کے ماہر تھے مگر اپنی لیاقت کا ذکر اپنے منہ سے کس طرح کر سکتے تھے۔ ازراہ انکسار فرمانے لگے نہیں حضور میں تو بہت معمولی سا علم رکھتا ہوں۔ کرنل بولا، نہیں مجھ کو فلاں صاحب نے بتایا ہے اور آپ کی فضیلت کی بڑی تعریف کی ہے۔ مولوی صاحب نے جواب دیا۔ یہ ان کا حسن ظن ہے جو ایسا فرماتے ہیں ورنہ من آنم کہ من دا نام، کہاں میں اور کہاں فضل و مکمال۔ اس کے بعد کرنل نے اور بھی کئی معزز زین کا حوالہ دیا کہ فلاں فلاں نے بھی آپ کے علم و فضل کے بارے میں یہی کہا ہے لیکن مولوی صاحب ہر مرتبہ انکار اور اپنی پیچ مدانی کا اظہار فرماتے رہے۔ جب کافی دیر ہو گئی تو کرنل نے کہا اچھا میں سمجھا۔ وہ کوئی اور صاحب ہوں گے جن کی بابت مجھے اطلاع دی گئی تھی۔ معاف کیجئے گا سخت غلط فہمی ہوئی اور آپ کو ناقص تکلیف دی گئی۔ آپ دفتر سے آمد و رفت کا کرایہ لیں اور تشریف لے جائیں۔ ساتھ ہی اس نے گھنٹی بجائی اور چپڑا سی (Peon) کو بلا کر کہا مولوی صاحب کو دفتر کا راستہ دکھاؤ۔ اس پر مولوی صاحب بہت سث پٹائے اور کچھ کہنا چاہا مگر کرنل نے بات نہیں کی اور مولوی صاحب بے نیل و مرام واپس آئے تو ایسی بھی عجز و انکساری کیا۔ عجز و انکساری تو صرف یہ ہے کہ قول فعل اور حرکات و سکنات سے رعونت، خشونت اور کبر و غرور نہ پایا جائے۔

غرور بہت ہی سخت برائی ہے۔ افراد اور جماعتوں کے افتراق اور بتاہی کے اسباب میں یہ ایک بڑا سبب ہے۔ غرور یہ نہیں ہے کہ تم اچھا کھاؤ، اچھا پہنو، عالی شان مکانوں میں رہو، عمدہ سواریاں اور بہت سے نوکریاں کر رکھو۔ غرور یہ ہے کہ دوسروں کو اپنے سے گھٹھیا اور ذلیل و حقیر جانو۔ ان سے ملنا اور سیدھے منہ بات کرنا اپنے لئے باعث عار سمجھو اور ان کو اپنے پاس بٹھانے میں شرم محسوس کرو۔ اللہ تعالیٰ تو فرماتا ہے اِنَّ أَكْرَمَكُمْ إِنْدَ اللَّهِ أَتَقْمُكُمْ ۵ (الحجرات: آیت ۱۳) یعنی ”خدا کے نزدیک تم میں زیادہ عزت والا وہ ہے جو زیادہ پرہیز کار ہے۔“ اور تم با وجود گنہگار ہونے کے اپنے آپ کو شریف اور دوسرے غریب لیکن نیک لوگوں کو ذلیل خیال کرو۔ غرور ان چیزوں سے پیدا ہوتا ہے۔ جسمانی طاقت، دولت، حسن، منصب، ذات پات، عبادت اور رہائی بزرگی۔ یاد رکھو یہ سب چیزیں فانی ہیں، باقی رہنے والی صرف نیکی اور نیک نامی ہے۔ مغرور آدمی نہ تو نیک ہوتا ہے نہ نیک نام، نہ خدا اس کو پسند کرتا ہے نہ دنیا۔ سب سے خطرناک قسم کا غرور وہ ہے جو رہائی بزرگی یا عبادت پر ہو۔ اکثر سالک اس لئے مردود ہو جاتے اور ناکام رہتے ہیں کہ وہ اپنے کشف و کرامات پر مغرور ہو اور دوسروں کو اپنے سے کمتر حقیر و ذلیل سمجھنے لگتے ہیں۔ ایسے عابدو زاہد جن کو حکمت و سلوک سے کوئی حصہ نہ ملا ہوا وہ جنہوں نے تزکیہ اخلاق نہ کیا ہو دوسروں کو گنہگار اور آپنے آپ کو جنت کا ٹھیکیدار سمجھ کر غرور کرتے ہیں۔ ان کا سب زہد و تقویٰ محض غرور کی وجہ سے خاک میں مل جائے گا اور کسی کام نہ آئے گا۔ یہ لوگ اتنا نہیں سمجھتے کہ ہم جن کو ذلیل و حقیر سمجھتے ہیں ممکن ہے ان کا کوئی نیک عمل اللہ کو پسند ہو۔ کہ تو صرف ذات کبریاہی کو سزاوار ہے۔ بندہ سراسر نا جزا اور گنہگار ہے۔ اللہ ہی جانے کہ ہم دن میں کتنے گناہ کرتے ہیں جو ہمیں محسوس بھی نہیں ہوتے۔ اس لئے کسی چیز پر کبھی غرور نہیں کرنا چاہیئے اور ہمیشہ اللہ سے ڈرتے رہنا چاہیئے۔ غرور کا علاج یہ ہے کہ جب تمہیں اپنی برتری کا احساس ہو تو اپنے سے بہتر لوگوں پر نظر کرو اور جب احساس مکتری ستائے تو اپنے سے کمتر لوگوں کو دیکھو۔

قناعت

قناعت بہت ہی اچھی صفت ہے لیکن آج کل اس کے معنی بھی صبر و توکل وغیرہ کی طرح غلط سمجھے جاتے ہیں۔ قناعت یہ نہیں ہے کہ جو کچھ میسر آئے اس سے زیادہ حاصل کرنے کی کوشش نہ کرو اور دل میں اللہ سے

شکایت اور ناشکری کے جذبات لیئے جلتے اور کڑھتے رہو۔

قاعدت یہ ہے کہ جس حال میں ہو، سچ چج خوش رہا اور آئندہ کے لئے برابر ترقی کی کوشش کرتے رہا اور امید رکھو کہ اللہ تعالیٰ تمہاری کوششوں کو ضرور باراً اور کرے گا۔ جو آدمی ہر حال میں خوش رہتا ہے اس کے قوائے عمل کبھی ست اور مضھل نہیں ہوتے۔ وہ جو کچھ کرتا ہے پورے جوش کے ساتھ کرتا ہے۔ ظاہر ہے کہ جو کام بے دلی اور سستی سے کیا جاتا ہے اس میں کامیابی نہیں ہوتی لیکن جو کام جوش اور خوشی سے کیا جاتا ہے اس میں اکثر کامیابی ہوتی ہے۔

معاملات اور اخلاق کا بیان ختم ہوا۔ اب ہم اس کتاب کی خاص خاص باتوں کا خلاصہ لکھتے ہیں تاکہ جو لوگ بار بار کتاب کو نہ پڑھ سکتے ہوں وہ صرف اس خلاصہ کو جب چاہیں پڑھ کر کتاب کی روح کو سمجھ لیں اور یاد رکھیں۔

=====☆☆☆☆=====

خلاصہ کتاب

۱۔ توحید

اللہ اور اس کی وحدانیت یعنی اس بات پر یقین مکمل پیدا کرو کہ صرف اللہ ہی ایسا ہے جو ہمیشہ سے ہے اور ہمیشہ رہے گا اور جیسا ہے ویسا ہی رہے گا۔ وہ اس کائنات کا خالق اور اس کی ہر چیز پر ہر طرح قادر ہے۔ وہ جسے چاہے امارت و غربت اور عزت و ذلت دیتا ہے۔ افراد اور اقوام کو بنانا اور بگاڑنا اسی کے ہاتھ میں ہے۔ اسی نے انسان کو جس قدر چاہا اختیار دیا ہے اور جس قدر چاہا مجبور رکھا ہے۔ اس کے سوانح تو کسی سے ڈرنا چاہیئے نہ کسی سے توقع رکھنی چاہیئے۔ ہاں یہ ضرور ہے کہ اس نے جس جس کو جو جو مراتب اور اختیار عطا فرمائے ہیں ان سب کو انہی مدارج اور مراتب کے لحاظ سے اللہ کی مقرر کی ہوئی حدود کے اندر مانو۔

۲۔ رسالت اور قرآن

اس بات پر یقین مکمل پیدا کرو کہ محمد ﷺ کے ہم خری اور پچھے رسول اور بندے ہیں اور قرآن اللہ کی آخری اور پچھی الہامی کتاب ہے اور جیسی نازل ہوئی تھی آج تک اسی طرح ایک حرف یا زیرزبر کی کمی بیشی کے بغیر موجود ہے اور اس کتاب کے تمام احکام پر پوری طرح عمل کرنے ہی سے دنیا اور آخرت دونوں میں کامیابی اور کامرانی کی زندگی حاصل ہوتی ہے۔

۳۔ ایمان کامل پیدا کرنے کی ترکیب

توحید، رسالت اور قرآن کی صداقت پر ایمان کامل پیدا کرنے کی سب سے اچھی ترکیب یہ ہے کہ صرف احمد مجتبی حضرت محمد مصطفیٰ ﷺ کے کہنے سے ان تینوں باتوں کو بغیر کسی غور و فکر کے بے دلیل اور جgett مان لیا جائے۔ یاد رکھو دنیا کی تمام باتیں صرف دو طرح تسلیم کی جاسکتی ہیں یا تو خود آنکھوں سے دیکھ کر یا کسی ثقہ اور معتبر شہادت کی ہنا پر۔ اب ظاہر ہے کہ دنیا کی تمام چیزوں کو ہر ایک آدمی اپنی آنکھوں سے دیکھے ہی نہیں سکتا اس لئے لامحالہ شہادت پر یقین کرنا پڑتا ہے۔ خصوصاً جب کہ شہادت متواتر اور ثقہ آدمیوں کی ہو۔ مثلاً لندن، پیرس

اور نیویارک وغیرہ کو کروڑوں بلکہ اربوں آدمیوں نے نہیں دیکھا لیکن ان کی موجودگی پر تمام دنیا محض اس لئے یقین کرتی ہے کہ کچھ لوگوں نے ان کو دیکھا ہے اور وہ بہ تو اتر بیان کرتے ہیں کہ یہ شہر موجود ہیں۔ اسی طرح اللہ، فرشتوں، جنت و دوزخ وغیرہ کی موجودگی کے بارے میں بہ تو اتر ایک لاکھ چوبیس ہزار پیغمبروں نے شہادت دی ہے کہ موجود ہیں اور ان میں سب سے آخری شاہد وہ عالی شان پیغمبر اور رسول ﷺ ہیں جس کی صداقت اور تقویٰ کے خلاف اس کے بدترین دشمن بھی اس کی موجودگی یا غیبت میں کبھی ایک لفظ نہ کہہ سکے۔

ایمان کامل پیدا کرنے کی دوسری ترکیب یہ ہے کہ اعلیٰ درجے کا علم حاصل کر کے اشیاء کائنات کی ساخت اور نظام عالم پر غور و فکر کیا جائے۔ زیادہ نہیں تو صرف انسان کی ساخت کا علم کامل بھم پہنچایا جائے۔ اس سے یہ بات روڑ روشن کی طرح واضح ہو جائے گی کہ ایک ایسی ہستی ضرور موجود ہے جو اس تمام نظام کو ایک خاص حکمت اور اعتدال کے ساتھ سنبھالے ہوئے ہے۔

تیسرا ترکیب یہ ہے کہ آنکھوں سے دیکھ کر معرفت باری تعالیٰ حاصل کی جائے۔ اس کے لئے تصوف کی طرف رجوع کرنا پڑتا ہے لیکن:

۳۔ جو لوگ تصوف کے ذریعہ ذات باری تعالیٰ یا الطائف غیبی کا علم حاصل کرنا چاہتے ہیں ان کو خوب اچھی طرح ذہن نشین کر لینا چاہیے کہ تصوف کا ہر وہ طریقہ جو خالص توحید کی تعلیم نہ دیتا ہو غلط اور گمراہ کن ہے۔ اس عمل کرنے سے حصول معرفت کی بجائے شرک و کفر کی تاریکیوں میں پھنس کر رہ جاؤ گے اور مرنے کے بعد پچھتاوے گے۔ تصوف کے یہ طریقے قطعاً غیر اسلامی ہیں۔ جو پیر فقیر ان طریقوں کی تعلیم دیتے ہیں وہ مسلمانوں کو مشرک اور کافر بناتے ہیں اور ملت اسلامیہ کو تباہ کرتے ہیں۔ اگر تم ان لوگوں سے کشف و کرامات بھی سرزد ہوتی دیکھو تب بھی ان کا یقین نہ کرو کیونکہ کشف و کرامات جیسی خوارق عادات تواریخیوں، جو گیوں، نجومیوں، رمالوں، پامشوں، مسماۃ زردوں، ہیپنوماتیزروں، علوی و سفلی عاملوں اور جادوگروں سے بھی سرزد ہوتی ہیں۔ مسلمان اولیاء اور بزرگوں کی سب سے بڑی پہچان یہ ہے کہ ان کی تعلیم قرآن و سنت کے مطابق ہوتی ہے اور ان کا اخلاقِ محمد ﷺ۔ ان بزرگوں کی سب سے بڑی کرامت یہ ہے کہ کیسا ہی گنہگار اور فاسق و فاجر مسلمان ان کے پاس بیٹھے وہ محض ان کے اثر صحبت سے ان ہی جیسا نیک اور بزرگ بن جاتا ہے۔ یہ کرامت ایک ولی کے سوا اور کوئی نہیں دکھا سکتا۔

تمام عبادات پر قرآن و احادیث کے مطابق سختی سے پابند رہو۔ خصوصاً نماز ایسی پڑھو جس میں شروع سے آخوندک عجز و انکساری، خشوع و خضوع اور اللہ کی یاد برابر قائم رہے۔ مگر یہ بات صرف اسی حالت میں حاصل ہو سکتی ہے جب کہ تم چلتے پھرتے، اٹھتے بیٹھتے، ہر وقت اللہ کو یاد رکھو۔ یاد رکھو کہ جو خیالات و مانع میں ہر وقت بھرے رہتے ہیں تہائی اور ارتکاز خیال کے وقت وہی بار بار ابھرتے ہیں۔ پس جو لوگ ہر وقت اللہ کو یاد رکھیں گے نماز میں بھی ان کو اللہ ہی یاد آئے گا اور یہی وہ نماز ہے جو اخلاق کو سدھارتی ہے اور برائیوں سے بچاتی ہے۔

۶۔ برائیوں کی نفی

غصہ، نفرت، نیبعت اور بدگمانی کے جذبات کو دل سے بالکل نکال دو۔ ان سے خود تمہارے دل و دماغ کو تکلیف ہوتی ہے اس آدمی کا کچھ نہیں بگزتا جس کے خلاف تم یہ جذبات رکھتے ہو۔ لوگوں کی برائیوں کو دیکھ کر تمہارے دل میں نفرت کا نہیں بلکہ رحم کا جذبہ پیدا ہونا چاہیے۔ برائی کی وجہ سے کسی سے نفرت نہ کرو۔ ان کی برائیوں کے متعلق قیامت میں تم سے سوال نہ کیا جائے گا، انہی سے پوچھا جائے گا۔ البتہ اس نفرت کی وجہ سے تمہارے دل میں جو کثافت پیدا ہوگی وہ مرنے کے بعد تمہیں سخت تکلیف پہنچائے گی۔ کسی کے ساتھ برائی نہ کرو۔ جو آدمی تمہارے ساتھ برائی کرنے اس کا جواب ہمیشہ نیکی سے دو یہاں تک کہ وہ تمہارا دوست بن جائے۔ بہتر یہ ہے کہ کسی کی برائیوں پر نظر ہی نہ کرو صرف خوبیوں کو دیکھو۔

۷۔ محبت و صداقت

اپنے دل میں تمام مخلوق خدا کے لئے محبت کا جذبہ پیدا کرو اور ہر کام حق و صداقت سے انجام دو۔ اس سے تمہارے قلب اور روح کو بڑا سکون اور اطمینان ملے گا۔ مگر جب فرائض منصبی کا تقاضا ہو تو اپنے محبوب ترین آدمی کو بھی سزا دینے میں تامل نہ کرو۔ یاد رکھو کہ اسلام نے دوسرے مذاہب کے لوگوں سے بھی محبت اور رواداری سے پیش آنے کا حکم دیا ہے۔ اس حکم کی پوری تعمیل کرو لیکن جب ان غیر مسلموں سے کسی مسلمان یا تمہارے مذہب و ملت کو خطرہ ہو تو اس وقت محبت اور رواداری کو قطع کر کے ان لوگوں کے مقابلہ پر ڈٹ جاؤ اور اس وقت تک مقابلہ کرتے رہو جب تک خطرے کا قطعی استیصال نہ ہو جائے۔

۸۔ حقوق العباد

ماں، باپ، بہن، بھائی، بیوی بچوں، عزیز واقارب، ہمسایوں، شہریوں اور اہل ملک و ملت کے جو حقوق

تمہارے ذمہ ہیں، خوش اسلوبی اور خوش اخلاقی سے کماہنہ ادا کرو۔ اسی طرح وہ اتحاد پیدا ہو سکتا ہے جو قوموں کی بقائے دوام کا باعث اور رضامن ہے۔

۹۔ عمل

اپنی اور اپنے متعلقین کی بقائے حیات کے لئے خود کام کرو۔ اپنا بوجھ کسی دوسرے پر ہرگز نہ ڈالو یہ سب سے بڑی بے حیائی ہے۔ جو کام شرعاً جائز ہو اسے ہرگز ذلیل اور برانہ سمجھو۔ ملک اور قوم کی بہبودی کے لئے کام کرنا عبادت ہے۔ یقین جانو کہ ہر قسم کارخ اور فلکر صرف کام کرنے ہی سے دور ہوتا ہے اور صحت، عزت، دولت اور راحت صرف کام کرنے سے ملتی ہے۔ جب شش جہت میں مایوسی کے بادل چھائے ہوئے ہوں، چاروں طرف اندر ہیرا، ہی اندر ہیرا نظر آتا ہوا اور خود کشی کرنے کو دل چاہتا ہوا س وقت کام میں مصروف ہو جاؤ اور کام کرتے رہو، کرتے رہو یہاں تک صحیح مرست کا آفتاہ عالم تاب اپنی نور پاشیوں سے تمہارے دامنِ مُراد کو مالا مال کر دے۔

۱۰۔ تقدیر

تقدیر کے عقیدے کو غلط طریقے پر ماننے سے بزدی اور بے عملی پیدا ہوتی ہے اس لئے تقدیر کو ہمیشہ عمل کے ساتھ مانو، بے عملی کے ساتھ ہرگز نہ مانو۔ یقین رکھو کہ موت کا جو وقت مقرر ہے۔ اس سے ایک سینکڑ پہلے آسکتی ہے نہ بعد میں۔ اس لئے کتنا ہی مشکل کام ہواں کے خطرات کی پرواہ نہ کرو۔ اللہ کے توکل پر اسے انتہا تک پہنچانے کی کوشش میں مصروف رہو۔ پھر بھی ناکامی ہو تو بھی خوش رہو اور یقین رکھو کہ اس ناکامی میں بھی اللہ کی کوئی مصلحت تمہارے لئے مضر ہے۔

۱۱۔ حُسن اخلاق


تمام علم و تربیت، فضل و کمال، زہد و تقویٰ، عبادت و ریاضت اور ولایت و معرفت کا نتیجہ یہ ہونا چاہئے کہ آدمی حُسن اخلاق کا پتلا اور رحم و کرم کا مجسمہ ہو۔ جب تک یہ نہ ہو گا، ہم کتنی ہی نمازیں پڑھیں، روزے رکھیں، حج کریں یا زکوٰۃ دیں اپنا کھویا ہوا مقام حاصل نہیں کر سکتے۔ اس لئے ضروری ہے کہ عبادات کی ادائیگی کے ساتھ ہر مسلمان حُسن اخلاق یا اخلاق کامل پیدا کرنے کو اپنے اوپر لازم قرار دے لے۔ حُسن اخلاق صرف ان باتوں میں مضر ہے کہ اول تمہارے کسی قول و فعل یا حرکت سے کسی انسان کو رنج، تکلیف یا نقصان نہ پہنچے۔ سوائے

اس حالت کے جب تم پر ظلم ہو رہا ہو یا تم کو فرائض کی بجا آوری میں حق کی خاطر ایسا کرنا پڑے۔ دوسرا یہ کہ ہمیشہ خوش رہا اور دوسروں کو خوش رکھو۔ ہر ایک کو خوش رکھنا بہت مشکل ہے تمہارا کام صرف کوشش کرنا ہے۔ اگر سب نہیں تو زیادہ سے زیادہ لوگ تو خوش رہ سکیں گے۔

۱۲۔ خدمتِ خلق

خدمتِ خلق ہی سب سے بڑی نیکی، عبادت اور سراسر "تعمیر ملت" ہے۔ اس لئے اپنے مقدور اور استطاعت کے مطابق ہمیشہ خدمتِ خلق کرتے رہو۔ یاد رکھو تمام قوم میں خدمتِ خلق کا جذبہ ہو گا تو بہت سے آدمی تمہاری بھی خدمت کریں گے اور تم کو مدد دیں گے۔ عوام کے لئے خدمتِ خلق کی چھوٹی چھوٹی باتیں بھی بڑا درجہ رکھتی ہیں۔ مثلاً کسی کو پانی پلا دینا، راستہ بتا دینا، بوجھا اٹھا دینا، راستہ سے پھریا کا نئے دور کر دینا معمولی باتیں نہیں ہیں۔ ان سے بڑے دور رس نتائج نکلتے ہیں۔ خواص اور صاحبِ استطاعت حضرات خدمتِ خلق کے ذریعہ ملک و قوم کو بے حد طاقتور بناسکتے اور ترقی کے چرخ چہارم پر پہنچاسکتے ہیں۔ ترقی یافتہ ممالک کی طاقت کا راز اسی میں پوشیدہ ہے لیکن خواص کی خدمات سے ملک و قوم کو فائدہ صرف اسی صورت میں پہنچ سکتا ہے جب کہ یہ خدمات خلوص کے ساتھ قومی بہبود کے لئے ہوں ذاتی اعزاز و افتخار کے لئے نہ ہوں۔ ہماری بد نصیبی کہ ہمارے اکثر زعماء اور امراء میں خلوص کا مادہ بالکل نہیں ہے۔

الحمد للہ کہ کتاب ختم ہوئی۔ اب ہم قوم کی ان برا یوں کو دور کرنے کے طریقے یعنی علاج لکھتے ہیں۔




علان

اس سوال کا جواب کافی تفصیل سے دے دیا گیا ہے کہ ہمارے زوال کی وجہات کیا ہیں اور یہ بھی بتا دیا گیا ہے کہ ہم کو اپنی اصلاح کے لیے کیا کرنا چاہیے۔ اب سوال صرف یہ رہ جاتا ہے کہ اس اصلاح یا تعمیر نو کے طریقے کیا ہو سکتے ہیں۔ بظاہر اس کے دو ہی طریقے ممکن ہیں۔ اول یہ کہ ہماری حکومت خود یہ کام کرے۔ دوسرے یہ کہ ملک کی طاقتوار مشہور جماعتیں اسے اپنے ہاتھ میں لے لیں لیکن حکومت ہو یا جماعتیں ان سب کے ارباب اختیار کی بھاری اکثریت نے قیام پاکستان سے اب تک ملک و ملت کی طرف سے جس غفلت و بے پرواٹی کا ثبوت دیا ہے اور اپنے ذاتی اقتدار و منفعت کے حصول کی خاطر جس اخلاقی فروما بیگی کا مظاہرہ کیا ہے اس کے پیش نظر ان سے یہ امید رکھنا کہ وہ ملت کے ”اخلاق“ کی اصلاح کے لئے کوشش کریں گے بیکار محض ہے۔ اس کے بعد لے دے کے صرف یہ طریقہ کارباقی رہ جاتا ہے کہ ہر شخص جو اپنی قوم کی اصلاح کرنا چاہتا ہے پہلے خود اپنی اصلاح کرے اور اس کے بعد اپنے اہل و عیال، قریبی رشتہ داروں اور ان دوستوں کی جو اس کے زیر اثر ہوں۔ اس طرح کچھ عرصہ میں ان اصلاح یافتہ لوگوں کی ایک معقول جماعت وجود میں آجائے گی۔ پھر وہ جماعت اجتماعی طور پر یہ کام اپنے ہاتھ میں لے کر کامیابی سے آگے چلا سکے گی۔ اس کے علاوہ ایک اور بہت اچھی اور قابل عمل تدبیر مدت سے ہمارے ذہن میں ہے لیکن یقین نہیں آتا کہ اس پر عمل ہو سکے تاہم بیان کر دینا مناسب معلوم ہوتا ہے۔ شاید کچھ اللہ کے بندے ایسے موجود ہوں یا پیدا ہو جائیں جو کسی وقت اس پر عمل کر سکیں۔ وہ تدبیر یہ ہے کہ ملک میں ایک ایسی آل پاکستان جماعت بنائی جائے جس میں تمام مذہبی فرقوں کے پیشوں اور تمام مذہبی، سیاسی اور معاشرتی جماعتوں کے صدر سیکرٹری اور منتخب نمائندے بحیثیت ممبر کے شریک ہوں۔ اس کی تشکیل یو این او کی ساخت پر کی جائے۔ اس کا مقصد اور موقف صرف اہل ملک کی اخلاقی اصلاح تک محدود ہو۔ مذہبی، سیاسی معاشرتی یادوسرے اختلافی مسائل کا اس میں ذکر کرنا بھی منع ہو۔ اگر آپ غور کریں تو معلوم ہو گا کہ صرف اخلاق ہی ایک ایسا متفق علیہ موضوع ہے جس پر تمام فرقے اور جماعتیں شدید مذہبی، سیاسی اور معاشرتی اختلافات کے باوجود ہر لحاظ سے بالکل ہم آہنگ اور

متفق ہیں۔ یعنی اخلاقی نقطہ نظر سے جو باتیں بری ہیں وہ سمجھی کی نظر میں بری ہیں اور جو باتیں اچھی ہیں وہ سمجھی کی نظر میں اچھی ہیں۔ اس جماعت میں صرف وہ طریقے سوچے اور عمل میں لائے جائیں جن میں ہر فرقہ کے افراد کا اخلاق، اخلاقِ محمدی ﷺ کا نمونہ بن جائے۔

اس جماعت میں بنیادی اختلافات کا نام و نشان بھی نہ ہوگا۔ صرف کام کرنے کے طریقوں پر شاید کچھ اختلافات پیدا ہوں گے مگر وہ اتنے شدید ہرگز نہ ہوں گے کہ ایک فرقے کو دوسرے فرقے کا دشمن بنادیں۔ علاوہ ازیں ایسے اختلافات کا حل تجویز کر لینا بھی کچھ زیادہ مشکل نہ ہوگا۔ اس لئے ہماری آنکھیں دیکھ رہی ہیں کہ اس جماعت کے جلسوں کا ماحول بڑا ہی پر سکون اور محبت و اخوت کے نظاروں سے معمور ہوگا اور وہاں ہمارے علماء، زعماء اور رہنماء باوجود فرقہ وارانہ اختلافات کے آپس میں مل جل کر ہمدردی اور محبت و تجھشی کے چند ہاتھ سے اختلافی معاملات کو سلچھانے کی ترتیب حاصل کر سکیں گے۔ اگر کسی طرح یہ جماعت وجود میں آجائے اور یہ کام ہو جائے تو اس سے ہمارے افراد کی اس حد تک اصلاح ہو جائے گی کہ وہ قوم کے عام فائدے کے لئے ایک ہی زاویہ نظر سے سوچنا اور کام کرنا سیکھ جائیں گے۔ اس طرح باہمی مخاصمت اور عناد و فساد کا جذبہ بہت کم اور تنہیٰ افکار و افعال کا خاتمه ہو جائے گا اور قوم ہر لحاظ سے ترقی کے میدان میں آگے بڑھتی چلی جائے گی۔ کاش کچھ اہل دل اور صاحبِ دماغ حضرات ہماری اُس تجویز کے فوائد اور اسرار و غواہ مضم کو اچھی طرح سمجھ کر آگے بڑھیں اور ملتِ اسلامیہ کی بقا کے لئے یہ کام اپنے ہاتھ میں لے کر بسم اللہ کریں۔ آمين۔





دستیت نامہ
۱۹۶۷ء
اد سیوں سیدھے علی خودی

بام - تمام مجازی دنادان اور سرخیوں سلسلہ عالیہ توحیدیہ

فرمائیں ہے۔ اگر انہاً وَتَتْ بِیسِ اپنا جائز ہے

سقراط کے لئے سر عادل تو رس وصیت نامہ کی در ہے علماء ستار

وَ دلہ عادی علی محمد سلسلہ بنوں کو سیراد احمد جا لاثین مانا

او رس سمعاً حاصل اور اُن (۲) نام اکھام اور عوایا اسی طرح

مانی جائیں عسفیہ دہیری -

میں اپنے نام پیار سرہدوں سے امداد رکھتا ہوں دہ دہ

ذلتی لایح سے دس کھنکی کوئی صلحت درزی نہ فرمائے اور

کوئی سلسلہ قید نہ سین بوری مدد دیگئے عسفیہ دہ جھکلو

دیتے ہیں۔ جو منی لفت مرکھا اُسکی دنیا اور دین دوں

تباه ہو جائیے - دل الخصم علیہ الحکم الصاری



آستانہ سلسلہ عالیہ توحیدیہ

۹۲- جی ماذل ٹاؤن - لاہور

برادران سلسلہ اسلام علیکم
چونکہ میں آج کل شدید بیمار ہوں اور موت کا وقت معلوم نہیں کہ کس وقت آجائے۔ اس لئے حلقہ
توحیدیہ کے احکام اور بہبودی کے خیال سے جناب سکوارڈن یہودی غلام رسول شاہزاد اخلف ارشید جناب حاجی
عبد الرحمن صاحبؒ کراپن اخی غدو جانشیں مقرر کرتا ہوں اور سلسلہ عالیہ کے تمام جناب کو ہدایت کرنا ہوں
کہ وہ ابھی میری زندگی میں جناب سکوارڈن یہودی غلام رسول شاہزاد کے ہاتھ پر بیعت کریں۔

یہ بیعت بالشفافہ بھی ہوگی اور تحریری بھی۔ بہتر ہے کہ تمام اجابت حلقہ فردا فردا سکوارڈن یہودی
غلام رسول شاہزاد کے ہاتھ پر بیعت کریں۔ سنتے افراد بیعت ہوں وہ تحریری بیعت نامہ آستانہ عالیہ پر پہنچا دیں
لاہور تاریخ ۹۵۔ ۱۱۔ ۱۵۔

عبدالستار نعیان

سلسلہ عالیہ توحیدیہ

جب ہمارا دین مکمل، نبی برحق اور قرآن اللہ کی پھی کتاب ہے تو پھر ملتِ اسلامیہ کے زوال کی وجہ کیا ہے؟۔

بانی سلسلہ عالیہ توحیدیہ قبلہ خواجہ عبدالحکیم انصاریؒ کا دردیبھی سوال ہے جس کے مداوا کے لیے آپؐ نے نہ صرف کتاب بہذا ”تعمیر ملت“ تحریر فرمائی بلکہ ملتِ اسلامیہ کی اصلاح و فلاح اور دین اسلام کی سر بلندی کے لیے سلسلہ عالیہ توحیدیہ کے نام سے ایک نئے سلسلہ تصوف کی بنیاد بھی رکھی۔

آپؐ کی اس کتاب میں زوالِ ملت کے داخلی و خارجی اسباب پر بڑی مدد و جامع بحث کی ہے۔ آپؐ کی نظر میں احیائے ملت کے لیے سب سے پہلی ضرورت مسلمانوں میں ایمان کامل اور قوتِ عمل پیدا کرنا ہے۔

آپؐ کا مشن اس لیے قابل تقلید ہے کہ آپؐ جس راستہ پر چلنے کی دعوت دیتے ہیں وہ سرکار ابد قرار حضرت محمد مصطفیٰ ﷺ کا راستہ ہے۔ تصوف کے حوالے سے آپؐ کی خصوصی خدمت اس مبارک علم کو مشرکانہ عقائد سے پاک کرنا ہے۔ آپؐ نے تمام عمر تعمیر ملت، اصلاحِ معاشرہ اور اخلاقِ عالیہ کے فروغ میں صرف کی۔ نتیجتاً آپؐ کے ہزاروں مریدین آپؐ کے فیضانِ نظر سے اللہ کے محبوب و مقرب بندوں میں شامل ہو گئے۔ آپؐ کا قائم کردہ یہ سلسلہ رشد و ہدایت درحقیقت احیائے ملت کی ایک تحریک ہے۔

گوکہ یہ کتاب 1955 میں تحریر ہوئی مگر ایک زندہ کتاب ہونے کے ناطے، ملتِ اسلامیہ کے لیے آج بھی زندگی بخش نہیں ہے اور یہ نسخہ تحریر فرمانے والے بلاشبہ ”بادی ملت“ ہیں۔

عمر ہادر کعبہ و بت خانہ می نال دحیات
تازہ زمِ عشق یک دنائے راز آید بروں